वाग्व्यवहारादर्श: - विकिस्रोतः 


10199 


वाग्व्यवहारादर्श: 


https://sa.wikisource.org/s/1dvp 


वाग्व्यवहारादर्शः 
चारुदेवशास्त्री 


https://sa.wikisource.0rg/Wik!/ वाम्व्यबहारादर्शः 





वाग्व्यवहारादर्शः 


CA Mirror To Sanskrit Usage ) 


सोऽयं 

वाक्यपदीयस्य संस्स्कर्त्रा रीगान्धिचरितानुवादक लाप्रस्तावतरङ्गिणी- 
शब्दापशब्दविवेक-वाक्यमुक्तावली-व्याकरणचन्द्रोदयोपसर्गार्थ- 
चन्द्रिकादीनामनेकेषां ग्रन्थानां निर्मात्रा व्याकरण- 

महाभाष्यस्य विवरीत्रा श्रीरामकुष्णतनुजनुषा 

श्रीचारुदेवेन शास्त्रिणा प्रणीतः । 


मोतीलाल बनारसीदास 
दिल्ली :: पटना :: वाराणसी 


पष्ठम्‌ः वाग्व्यवहारादर्शः.4] ४/२ 


विषयानुक्रमणी 


( पूर्वार्धः) 


१; वाव्यवहारे शिष्टप्रामाणयमः+... ००६०००००००००० ००५० 0००0000 on ort torn bei 


२. व्यवहारः प्रधानमुपसर्जनं व्याकरणम्‌........................०००००००२१ 


~ 


4/29/2021, 6:54 PM 


वाग्व्यवहारादर्श: - विकिस्रोतः 


20199 








७. कारकाणां विवक्षापारतन्त्र्म्‌............... ................................-..-- 


८. लभैर्ण्यन्तकस्य द्विकर्मकत्वम्‌... 
९, अपादानत्वस्य विवक्षा5विवक्षे.................................................... 


११, 
१२. 
१३. 
१४. 
१५. 
१६. 
१७. 
१८. भावलक्षणा सप्तमी 
१९, विभक्त्यन्तरचिन्ता 
२०. इतः षण्मासात्पूर्व बलवद्‌ भूरकम्पतेति वाक्ये षण्मासादिति पञ्चम्या दूषणम्‌ , पूर्वशब्दस्य चार्थविपर्यासकृत्त्वमिति तन्निरासश्च......३८ 
२१. अद्य षण्मासा बलवद्‌ भुवः कम्पिताया इति इतः षण्मासे (षष्ठे मासे 





२५ 
२६. 
२७. 
२८. 
२९. 
३०. 
३१. 
३२. 
३३. 
३४. 
३५. 
३६. 





( अधोत्तरारद्धः) 


३७, प्रायेणार्वाचां क्वचिच्च प्राचां वाचि लक्ष्यमाणा व्यवहारातिक्रमाः, 
तंदपोकरणें च... ४०२३००३४०२ १०00०0000२3 0२२0२२00000०0 00+ ९२-१७६ 
(अत्र पञ्चपञ्चाशदुत्तराणि षट्‌ शतानि वाक्यानि व्यवहारतो विविच्यन्ते) 





३९. द्वितीयोऽनुबन्धः... तिता 
४०. अशुद्धशोधनं परिबृंहणं च... ममता यकर 





३% नमः परमात्मने 


https://sa.wikisource.0rg/Wikl/ वाग्व्यबहारादर्शः 


4/29/2021, 6:54 PM 


वाग्व्यवहारादर्श: - विकिस्रोतः 


30199 


नमो भगवते पाणिनये । नमः पूर्वेभ्यः पथिकृद्भ्य: । नमः शिष्टेभ्य: । 


ॐ नमः परमात्मने अभिधेयाभिधानस्य वाचि वाचि व्यवस्थितः । 
प्रकारो विद्यते लोके कश्चिदेव स्वलक्षण: ॥ १ ॥ 
शिष्टः प्रमाणितः सम्यक्‌ छीलितः यब | 
संस्कृते5पि प्रकारोऽस्ति नियतोऽ ॥२॥ 


प्रस्मृतः प्रायशो लोको व्यवहारं तथाविधम्‌ । 
तस्य प्रबोधनायैषा प्रवृत्ता नो निरूपणा ॥ ३ ॥ 
शास्त्रेष्व॒धीतिनो ये च ये च I | 
व्यवहारं व्यतीयन्ते प्राधीतैरपि ते समम्‌ ॥ ४ ॥ 
अत्र सूदाहृतिस्तोमैर्व्यवहारो निरूपितः । 
प्रचरत्सु प्रयोगेषु व्यभिचारश्च दर्शितः ॥ ५ ॥ 


अथ वाग्व्यवहारादर्शः 


इह वयं वाग्व्यवहारमधिकृत्य किञ्चित्प्रस्तुमः । न खलु यथा तथा प्रवर्तमानो वाचो व्यवहारो नो विमर्शस्य विषयः । सामान्येन हि तेन विमृष्टेन नार्थः । न चापि यस्याः कस्याश्चिद्‌ वाच एव स विवक्षितः । किन्तर्हि पारम्पर्यागतः शिष्टाभ्यनुज्ञातः संस्कृतव्यपदेशभाजो दैव्या वाचो 
विशिष्टो व्यवहार एवाभिप्रेतः । यानि यथा वा पदानि शिष्टैरुच्चार्यन्ते तानि तथैव साधूनि भवन्ति । तथा साधुत्वमभ्यृपेत्य चेतरैरप्यनुवृत्यानि भवन्तीत्यत्र पृषोदरादीनि यथोपदिष्टम्‌ (६।३।१०९) इति सूत्रकारवचनमेव मानम्‌ । यदि शिष्टाः शब्देषु प्रमाणं किमष्टाध्याय्या क्रियते । 
शिष्टपरिज्ञानार्थाष्टाध्यायीति भाष्यमपि सूत्राशयं स्फारं स्फारयच्छिष्टानां वाचि प्रामाण्यमङ्गीकुरुते । के पुनः शिष्टा इत्याकाङ्क्षायामित्याहुर्भगवन्तो भाष्यकाराः--आर्यावर्ते निवासे ये ब्राह्मणाः कुम्भीधान्याः अलोलुपा अगृह्ममाणकारणाः किञ्चिदन्तरेण कस्याश्चिद्रिद्यायाः 
पारङ्गतास्तत्र भवन्तः शिष्टा। वयं तु पश्यामः शिष्टाः खलु न केवलं पृष्ठोदरप्रकारेष्वविहितलोपागमविकारेषु शब्देष्वेव प्रमाणमपि त्वन्यत्रापि वाङ्कयेऽविशेषेणेत्यत्र निरुक्ता यदि शिष्टाः शब्देष्वित्यादिर्भाष्यकुदुक्तिरेव ज्ञापिका । शास्रे तावत्‌ 


०७ 


तिङ्कृत्तद्धितसमासैरभिधानमुक्तमर्थानाम्‌ । तद्यथा श्राद्धे शरदः (४।३।१२) 


१. स्वकुटुम्बपोषणे षडहमात्रपर्याप्तधान्याः । इति शास्त्रं शरच्छन्दाच्छ्राद्धेऽभिधेये ठञं विधत्ते । तेन शारदिकशब्दश्च निष्पद्यते । श्राद्धशब्देन चोभयमुच्यते श्रद्धावत्कर्म श्रद्धावान्पुरुषश्च । इह तु श्रद्धावान्‌ पुरुषो न गृह्यते । तत्कस्मात्‌ । अनभिधानात्‌ । किमिदमनभिधानं नाम । 
शिष्टैरप्रयुक्तत्वम्‌ । न हि शिष्टाः श्राद्धे पुरुषे विषये शारदिकशब्दं प्रयुञ्जते । महाभागास्ते सामान्येन विहितमपि ठञं तत्रार्थे नेच्छन्ति । तेन दीव्यति खनति जयति जितम्‌ (४।४।२) । अत्र जितमित्यर्थे सामान्येन ठग्विहितः, देवदत्तेन जितमित्यत्र न भवति, अनभिधानात्‌। एवमङ्गुल्या 
खनतीत्यत्रापि न, अनभिधानादेव । तस्येदम्‌ (४।३।१२०) इति सामान्येनाणादयो घादयश्च विधीयन्ते । अण्युपगोरिदमौपगवम्‌ । परं देवदत्तस्यानन्तरमित्यत्र न भवत्यण्‌, अनभिधानात्‌ । समानकर्तृकेषु तुमुन्‌ (३।३।१५८) इत्यनेनेच्छार्थषु धातुषृपपदेषु धातुमात्रात्तुमुन्विहितः | इह कस्मान्न 


भवति इच्छन्करोति । अनभिधानादेव । सततशब्दाद्‌ भावकर्मणोः ष्यञ्‌ भवति, सन्ततात्तु नेति, कस्मात्‌ । अनभिधानादेव । इत्यलं निदर्शनाय शिष्टप्रयोगाः प्रधानमुपसर्जनं व्याकरणमित्यस्यार्थस्य । अयमत्र सारः । शिष्टैः प्रयक्तपूर्वा एव शब्दाः शास्रेण संस्क्रियन्तेऽनुशिष्यन्तेऽन्वाख्यायन्ते वा 
। तस्माद्‌ व्याकरणमन्वाख्यानस्मृतिरिति संबिज्ञायते । तत्रापि नेदं युज्यते वक्तुं तावन्त एव शब्दाः सन्ति यावन्तश्शास्रेण परिगृहीता इति । अनन्वाख्याता अपि भूरय इति तेषां साधुत्वेऽपि शिष्टा एव मानम्‌ । 


शिष्टा एव सर्वत्र वाग्व्यबहारे प्रमाणमिति यदुक्तमधस्तात्तत्‌ सम्प्रति प्रसिषाधयिषामः । इदं तावद्‌ व्यवस्थितं यां वाग्वर्तनीमनुवर्तन्ते शिष्टास्तामेवानुविवृत्सति लोकः । का नाम निरवद्या वाक्यप्रणीतिरिति शिष्टपद्धतेरेव शक्यमञ्जसा विज्ञातुम्‌ । तत्र हि त एव प्रमाणं नेतरे । तन्मुखप्रेक्षी 
लोको यथाजातीयकं वाग्विन्यासं ते प्रयुञ्जते तथाजातीयकमेव स प्रमाणीकुरुते | यया विधया ते तं तमर्थं सन्दृभन्ति तामेवानुकरोति लोकः । व्याकरणे च पदान्येव संस्क्रियन्ते न वाक्यानि, तेन न तदायत्तो वाक्यसाधुत्वप्रत्ययः । वाक्यं च न केवलं साध्विष्यते साधीयश्च, साधिष्ठमपि चेष्यते । 
इदं च तारतम्यं शिष्टप्रयोगतोऽवसातव्यं भवति नान्यतः । अनलङ्कर्मीणं तत्र व्याकरणम्‌ । नैतदेव । एवं नाम व्यवस्थितो वाग्व्यवहारो यत्तत्रादूतो जनः शास्त्रमपि नाद्रियते । तदेतद्धगवन्तो भाष्यकारा इत्थङ्कारं निदर्शयन्ति--देवश्चेद्‌ वृष्टो निष्पन्नाः शालयः । तत्र भवितव्यं 
सम्पत्स्यन्ते शालय इति । सिद्धमेतत्‌ । कथम्‌ । भविष्यत्प्रतिषेधात्‌ । यल्लोको भविष्यद्वाचिनः शब्दस्य प्रयोगं न मृष्यति । कश्चिदाह देवश्चेदष्टः सम्पत्स्यन्ते शालय इति । स उच्यते मैवं वोचः, सम्पन्नाः शालय, इत्येवं ब्रू हीति (३॥३॥१३३) 


व्यवहारप्राधान्यं चाचार्याचारादपि विज्ञायते । व्यवहारपारदृश्चा व्यवहारे च परमं समादूत आचार्यः स्वेन कृतामनुशिष्टिमपि नाद्रियते । तदर्हम्‌ (५।१।११७ ) इति सूत्रे कृद्योगलक्षणां षष्ठीमनादूत्य व्यवहारानुगां तदितिद्वितीयां प्रयुङ्क्ते, न च चिन्तयते शास्रैकपक्षपातिनो 
मामधिक्षेप्स्यन्त्यन्यदयमुपदिशत्यन्यच्चाचरतीति । परं परं ह्यस्य व्यवहारे पारवश्यम्‌ । तच्छीलनवासनावासितान्तःकरणस्तत्र भवान्‌ कथङ्कारं तमतीयात्‌ । द्वितीयाव्यवहारश्चार्हशब्दयोगे तथा प्रत्यष्ठाद्यथा वश्यवाचां प्राचां मुनीनां कृतिषु यत्र तत्रायत्नतः कुतो लभ्यते । इमांस्तु प्रदेशान्‌ 
स्थूलोच्चयेन निर्दिशामः -न परित्यागमर्हेयं मत्सकाशादरिन्दमेति श्रीरामायणे (१।५३।१२)। पृथ्वीराज्यमहोऽयं नाङ्गराज्यं नरेश्वरेति भारते (आदि० १९।१२)। इन्द्रत्वमर्हो राजाऽयं तपसेत्यनुचिन्त्य वै इति च तत्रैव (आदिं० ६३ 


अस्य व्यवहारस्य व्यभिचारोऽपि दृश्यत आश्चर्यमिव । तथां च मनौ (३।१५०) तान्‌ हव्यकव्ययोविंप्राननहान्मनुरब्रवीदित्यत्र यथाप्राप्तं षष्ठयाः प्रयोगः। 
वांक्ये क्रियापदपरिहारः 


अद्यप्यन्वयवन्त्यर्थवन्ति च पदानि वाक्यं भवति तथापि तत्रैकेन तिङन्तेन भवितव्यमिति नियम्यते । तच्च तिडन्तं पदं न सर्वत्र श्रूयते, क्वचिद्‌ गम्यते चापि । क्व चेदमनुक्तमपि गंस्यते । क्वास्य परिहारो न केवलं वाक्यदुष्टये न भविष्यत्युपस्कृतये चापीति शिष्टशैलीत एव 
शक्यमध्यवसातुम्‌ । 
४ वाग्व्यवहारादर्शः 


अस्तिर्भवन्तीपरः प्रथमपुरुषोऽप्रयुज्यमानोऽप्यस्तीति भाष्याच्छक्यतेऽनुमातुमस्तेर्लटूपरकस्याप्रयोगोऽपि दोषावहो न भवतीति ।¦ कोऽसौ । का प्रवृत्तिः । एको देवः सर्वभूतेषु गूढः । असाधुदर्शी किलाऽसौ । अहो मधुरमासां दर्शनम्‌ । अपशवो वा अन्ये गोंअश्वेभ्यः 
पशवो गोश्चा (तै० सं० ५।२।९ ). इत्यादिष्वप्रयोगोऽस्तेर्वाक्यस्य लाघवाय भवति माधुर्याय च । भाष्यवचने 'पुरुषग्रहणमतन्त्रम्‌ । अन्यत्राप्यस्तेस्त्यागो न दोषाय कस्त्वं भो इत्यादिषु । परं त्यागः क्वाचित्कः प्रयोगस्तु प्रायिकः । परमस्तिरयं न शक्यो वाक्योपक्रमे परित्यक्तुम्‌ । अस्ति 

पुण्यकृतामधिवासो वासवावास इव वसुधामवतीर्णः ....श्रीकण्ठो नाम जनपद इति श्रीहर्षचरिते । अन्यत्रापि धात्वन्तरस्याप्यप्रयोगमनुमन्यन्ते शिष्टाः । प्रविश, पिण्डीम्‌ । इह भुङ्क्ष्वेति त्यक्तम्‌ ।२ तदन्तरेण तदर्थगतेः । इति शङ्करभगवत्पादाः) इति गुरुचरणा इत्यादिषु 
मतोपन्यासात्मकेषु वाकयेष्वाहु्मन्यन्ते पश्यन्ति प्रतिजानत इत्यादि तिङन्तं गम्यमानमपि वाक्यालङ्कृतये भवति । जुषन्ते हि शिष्टास्तम्प्रकारमास्वादन्ते च रसज्ञा दोषज्ञाः । यत्रापि क्वचिद्योग्यक्रियाध्याहारो न दुष्करः, किन्तर्हि निगदसमकालं तत्तत्क्रियापदं बुद्धिमुपारोहति तत्रापि परिहरन्ति तत्‌ 
प्रयोगचणाः । तद्यया--यश्च निम्यं परशुना यश्चैनं मधुसर्पिषा । यश्चैनं गन्धमाल्येन सर्वस्य कटुरेव सः ॥ अत्र च्छिनतवत्यादयः क्रिया अश्रुता अपि स्फुटावगमाः । एवम्‌--मा भवन्तमनलः पवनो वा वारणो मदकलः परशुर्वा । वाहिनीजलभरः कुलिशं वा स्वस्ति तेऽस्तु 
लतया सह वृक्ष ॥ इत्यत्रापि धाक्षीदित्यादयोऽनुक्ता अपि क्रियाः स्फुटमवभासन्त इति निरवधं वचः । अस्त्येवञ्जातीयके विषये आदिकविना कृतः क्रियापदस्य परिहारः, स दृश्यताम्‌ - शुणु मैथिलि मद्वाक्यं मासान्द्वादश भामिनि । (रा० ३।५६।२४ ) इति । अत्र प्रतीक्षिष्य इति शेषः 
सहसैवोपतिष्ठते न च यत्नं प्रतीक्षते । यश्चैवंकथने विच्छित्तिविशेषस्तस्य सहृदया अभिज्ञा इति नार्थो वाग्विग्लापनेन । संभ्रमे वाक्यकारो द्विरुक्ति पदस्य विधत्ते । रक्ष रक्ष व्याघ्रो मामाघ्रातुमिच्छति । परं संभ्रमे तिडन्तपदपरिहारोऽपि दृश्यते । आपस्तावत्‌ । इमा आपः। आसनं तावत्‌ । 
इदमासनम्‌ । इदमत्र तत्वं बोध्यम्‌ । क्रियोच्चारो हि विलम्बंयत्यर्थप्रतीतिं निर्दिश्यमानार्थप्रतिपत्ति? च । इष्यते चाकालहीनं प्रवृत्तिः । सा च लघुनैव न्यासेन 


१. इदमत्र बीजं, बोध्यम्‌--सर्वपदार्थेषु चास्ति वाक्यशक्तिः । वृक्ष इत्युक्तेऽस्तीति गम्यते । न सत्तां पदार्थो व्यभिचरतीति ( योगभाष्ये ३।१७ ) । 
२. पिंण्डीमिंति कर्मणा योग्यक्रियाक्षेपात प्रकरणयवशाद्‌ भुजिक्रियायाः प्रतीतेः सा नोक्ता । 
प्रविशेति क्रियापेक्षं कर्म गृहं नोक्तम्‌ । उभयत्र वाक्यार्थे वाक्यैकदेशप्रयोगः । 


३: अनुष्ठानम्‌ । 
वाक्ये पदक्रमः ३ 


शक्या न गुरुणेति सुग्रहं सुधीभिः । आपस्तावदाह्नियन्तामित्यधिककालोच्चार्यं वाक्यं समाहितस्येष्टं स्यान्न सं्रान्तस्य । एबमपि निरनुक्रोशस्य पुत्रौ, मा चापलम्‌ इति कुन्दमालायां सीतावचने, मा विमर्शो वसुमती भरताय प्रदीयताम्‌, इति श्रीरामायणे (२।३४।४४) 
ऽप्युक्तहेतुकुत एव क्रियापदपरिहारः। भारतेऽपि तद्धेतुकः स दृश्यते--त्वरमाणस्ततो भृत्यानासनानीत्यचोदयत्‌ ( उद्योग० ९४।४४) । अत्रासनानि त्वर्यमाणानीच्छन्‌ क्रियापदं परिहरति कुशलः प्रयोक्ता । क्वचिद्‌ बलवदुक्तिकत्वाभिप्रायेण क्रियामभ्यावर्तयन्ति शिष्टा वाक्यभेदं च 
प्रयोजयन्तीति प्रसङ्गादुच्यते । तद्यथा भारते-अस्मान्बेत्थ परान्वेत्थ वेत्थार्थान्‌ वेत्थ भावितुम्‌ ( उद्योग० ७२।९२)। 


क्वाचित्कः क्रियापदपरिहारो दर्शितः । कर्तृकर्मणोरपि परिहारः क्वाचित्को व्यवहारमनुपततीति प्रसक्तानुप्रसक्तं प्रदर्श्यते- यद्यस्तमिते व्रतमुपेयात्‌ (आप० श्रौ० ४।१।३।५ )। अत्र सूर्य इति नोक्तम्‌ । अनुक्तौ सूत्रशैली कारंणमिति मा स्म भ्रमीः । अन्यत्रापि कर्तृपदपरिहारो दूश्यते 
--विद्योतमाने स्तनयत्यथो वर्षति ( गो० व्रां० पूर्व० ३ ।१९ )। अत्र मेघ इति कर्तृपदं परिहृतम्‌ | तदिदं बहुलं ब्राह्मणेषु । यत्र चापश्यत स वै तिरो वर्षाणि वर्षतीत्यत्र भारते ( विराट० ५।३० ) ऽपि मेघ इति कर्तृपदं पर्यहारि । श्रुत्वैव च स राजानं दर्शयामास भार्गवः 
(भा० आदि० ८१।१९ )। अत्रात्मानम्‌ इति पदस्य परीहार इत्थम्भूतो व्यवहार इतिं दर्शयति | समुल्लिखद्भिरतैर्हि त्वया शुङ्गशतैर्नृपः । क्वचिद्‌ दृष्टोऽचलश्रेष्ठ वनेऽस्मिन्वा नलो नृपः ( भा० वन० ६४।५३ ) । अत्र द्यामिति कर्म नोक्तं, प्रसिद्धेः । 


वाक्ये पदक्रमः 


इत्थम्भूते वाक्ये कीदृशः पदानां क्रम इत्यधिकृत्य किञ्चिद्‌ ब्रूमः , पात्रमाहर, आहर पात्रमित्येवं वाक्ये पदानां यथेष्टमभिसम्बन्धः क्रियते । तेनान्यत्रापि नियतः पदानां क्रमः कश्चिन्नास्तीत्युक्तं भवति । रामः सीतां परिणिनाय । सीतां रामः परिणिनाय । परिणिनाय रामः सीताम्‌] सीतां 
परिणिनाय राम इति रामकर्तृकः सीताकर्मको भूतानद्यतनपरोक्षवृत्तिः परिणय इत्यर्था येन केनापि पदक्रमेण शक्यो वक्तुम्‌ । अत्र वक्तृणां कामचारः । परमिदं प्रायिकम्‌ । क्वचिन्नियतापि पदानुपूर्वी काचिदस्तीति नापलापमर्हति । तद्य॒था-उपाख्यानोपक्रमः प्रायेणास्तिना क्रियते । अस्त्ययोध्यायां 
चूडामणिर्नाम क्षत्रिय इत्यादिः । अद्य सप्तवासरास्तस्येतो गतस्य। अद्य दशमो मासस्तातस्योपरतस्य (मुद्रा० ४ ) । व्यतीतः समयः (संवत्सरः) 


सम्यम्वसतां वै पुरोत्तमे । कुर्वतां तस्य कर्माणि विराटस्य महीपतेः ॥ ( विराट 
६ वाग्व्यबहारादर्शः 


३१।२) । अत्राद्यशन्दविनाभावेऽपि निरुक्तस्य पदक्रमस्यानुसारः प्रव्यक्तः। अन्यत्रापि भारतेऽयमेव क्रमोऽनुसृतो भवति ।अष्टादश दिनान्यथ युद्धस्यास्य जनार्दन । वर्तमानस्य ॥ (शल्य २४।१७ ) । चत्वारिंशदहान्यद्य द्वे च मे निःसृतस्य वै ॥ .( शल्य० ३४।६ )। अत्र 
पद्यरचनावशादद्यशब्दस्य वाक्यादौ न्यासो न । एतद्वाक्यगतोऽपि पदक्रमो नियतप्राय इत्यवश्यमुररीकरणीयम्‌ । अयमेव च क्रमोऽपरपञ्चालेषु (पञ्चापदेशे ) लोकभाषायामित्यस्य न्याय्यत्वे दृढं लिङ्गम्‌ । अत्र हि संस्कृतं सर्वप्रथमं चिरतरं च प्रचचार । अत्रैव पाणिन्यादयो मुनयो जनिं लेभिरे 
। इदमेव च सारस्वतं धाम पूर्वे प्रपेदिरे वाच्यभिविनयस्य कामुकाः । तथा च कौषीतकिन आमनन्ति तस्मादुदीच्यां दिशि प्रज्ञाततरा वागुद्यते । उदञ्च उ एव यन्ति वाचं शिक्षितुं यो वा तत आगच्छति तस्य वा शुश्रूषन्त इति ( कौ० ७।६ ) । तस्मादिहत्या वाक्छैली प्रकृतं क्रमं चेदुपोद्वलयति 
नूनं बद्धभूमिरयं भवति । 


यद्यपि 'यस्य येनास्ति सम्बन्धो दूरस्थेनापि तस्य सः”, इति व्यवहितविप्रकृष्टोऽपि सोऽवगम्यते, तथापि नेह निरवग्रहं प्रभवन्ति वक्तारो बक्तुम्‌ । लोको हि वास्यति । इच्छति च क्रमं कञ्चित्‌ । अत एवाक्रमताऽस्थानस्थपदता संकीर्णता चेति दोष त्रितयं वाक्यगतं 
निर्दिशन्त्यालङ्कारिकाः । अक्रमता -यथा-कला च सा कान्तिमती कलावत्तस्त्वमस्य लोकस्य च नेत्रकौमुदी ( कुमार० ) । अत्र त्वमित्यस्यानन्तरं चकारो युक्तः । अस्थानस्थपदता यथा-हिंतान्न यः संश्रुणुते स किंप्रभुः ( किरात० ) । अत्र संशृणुत इत्यतः पूर्वे नञः स्थितिरुचिता । 
संकीर्णता यथा-चन्द्र मुञ्च कुरङ्गाक्षि मानं पश्य नभोऽङ्गने । अत्र नभोऽङ्गने चन्द्रं पश्य मानं मुञ्चेति क्रमो युक्तः। 


वाक्ये षष्ठयन्तं विशेषणं विशेषणांन्तरेणाव्यवहितं विशेष्यात्पूर्व प्रयुज्यत इति शिष्टव्यवहारः । सर्वगुणसम्पन्नंस्तस्य सुतः कस्य स्पृहां न जनयति । एकातपत्रं जगतः प्रभुत्वमिति कालिदासश्च । न ह्यत्र जगत एकातपत्रं प्रभुत्वमित्येवं क्रमः शक्यो विपर्यासयितुम्‌ । न ब्रूमो 
वृत्तभङ्गभयादिति। किन्तर्हि व्यवहारातिक्रमादिति। एवं हिं'व्युत्क्रमेणोच्यमाने व्यवहारोऽतिक्रान्तो भवतीति । एवं सवैर्योषितां गुणै. रलंकृतेत्यनुक्त्वा योषितां सर्वैर्गुणैरलंकृतैति न युज्यते वक्तुम्‌ । किं च भवति यद्युच्येत । वैरस्यमुद्वेगो वा । स नेष्यते। अयमेवेष्टः पदक्रम इत्यत्र समासक्रमोऽपि 
ज्ञापकः । स्याद्धाण्डमश्चाभरणेऽमग्रे मूलवणिग्धने इति नानार्थवर्गेऽमरः । तत्र वणिजो धनं वणिग्धनमिति पूर्वं षष्ठीसमासः । ततः किंलक्षणं तदित्याकाङ्क्षायां मूलं च तद्वणिग्धनं चेति मूलवणिग्धनमिति विशेषणसमासः । अन्यत्रापि स एव 


“कक्ष्या प्रकोष्ठे हम्यादिः काञ्च्यां मध्येभबन्धने’ इति पठति । तत्रापि पूर्वम्‌ 
वाक्ये पदक्रमः ७ 

इभस्य बन्धनमिभबन्धनमिति षष्ठीसमासः, ततस्तन्मध्यशब्देन विशिष्यते । एवं मालविकाग्निमित्रे सर्वान्तःपुरचनिताव्यापारप्रतिनिवृत्तहृदयस्येति प्रयोगेऽपि पूर्वमन्तःपुरवनितानां व्यापारं इति षष्ठीसमासः, ततः सर्वशब्देन कर्मधारय:। रघुकाव्येऽपि प्रौढप्रियानयनविंभ्रमचेष्टितानीति 
समासोऽप्येवंक्रमस्याभिव्यञ्जकः । 


बहुब्रीहौ समासेऽपि पदानां क्रमो वाक्यगतस्य क्रमविशेषस्य समर्थकः । वृतः श्रिया भास्वरसर्वदेहः ( रा० ३ सर्वशब्दस्य विशेष्यादव्यवहितपूर्वं निपातः, ततो विशेषणान्तरस्य भास्वरस्य चारुणश्च । सर्वोपसर्जनो बहुत्रीहिरिति यस्य कस्यैकतरस्य पूर्वनिपातो न्याय्यो भाति, न चैवं 
भवति । लोको नानुजानाति । वाक्येनाभिधाने प्राप्त एव समास आरभ्यत इति वाक्यगतः पदक्रम एव समास आश्रीयते, तस्यैव न्याय्यत्वात्‌ । तेन वाक्येऽपि भास्वरः सर्वो देहोऽस्येति क्रमः । चारूणि सर्वाण्यङ्गान्यस्या इति च । तस्माद्वाक्ये सर्वादिभिः सर्वनामभिर्विशेष्यादव्यवहितपूर्व 
निपतितव्यं विशेषणान्तरैश्च गुणवचनैस्ततो व्यवहितैरिति क्रमनैयत्यं भाति । एवं परमः स्वो धर्मोऽस्येति परमस्वधर्मे इति समासान्तेषु दीक्षितवचोऽपि वाक्येऽमुमेव क्रममनुमापयतीति दिक्‌ । 


पूर्ववाक्यगतेन यच्छब्देन सम्बध्यमान उत्तरवाक्यगतस्तच्छन्दस्तु प्रथमं प्रयुज्यते नाम, ततश्च समानाधिकरणं विशेषणान्तरम्‌ , तद्यथा-प्रकृतिप्रत्ययार्थयोः षष्ठ्यर्थमात्रं तत्सम्बन्धिमात्रं च विवक्षितं यदपरं लिङ्गसंख्याप्रत्यक्षपरोक्षादिकं तत्सर्वमविवक्षितम्‌ इति तस्येदम्‌ इति सूत्रे 
काशिका । एवं च युजविद (३।२।६१सूत्रे) इत्यकारान्तस्योपादानादणे येऽकारान्ता विदधातवो विद ज्ञाने विद विचारणे विद सत्तायामिति ते सर्वे गृह्यन्त इति लुग्विकरणपरिभाषाव्याख्यायां सीरदेवः । 


अव्ययेषु तुपुनःखल्वादयो वाक्यादौ निषिद्धाः । तं तु देशं न पश्यामि यत्र भ्राता सहोदर (रा) इति साध्वी पदानुपूर्वी । ये पुनरधर्मेणैधते जनो न धर्मेणेति मते स्थितास्ते भ्रान्ताः । न खलु न खलु बाणः संनिपात्योऽग्रमस्मिन्‌ । विनीतवेषेण प्रवेष्टव्यानि तपोवनानि नाम । जघान कंसं 
किल वासुदेवः । अर्हति किल कितव उपद्रवम्‌ । इमानि बक्यानि त्वादयो नारभन्त इति साधूनि भवन्ति । अत्र न पादादौ खल्वादयः' इति काव्यालङ्कारसूत्रमप्यनुकूलम्‌ । न भवति । गुणानुरागः खलानां केवलं प्रसिद्धिशरणानाम्‌ । किल प्रस्नौति शशिमणिश्चनद्रे न प्रियामुखे दृष्टे । 
इत्यत्रार्यायां किलेति पदमादौ प्रयुक्तम्‌ । तच्चिन्यम्‌ । जातुंशब्दोऽपि वाक्यादौ न प्रयुज्यते प्रायेण-न जातु कामः कामानामुपभोगेन 


शाम्यति ( मनु० )। क्वचित््वादावपि शक्यमिदं प्रयोक्तुमित्यत्र . न जात्वपूर्वम्‌ 

(८ | १।४७) इति पाणिनीयं सूत्रं लिङ्गम्‌ । चेच्छब्दंश्च न वाक्यादौ प्रयुज्यत इति चेत्कृष्णं नंस्यसि स्वर्गे यास्यसीति न शक्यं वत्तुम्‌। इदं चात्रापरमवधेयम्‌- चेच्छन्दप्रयोग उत्तरवाक्ये तदा तहींत्यादि पदं न दीयते । कृष्णं चेन्नंस्यसि तदा ( तर्हि) स्वर्ग यास्यसीत्येवं वक्तारो व्यवहारमतियन्ति । 
अथ चेदिति निपातद्वयं चेदर्थे वाक्यादौ कामं प्रयुज्यते-अथ चेत्त्वरते कर्तृ दिवसं मारुताशनः । इति वसिष्ठः । हिशब्दमपि वाक्योपक्रमे नेच्छन्ति वाग्विदः सूरयः । यथा यथा हि पुरुषः शास्रं समधिगच्छति ( मनु० ) इत्वत्रेवान्यत्रापि पदात्परस्यैवं हिशब्दस्य योगोऽभ्यनुज्ञायते । 


लिङ्गसंख्ये 


उक्तः पदक्रमः । लिङ्गसंख्ये सम्प्रत्युच्येते । इदं तावदभ्युपेयं दुर्ग्रहो लिङ्गमेदः। अन्तर्वाणयोऽप्यत्र मुह्यन्ति । वैयाकरणाः . खलु प्रत्ययतो लिङ्गमुन्नयन्ति प्रायेण । न च सर्वत्र प्रत्ययाश्रय एव लिङ्गावसायो लोकाश्रयश्चापिं । नदी कुमारी स्री गौरी मतिरीहा ब्रह्मबन्धूरित्यादिषु 
प्रत्ययतो लिङ्गोन्नयः । अवीलक्ष्मीतरीतंत्रीही धीश्रीषु तु लोकतः । कश्चिच्छब्द एकार्थक एव नानालिङ्गको दृष्टः । तटस्तटी तटम्‌ । कश्चिदर्थभेदे लिङ्गभेदमुपगच्छति । यथा--काननवाच्यरण्यशब्दो नपुंसकम्‌, महत्वविशिष्टः स एव स्त्रियां भाष्यतेऽरण्यानीति । सरस्वच्छन्दः पुंसिं 
समुंद्रमाह, स्त्रियां तु नदीविशेषं सरस्वतीम्‌ । गोष्ठमिति गवां स्थानमाह, गोष्ठीतिं च संसदम्‌ । गन्धवहः पुमान्‌ वायुमाचष्टे, गन्धवहा स्त्री तु नासिकाम्‌ । दुरोदर इति कितवं वक्ति, दुरोदरमिति च द्यूतम्‌ । सर्‌ इति कासार इत्युच्यते, सरसीति च दाक्षिणात्येषु महत्सरः । जलाशयो जलाधारो 
भवति; जलाशयं तूशीरम्‌ । कुटशब्दो घटे पुंलिङ्गो गेहे तु स्त्रीलिङ्गः, कुटीति । द्रोणशब्दः परिमाणविशेषे पुल्लिङ्गः । गवावन्यां तु स्रीलिङ्गः द्रोणीति । तरणिर्चुमणौ वर्तमानः पुमान्‌ भवति, कुमार्या नौकायां न स्त्री कुंशो दर्भो भवति, कुशं जलम्‌, कुशा वल्गा, कुशी च फालः ।* 
शिवः कीलो भवति | शिवा तु क्रोष्टाऽऽमलकी च ।२ पिशुनं कुङ्कुमं भवति, पिशुनस्तु सूचकः, पिशुना तु सूचिका नारीत्यलं विस्तरेण । 


आतश्च लोकाश्रयो लिङ्गावसायः। स्थृणेति/टायन्तं स्रीलिङ्गम्‌ , गृहस्थूणमितिं चं नपुंसकम्‌ ।* जलेनाद्रमिति जलारद्रा व्यजनविशेषः । ऊर्णेति स्त्रियां 


१. 'तरणिर्चुमणौ पुंसि च कुमारीनौकयोः स्त्रियाम्‌ इति औणादिकपद्गार्णवे (२।३७३) 
२. कुशी फाले कुशो दर्भे कुशा वल्गा कुशं जले-इति हैमः । 
३. शिव कीलः .क्रोष्टा भवेदामलकी शिवेति शाश्वतः । 
४० स्थूणोर्ण नपुंसके च ! गृहशशाभ्यां क्लीबे । इति पा० लिङ्गा० । 
लिङ्गसंख्ये ९ 


नियतम्‌ , शशोर्णमिति च क्लीबे । इह परवल्लिङ्गं दरन्द्रतत्पुरुषयोरिति शासनमतिक्रम्यते लोकश्च प्रमाणीक्रियते । क्वचित्तु समानार्थत्वेऽपि प्रत्ययमात्रकृतो लिङ्गभेदो दृश्यते यदुच्यते स्वार्थिकाः प्रकृतितो लिङ्गवचनान्यतिवर्तन्तेऽपीति । तद्यथा--सन्निधिः पुमान्‌ , सान्निध्यं 
नपुंसकमिति ष्यञ्कृतो भेदः । रक्षो नपुंसकम्‌ , राक्षसः पुमान्‌ । गायत्री स्त्री भवति, गायत्रं नपुंसकम्‌ । अनुष्टुप्‌ स्री भवति, आनुष्टुभ॑ नपुंसकम्‌' इत्यण्कृतः । स्मृतयः प्रमाणं वेदांश्च प्रमाणतरा इति तरप्प्रत्ययकृतः । कुतूः स्त्री, कुतुपश्च पुमान्‌ इति डुपच्प्रत्ययकृतः । तस्मात्पुरस्तादन्ये होत्रकाः 


सदः प्रसर्पन्ति पश्चाच्छावाक' इत्यत्रैतरेयत्राह्मणे (१०।४ ) । ऋत्विकपर्यायो होत्राशब्दो नित्यं सत्री, तासां वै होत्राणामायतीनामाजयन्तीनामच्छावाकीयाऽहीयत इति तत्रैव (१० |४ ), स्वार्थे कन्प्रत्ययान्तो होत्रकस्तु पुमान्‌ । कन्प्रत्ययकृतो लिङ्गभेदः। 


अन्यत्र च समानेऽपि प्रत्ययेऽर्थभेदाल्लिङ्गभेदः । तद्यथा--तयप्प्रत्ययान्तं धर्मवृत्ति स्रीनपुंसकयोः । वर्णानां चतुष्टयी, वर्णानां चतुष्टयम्‌ । वेदानां त्रयी, वेदानां त्रयम्‌ । धर्मिवृत्ति तु वाच्यलिङ्गकम्‌-त्रय्यः स्थितयः । त्रये लोकाः। त्रयाणि जगन्ति । धामानि त्रयाणि भवन्ति । स्थानानि 
नामानि जन्मानीति। ( निरुक्ते ९।२८)। चतुष्टये ब्राह्मणानां निकेताः ( काशिकायां ८।३।१०१ )। 


धातुनिर्देशे याविकिश्तिपौ तदन्तं पुंसि-अयं वृधिः। अयं पचतिः। अव्ययं नपुंसकं भवत्यव्ययीभावश्च । शोभनं श्वः । इदं तिष्ठदु कालः । स्तरपि मे न मनोहरसुत्रसत्पृषतलोचनया रहितं त्वया । ( अमरोद्धाटने स्वामी ) । अत्र मंनोहरमिति च रहितमिति च विशेष्यनिघ्नतया नपुंसकम्‌ । 


इदं चात्र शब्दस्वाभाव्यमालोच्यताम्‌ | प्रतिहारीति ख्रीलिङ्गो' द्वारपालं द्वारपालिकां चाप्याह । प्रमाणयन्ति चैतदभिधानकृतः-द्वारि द्वाःस्थे प्रतीहारः प्रतीहार्यप्यनन्तर इति । अयं पुंव्यक्तावपि स्त्रियामिति टीकाकारो महेश्वरः । 


5 of 99 4/29/2021, 6:54 PM 


वाग्व्यवहारादर्श: - विकिस्रोतः https://sa.wikisource.0rg/Wikl/ वाग्व्यबहारादर्शः 


एवं वन्दिशब्दो बन्दीशन्दो वा पुंव्यक्तावपि बद्धेड्थे खियामेव नियतः । तथा विष्टिरपि कर्मक्ररे रूढः खियामेव' प्रयुज्यते । तथा पुंसोऽप्यद्दिश्य भण्यते- इमा विष्टय इति । शिवेति शुगालं श्रृंगालीं चापिं समं ब्रूते । आह च स्वामी- अयं शुगालेऽपि’ स्रीलिङ्गः । सायणोऽपि शिवा ते 
पापनाशिक ( इत्यत्र क्रोष्टनामैतत्‌ . नियतस्रीलिङ्गम्‌ इत्याह । होत्रेति स्त्रियां नियतमेव ऋत्विगर्थे वर्तते । अमित्रशब्दः शत्रुपर्यायः स्रीपुंसयोर्नियतः । अमित्रा मित्ररूपेयं पाणिगृहीती ममेति श्रीरामायणे । हा नृशंसे ममामित्रे कैकेयि कुलपांसनि ( रा० २।६४|७६ ) । मातृरूपे ममामित्रे नृशंसे. 
राज्यकामुके (रा० २।७४।७ ) इति 


च । तामेव तु ममामित्रां चिन्तयन्‌ परितप्यसे इति च भारते (आ० २३३।११) । 

संख्यामधिकृत्य न बहु वक्तव्यमस्ति । एकत्वादीनां वाचिका विभक्तयो यथाविषयं प्रवर्तन्ते । परं क्वचिदेकत्वेऽपि बहुवचनं श्रूयते । कथं महाराजदशरथस्य धर्मदारा इयं कौसल्या । कष्टमभिज्ञायते सैवेयमिति । अत्र पत्न्याः कौसल्याया एकत्वेऽपि दारशब्दो बहुत्वे पुंसि प्रयुक्तः । 
क्वचिदात्मनि बहुमानेनापि बहुवचनं प्रयुज्यते यथोक्तं षड्गुरुशिष्येण वेदार्थदीपिकायाम्‌ - 


व्याख्येयार्थबहुत्वेन बहुमानेन चात्मनः । 
व्याख्यान्नात्मन्यथारोप्य बहुत्वं तु प्रयुज्यते । 
यथाहि निधिमासाद्य प्रयुञ्जानस्तु दृश्यते । 

एते वयं समृद्धार्था देवोऽस्मासु प्रसीदति ॥ इति । 


वयमिह परितुष्टा वल्कलैस्त्वं दुकूलैः ( वैराग्य०, “ शछो० ५३ ) इति राजानं प्रति यतेरक्तिर्बहुमानगर्भितेति युज्यते बहुवचनम्‌ । परमन्तरेणापि बहुमानमेकस्मिन्वक्तारि बहुवचनं व्यवहारानुगं भवति । इह पुष्यमित्रं याजयाम इति वर्तमाने लडिति सूत्रे भाष्यकारस्यात्मानं 
प्रत्युक्तिः । तन्नरं वपुषि कुञ्जरं मुखे मन्महे किमपि तुन्दिलं मह इति मल्लिनाथः । इदं च चारुतरमुदाहरणं भाष्यस्थम्‌-यथा यो यत्राप्रधानं भवति स आह-गुणभूता वयमत्रेति ( प्राक्‌ क्रीताच्छः ५|१|१) । अस्मदो द्वयोश्चेति शास्त्रमप्यत्रा्थे प्रमाणम्‌ । तेन ग्रामे नः कृत्यमिति 
साधयामो वयमिति प्राकृतोऽप्यईति वक्तुम्‌ । सबिशेषणत्वे त्वेकवचनमेव यथाप्राप्तं भवति । देवदत्तोऽहं ब्रबीमि। आत्मशब्दप्रयोगोऽप्येकत्व एव दृश्यते न्बहुत्वेऽपि व्यक्तीनाम्‌ । तद्यथा भारते प्रयोगः-मन्यन्ते सन्तमात्मानमसन्तमपि विश्रुतम्‌ ( प्रजागरपर्वणि ३४|४५ )। 
बहुधा च प्रयुञ्ज्महेऽज्ञा आत्मानं कृतिनं मन्यन्त इति । एक आत्मेति पक्ष एकवचनमुपपन्नमेव । नानात्मान इति नैयायिकादीनां पक्षेऽप्येकवचनं नायुक्तम्‌ । प्रत्येकं वाक्यपरिसमाप्तेः । आज्ञाः प्रत्येकमात्मानं कृतिनं मन्यन्त इत्यर्थात्‌ । यदिहात्मशब्दविषय उक्तं तदात्मवा चिनि 
स्वशब्देऽप्यवितथम्‌ । एवं लपन्तोऽज्ञाः स्वस्य जाड्यमुदाहरन्ति । अत्र स्वेषामिति वदन्‌ बाढं भवत्यपशब्दभाक्‌ । 


इयोईयोरर्थयोर्वाचकाः स्तनादयो बहुभिरभिसम्बध्यमाना अपि द्वित्वं न जहति प्रायेण । तदुक्तं वामनेन-स्तनादीनां द्वित्वाविष्टा जातिः प्रायेणेति | तद्यथा--इह स्थितानां नः श्रोत्रयोर्मूर्छति तूर्यनादः। चारैः पश्यन्ति राजानश्षक्षु्भ्यामितरे जनाः! न्ता वयम्‌ । नाग्रतो नश्चरणौ 
प्रसरतः । ये बाहुभ्यां नदीं तरन्ति ते बाहुका इत्युच्यन्ते । परं नायं नियमः । इदं प्रायिकमिति वामनेनैव शब्दत उक्तम्‌ । तेन “शूरबाहुषु लोकोऽयं लम्बते पुत्त्रवत्सदेति' भारते 


(शां०.९८| १७ ) बहुबचनं 'संगच्छते । तत्र शूराणां बाहवस्तेष्विति विग्रहः । 
लिङ्गसंख्ये ११ 


एवमन्यत्रापि-पातुकामेषु बत्सेषु मातृणां शातितः स्तनाः (रा० २४३।१७) । तेषामक्षीणि कर्णाश्च नासिकाश्चैव मायया । निमित्तवेधी स मुनिरिषीकाभिः समार्पयत्‌ ( भा० उद्योग० ९६।३१-३२) ॥ यतु आप्यायन्तु ममाङ्गानि वाक्‌ प्राणश्चक्षुशशरोत्रमथो बलमित्युपनिषद्येकवचनं 
तदिन्ट्रियाभिप्रायेण। इन्द्रियं नामैकं भवति, गोलके तु द्वे, अतश्चक्षुषी श्रोत्रे इति द्विवचनम्‌ । यच्च कुमारे ( ३।६७ ) उमामुखे बिम्बफलाधरोष्ठे व्यापारयामास विलोचनानीति बहुवचनं तद्‌ बहुत्वापेक्षम्‌ । त्रिलोचनस्य भगवतः शिवस्य तानीति । 


केचिच्छन्दाः पुभूम्नि नियतोः। अथ ब्रह्मचर्यं परिसमाप्य 'दारान्कु्वीत । पत्नीपरिग्रहं कुर्यादित्यर्थः । कथं दशरथस्य धर्मदारा इयं कौसल्येति उत्तरे रामंचरिते ।¦ अक्षतास्तिलकक्रियायां प्रशस्ताः । वरवध्वौ लाजैरवकिरन्ति कन्याः । परे स्त्रियां बहुत्वे प्रयुज्यन्ते । उक्तं चामरेण- 
आपः सुमनसो वर्षा अप्सरः सिकतासमाः । एते स्त्रियां बहुत्वे स्युरेकत्वेऽ्युत्तरत्रयम्‌ ॥ इति उत्तरत्रयस्यैकत्व । उदाहरणानि-उर्वशी नामाप्सराः पुरूरवसं चकमे । प्रासे तु षोडशे वर्षे गर्दभी ह्यप्सरा भवेदिति च। एका च सिकता तैलदानेऽसमर्था खार्यप्यसमर्था इति भाष्ये । 
समां समां विजायत (५।२।१२) इति भगवान्‌ सूत्रकारः। सा नः पयस्वती दुहामुत्तरामुत्तरां समाम्‌ (ऋक्‌० ४|५७|७) । न स जीवति तां समाम्‌ इति च चरके (इन्द्रियस्थाने २|१६)। सुमनःशब्दो मालतीवचनस्त्वेकत्वे प्रयुज्यतेऽनवग्रहम्‌ । आह च सुमना मालती जातिः । 
कुसुमवचनत्वेऽपि बहुत्वं व्यभिचरन्दृष्टः । वेश्या श्मशानसुमना इव वर्जनीयेति मृच्छकटिकायाम्‌ । अघ्रासातां सुमनसाविति च (२|४|७८) काशिकायाम्‌ । वर्षाशब्दस्तु नित्यं ब्रहुत्वे १ जलौकेत्याकारान्तं त्रिषु वचनेषु यथापेक्षं प्रयुज्यते । जलौक इति सकारान्तं तु बहुवचने 
नियतम्‌ | पांसु शब्दः प्रायेण बहुवचनान्तः । पांसवः कस्मात्‌ । पादैः सूयन्ते । पन्नाः शेरत इति निरुक्ते (३।१२।१९) निर्वचनदर्शनात्‌ । व्याख्येयगतो बहुत्वे प्रयुक्त इति तस्यायमनुवाद इति मा स्म भ्रमीः । संमूढमस्य पांसुर (ऋ०१।२२।१७) इति हि तत्र मूलम्‌ । सक्तुरपि तादृशः अत्र 
करम्भो दधिसक्तव इत्यमरोक्तिः प्रमाणम्‌ । धानाचूर्णं सक्तवः स्युरिति क्षीरोद्धृतं कोषान्तरं च । 





१. सूत्रग्रन्थेऽषृपनिषत्सु च क्वचिद्दारशब्दः पुंस्येकबचने प्रयुक्तो दृश्यते- तस्मादेवं विच्छ्रोत्रियस्य दारेण नोपहासभिंञ्छेत्‌, ( बृहदा० ६।४।१२ ) सोऽयमतिविरलश्छान्दसः प्रयोगो लोके नानुपात्यः । 
२. वर्षाशब्दस्य बहुत्व एव प्रयोग इत्यत्र वर्षाभ्यष्ठग्‌ (४।३।१८) इति 


सूत्रकारवचोऽपि मानम्‌ । 
१२ वाग्व्यबहारादर्शः 


भारतेऽपि पुम्भूम्नि प्रयोगो दृश्यते--यवप्रस्थं तु तं सक्तूनकुर्वन्त (=अकुर्वत) तपस्विनः (आश्व० ९०।३३} धानाशब्दोऽपि प्रायेण स्त्रियां बहुत्वे । तथा चामरः पठति--धाना भृष्टयवे स्त्रिय इति । वासोदशाऽऽविश्चापि स्त्रियां बहुत्वे प्रयुज्येते । आविरिति प्रसववेदनोच्यते । यथा च चरके 
(शारीर० ८।३६॥) प्रयोगः-ततोऽनन्तरमावीनां प्रादुर्भाव इति । वस्तिशब्दोऽपि दशावचनः स्रीपुंसयोर्बहुत्वे नियम्यते । 

क्वचित्कर्ृकर्मणोर्बहुत्वेऽप्येकवचनान्तमाख्यातपदं प्रयुञ्जते व्यवहारकोविदाः । तद्यया-चरः शरीरावयवाः स्वभावो धातवः क्रिया । लिङ्गं प्रमाणं संस्कारो मात्रा चास्मिन्परीक्ष्यते ॥ (चरके सूत्र० २७।३३१)। उभयत्र दशाहानि कुलस्यान्नं न भुज्यते । दानं 
प्रतिग्रहो यज्ञः स्वाध्यायश्च निवर्तते । (मनौ ५।६१ इत्यस्यानन्तरं क्षेपकः) । तेन स्वातन्त्र्यमुपाध्यन्तर्योगो' वाक्यं च निवर्तते इति काशिकायाम्‌ (४।२।६६) । तस्माद्‌ ब्राह्मणराजन्यौ वैश्यश्च न सुरां पिबेदिति मनौ . (११।९३।)। आदित्यचन्द्रावनिलोऽनलश्च द्यौर्भूमिरापो हृदयं 
यमश्च । अहश्च रात्रिश्च उभे च सन्ध्ये धर्मश्च जानाति नरस्य वृत्तम्‌ ॥ इति । तस्य राज्यं च कीर्तिश्च प्रतापश्चापि वर्धत इति श्रीरामायणे (४।२९/११) । यशो वीर्य च तेजश्च प्रत्ययश्च विनाशित इति च (६।१०४|५} । अभ्याजेत्युक्ते क्रिया निर्दिष्टा, कर्तृकर्मणी 
गुणश्चानिर्दिष्ट इति भाष्ये (१।२।२) । सम्यग्विपाकवीर्याणि प्रभावश्चाप्युदाहृत इति चरके (सूत्रं २६।६६॥) । तथैव देवतया तयोः कुशलवाविति नामनी प्रभावश्चाख्यात इति चोत्तरे रामचरिते । अत्रोदाहरणेषु नपुंसकमनपुंसकेनेति शासनातिक्रमोऽपि न दोषाय । 
व्यवहारेणाभ्यनुज्ञानात्‌ । अत्र वाक्येष्वत्येनेव चकारसमुच्चितेन पदेन क्रियान्वयः, अन्यत्र क्रियाऽध्याहार्यति समाधिमाहुः । 


धातोः सकर्मकत्वाऽकर्मकत्वे 


गतं लिङ्गसंख्याभ्याम्‌ । धात्वधिकरणकं किञ्चिद्‌ ब्रूमः । धातूनां सकर्मकाकर्मकत्वं तावन्न सुकरं प्रतिपत्तुम्‌ । अयथाप्रतिपन्ने च तस्मिन्दुष्यति सर्वोऽपि वाक्यविन्यास इति तदिह किञ्चिद्विशदयामः । शल हुल पत्लू गताविति धातुपाठः। पततिरयं गमेरर्थे प्रयुज्यते । 
अधोगमनाद्यर्थावगमनं तु प्रकरणात्‌ । तथा च शिष्टप्रयोगाः - 


उदपप्तदसौ सूर्यः पुरु विश्वानि जुर्वन्‌ (ऋ० १।१९१।९) । नेज्जिह्यायन्त्यो नरकं पतामेति खिलपाठः ( ऋ० १०/१०६ सूक्तस्यानन्तरम्‌ ) । यथा महान्तमध्वानमाशया पुरुषः पतन्‌ । स निराशो निवर्तेत कमैंतन्नस्तथो- 
धातोः सकर्मकत्वाऽकर्मकत्वे १३ 


पमम्‌ ॥ इति भारते (शां० १०११) । दिशः पपातः पत्त्रेण, वेगनिष्क्रम्पकेतुना (रघौ १५।८४) । पपात पूर्वा जहतो विजिह्यतां, .. .. .. प्रसक्तसंपातपुथक्कृतान्‌ पथ इति च किराते (४।१८) । आश्वीनानि शतं पतित्त्वेति च काशिकायाम्‌ (५।२।१९) । नभः 
पतन्त्यात्मसमं पतत्त्रिणः । यथा गमिः सकर्मकस्तथा पततिरपि । तथैव चोदाहृतम्‌ । ऊर्ध्वगमने तु प्रायेणाकर्मकः । पक्षिणः खे पतन्ति। वेदा यो वीनां पदमन्तरिक्षेण पतताम्‌ (ऋ० १।२५।७॥) । अपि शक्या गतिर्ज्ञातुं पततां खे पतस्त्रिणाम्‌ इति कौटलीयेऽर्थशास्त्रे (२।३०) 
। अधोगमनेऽर्थेऽपि प्रायेण तथा । क्षते प्रहारा निपतन्त्यभीक्ष्णम्‌ । ऊर्ध्वगमनेऽपि पततिः क्वचित्सकर्मको दृष्टः -उत्पपातोदङ्गुखः खमिति मेघदूते । हन्तुं कलहकारोऽसौ शब्दकारः पपांत खम्‌ इति च भट्टौ (५१००) इदं चात्रानुषङ्गिकमुच्यते-अनुपसृष्टोऽपि 
पततिरुङ्डयनेऽर्थे बहुलं प्रयुज्यत इत्यभिव्यक्तं प्रागुदाहृतेषु । अत एव शत्रन्तः पतच्छब्दः पक्षिपर्यायतां गतः । तथा च किराते (६।१) प्रयोगः---परमः पुमानि पतिं पतताम्‌ इति । कर्मणोऽविवक्षायां सर्वोऽपि धातुरकर्मको भवति । तथा च भारते प्रयोगः--अश्चाम्याच्छादयामीति 
प्रपश्यन्पापपूरुषः। नामषं कुरुते यस्तु पुरुषः सोऽधमः स्मृतः । (सभा० ५०।१७॥) यदा समेता बहवस्त्वया राजर्षयः सह । कथयिष्यन्ति... इत्यत्र श्रीरामायणे (२।१२।४०) च । सह कथयिष्यन्ति = संकथयिष्यन्ति = संवदिष्यन्ति । भारतेऽपि कथिरविववक्षितकर्माकर्मकः 
प्रयुक्त:-एवं सनत्सुजातेन विदुरेण च धीमता । सार्धं कथयतो राज्ञः सा व्यतीयाय शर्वरी (उद्योग० ४७।१) ॥ तथा तौ कथयन्तौ च चिन्तयन्तौ च यत्क्षमम्‌ (उद्योग० ११४।९) | इति च । 


वुषु सेचनं इति सकर्मकः। कर्मणः प्रसिद्धेस्तु तन्नोच्यत इत्यकर्मको भवति । देवो वर्षति । जलमित्यनुक्तमपि गम्यते । अर्थगत्यर्थः शब्दप्रयोगः। स चेदर्थाऽन्तरेणापि शब्दं गम्यते नासौ प्रयुज्यते । अत एव जलमिति नोपादीयते । जलातिरिक्तं कर्म तु न न प्रयुज्यते । पार्थः 
शरान्वर्षति । क्वचित्ु प्रसिद्धमपि जलादिकं कर्म श्रूयत एव । तद्यथा--तेन नापो यथाकालं देवो वर्षतीति चरके (विमान ३।२४) । सोऽयं लाघवं प्रत्यनादरो वक्तुः। 


दियादयोऽकर्मकाः । अल्पा एव तु सकर्मका इति कृतान्तः । तेष्वल्पेषु मध्ये पुषः पुष्टाविति प्रायेण सकर्मको दृश्यते । तथा च कवीनां प्रयोगाः--सूर्यापाये न खलु कमलं पुष्यति स्वामभिख्याम्‌ इति शाकुन्तले, पुपोष लावण्यमयान्विशेषान्ज्योत्स्नान्तराणीव 
कलांन्तराणीति च कुमारे (१।२५) । वेदे खल्बपि--नार्यमणं पुष्यति नो सखायम्‌ (क्र १०।११७|६) इति । परमयमपि क्वचिदकर्मक इत्यत्र पुष्यसिध्यौ नक्षत्रे (२।१।११६) इति सूत्रं लिङ्गम्‌ । पुष्य इत्य- 

धिकरणवृत्तिः। पुष्यन्त्यर्था अस्मिन्निति पुष्यो नाम नक्षत्रम्‌ । वेदे खल्वप्ययमकर्मको दृष्टः । तद्यथा--पुनरेता निवर्तन्तामस्मिन्पुष्यन्तु गोपतौ (क्र० १०।१९ | ३॥)। अन्यत्राप्यकर्मकत्वाङ्गीकारेण व्युत्पत्तिर्दुश्यते-पुष्यति जले पुष्करः पद्मम्‌ । पुष्णाति धान्यादिकमिति जलादिकमपि । 
पुष्यति शब्दोऽत्र, वाद्यमुखं चेति पुषः कित्‌ इति सूत्रे (उणा० ४।४) नारायणः । चरके खल्वपि पुषिरकर्मको दृष्टः । स्रोतांसि रुधिरादीनां वैषम्याद्विपमं गताः । रुद्ध्या रोगाय कल्पन्ते पुष्यन्ति च न धातवः ॥ इति (चिमान० ३।२४) । स्रोतसा च यथा स्वेन धातुः पुष्यति 
धातुत इति च तत्रैव (चिकि० ८|३९) । भट्टिरपि पृषिमकर्मकं प्रयुङ्क्ते । तद्यया-अस्त्रीकोऽसावहं श्रीमान्‌ स पुष्यतितरां तव । पतिरित्यब्रवीत्‌ (४।२९) । देह इहापुष्यत्सुरामिषैः (१७।३२) इति च । अत्र देहमपुष्य इति पाठान्तरम्‌ । तत्र देहं पोषितवानसि । अन्तर्भावितण्यर्थो 
द्रष्टव्य इति जयमङ्गला । 


दिवादिषु येऽकर्मकास्त एव गणान्तरेऽनूदिताः सकर्मका भवन्ति । प्रीड्‌ प्रीताविति दिवादिष्वकर्मकः। तथा च कवीनां प्रयोगाः--तत्र सौधगतः पश्यन्यमुनां चक्रवाकिनीम्‌ । हेमभक्तिमतीं भूमेः प्रवेणीमिव पिप्रिये ॥ इति रघौ (१५।३०) । येनैवास्मासु प्रीयते 
भगवान्भुवनगुरुमैरवाचार्य इति हर्षचरिते (पृष्ठे १०२) । प्रक्राममप्रीयत यज्वनां प्रिय इति च माघे (१।१७ ) । भारते खल्वपि-प्रीयामहे भवतां संगमेन (सभा० ५८।८॥ ) । परं प्रीणातीति प्रिय इति क्रैयादिकेन व्युत्पत्तिरदर्शिता न तु दैवादिकेन । दिवादीन्‌ व्याचक्षाणो दीक्षितो 
यदाह-राधो हिंसायाम्‌ इत्येत्वाभ्यासलोपाविह न, हिंसार्थस्य सकर्मकतया दैवादिकत्वायोगाद्‌ इति तदपि नो दर्शनं समर्थयते । रुष रिष हिंसायां दिवादी अकर्मकौ । ठावेव भ्वादी सकर्मकौ । 'मा वो रिषत्‌ खनिता यस्मै चाहं खनामि वः इति (क्र १०।९७।२०) । अत्र 
रिषत्‌ इति दिवादिरिषेर्लड्‌। 


मा रिषत्‌ हिंसां मास्म प्रापदित्यर्थः । कुर्मस्त आयुरजरं यदग्ने यथा युक्तो जातवेदो न रिष्याः (क्र १०।५२।७ ) न प्रिस इति सायणः । धर्तारस्ते मेखले मा रिषामेति च मन्त्रब्राह्मणे (१।६।२८॥)। न वा उ एतन्म्रियसे न रिष्यसि इति शुक्लयजुःसंहितायाम्‌ (२३।१६)। श्रमेण 
तपसारिषंस्तस्माटूषय इति च शतपथे (६।१।१।१) । अरिषन्निति लुङि रूपम्‌ । अतः सकर्मकत्वलाभाय णिच्प्रयोगः सूपपन्नो भवति--उदुस्र तिष्ठ प्रतितिष्ठ मा रिषो मेमं यज्ञं यजमानं च रीरिष इत्यत्र ( आप० श्रौ ९।५।१८]९ ) । एवं ह्यायुर्न रिष्यतीति वसिष्टधर्मसूत्रे (६।१०॥ ) । 
रुषिः क्रोधेऽपि वर्तते । क्रोधो नाम हिंसां प्रयुङ्क्ते । क्रोधमूला हि सा । नाक्रुद्ध्वा हिनस्तीति हिंसार्थः क्रोधार्थे संक्रान्तः। क्रोधार्योऽपि 

रुष्यतिरकर्मकः । ततोऽरुष्यदनर्दच्चेति भट्टौ ( १०।४०) । मा मुहो मा रुषोऽधुनेति च (१५।१६) । तेन यायात्सतां मार्ग तेन गच्छन्न रिष्यत इति मनुवचने (४| १७८ ) तु भौवादिकस्य रिषेः कर्मणि लटि रूपम्‌ | मीङ्‌ हिंसायामिति दिवादिरकर्मकः । न तस्य लोमापि मीयत 
इत्युपनिषदि । स्थाणुं वर्छति गर्ते वा पात्यते प्रमीयते वेति च ब्राह्मणे मीञ्‌ क्र्यादिस्तु सकर्मकः । तद्यथा मिनाति' श्रियं जरिमा तनूनाम्‌ ( ऋ० १।१७९।१) इत्यृग्वर्णे । लौकिके साहित्ये चास्य विरलः प्रयोग इति दुर्लभान्युदाहरणानि । लीङ्‌ श्ेषण इति दिवादिरकर्मकः । 

आलीयतेऽस्मिन्निस्यालयः । ली शछेषणे क्रयादिः सकर्मकः । बिलिनाति घृतम्‌ । अत्रार्थऽयं प्रायेण विपूर्वः। पुष्यतिरकर्मकोऽपि, पुष्णातिस्तु नित्यं सकर्मकः। रैपोषं पुष्णाति । क्लिश उपतापे दिवादिरकर्मकः। तथैव चार्थनिर्देशोंऽभूत्‌ । त्रयः परार्थे क्लिश्यन्ति साक्षिणः प्रतिभूः कुलम्‌ ( 
मनौ ८।१६९) । अप्यृपदेशग्रहणे नातिक्लिश्यते वः शिष्या (मालविकायाम्‌ ) इत्यत्र चाकर्मकः। श्राविकरणस्तु सकर्मकः। यथा-क्लिश्नाति लब्धपरिपालन वृत्तिरेवेति शाकुन्तले । एवमाराध्यमानोऽपि क्लिश्नाति भुवनत्रयमिति च कुमारे ( २।४० ) क्षुभ संचलन इति भ्वादिषु दिवादिषु 
क्रयादिषु च पठितः। सर्वत्राकर्मक एवेत्युक्तार्थापवाद: । रघोरभिभवाशङ्कि चुक्षुभे द्विषतां मन इति रघौ (४।२१)। मन्थादिव क्षुभ्यति गाङ्गमम्भः इत्युत्तरे रामचरिते । प्राक्षभन्‌ कुलपर्वता इति भट्टौ ( १५।२५ )। नाक्षुभ्नाद्राक्षसो भ्रातुः शक्तिं चोदवृहद्‌ गुरुम्‌ इति च (.१७।९० ) 
क्रमेणोदाहरणानि । 


राघोऽकर्मकाद्‌ वृद्धावेवेति धातुपाठः । अकर्मको राधिः श्यनं लभते वृद्ध्यादिष्वर्थेष्विति तदर्थः । न दूवे सात्वतीसूनुर्यन्मह्ममपराध्यतीत्यत्र माघे (२।४३ ) मय्यपराधमाचरतीत्यर्थः । देवदत्ताय राध्यति गर्गः । देवदत्तस्य दैवं पर्यालोचयतीत्यर्थः । हिंसायामर्थे सकर्मकः श्रुविकरणो 
भवति-शत्रुमपराध्नोति ( हिनस्ति ) इत्यत्र यथा । राध्र्यत्योदनः (= सिध्यति ) । राष्नोस्योदनम्‌ (= साध्नोति, रन्धयति)। अपपूर्वाोऽयं क्वचित्‌ श्रुविकरणोऽप्यकर्मकः। तद्यथा- पुरा स नापराध्नोति सिद्धानां ्रमवादिनाम्‌ ( भा? वन० १५५।२० )। 


दिवादिः क्षमिरकर्मको भूवादिस्तु सकर्मकः। तथा च प्रथन्ते प्रयोगाः- सर्वथा वर्तमानस्य राज्ञः क्षन्तव्यमेव हि (भा? आदि० ४१।२४) । शिष्यस्याशिष्यवृत्तेस्तु न क्षन्तव्यं बुभृषतेत्यत्र (आदि० ७९।९) । एवं क्षान्तं मया तवेति च तत्रैव (उद्योग० १७६।५०)। अत्र क्षाम्यतेः 
प्रयोगोऽभ्युपेयः, अन्यथा 





१. मीनातेर्निगमे (७।३।८१) इति वैदे मीनातेर्हस्वः। राज्ञ इत्यादिषु षष्ठी नोपपद्येत । नकुलं सहदेवं च 'बलवीर्यसमन्वितौ । सहायं वासुदेवं च न क्षंस्यति युधिष्ठिरः (मा० उद्योग” १३९।६) । अत्र प्राप्येति पूर्वश्होकादनुवर्तते । न क्षंस्यति क्षमावान्न भविष्यतीति यावत्‌ । व्यक्तं क्षमिरत्राकर्मकः। 
स दिवादिरेव भवितुमर्हति न भ्वादिः। तत्राकर्मकत्वे सति परस्मैपदित्वं मानम्‌ । अत एव सकर्मकत्वलाभाय णिच्प्रयोग उपपन्नो भवति- मदर्थं तमृषिं वीक्ष्य क्षमयामास भार्गवम्‌ (जननी मे महानदी) इति भारत उद्योगपर्वणि (१७८।९२)। अत्र . भार्गवश्चक्षाम (क्षाम्यति स्म) । महानदी मे 
जननी भार्गवं क्षमयामास ( क्षमयति स्म ) इत्यणौ कर्तूणौं कर्मत्वम्‌ । क्षमतेश्चेत्प्रयोगः स्यादनुक्ते कर्तरि तृतीया स्यात्‌ । अन्यत्रापि भारते सकर्मकत्वलाभाय क्षाम्यतेर्णिज्‌ दृश्यते । तद्यथा-ततो दुर्योधनो द्रोणं क्षमयामास भारत (विराट० ५१।१७) । स पुत्रस्य वचः श्रुत्वा विराटो राष्ट्रवर्धनः। 
क्षमयामास कौन्तेयं भस्मच्छन्नमिवानलम्‌ (विराट० ६८|६२) इत्यत्र । त्रयोदशाहमात्रं मे राजा क्षम्यतु (=क्षाम्यतु) भाविनि (भा० विराट? २४।२९) इत्यत्र-क्षाम्यतेः श्यन्विकरणस्य तिङन्तस्याकर्मकतया प्रयोगों मुक्तसंशयमस्मदुक्तमुपस्तभ्नाति । क्षमतेस्तु “निध्नस्य मे भर्तृनिदेशरीक्ष्य 
देवि क्षमस्वेति बभूव नम्रः (रघु०. १४|५८) इत्यादिषु सकर्मकतया प्रयोगः । माघस्तु क्षाम्यति सकर्मकं पश्यति । तथा हस्य प्रयोगः मनागनभ्यावृत्त्या वा कामं क्षाम्यतु यः क्षमी । क्रियासमभिहारेण विराध्यन्तं क्षमेत कः (२।४३) ॥ अत्र पूर्वार्द्ध गतायाः क्षाम्यत्विति क्रियायां विराध्यन्तमिति 
कर्म । क्वचिद्‌ भौवादिकः -क्षभिरप्यकर्मकतया प्रयोगमवतरति । तद्यथा-क्षमेदशक्तः सर्वस्य शक्तिमान्‌ धर्मकारणातू (उद्योग० ३९।६०)। हियमाणे धने राजन्‌ वयं ' कस्य क्षमेमहि (शां ८।१३)1'कस्मै कर्मणेऽलं भवाम इत्यर्थः । पार्वतस्य क्षम त्वं वै क्षमतां पार्वतश्च. ते (द्रोण० 
१९८।५८) इति च । 


गृधिलुभी उंभावप्यकर्मकौ । काव्यनाटकादिषु तिङन्तो गृधिर्विरलं प्रयुक्तः, कृदन्तस्तु बहुलम्‌ । गर्धः, गर्धनः, गृध्नुरित्यादयः? कृत्परत्ययान्ताः प्रयुज्यन्ते । गुध्यतीत्यादयस्तु क्वचिदेवास्मदादीनामविषय इति मन्त्रदृशां चिरन्तनमुनीनां च प्रयोगा उदाहियन्ते । यस्यागृधद्वेदने वाज्यक्षः 
(ऋ० १०।३४|४) । निरामिणो रिपवोन्नेषु जागृधुः (ऋ० २।२३।१६)। मा गृधः कस्य स्विद्‌ धनम्‌ (यजुः) इति । अत्रैकं वाक्यमिति मा स्म ते भ्रमो भूत्‌ । मा गृध्रः, छुब्धो मा भूः इत्येकं वाक्यम्‌ । धनं कस्य स्विदिति चापरम्‌ । तत्रैव श्रुतेः स्वरसः । स्विदित्यनर्थको निपातः 'प्रश्नार्थको व']' 
। भारतकारोऽप्यत्र वाक्यभेदमूरीकुरुते । यदाह--कस्येदमिति कस्य स्वमिति वेदवचस्तथेति ( आश्व० ३२।१६)) दुर्णामा तत्र मा गृधत्‌ ( अथर्व० ८।६।१ )। मा गृधो नो अज़ाविषु ( अथर्व० ११।३।२१) इति च । ते पत्नीष्वेव गन्धर्वा गर्धिष्यन्तीति शतपथे ( ३।९।३।२०.) । भारते खल्वपि 
गृधिरकर्मको दृष्टः । तद्यथा--परवित्तेषु गृध्यतः (उद्योग० ७२।१८)। यदां गृध्येत्परभूतौ नृशंसः (२९|३०) इति च । प्रतिवैरं चिकीर्षन्तो गोषु गृद्धा महाबलाः (३०।२६) इति च तत्रैव । गृध्येदेषु न पण्डित इति (स्री० २।२५ ) । अन्योन्यमभिगर्जन्तो गोषु गृद्धाः ( विराट० ३२।२)। तस्यां 
गृध्यन्ति राजानः शूरा धर्मार्थकोविदाः ( भीष्म० ९।७२ ) । आचार्यो हि भृशं राजन्निग्रहे तव गृध्यतीति (द्रोणऽ. १११।३५) । आमिषे गृध्यमानानाम्‌ (= गृध्यताम्‌ ) अशुभं वै शुनाभिव ( शां ७।१०)। एष धर्मः परमो यत्स्वकेन राज्ञा तुष्येन्न परस्वेषु गृध्येत्‌ (बन० ४।७)। अनित्यं 
यौवनं रूपं जीवितं रत्नसंचयः । ऐश्वर्य प्रियसंवासो गृध्येत्तत्र नः पण्डितः (२।४७) इति च । चरकेऽपि भारतवद्‌ गुधिरकर्मकः । तद्यथा-स्नातानुलिप्तगात्रेऽपि यस्सिन्ध्यन्ति मक्षिकाः (इन्द्रियः ५।१५ ) । यो हि मां पुरुषो गृध्येद्यथान्याः प्राकृताः स्त्रियः ( विराट० ९।३३ ) 
राजन्किमन्यज्ज्ञातीनां वधाद्‌ गृध्यन्ति देवताः (शां० ८।२५) । इह प्रदेशयोस्तु गुध्यतिः सकर्मक: प्रयुक्तः । तच्चिन्त्यम्‌ । भट्टिरपि गृध्यमर्थमवाप्स्यसि' (४।५५ ) इत्यत्र गृधेः सकर्मकतामभिमन्यते । स्रोपसर्गस्य प्रतिपूर्वस्य गृध्यतेस्तु भारतेऽनेकत्र प्रयोगेषु सकर्मकत्वमास्थितम्‌ । तद्यथा 
~ आघ्राय सुबहूनान्धांस्तानेव प्रतिगृध्यति ( आश्व० ३१।९, १२, १५, १८) । तच्चेष्टम्‌। उपसर्गवशाद्‌ धातूनां सकर्मकत्वापत्तेर्बहुत्र दृष्टेः । क्वचित्सोपसर्गकोऽपि गुध्यतिरकर्मकत्वं न जहाति यथा बाह्यद्रव्यविमुक्तस्य शारीरेष्वनु गुध्यत इत्यत्र भारते ( शां० १३।२) । एतेन केवलो 
गृध्यतिर्नियतमकर्मक इति किमु वाच्यम्‌ । 


लुभिरप्यकर्मकत्वे नियत इति मुक्तसंशयमुपलभस्व । असम्भवं हेममयस्य जन्मोस्तथापि रामो लुलुभे (= लुलोभ ) मृगाय । प्रायः समासन्नपराभवाणां थियो विपर्यस्ततरा भवन्तीति भारते ( सभा० ७६।५) । असम्भवं हेममृगस्य जन्मः तथापि रामो लुलुभे मृगायेति च हितोपदेशे 
भारतच्छायानुकारिवचनम्‌ । अन्यत्रापि भारते लुभिरकर्मको लक्षितः । तद्यथां य एवं नैव कुंप्यन्ते (= कुप्यन्ति ) न लुभ्यन्ति तृणेष्वपीति ( अनुशा० ५९।२२ ) । पाण्डवार्थे हि लुभ्यन्तः (उद्योग १३०।२६) इति च । देवा अपि न लुभ्यन्ति त्वयीति (क० स० सा० ३२।९६) । लुब्धो 
यशसि न त्वर्थे (५५।३०) इति च। केचनः धातवो धातुपाठे स्पष्टमकर्मकाः पठिताः। अर्थनिर्देशो हि तथालक्षणोऽभूत्‌ । तथापिं लोके सकर्मका अपि ते दृष्टाः । उपसर्जनं व्याकरणम्‌ । व्यवहारः प्रधानम्‌ । त एते भवन्ति-श्च्युतिर्‌ क्षरणे, दु द्रु गतौ, खु गतौ, क्षर संचलने, स्यन्दृ 
प्रस्रवणः इति । पटलं श्च्योतति । एतास्ता मधुनो धाराः श्च्योतन्ति सविषास्त्वयि (उ० रा? च०.३।३४ ) । अत्र श्च्युतिरकर्मकः । लोचनेनामृतश्च्युता (क० स० सा० १०१।३०४) इत्यत्र च सकर्मकः । अग्न्यातपपसम्प्रयोगाद्‌ द्रवति घृतमित्यत्र द्रवतिरकर्मकः । रक्षांसि भीतानि दिशो 
्रवन्तीत्यत्र गीतासु तु सकर्मकः । अवस्रवेदघशंसोऽवतरमित्यत्र (ऋ० १।१२९।६) स्रवतिरकर्मकः । ख्रवत्यनोङ्कृतं पूर्व पश्चात्तु विशीर्यत इति मनुवचने ( २1७४), धनाद्धि धर्मः स्रवति शैलादधि नदी यथेत्यत्र, न हि निम्बात्सरवे्क्षौद्रम्‌ ( रा० २।३५।१७) इत्यत्र चाकर्मकः । तदतिक्रमे 
विद्याकर्म निःस्रवति ब्रह्मेति ( आप० २।५।२)। स्रवत्युदकं कुण्डिकेति भाष्ये !, वित्रेसुस्तावकाः सैन्याः शकृन्मूत्रे च.सुखुबु: (भा० शल्य २५।३२) 1 स्वरेण तस्याममृतस्रुतेव प्रजल्पिपतायामभिजातवाचि इति कुमारे ( १/४५ ), कुञ्जरेण स्रवता मदम्‌ इति कथासरित्सागरे । न हि 
मलयगतश्चन्दनतरुः परशुप्रहतः स्रवेत्‌ पूयम्‌ इत्यत्र च सकर्मकः । तपः क्षरति विस्मयाद्‌ इत्यत्र ( मनौ ४।२३७ ), तेनास्य क्षरति प्रज्ञत्यत्र (.मनौं २1९९॥ ) च क्षरतिरकर्मकः ! आपश्चिदस्मै घृतमित्क्षरन्ति (अथर्व ७।१८।२), तस्य नित्यं क्षरत्येष पयो दधि घृतं मधु (मनौ २।१०७) । यो 
येनाथीँ तस्य तत्प्रक्षरन्ती वाझूर्ति में देवता संनिधत्ताम्‌ इत्यत्र (बा० रा० १।१४) च सकर्मकः। स्यन्दन्ते सरितः सागराय न च सर्वाः समुद्रगा भवन्ति । तीव्रं स्यन्दिष्यते मेघैः (भट्टौ १६।७ ), मत्स्या उदके स्यन्दन्ते । शिरामुखैः स्यन्दत एव रक्तम्‌ ( नागानन्दे ५१६ ) इत्यत्र स्यन्दतिरकर्मकः । 
सस्यन्दे शोणितं व्योम इत्यत्र (भट्टौ १४।९८ ) च सकर्मकः । अत्र सर्वत्र संकर्मकत्वमन्तर्भावितण्यर्थत्वादुपपादयन्ति । एवं शुच शोक इत्यनुपसृष्टः केवलोऽपि सकर्मको दृष्टोऽकर्मकश्च। तद्य॒था--अथैनमद्रेस्तनग्रा शुशोच ( रघौ २।३७) । किं शोचतेहाभ्युदये बतास्मान्‌ ( भट्टो ३।१२) इत्यत्र 
शोचतिः सकर्मकः । शोचन्ति जामयो यत्र विनश्यत्याशु तत्कुलमित्यत्र मनौ (३।५७ ) चाकर्मकः । सोपसर्गकस्तु नैयत्येन सकर्मकः । ' अशोच्यानन्वशोचस्त्वमित्यत्र गीतासु यथा । 


अन्तर्णीतक्रियान्तरा अकर्मिका अपि क्रियाः सकर्मिका भवन्ति । तद्यथा- भुजर्विजितंविमांनरत्नाधिरूढः प्रतस्थे पुरीम्‌ ( रघौ १२।१०४) । अत्र 





१. धातूनामुपसर्गवशात्सकर्मकत्वाकर्मकत्वे इति । विषयोऽस्माभिरुपसर्गार्थचन्द्रिकायां वितत्य निरूपितः। स तत्रैव द्रष्टव्यः। प्रस्थानक्रियाया अकर्मकत्वेऽपि तदङ्गभूतोद्विशिक्रियापेक्षया संकर्मकत्वम्‌ । एवमन्यत्रापि | ऋषयो वै सरस्वत्यां सत्रमासत इति भारते आदिपर्वणि । सत्रमुद्दिश्येत्यर्थः । 
यथाऽनने्ज्वलतः सर्वा दिशो विस्फुलिङ्गं विप्रतिष्ठेरन्‌ इति कौषीतकिन (३।३) आमनन्ति । अथ प्रायमुप्रवेक्ष्यामीति श्रीरामायणे । प्रायमननशनमुदिश्य कृतासना भविष्यामीत्यर्थः । इहैव प्रायमासिष्य इति च (४।५३।१९) । यथा स्वगृहस्थः श्वा व्याघ्रं वनगतं भषेत्‌ ( भा० कर्ण» ) । 
व्याघ्रमुददिश्य' बुक्केदित्यर्थः। 

अस्ति च धातूनां क्रियान्तरोपसर्जनकस््ार्थाभिधायकत्वम्‌ । यथा कुसूलान्पचतीत्यत्रादानगर्भः पाकोऽभिधीयत इति मंल्लिनाथः । एवं *रोदिम्यनाथमात्मानं बन्धुना रहितस्त्वयेति (१८।३० ) भट्टिप्रयोगे रुदेरकर्मकत्वेऽपि तदङ्गभूतज्ञानक्रियापेक्षया सकर्मकत्वम्‌ । 


क्वचिद्‌ धात्वर्थः निर्देशो विश्रमकोऽभूदित्यवश्यप्रतिपत्तव्यम्‌ । गृधु आकाङ्क्षायामिति दिवादिरकर्मक इति दर्शितचरम्‌ । अर्थनिर्देशस्तु सकर्मकोऽयमिति विश्रमयति । धनं गुध्यत्यभिकाङ्क्षतीति प्रयोगप्रसङ्गात्‌ । एवं कृश तनूकरण इत्यर्थनिर्देशानुरोधात्सकर्मकः प्रतीयते । भवति चायं 
प्रायेणाकर्मक इतीहैवानुपदं व्यक्तं भविष्यंति । सप्त मेधान्पशवः पर्यगुह्णन्‌ स एषां ज्योतिष्माँ उत यश्चकर्श इत्याथर्वणिकाः ( अथर्व० १२।३।१६) । तस्मादितर आत्मा मेद्यतिं च कुश्यंति चेति ब्राह्मणम्‌ (ताण्ड्य० ५।१।७ ) । अत्रोभयत्राकर्मकता विस्पष्टा । अत एव लोके वृत्तिकर्शित 
इत्यादिषु सकर्मकत्वलाभायं णिच्‌ प्रयुज्यते | कृश्यति तनूकरोत्याध्रारमिति कृशानुरित्यत्रै तवन्तर्भावितण्यर्थः कृश्यतिर्द्रष्टव्यः । 


तूप प्रीणने, तूप प्रीणन इत्येके । पूवों दिवादिरुत्तरस्तु स्वादिः । उभावप्यकर्मकौ । अर्थनिर्देशस्तु पूर्ववद्‌ व्यामोहकः । प्रणनमिति तृपिर्ग्राह्मा तु तर्पणमपि । पितृनताप्सींद्‌ इति भट्टिप्रयोगस्तु चिन्त्यः । अन्यत्रापि भट्टौ क्लिशादिधातुविषये सकर्मकाकर्मक्रत्वसंकरो दृष्टः । शदलू 
शातन इति भूवादिः सर्वत्र प्रयोगेऽकर्मको दृष्ट: शत्स्यन्ति ते दन्ता इत्यादौ । अत एव सकर्मकत्वलाभाय णिच्प्रयुज्यते-शादयति गाः । शातयति शत्रुणां शिरांसि । शातनमित्यर्थनिर्देशस्तु व्यामोहयति धिषणाम्‌ ! अत एवं विशीर्णतायामयम्‌ । शातनं तु विषयतया निर्दिश्यत इति कौमुद्यां 
दीक्षितः । यद्यपि सर्वे नवगण्यां पठिता धातवः स्वार्थे णिचं लभन्ते इति वैयाकरणाः, वथापि पूञ्‌ पवने, ओहाक्‌ त्यागे इति णिच्सहितौ प्राकृतेऽर्थे प्रयोगमवतरतः 





१ नृपारमजौ चिक्लिशतुः संसीतौ (३।३१) इत्यत्र यथा । प्रायेण । पावयतेः प्रयोगो यथा-प्रणवो व्याहृतयः, सावित्री. चेत्येते पंच ब्रह्मयज्ञाः अहरहर्ब्राह्मणं किल्बिषात्‌ पावयन्ति (बौ० ध० २।८।८।१४) । न पावयिष्यन्ति हि पापमापः (बुद्धचरिते ७।३०)। यथा त्वदीयैश्चरितैरनाविलैर्महीधरः 
पावित एष सान्वय इति कुमारे (५३७) । वैतानास्त्वां बह्वयः पावयन्तु इति शाकुन्तले (४/७) । अपाङ्क्त्योपहता पङ्क्ति: पाव्यते यैरद्विजोत्तमैरिति मनौ (३।१८३) । 


ज्ञापयतेः खल्वपि-पञ्चैतान्यो महायज्ञान्न हापयति, शक्तित इति मनौ (३।७१) । नृयज्ञं पितृयज्ञं च यथाशक्ति न हापयेत्‌ (४।२१) इति । ऋत्विग्यदि वृतो यज्ञे स्वकर्म परिहापयेत्‌ (८।२०६॥) इति च । नमस्कारेण मन्त्रेण पञ्चयज्ञान्न हापयेदिति (याज्ञ १।१२१) । सर्वक्रतवो विवाहे 
माधचैत्रौ मासौ परिहाप्योत्तरं च नैदाघम्‌ इति वाराहगृह्ये (३।१३)) द्रुतमेतु न हापयिष्यते सदृशं तस्य विधातुमुत्तरमिति च माघे (१६।३३) । 


इत्यवसिता धातुविषया चिन्ता । 
कारकाणां विवक्षापारतन्त्र्यम्‌* 


यदुद्रिरन्ति प्रामाणिका विवक्षातः कारकाणि भवन्तीति तत्र विमृश्यते केयं विवक्षा नामेति यामनुरुन्धन्ति कारकाणि । वक्तुरिच्छा विवक्षेति चेद्यथा यस्मै रोचेत तथैव स प्रयुञ्जीतेति प्रसङ्गः । नेत्याह । लौकिकी हि विवक्षा प्रभवति न प्रायोक्त्रीति । लोकश्चात्र शिष्टलोक एवाभिप्रेत 
वाचि प्रमाणभूतः सर्वस्यावधेयवचनः । अन्यथा सर्वमिदमाकुलं स्याद्वाङ्गयम्‌ । सङ्कीर्येरनप्रयोगा न व्यवतिष्ठेरन्निति महाननर्थ उपनतः स्यात्‌ । इमां कारकविषयिणीं विवक्षामधिकृत्य किंञ्चिद्विन्यस्यामो विदुषां विनोदाय । बीजादङ्कुरो जायत इत्यत्र बीजं जायमानस्य प्रकृतिरित्यर्थपरिग्रहेण 
तस्यापादानतां विवक्षामः । बीजमङ्कुरो जायत इत्यत्र परिणामधर्मपुरस्कारेण भेदापोहेन प्रकृतित्वतिरस्कारेण च तस्यैव कर्तृतामिति सर्वत्र व्यवहारे बुद्धिरेव प्रभवति । यदाऽविवक्षितमेदं जननव्यापारमभिप्रेमस्तदा मातरपितरौ पुत्रं जनयतं इति मातुः पितुश्चोभयोरपि कर्तृत्वम्‌ । यदा कः कथं 
जनयतीति भेदो विवक्ष्यते तदाऽयं पिताऽस्यां मातरि बीजमाधत्ते पतति वा बीजमस्मादस्यामिंति पितुः कर्तृत्वमपादानत्वं च । पतद्वीजधारणक्रियां कुर्वती माता त्वधिकरणमेंव । तथा च शिष्टप्रयोगाः प्रथन्ते--ब्राह्मणाद्वैश्यकन्यायामसम्बष्ठो नाम जायते (मनु० १०1८) । द्विजातयः सवर्णासु 
जनयन्त्यत्रतांस्तु यान्‌ इति च (मनु० १०।२०) । सा भूधराणामधिपेन तस्यां समाधिमत्यामुदपादि भव्येति कुमारे (१।२२) । न ह्यस्यः विद्यते कर्म किञ्चिदामौञ्जिबन्धनात्‌ । वृत्त्या शूद्रसमो ज्ञेयो यावद्वेदे न जायते ॥(वसिष्ठo ध० २।१२) सुदक्षिणायां तनयं ययाच इति रघौ । अत्र जनिक्रिया 
भविष्यन्ती गम्या । माऽऽत्मनः सन्ततिं द्राक्षीत्स्वेषु दारेषु दुःखित इति श्रीरामायणे भरतशपथेषु (२।७५।३६)। अदृष्टदुःखो धर्मात्मा सर्वभूतप्रियंवदः । मयि जातो दशरथात्कथमुन्छेन वर्तयेत्‌ (२।२४।२॥) इंति च । यत्तु कथं दशरथेन त्वं जातः पापों महात्मना (रा० ४।१७।४३) इत्यत्र 
पितुरपादानत्वं व्यपोह्य करणत्वमभ्युपगते तच्चिन्त्यम्‌ | अथवा जात इत्यन्तर्णीतण्यर्थकं ज्ञेयम्‌ । तेन दशरथेनत्यत्र कर्तर्यनुक्ते तृतीया सूपपन्ना भवति । एवं कल्याणे बत नक्षत्रे मया जातोऽसि पुत्रक (रा० २।४।४०) इत्यत्रापि ज्ञेयम्‌ । जातो जनित इतिं तिलककारः । तज्जायाया जायात्वं 
यदस्यां जायते पुनरिति ब्राह्मणकृताऽधिकरणे व्युत्पत्तिरपि रूढिगतांयां विवक्षायां लिङ्गम्‌ । 


कर्त्रादीनि लोके प्रतिनियतविषयाणि न क्यचिदवलोक्यन्ते । अचेतनेष्वपि रथो याति नदी बहतीत्यादिषु कत्रभिलापो यतः । सर्वत्र प्राधान्यगुणाभावो वाऽस्त्येव । विवक्ष्यते हि सः। 


यथानिरूपणं शब्दप्रयोग इति शाब्दिकाः । विवक्षा हि प्रयोक्तुणां यथा यथा प्रवर्तते तथा तथा परिवर्तन्ते कारकाणीत्युक्तप्रायमपि पुरस्तादिह पल्लवयामो भूयोवैशद्याय ! तद्‌ गच्छति पथिदूतयोः (४।३।८५) 1 अत्र तत्स्थेषु गच्छत्सु पन्था गच्छतीत्युच्यते । पन्था हि तत्र 
मुक्तसंशयमधिकरणम्‌ । तथापि तत्र. लौकिकी विवक्षा प्रभवति येन सदप्यधिकरणत्वं न विवक्ष्यतेऽसच्च कर्तृत्वं विवक्ष्यते | एवमन्यत्रापि सतोऽविवक्षा दृश्यते । अलोमिकैडकाऽनुदरा कन्येति । अत्र लोमानि न सन्तीतिं न, उदरमेव वा नास्तीति न । असम्भवात्‌ । तथापि तत्सत्ता न विवक्ष्यत 
इति नजा प्रतिषिध्यते । अभिनिष्क्रामति द्वारम्‌ (४।३।८६) 1 द्वारमभिनिष्क्रमण क्रियायां करणं प्रसिद्धं तदिह स्वातन्त्रेण विवक्ष्यते । दाणश्च सा चेच्चतुर्थ्यर्थे (१।३।५५) । सम्प्रपूर्वाद्‌ दाण आत्मनेपदं भवति यदा तस्य चतुर्थर्थे तृतीयया श्रूयते योगः । कदा च चतुर्थ्यर्थ तृतीयायाः प्रयोगः 
यदा सम्प्रदानं साधकतमत्वेनं विवक्ष्यते, विवक्षातः कारकाणि भवन्तीति कृत्वा, न पुनः स्वभावतः। विवक्षा च प्रायौगिकी समाश्रीयते न प्रायोक्त्री । दिवः कर्म च (१।४।४३) । करणे कर्मविवक्षा करणविवक्षा, च । इदमत्राकूतं त्यात्प्रयोक्तुः शिष्टस्य, यो क्षैर्विजिगीषतेऽक्षानप्यसौ 
विजिगीषते । अविजिता अक्षाः कथं देवने जयाय कल्पेरन्निति स तर्क्रंयते । कर्मणः करणसंज्ञा वक्तव्या सम्प्रदानस्य च कर्मसंज्ञा । इदं दानार्थं यजिमधिकृत्य वाक्यकारेणोक्तम्‌ । पशुना रुद्रं यजते । अयं भावः । अत्र पूजातात्पर्यकं दानमिति दीयमानेन पशुनाऽभिपूजयामि रुद्रमित्यभिप्रैति 
यजमानः । तेन सत्यपि दानक्रिया निगीर्यते पूजनेनाध्यारोपितेनं । ततश्च कारकविपर्ययः सिद्धो भवत्यवाचनिकः । इयद्धि प्राभवत्यं विवक्षायां बुद्धिनिबन्धनायाः ।¦ अधिशीङ्स्थासां कर्म (१।४।४६), अभिनिविशश्च १/४/४७) इत्यादिषु विवक्षां हेतूकृत्याधिकरणस्य कर्मसंज्ञाविधानं दृश्यते 
विशतेस्तु निरुपसर्गस्योपसर्गान्तरसहचरितस्य च प्रयोग उभयी विवक्षा दृश्यते । मधुनि विशन्ति मधुकराः। ग्रामं प्रविशतीति । जटाधरः सञ्जुहुधीह पावकम्‌ इत्यत्र किराते (१।४४) ऽप्यधिकरणे कर्मत्वोपचारः । 





कर्मणः करणभावश्चापि दृश्यते । अन्नष्टोमेन यजेत स्वर्गकामः । अमिष्टोमाख्येन यागेन स्वर्ग भावयेदित्यर्थः । अनििष्टोमः स्वर्गभावनायां करणं भवति । यद्यप्यसौ स्वर्गभावनां प्रति साध्यत्वेनेप्सिततमत्वादनुष्ठीयमानः कर्मत्वमनुभवति तथापि तस्य शक्तिभेदात्करणत्वं न विरुध्यते 
यथा निपीयमानेन मधुना मत्त इत्यत्र कर्मत्वमनुभवतो मधुनः करणभावो भवति । अत्र व्यवहारे करणे यजः (३।२।८५) इति सूत्रं लिङ्गम्‌ । 


क्वचिद्‌ गृहीत इव केशेषु मृत्युना धर्ममाचरेतं, आलाने गृह्यते हस्ती वाजी वल्गासु गृह्यत इत्यादिषु करणेऽधिकरणत्वं विवक्षन्ति लौकिकाः । तत्र तेनेदमिति सरूपे (२।२।२७) इतिं तत्र शास्त्रीयं लिङ्गम्‌ । 
कर्मणोऽपि कर्तृभावो दृष्टः । कर्मवत्कर्मणा तुल्यक्रियः (३।१।८७) इत्यत्र तत्प्रतिपत्तेः । 


क्वचित्कर्मणोऽधिकरणविवक्षा यथा-क्रषिप्रभावान्मयि नान्तकोऽपि प्रभुः प्रहर्तु किमुतान्यहिख्रा इति रघौ (२।६२) । आर्तत्राणाय वः शस्त्रं न प्रहर्तुमनागसीति शाकुन्तले । यदां. चावयवि प्रहरतेः कर्म भवति तदाऽवयवोऽधिकरणमिति विवक्ष्यते । इन्द्रजिल्लक्ष्मणमुरसि प्रजहार । 

वाग्व्यवहारादर्श: - विकिस्रोतः 1105:/59. जशाति50प्राए2.02/ए/1६1/वाग्व्यवहारादर्श: 


ग्रह्मादि-धातुप्रयोगेऽवयविनि कर्मणि निर्दिष्टेऽवयवेऽधिकरणत्वविवक्षा दृश्यते । तद्यथा- ततो दुर्योधन: कर्णमालम्ब्याग्रकरे नृपः (भा० आदि० १३६।२०)। जग्राह चरणे ग्राहः कुन्तीपुत्रं धनञ्जयम्‌ इति च (भा० आदि० २१६।१०)। अवयविनि षष्ठीनिर्दिष्टि त्ववयवे । 





१. वेदाङ्गेषु क्वचित्‌ शिक्षतिर्दानार्थकः श्रूयते । तत्प्रयोगेऽपि सम्प्रदाने द्वितीयां पश्यामः कर्मणि च तृतीयाम्‌। स शन्तनुर्देवापिं शिशिक्ष राज्येनेति निरुक्ते (२।११)। संहितासुं प्रायशो यथाप्राप्तं सम्प्रदाने चतुर्थी विलोकयामः --इन्द्राय सुन्वद्‌ ऋषये च शिक्षद्‌ इति (ऋ० १०।२७।२२)। स मित्र 
मतों अस्तु प्रयस्वान्‌ यस्त आदित्य शिक्षति ब्रतेनेति च (ऋ० ३।५९।२) । मत्रं दात्रे यजमानाय शिक्षन्‌ इत्यथर्वसंहितायाम्‌ (९।४।१) । यजमानाय शिक्षसि सुन्वत इति च तत्रैव (२०।५५।२) । कर्मणि नाधिकरणत्वविवक्षा-तयोर्जगृहतुः पोदान्‌ राजा राज्ञी च मागधी' इति रघौ यथा । 
अन्यत्रापि कर्मणोंऽधिकरणत्वविवक्षा दृश्यते--क्रोधादुक्तं सैन्धवे (= सिन्धुराजे जयद्रथे) चार्जुननेत्यत्र भारते (आदि० १।१९२) । 


प्रहरतेः प्रयोगे विभक्तिव्यभिचारोऽपि लक्ष्यते क्वाचित्कः- 
विभेत्यल्यशरुताद्वेदो मामयं प्रहरेदिति भारते (आदि०) । 


अन्यत्रापादानेऽप्यथिकरणत्वविवक्षा यथा बलाहके विद्योतते विद्युत्‌ ।.बलाहकस्यापाययुक्तत्वादपादानसंज्ञ प्राप्नोति । अपादानमुत्तराणीतिः वार्तिकमत्र बाधे लिङ्गम्‌ । 
क्वचित्सम्प्रदानधियमपोह्याधिकरणमुत््रक्षन्ते कुशलाः प्रयोक्तारः । तद्य॒था - 
न्यायेनार्जनमर्थस्य वर्धनं पालनं तथा । 
सत्पात्रे प्रतिपत्तिश्च राजवृत्तं चतुर्विधम्‌ ॥ 
इति कामन्दकः । सममब्राह्मणे दानमिति च मनुः । दरिद्वान्भर कौन्तेय मा प्रयच्छेश्वरे धनमिति च भारते । वितरति गुरुः प्रज्ञे विद्यां यथैव तथा जड इत्युत्तरे रामचरिते । सर्वत्र चामीषु प्रयोगेषु तदस्मिन्वृद्ध्यायलाभशुल्कोपदा 'दीयते (५/१/४७) इति वचः प्रमाणम्‌ । 
लभेर्ण्यन्तकस्य द्विकर्मकत्वम्‌ 


प्रप्त्यर्थकोऽपि लभिः प्रायेण व्यवहारे द्विकर्मकः । इदं च तदैवोपपद्यते यदाऽयं गत्यर्थक इति प्रतिपद्येत । गत्यर्थकतामेवास्याभीच्छन्ति शिष्टा इति निदर्शनैः कैरपि व्यक्तयामः--स क्षेमधन्वानममोघधन्वा पुत्र प्रजाक्षेमविंधान दक्षम्‌ । मां लम्भयित्वा--इति रघौ (१८।९) । लम्भयित्वा 
= प्रापय्य । मधुरैरवशानि लम्भयन्नपि तिर्यञ्चि शमं निरीक्षितैरिति किराते (२।५५) । गोपितुं भुवमिमां मरुत्वता शैलवासमनुनीय लम्भित इति च (१६।६७) । शरीरं वासुदेवस्य रामस्य च महात्मनः । संस्कारं लम्भयामास वृष्णीनां च प्रधानत इंतिं भारते (आदि० २।३५९) ! ततः स राजा 
“संस्कारं पुत्रपत्नीमलम्भयद्‌ इति मार्कण्डेये (२२।४६) । स्रीभावं चापि लम्भितेति हरिवंशे (१९।२९) । तेन पित्रा स बालोऽपि विद्याः स्नेहेन लम्भितेतिं कथासरित्सागरे (६५।७४) । दीर्घिकासु कमलानि विकासं लम्भयन्ति शिशिराः शशिभास इति वागनीयायां काव्यालङ्कारसूत्रवृत्तौ 
समुद्धारः । एतानौपहारिकमोदकानार्य्यमाणवकं लम्भयेति विक्रमोर्वशीये तृतीयेऽङ्के । 


यथानिर्देश प्रप्त्यर्थतायामुपेतायां लभेः प्रयोगेऽणौ कर्तृः प्रयोज्यकर्मत्वानापत्तेरनुक्ते कर्तरि तृतीयाश्रृतिर्नानुपपन्ना । तथा च क्वाचित्का द्वित्राः प्रयोगा दृक्पथातिथितां भजन्ते-सितं सितिम्ना सुतरां मुनेर्वपुर्विसारिंभिः सौधमिवाथ लम्भयन्निति माघे (१।२५) । सितिमा मुनर्वपुर्लभते । तं 
सितिमानं मुनेर्वपुर्लभमानं प्रयुङक्ते, लम्भयति । कर्तरि वर्तमाने शतरि लम्भयन्‌ । दयिताभिरनन्ततेजसा मुनिनाऽसौ परिकल्प्य लम्भित इति जानकीहरणे (४।५) । दयिता अमुं (चरु) लब्धवत्यः । मुनिर्दयिताभिश्चरु लम्भितबान्‌ । मुनिना दयिताभिरसौ (चरुः) लम्भितः । दयिताभिरित्यनुक्ते 
कर्तरि तृतीया । लम्भित इति मुख्ये कर्मणि क्तः । 


इदं प्रयोगट्वैविध्यं काव्यालङ्कारसूतरवृत्तिकृद्वामन इत्यङ्कारं व्यवस्थापयितुं समीहते-लभर्गत्यर्थत्वाण्णाच्यणौ कर्तुः कर्मत्वाकर्मत्वे (४८) अस्त्ययं लभिर्यः प्राप्त्युपसर्जनां गतिमाह । अस्ति च यो गत्युपसर्जनां प्राप्तिम्‌ इति । सत्यं धात्वर्थस्य प्राप्त्युपसर्जनगतित्व एव’ 
गतिबुद्धिप्रत्यवसानार्थेत्यादिना शासनेन द्विकर्मकता सिध्येत्‌, प्राप्तौ प्रधानार्थत्वे त्वणि कर्तुणौ प्रयोज्यकर्मताया असिद्धिरिति द्विकर्मकता न प्रसिध्येत्‌ । परं क्व प्रधानं गतिः क्व चोपसर्जनमिति “कः कथमवसास्यति ? इहैव चाधस्तादुपन्यस्तेषु द्विकर्मकताया उदाहरणेषु गतेः प्राधान्यं कस्य 
नाम भासते ? गतिनान्तरीयिका प्राप्तिः, सर्वा प्राप्तिर्गतिपूर्विकेति त्वन्यत्‌ । गतिः कारणं प्राप्तिश्च कार्यमित्यनयोः कार्यकारणभावः सम्बन्धः । कारणस्य प्राधान्याद्‌ गतिरेव प्रधानत्वेन प्रकृतेऽभ्युपेयते शिष्टैः । शिष्टाश्च व्यवहारे प्रमाणम्‌ । वस्तुगतं गतिप्राधान्यं स्यान्मा वा भूत्‌ । विवक्ष्यते हि 
तच्छिष्टैरिति तदस्ति । विवक्षैव चेन्नियामिका वामनोक्ता व्यवस्था व्याख्यानमात्रतां नातिरिच्यते । नैषा प्रयोगनिर्माणपद्धतेः प्रदर्शिका भवति । तेनेयमकिञ्चित्करीति नार्थाऽनया । प्रयोगेषु लंभेर्ण्यन्तस्य द्विकर्मकता यत्र तत्र प्रथते, अनुक्ते कर्तरि तृतीया तु विरलं प्रयुज्यते। तेन 
लभर्ैत्यर्थतामेवाभिप्रयन्ति शिष्टा इति शक्यं मुक्तसंशयं वक्तुम्‌ । 


किं चायमर्थ आपेर्व्यवहारतोऽप्युपोद्वलितो भवति । आपिरयं लभिना समानार्थकः सर्वत्र णौ द्विकर्मको दृष्टः। तद्यथा--वसतिं प्रिय कामिनां प्रियास्वदृते प्रापयितुं क ईश्वर इति कुमारे (४११) । स त्वं रथी तद्व्यपदेशनेयां प्रापय्य वाल्मीकिपदं त्यजैनाम्‌ इति रघौ (१४| १४५) 
नक्तं... भीरुस्यं त्वमेव तमिमं राधे गृहं प्रापयेत्यमरुशतके । अभिमन्युतनयं परीक्षितमुद्ररादुपरतमेव निर्गतमृत्तराप्रलापोपजनितकृपो भगवान्‌ वासुदेवो दुर्लभानसूऱ्प्रापितवानिति कादम्बर्याम्‌ । सपत्नीः प्रापयन्त्यब्धिं सिन्धवो नगनिम्नगा इति च माघे (२।१०४) । एवं यद्यापिनैयत्येन 
द्विक्म्मकस्तर्हि लभिः कस्माद्‌ द्विकर्मकत्वं व्यभिचरेत्‌? व्यवहारवैषम्यं च कथं घटामञ्चेत्‌ ? एकत्र द्विकर्म्मकतायां पक्षपातोऽपरत्र नेति कथं युज्येत ? तस्माच्छिष्टदर्शनं जुषमाणैरस्माभिर्लभे्गतिर्मुख्योऽर्थः प्राप्तिस्तु गौण इत्यवश्यंमभ्युपेयमन्यथा प्रयोगव्यवस्थितिर्न स्यात्‌ । 


क्वचिदभिव्यक्ततरमप्यपादानत्वमुपेक्ष्य कारकान्तरं विवक्षन्ति सन्तः। देवदत्तः प्राणान्मुमोच । देवदत्तः प्राणैर्मुमुचे । इह देवदत्तस्य प्राणैः समं वियोग इति नितान्तमुक्तानम्‌ । वियोगश्चोभयनिष्ठ इति वियोक्तारं वियुज्यमानं चार्थ समं निश्रयते । इदं च नितरां विवक्षानिघ्नं तयोः 
कतरस्यावधिभावः कल्प्येतेति । यदि नाम प्राणा ध्रुवोऽर्थाऽवधिरिति वा कल्प्येरंस्तदा देवदत्तस्य वियोक्तृता वियोगे कर्तुताऽर्थादापद्यते । तेन प्राणशब्दात्पञ्चम्या भवितव्यम्‌ । परं मुच्लुमोक्षण इत्ययं धातुः सकर्मकः । तत्प्रयोगे कर्माकाङ्क्षितं भवति । अपादानमृत्तराणि कारकाणि बाधन्त इति 
बंचनादपादानत्वं प्रबाध्य कर्मविवक्षायां प्राणानिति द्वितीया । अथ देवदत्तोऽवधिरित्यभ्युपेयते तदोक्तरीत्या तस्यापादानतां प्रबाध्य युञ्जतेः कर्मत्वेन तत्रोक्ते कर्मणि प्रथमा । प्राणैरिति चानुक्ते कर्तरि तृतीया सूपपन्नेति सर्वमवदातम्‌ । मुचेः कर्मकर्तरि प्रयोगे तु प्राणादेरपादानत्वमविहतं तिष्ठति। 
यज्ज्ञात्वा मोक्ष्यसेऽशुभादिति गीतासु । मुच्यते सर्वपापेभ्य इति चानेकत्र पुराणे। मोक्ष्यसे स्वयमेव मुक्तो भविष्यसीत्यर्थः । कस्मादित्याकाङ्क्षयामाह--अशुभात्‌ । अत्रापादानबाधप्रसङ्ग एव नास्तीति न दुरवधारं सुधीभिः। स प्राणान्मुमोच, तम्प्राणा मुमुचुरिति वाक्यद्वयमभिप्रायभेदेनादौ 
प्रयुयुजिरे विवेक्तारो वक्तारः, कालान्तरे तु समानार्थकमेतदिति साङ्कर्यणेत्यवकल्पयामः । अत्र शास्रपारावारपारीणाः प्रमाणमिति नातोऽतिरिक्तं संहामहे वक्तुम्‌ । 


विवक्षया कर्तृकर्मादिव्यवहारः सर्व इति प्रसाधितं पुरस्तान्निदर्शिताश्च ते ते प्रदेश यथाविवक्षमुपप्लवमानानां कारकाणाम्‌ । तथापीदमत्रावधेयम्‌ । न हि प्रयोक्त्रा निरवग्रहं यथा तथा.शक्यं विवक्षितुम्‌ । नेह तस्य स्वश्छन्दः प्रवर्त्तते | विवक्षा हि कुलवधूरिव न लौकिको 
प्रयोगमर्यादामतिक्रामति । विवक्षायाश्च नियतत्वात्सत्यप्यपाये धनुषा विध्यतीति भवति, न धनुषो विध्यतीति । व्यधनक्रियायां धनुष्करणं न, अपि तु निःसरतां’ शराणामेव करणत्वमिति प्रथमवैयाकरणानामपि न न विदितम्‌ । तथापि परमार्थे निरूपयंस्तथा च प्रयुञ्जानो लोके द्वेष्यतां यांति । 

कंसपात्र्यां भुङ्क्त इत्येव प्रयोगो न तु कंसपात्र्या इति । कंसपात्र्या उद्धृत्यैव त्वोदनं भुड़क्ते तेन तस्या अपादानता सिद्धा। तामविवक्षित्वाऽधिकरणतैवाभ्युपेयते। अपादानविवक्षयाः पञ्चमी प्रयुञ्जानों बाढं भवत्यपशब्दभाक्‌ । 





१. अचिरोपसम्पन्नोऽचिरादेव गुरुमुपश्शिष्टो वैयाकरणॉ व्याकरणस्याध्येता प्रथमवैयाकरणः । अत्रार्थे प्रथमोडचिरोपसम्पत्तौ (६।२।५६) इति स्वरसूत्रं मानम्‌ । अन्यत्रापि विवक्षानैयत्यं दृश्यते । गतिवचनानां धातूनां प्रयोगे यानस्य करणत्वमेव विवक्ष्यते न जातु चिदधिकरणत्वम्‌ । रथेन 
यातीत्युच्यते न तु रथे यतीति । तथा च ऋम्वर्णः-हिरण्ययेन सविता रथेन । देवों याति भुवनानि पश्यन्‌ ॥ (ऋ० १।३५।२) । यद्यपि रथोऽधिकरणशक्तिरिति नापह्णयते । यानशब्दो हि करणसाधनः । अपरे यानपर्यायवाचिनोऽपि . करणतां न जहति । तथा चात्मनः पदं विमानेन विगाहमानः 

(१३।१॥) इति रघुकारस्य प्रयोगः । अष्टाध्याय्यां तत्र तत्र तल्लिङ्गोपलम्भ इमां प्रयोगपद्धतिं समर्थयते । वह्यं करणम्‌ (३।१।१०२) । वहत्यनेनेति वह्यं वाहनम्‌ । करणे यत्प्रत्ययान्तं निपात्यते । दाम्नीशसयुयुजस्तुतुदसिसिचमिहपतदशनंहः करणे (३।२।१८२) इत्यनेन च पत्लृधातोः करणे 
्ट्रणा पत्त्रमिति व्युत्पाद्यते । पतति गच्छत्यनेनेति पत्त्रं वाहनम्‌ । यानमात्रस्य करणत्वमैकान्तिकमित्यत्र चरति (४।४।८) इति शास्तरमपि द्रढीयो मानम्‌ । हस्तिना चरति हास्तिकः । शकटेन चरति शाकटिकः । यो गत्यर्थधातूनधिकृत्योक्तो नियामस्तस्य वह्यादयो धाजादयश्च गुमनीया भवन्ति । 
किं च न केवलं मुख्यं यानमपि तूपचरितयानभावा अपि भावाः करणत्वेन व्यवहियन्ते न च व्यभिचारं सहन्ते । स्कन्धेन भारं बहतीत्यत्र स्कन्धे यानत्वाध्यारोपेण करणत्वमेवाभिप्रयन्ति न कदाचिदधिकरणत्वम्‌ । तेन स्कन्धे भारं वहतीत्यपप्रयोगः । अत्रार्थे कवीनां प्रयोगा उपोद्वलकाः 
केचिन्निदर्श्यन्ते । वहेदमित्रं स्कन्धेन यावत्कालविपर्ययः (तमेव चागते काले भिन्द्याद्‌ घंटमिवाम्भसि ॥ ) इति पञ्चतन्त्रे । शरत्तारागणतारं हारमुरसा दधानम्‌ इति हर्षचरिते ( पृ० ११४) । प्रश्रयमिवानप्रेण मौलिना पाण्डुरमुष्णीषमुद्वहतेति च (पृ० ६२) । गामधास्यत्कथं नागो मृणालमृदुभिः 
फणैरिति कुमारे (६।६८॥) । सर्वपुष्पमयीं दिव्यां शिरसा धारयन्‌ स्रजम्‌ इति श्रीरामायणे (६।२२।१९) । अङ्केनादाय वैदेहीं पपात भुवि रावणः। ( ३।५१।१९ ॥) इति च । रत्नभूता च कन्येयं.. ...धृता गर्भण वै मयेति हरिवंशे (२।४१) । दघुः शिरोभिर्भूपाला देवाः पौरन्दरीमिवेति रघौ 
(.१७|७९ ) । धार्याण्यास्येन वैशद्यरुचिसौगन्ध्यमिच्छता । जातीकटुकपूगानां लवङ्गस्य फलानि च ॥ इति चरके( सूत्र ५७६ ) । मध्येन सा वेदिविलग्नमध्या-वलित्रयं चारु बभार बालेति कुमारे (१।३९ ॥) । गुणानुरागेण शिरोभिरुह्यते नराधिपैर्माल्यमिवास्य शासनम्‌ ( १।२१॥) इति 
किराते । योद्धारोऽबिभरुः शान्त्यै साक्षतं वारि मूर्धभिरिति भट्टो (१७।५३ ) । तथेति शेषामिव भर्तुराज्ञामादाय मूर्ध्ना मदनः प्रतस्थ इति च कुमारे (३।२२॥) । वहति सलिलोद्रारमुच्चैर्विमानैर्मुक्ताजालग्रथितमलकं कामिनीवाध्रवृन्दम्‌ इति मेधे (१।६४) । अत्रोदाहरणेषु गतिर्वा प्रापणं वा नाथों 
येन करणस्यावकाशः स्यात्‌ । धारणमेव तु सर्वत्राभिप्रेयते । तेनाधिकरणत्वं प्राप्नोति । करणं चेह नितान्तमसत्‌ । अधिकरणं च परमार्थसत्‌ । तथापि करणत्वमेव विवक्षन्ति शिष्टा इति न बह्नन्वाख्येयम्‌ । 


अन्यत्रापि विवक्षानियमो दृश्यते । रश्मिष्विवादाय नगेन्द्रसक्तां निवर्तयामास नृपस्य दृष्टिमिति रघौ ( २।२८) गृहीत इव केशेषु मृत्युना धर्ममाचरेत्‌ इति हितोपदेशे, केशेषु जग्राह याज्ञसेनीं दुःशासनः, . शिरस्युपजिप्रत्यम्बा डिम्भम्‌ , कण्ठे गृह्णाति प्रियां कान्त इत्यत्र रश्मीनां 
केशशिरःकण्ठस्य चाधिकरणता लोके नियता । अन्यथा सम्भाव्य विभक्त्यन्तं प्रयुञ्जानो जनोभ्रंशते व्यवहारवर्तन्या अक्षिगतश्च लोकस्य भवति । तेन यथात्र लोके समुदाचारो रक्षणीयः, श्रौती स्मार्तो वा व्यवस्थितिरास्थेया तथा वाङ्गयेऽपि लोकप्रतिष्ठितः शिष्टजुष्टो व्यवहारः सततं 
शीलनीयः साभिनिवेशं चानुसरणीयः । 





धातूनामर्थान्तरसङ्क्रामादपि व्यतियन्ति कारकाणि। यथा सिञ्चतेः क्षरणेऽर्थ द्रवद्रव्यस्य कर्मत्वमार्द्रीकरणे च करणत्वम्‌ । यथा मेघोऽमृतं सिञ्चति । सिचतीवामूतैर्वपुरिति । तथा किरते्विक्षेपेऽर्थे रजआदीनां कर्मत्वं व्याप्तौ तु करणत्वमवस्थितम्‌ । यथा रजः किरति वातः । 
रजसाऽवकिरति वातो वाटिकाम्‌ । एवं ददातिकर्मणा सम्बद्धस्य न सर्वत्र सम्प्रदानता । न हि ददातिः सर्वत्र परस्वत्वापाद पूर्वके द्रव्यत्यागे वर्तते । दीयन्तां पक्षद्वाराणि (विद्धशालभञ्जिकायाम्‌); कवाटं देहीत्यत्र च पिधानेऽपि दृश्यते । ते गृहेऽरग्निमददुः । घ्नतः पृष्ठं ददाति । पूर्वत्र वाक्ये 
गृहस्य सम्प्रदानत्वं न । ददातिरिह निक्षेपे वर्तते, तस्य चाधिकरणापेक्षा । अपरत्र हननं कुर्वतोऽपि तन्न । ददातिरत्र सन्निधापने वर्तते । तत्सम्बन्धापेक्षया घ्नत इति षष्ठी साध्वी । शकि शङ्कायामिति भ्वादिषु पठ्यते । शङ्का च भयम्‌ । तेनाधर्माच्छड्कते साधुरिंत्यपादानतऽधर्मस्य सिद्धा । 
स एवाङ्पूर्व उत्रेक्षायां वर्तते । तत्र कर्मत्वमेवेष्यते । यथा धर्मेऽप्यधर्ममाशङ्कते मूढः । सन्नन्तो गुपिर्निन्दायां पठ्यते । स .यदा निन्दापूर्विकायां निवृत्तौ विवक्ष्यते तदा पापाज्जुगुप्सत इत्यपादानता निर्बाधा । यदा तु केवलायां निन्दायां प्रयुक्तिस्तदा कर्मत्वमेवानवद्यं शिष्टजुष्टं प्रसिध्यति । 
यथा-यदा बुध्यति बोद्धव्यं लोकवृत्तं जुगुप्सते (भा० वन० २१२।८ ) । किं त्वं मामजुगुप्सिष्ठा इति भट्टी (१५।१९ ) । जुगुप्सेरन्न चाप्येनमिति याज्ञवल्क्यस्मृतौ ( ३।२९६ ) 1 स्वर्गसत्रीपर्वनिर्माणं निजमेवा जुगृप्सतेति कथासरित्सागरे द्वितीये वेताले । जनापवादमात्रेण न जुगुप्सेत चात्मनीति 
काव्यमीमांसायां कविरहस्ये दशमेऽध्याये । अत्र निन्दाविषयविवक्षया कर्मत्वनाधेनात्मनीति वैषयिकी सप्तमी । यद्वा तद्वा भवतु । भार्गवस्तादृशानि तु वीररत्नानि न जात्या जुगुप्सत इति बालरामायणे द्वितीयेऽङ्के त्वं नोऽद्य जुगुप्ससे (= गर्हसे ) इति भारते ( द्रोण० १९७।१३ )। 


प्रपूर्वो हरतिराहनने वर्तते । यदा चायं प्रासनेऽभिप्रेयते तदिन्द्रो वृत्राय वञ्रं प्राहरद्‌ इति ताण्ड्यब्राह्मणे (१४| ४|५)। न प्रमत्ताय भीताय विरथाय प्रयाचते । व्यसने वर्तमानाय प्रहरन्ति मनीषिणः ॥ इति च भारते ( द्रोण» १४३।८ ) । अत्र क्रियया यमभिप्रैति सोऽपि सम्प्रदानमिति 
वचनेनेन्द्रस्य प्रमत्तादीनां च सम्प्रदानता सूपपादा । क्रियार्थोपपदस्य च कर्मणि स्थानिन इति वा विभक्तिः संमर्थनीया । 


यजतिर्देवपूजासंड्गतिकरणदानेषु पठितः। देवान्यजते । यज्ञाहरणेऽपि वर्तते । अश्वमेधेन यजते । तत्र विशेषाकाङ्क्षायामश्चमेधे द्रव्यबुद्धिं विधाय करणत्वेन तत्परिग्रहो व्याख्येयः । अश्वमेधबुद्धया द्वारीभूतयेति वा नेयम्‌ । जयतिः परोपसृष्टोऽभिभवे वर्तते । तथा चारीन्पराजयत इत्यादौ 
कर्मकारकमुपपद्यते । यदा चासहने प्रयुज्यते तदाऽसोढोऽर्थोऽपादानम्‌ । अध्ययनात्‌ पराजयते प्रमत्तश्छात्रः । 


अर्पयतिप्रयोगे कारकनानात्वं दृश्यते तदपि तत्तदर्थविवक्षयोपपाद्यं भवति । त्वदीयं वस्तु गोविन्द तुभ्यमेव समर्पये इत्यर्पयतिर्ददात्यर्थ प्रयुक्त इति युज्यते युष्मदः सम्प्रदानत्वम्‌ । अर्पयतिर्नाम कथमिममर्थमर्पयतीति तावद्‌ विमूश्यम्‌ । ऋ गतिप्रापणयोरिति धातुर्णिच्सहकारेण 
प्रापणमर्थमाचष्टे, केवलस्तु गतिं वा प्राप्तिं वा । धातुपाठे गतिप्रापणयोरित्यर्थनिर्देशे प्रापणमिति प्राकृतेऽर्थे वर्तमानाद्‌ आप्ल्‌ व्याप्ताविति धातोर्ल्युटि रूपं न तु हेतुमण्ण्यन्तस्य । अर्तेहैतुमति णिचि प्रापणं नयनमर्थः । यश्चार्थः परत्र संक्रम्यते परं प्राप्यते स परस्मै सम्प्रदीयत इवेत्यर्थविवक्षया 
चतुर्थ्योपयिक्येव। अन्यत्र तं देवाः सर्वे अर्पितास्तदु नात्येति कश्चनेति कठोपनिषदि । सिंहो मतिविभ्रममिवार्पितो न किञ्चिदप्युदाहृतवान्‌ इति तन्त्राख्यायिकायाम्‌ । इत्यादिष्वर्पितशन्दो मुख्यया वृत्या गभितार्थाभिधायीति गत्यर्थत्वादणि कर्तुः णौ कर्मत्वम्‌ | तच्च प्रयोज्यं कर्म क्तेनोक्तमिति 
देवशब्दात्‌ सिंहशब्दाच्च प्रथमा । तच्छब्दान्मतिविभ्रमशब्दाच्चानुक्ते कर्मणि द्वितीया । दानार्थविवरक्षाविरहान्नेह चतुर्थी । 


क्वचित्सप्तम्यपि दृश्यते । अवगच्छति मूढचेतनः प्रियानाशं हृदि शल्यमर्पितम्‌ इति रघौ (८।८८) । अपथे पदमर्पयन्ति हीति च (९।७४)। सीतामर्पय नन्तव्ये कोशदण्डात्मभूमिभिरिति च भट्टौ (९।१३६ ) अपेयित्वेश्वरे प्रह्मः प्रमना विरमाम्यहम्‌ इति चेहैवं ग्रन्थान्ते । ईश्वरप्रणिधानं 
तस्मिन्परमगुरौ सर्वकर्मार्पणम्‌ इति योगभाष्ये। अत्रेयं सप्तम्युपपत्तिः । यद्धि य॑ प्राप्यते द्रव्यं तत्तदन्तिकं प्राप्यते तत्सन्निकर्षे संनिधाप्यत इवेत्यर्थविवक्षायां सामीपिकेऽधिकरणे सप्तम्यपि साम्प्रेम्‌ । न्यासार्थविवक्षायां शुद्धेऽधिकरणेऽपि सा दृश्यते । काठिन्यं स्थाविरे काये भवता सर्वमर्पितम्‌ इति 
कुमारे ( ६।७३) । ततो भीष्मः शरानष्टौ ध्वजे पार्थस्य वीर्यवान्‌। समार्पयत्‌...... ( भा० विराट ६६।६) ॥ क्वचिदन्यत्र तृतीयापि विलोक्यते । तेषामक्षीणि कर्णाश्च नासिकाश्चैव मायया । निमित्तवेधी स मुनिरिषीकाभिः समार्पयत्‌ ॥ इति भारते - ( उद्योग० ९६/३१ ) । अत्र : 
समार्पयदित्यस्य समगमयदित्यर्थग्रहादिषीकाभिरित्यत्र सहार्थे तृतीयोपन्नैवः । कश्चिदाह--समार्पयदित्यस्याविध्यदित्यर्थं इति । तन्न | समयोजयद्‌ आच्छादयदिति वा शब्दमर्यादया लभ्योऽर्थः । अविध्यदिति त्वार्थिकोऽर्थः । आतश्चायमेव शब्दार्थः । भारद्वाजस्ततो भीमं षड़विंशत्या समार्पयत्‌ 
। भूयश्चैनं महाबाहुः शरेः शीघ्रसवाकिरत्‌ ॥ (भीष्म० ९४/१६) इत्यत्र पूर्वार्धगतस्य समार्पयच्छन्दस्योत्तराद्धगतेनावाकिरच्छब्देनानुवाददर्शनात्‌ । इदमपरमत्र द्रढीयो मानम्‌--अलातचक्रवद्राजन्‌ शरजालैः ससार्पयदिति भारते ( आश्व० ७७।३० )। अत्रालातचक्रोपमानेन कविधृतेन 
समर्पयतेराच्छादनमेवार्थ इति दृढं व्यवसितं भवति । अलातचक्रं नाम वेष्टयति न तु विध्यतीति सुविदितोऽर्थः । 


विनाऽपि समं केवलस्याप्यर्पयतेः प्रयोगे सहार्थे तृतीया दृश्यते । तद्यथा-- स शरैरर्पितः क्रुद्धः सर्वगात्रेषु राघव इति (रा० ३।२८।१९ )। द्रुमाणां विविधैः पुष्पैः परिस्तोमैरिवार्पितम्‌ इति च (रा० ४।१।८)) पुष्पैर्युक्तमित्यर्थः । भारतेऽपि नकुलं पञ्चभिर्बाणैर्बाह्णोररसि चार्पयत्‌ इति ( 
कर्ण० ४८।३४ ) । कारकत्वाविवक्षायां तु षष्ठ्यपि दृश्यते--मातः मार्गलग्नं कस्य समर्पयामि गृहमयूरकम्‌ इति श्रीहर्षचरिते (पृष्ठे १६४) । 


पद्यतेः प्रयोगे विभक्तिवैचित्र्यम्‌ 

इदं चान्यदप्येतज्जातीयकं परीक्ष्यमाणं भूयसे विनोदाय भविष्यति’ विदाम्‌ । पद गताविति धातोः प्रतिपूर्वस्य ण्यधिकस्य प्रयोगेऽपि विभक्तिवैचित्र्यं दृश्यत आकूतकरम्‌ । हेतौ प्रतिपादयतेः प्रापणमर्थो मुख्यया वृत्येति गत्यर्थत्वादणि कर्तुः कर्मत्वे ब्राह्मणानिति वक्ष्यमाणपद्ये कर्मणि 
द्वितीया नापूर्वा । सर्वरत्नानि राजा यथाहं प्रतिपादयेत्‌ । ब्राह्ममणान्‌। वेदविदुषो यज्ञार्थ चैव दक्षिणाम्‌। इति ( मनौ० ११।४ )। अयशो जीवलोके च त्वयाऽहं प्रतिपादितः (रा? २]७४।६ )। अत्र क्तेनोक्ते कर्मणि प्रथमा । एतां मालां च तारां च कपि. राज्यं च शाश्वतम्‌ । सुग्रीवो वालिनं हत्वा 
रामेण प्रतिपादितः ॥ इति च ( रा० ६।२८।३२ ) । अत्रापि पूर्ववत्कर्मणि प्रथमेति विज्ञेयम्‌ । सत्कृत्य चैनं प्रीतात्मा राज्यार्धं प्रत्यपादयत्‌ इति भारते ( आदि० १६८।७२ ) । प्रतिपादनं वितरणमित्यर्थग्रहात्प्रतिपादयतिप्रयोगे विप्रादीनां सम्प्रदानताऽपि शिष्टानामिष्टा । गुणवते कन्या 
प्रतिपादनीयेति शाकुन्तले । अर्थिभ्यः प्रतिपाद्यमानमनिशं प्राप्नोति वृद्धि पराम्‌ इति च भर्तृहरौ (२।१६ ) । युधि निर्जित्य पार्थेन द्रोणाय प्रतिपादितेति भारते ( आदि० १३८।७७ ) । प्रतिपादयतिश्च कथं वितरणमर्थमवतरतीति जिज्ञासायामर्पयतिविषये यदुक्तं पुरस्तात्तदिहाप्यवितथं विज्ञेयम्‌ । 
क्वचिदन्यत्र सप्तम्यपि दृश्यतेऽर्पयतिवत्‌ । धनानि तु यथाशक्ति विप्रेषु प्रतिपादयेत्‌ इति मनौ ( ११।६) । तत्र यद्रिक्थजातं स्याततत्तस्मिन्प्रतिपादयेद्‌ इति च (९|१९० ) । अत्रार्पयतिवत्सामीपिकेऽधिकरणे सप्तमी साध्वी । अपि वा सम्प्रदानेऽपि क्वचित्सप्तमीमिच्छन्ति शिष्टा इत्यदुष्टा । 


अस्थाने पञ्चम्याः प्रयोगः 


केचिद्‌ व्याकरणं प्राधीता^ यस्य सकाशात्किञ्चिच्छरयते ज्ञायते वा तमपादानमिच्छन्ति पञ्चमी च ततो व्यवहरन्ति । तद्रभसात्‌ । उपयोगे नियमपूर्वके विद्याग्रहणे सत्येवाख्यातुरुपदेष्टरपादानता भवति न त्वन्यत्र । अन्यत्र तु षष्ठीमेव प्रयुञ्जते शिष्टाः । तद्यथा---राजा देवत्वमापन्नो 
भरतस्य . यथाश्रुतम्‌ इति श्रीरामायणे (३।६६।४) । रामस्तस्य तु विज्ञाय सीतासक्तां प्रियां कथाम्‌ इति ( ३।६७।२१ ) । अथ रामः प्रसन्नात्मा श्रुत्वा वायुसुतस्य हेति (६।१८।१ )। निशम्य रामागमनं नृपात्मजः कपिप्रवीरस्य तदद्धतोपमम्‌ (६।१२५।४६ ) इति च । राजानं धर्मगोप्तारं धर्मो 
रक्षति रक्षितः । इति मे श्रुतमार्याणां त्वां तु मन्ये न रक्षति इति च भारते ( वन० ३०।८॥ ) ॥ विचित्रवीर्थस्तु नृपो निशम्य विदुरस्य तदिति च (आदि० २००।१८ )। सर्व शृणुत तं विप्राः सर्वं कीर्तयतो ममेति (मनु ३।३६) । दिवौकसां कथयतामृषिभिर्वै श्रुता कथा । कामव्यसनसंयुक्ता 
पौराणी शशिनं प्रति ॥ इति चरके ( चिकित्सा० ८/३) । इदानीमहमागन्तुकानं श्रुत्वा पुरुषविशेषकौतूहलेनाग तोऽस्मीमामुञ्जयिनीम्‌ इति चारुदत्ते ( अङ्के २ ) । वेदे खल्वपि--इति शुश्रुम धीराणां ये नस्तद्‌ विचचक्षिरे (शुक्लयजु० ४०।१०) । कारकत्वविवक्षायां तु ऊधध्वबाहुर्विरौम्येष 
न च कश्चिच्छृणोति माम्‌ (व्यासोक्तिः) । इत्यत्र श्रुवः कर्मणि द्वितीया । 





१ अध्येतुमारब्धाः । आदिकर्मणि क्तः । 


शेषे घष्ठी' 


क्वचित्कारकस्याविवक्षा सम्बन्धत्य चैव विवक्षा । त्वया तु मम न श्रुतम्‌ (भा० आदि० १५७|२६ ) यथा वा मातुः स्मरतीति । मातृसम्बन्धिस्नेहादिकं स्मरतीत्यर्थः। यदा कश्चिन्मातृविश्छेषदुःखमश्ुवानः शिशुमपरं वाऽम्बया सस्नेहातिरेकं लाल्यमानं सदयं वाऽवेक्ष्यमाणमालोकते 
तदा मय्यप्य म्बैवमाचरदिति भवति तस्य मातुः स्मरणम्‌ । यदा चाऽकृत्या संवांदिनीं योषां रथ्यया यान्तीं निशाम्य सादृश्यप्रत्ययेन प्रतिबुद्धसंस्कारो मातरमेव स्मरति साक्षात्‌, मातृमूर्तिरेवास्योपतिष्ठते चेतसि, तदा भवत्येव कर्मकारक- स्यावकाशः । एवमन्यत्रापि । शुकनासस्यापि मनोरमायां 
तनयो जातः । अन्यत्र जनकस्य कर्तृत्वेऽपादानत्वे ` या सत्यप्यत्र तदविवक्षायां कस्येत्याकाङ्क्षायां शोषे षष्ठी । एवमेव क्षेत्रमन्यस्याधिं कृत्वा किमपि गृहीत्वा पुनरप्यन्यस्याधाय किमपि गृह्णातीति मिताक्षरावाक्येऽधिकरणस्याविवक्षायां शेषे षष्ठी । प्रियः सुकृत्प्रिय इन्द्रे मनायुः प्रियः सुप्रावीः 
प्रियो अस्य सोमी (क्र ४|२५|५) । अत्रैकत्राधिकरणविवक्षया सप्तमी 'श्रूयत इन्द्र इति, अपरत्र सम्बन्धमात्रविव- क्षायामस्येति षष्ठी । व्यायामक्षुण्णगात्रस्य पद्भ्यामुद्र्तितस्य च । व्याधयो नोप सर्पन्ति वैनतेयमिवोरगाः ॥ इति काशिकायामुद्धारे व्याधयो व्यायामक्षुण्ण- गात्रस्य पुरुषस्य 
सन्निधिमपि नाधिगच्छन्ति, संस्पर्शनन्तु दूरापेतमिति विवक्षया शेषे षष्ठी । तुरीये तु चरणे कर्मविवक्षातो द्वितीया। प्रायेण नरश्रेष्ठ ज्येष्ठाः पितृषु वल्लभाः। मातृणां च कनीयांस इत्यत्र रामायणीये (१।६१।१९) वाक्येऽप्येकत्रा धिकरणविवक्षया सप्तमी, अपरत्र कारकत्वाविवक्षया षष्ठी । । 


प्रभ्वादीनां योगे चतुर्थी षष्ठी च दृश्येते । तत्रालमर्थ चतुर्थी, स्वाम्येऽधिकारे वा षष्ठीति विवेकः। प्रभवति मल्लो मल्लायेत्यवालमर्थे चतुर्थाः, प्रभवति स्वस्य कन्यकाजनस्य महाराज इत्यत्र मालतीमाधवे स्वाम्ये षष्ट्या दर्शनात्‌ । विधिरपि न येभ्यः प्रभवति इति भर्तृहरिप्रयोगे 
त्वलमर्थता कथञ्चित्समर्थनीया । स्वाम्ये सप्तम्यपि दृश्यते । प्रभवन्त्योऽपि हि भर्तृषु कारणकोपा मनस्विन्य इति मालविकायाम्‌ । प्रभुः प्रथमकल्पस्य योऽनुकल्पेन वर्तत इत्यत्र मनुवाक्ये त्वलमर्थेऽपि षष्ठी । प्रभवत्यनुशासने देवी इति वेणीसंहारेऽलमर्थेऽपि सप्तमी । भारतेऽपि तत्रार्थे सप्तमी 
दृश्यते। तद्यथा--न हि तेजस्विनां शापास्तेजःसु प्रभवन्ति वै । इति ( अनुशासने, ८५।१५॥ )। 


फलानां सुहित इति करणे: शेषविवक्षया षष्ठी । शेषविवक्षैव च नियता सुहितार्थयोगे करणस्येत्याहुरिति कामसूत्रटीकायां जगद्धरः । पूरणगुणसुहितार्थसदव्ययतव्यसमानाधिकरणेन ( २।२।११) इति करणस्य शेषविवक्षायां लिङ्गमप्यस्ति । अत्र काश्चिदिश^-उपन्यस्यन्ते-नाग्निस्तृप्यति 
काष्ठानां नापगानां महोदधिरिति भारते (अनुशासन० ३८ | २५॥)। अग्निस्तृप्यति नो काषठैर्नापगाभिर्महोदधिरिति तु क्वाचित्कः पाठ आगन्तुकोऽसम्प्रदाय इति वेद्यम्‌ । वेदेऽपि करणाविवक्षायां षष्ठी दृश्यते--अनुकामं तर्पयेथामिन्द्रावरुण राय आ (ऋ० १।१७।३ ) । इन्द्र सोमस्य वृषभस्य 
तृप्णुहि (ऋ० २।१६।६ ) इति च । मन्दानः शिप्रयन्धसः ( अथर्व? २०।५३।२) मन्दानस्तृप्यन्निति यावत्‌] हिरण्यवर्णा अतृपं यदा वः । (३।१३।६ ) इति च । तृम्पन्तु होत्रा मध्व इति ( ७१५) वाजसनेयके। वाग्देवी जुषाणा सोमस्य तृप्यतु इति च (८।३७ )। सूत्रेष्वपि --अहरहर्नयमानो 
गामश्वं पुरुषं पशुम्‌ । वैवस्वतो न तृप्यति सुराया इव दुर्मदी ॥ ( महाभाष्ये २।२।२९)। अतृस्तिश्चान्नस्य (आप० ध० २।१।३): .भारतेऽपि--चिरस्य दृष्ट्वा दाशार्ह राजानः सर्व एव ते । अमृतस्येव नातृप्यन्प्रेक्षमाणा जनार्दनम्‌ ॥ ( उद्योग० ९४|५१)। नाभुञ्जानो भक्ष्यभोज्यस्य तृप्येत्‌ 
(२९।६ ) इति च । कामानामवितृपतस्त्वं सृञ्जयेह मरिष्यसि इति चान्यत्र (द्रोण० ५५।३६)। गव्यस्य तृप्ता मासस्येति (कर्ण० ४४।२७ ) । न हि तृप्तास्मि कामानां ज्येष्ठा मामनुमन्यताम्‌ (आदि० १२५।२५) । अवितृप्तः सुगन्धस्य समन्ताद्‌ व्यचरद्वनम्‌ इति वामनपुराणे (२१।३२)। 
अतृप्तोऽस्म्यद्य कामानाम्‌ इति च भागवते (९।१८।३७ ) । मद्राणानां तु वेगेन हतानां तु रणाजिरे । अद्य तृप्यन्तु मांसादाः (रा० ६।५७।१८-१९)। सदोद्रारसुगन्धीनां फलानामाशिता इति च भट्टी ( ७३८ )। आशितास्तृष्ता इत्यर्थः । अपां हि तृप्ताय न वारिधारा स्वादुः सुगन्धिः स्वदते 
तुषारेति सन्दृभञ्छ्रीहर्षोऽप्यत्रानुकूलः। माघस्तु अथवा श्रेयसि केन तृप्यत इति करणमवज्ञायाधिकरणत्वमाद्रियते। तदस्य स्वातन्त्र्यमिति किमु तत्र वक्तव्यम्‌ । 


पूर्णशब्दयोगे पूरयतेश्चापि प्रयोगे करणस्य शेषविवक्षा दृश्यते प्रायेण । तद्य॒था--सम्पूर्णा कृतविद्यानां गुहा केसरिणामिव ( रा० १।६।२१)। हृदाः पूर्णा रसालस्य दध्नः श्वेतस्य चापरे (रा० २।९१|७३ )। नन्दः प्रमुदितो मेने आत्मानं पूर्णमाशिषाम्‌ इति भागवते (१०।८।२०॥)। यथा 
क्षेत्रिकः केदारादपांपूर्णात्केदारान्तरं पिप्लावयिषुः समं निम्नं निम्नतरं वा नापः पाणिनापकर्षत्या वरणं त्वासां भिनत्तीति योगभाष्ये (४।३) । स एष हृदः कामानां पूर्णो यन्मनः (जै०उ०ब्रा० १।५८।३)। तस्येयं पृथ्वी सर्वा वित्तस्य पूर्णा स्यात्‌ (तै० उ० २।८)। 





१. दिश उदाहरणानि । अपामञ्जली पूरयित्वा ( आश्व० गृ० १।२०) । पूर्ण रक्तासवानां यममहिष महाशृङ्गमादाय पतगाविति (यो० वा० उ० ८१।१०२). दासी घटमपां पूर्ण पर्यस्येत्प्रेवत्‌ पदा (मनौ ११।१८३)। चर्मावनद्धं दुर्गन्धि पूर्ण मूत्रपुरीषयोः (६।७६ ) इति च । नवं शरावं 
सलिलस्य पूर्णमिति । कौटलीयेऽर्थशास्रे (१०११३१ )। ओदनस्य `पर्णाश्छात्राः विकुर्वत इति सूत्रे (१।२।३५ ) काशिकायाम्‌ । स्निगधद्रवपेशलानामन्नविशेषाणां भिक्षाभाजनं परिपूर्ण कृत्वेति तत्राख्यायिकायाम्‌ ( मित्रसम्‌० कथा० १ )। तं च खादिराणामश्चकर्णादीनां वा काष्ठानां पूरयित्वा 
प्रदीपयेत्‌ इति च चरके (सूत्र० १४।४६ ) । तुषाणां स्थालीं पूरयित्वेति ( आप० श्रौ० ८।२।८।१२) आसेचनवन्ति पयसः पूरयतीति (का० श्रौ० २६।७।३२ )। पूर्णा वामेन तिष्ठन्तेति ( ७।६२।२) शौनकीयाः पठन्ति, पूर्णा वामस्य तिष्ठन्तेति पैप्पलादाः । सोऽयं शाखाभेदे पाठभेदः पूर्ण 
शब्दविषये प्रायिकतां षष्ट्या वक्तीति नितान्तमुत्तानम्‌ । शौद्धिकं दथिमधुघृतजला क्षतानां नवं पात्रं पूरयित्वेति च शङ्खलिखितस्मरणम्‌ । ऋक्षु खल्वपि--पूर्णं आहावो मदिरस्य मध्वः (१०।११२।६ ) । 


भरितशब्दयोगेपि षष्ठी दृश्यते भारते । तद्यथा-सन्ति निष्कसहस्रस्य भाण्डिन्यो २उदङ्कपाट्यांशः भरिताः शुभाः । इति ( सभा० ६०।२) । पूर्णार्थकवर्धितशब्दप्रयो गेऽपि षष्ठी प्रयुञ्जते मन्वादयः स्मर्तारः--पाणिभ्यां तृपसंगृह्य स्वयमन्नस्य वर्धितम्‌ ( मनु० ३।२२४)। 


उपपदविरहेपि तद्योगशिष्टा विभक्तिः 

वाग्व्यवहारादर्श: - विकिस्रोतः 1105:/59. णाति50प्राए2.02/ए/1६1/वाग्व्यवहारादर्श: 


तैस्तैरुपपदैर्योगे तास्ता विभक्तीरनुशास्ति शास्त्रकार: । अन्तरेणाप्युपपदं सा सा दृश्यते । त इमे कालपूगस्य महतोस्मानृपागताः (भा० सभा? ३५।२४)। कस्यचित्त्वथ कालस्य, ततः कतिपयाहस्य, तच्छुत्वेत्यत्र भारते ( वन० २५९।८, १६०।१५, उद्योग० १८९।१८ )। अथ दीर्घस्य 
कालस्य ( आदि० १५।५ ) । चिरस्य वाच्यं न गतः प्रजापतिः । भगवन्निमामाज्ञाकरीं वो गन्धर्वेण विवाह विधिनोपयम्य कस्यचित्कालस्य बन्धभिरानीताम्‌ इत्यादौ शाकुन्तले च पश्चा दित्यपपदं परिहृतम्‌ । एति जीवन्तमानन्दो नरं वर्षशतादपीति रामायणप्रयोगे प्य॒र्ध्वमित्याद्यपपदमपेक्षितं 


उपपझक्तिक्रेपि तद्यमेषशिष्सदर्तिक्षसिःन्यत्रापि 





१, पूर्णाः सुहिता इत्यर्थ इति न्यासः । २. कुण्डिन इति पाठान्तरम्‌ । ३ शक्योऽतिदेष्टुम्‌ । अत्र विषये भगवतः सूत्रकारस्य स्वं वचः प्रमाणं प्रथमम्‌-- स्त्रीपुंसाभ्यां नञ्स्नजौ भवनात्‌ । अत्र प्राक्‌ उपपदं नोपात्तम्‌१ ३ गिः | 


क्वचिच्चोपपदयोगे विभक्तिनियमो व्यवहारत एवावसेयो भवति न शास्तरतः। अनन्तरशब्दयोगे षष्ठ्यपि दृश्यते पञ्चमी चापि । सुखस्यानन्तरं दुःखं दुःखस्या नन्तरं सुखम्‌ । सुखदुःखे मनुष्याणां चक्रवत्‌ परिबर्त्ततः (भा० शां० (२५।२३) ॥ सर्गशेषप्रणयाद्वश्वयोनेरनन्तरम्‌ इत्यत्र 
कुमारे(६।९)ऽनन्तरशब्दयोगे विश्व योनेरिति सम्बन्धमात्रे षष्ठी । तस्यानन्तरमिति भाष्ये दर्शनात्‌ । अन्यत्रापादान त्वविरहेपि पञ्चमी यथा-नीलादनन्तरश्चैवधुष्टकेतुर्महाबलः (भा० भीष्म० ५६।१३)। तत्र लोकेऽयमथशब्दो वृत्तादनन्तरस्य प्रक्रियार्थे दृष्ट इति प्रथमसूत्रे शाबरभाष्ये दर्शनात्‌ । 
अथातो धर्मजिज्ञासा वेदाध्ययनादनन्तरमित्याचार्याः । कविः कालिदासोपिषु राणपत्त्रापगमादनन्तरमिति । 


अन्तरन्तराभ्यन्तरमध्यैयोगे प्रायेण सप्तमी दृश्यते | यथा--उत्क्षेपणादिषु गमनादीन्यन्तर्भवन्तीति पृथङ्‌ नोक्तानि । अविद्यायामन्तरे वर्त्मानाः स्वयं धीराः पण्डितंमन्यमाना इति मुण्डकोपनिषदि । अभ्यन्तरोहं लोके न त्वहं लोक इति भाष्ये । गुणेषु मध्ये प्रसादो नाम गुणः सर्वस्य प्रियः । 
प्रभृति योगे पञ्चमी दृश्यते । तत्र कार्तिक्याः प्रभूत्याग्रहायणी मात्र इति भाष्यकारप्रयोग एव मानम्‌ । पुराशब्दयोगेपि व्यवहारे पञ्चमी दृश्यते । तद्यथा-- गर्भाधानमृतौ पुंसः सवनं स्यन्दनात्पुरा (याज्ञ० १।१० ) ॥ 


भावलक्षणा सप्तमी 


शास्रे येयं भावलक्षणेति विश्रूयते सप्तमी तत्राप्यस्ति वक्तव्यम्‌ | तत्रावदधतां विपश्चितः | यस्य च भावेन भावलक्षणम्‌ ( २।३।३७ ) इति हि तत्र विधायकं शास्त्रम्‌ । कोऽस्य विषयः । यदा निर्ज्ञतकाला क्रिया अनिर्ज्ञातकालाया अपरस्याः क्रियायाः कालपरिच्छेदाय भवति सोऽस्य 
विषयः । क्रियां छात्र लक्षणं क्रियान्त रस्य । लक्षणं चेहानुमापकं व्याप्षिग्राहकं लिङ्गं न गृह्यते यथा धूमोग्नेः, किन्तर्हि ज्ञापकमात्रमिति सर्व भाष्यादौ स्पष्टम्‌ । इदं तु न विस्पष्टं किं यस्यैकस्य क्रिया लक्षणं विवक्षिता तस्यैव क्रियान्तरं चेल्लक्ष्यं भवति, भवत्यनेन सूत्रेण तंत्र सप्त म्युताहो नेति । 
नेत्याह मान्यः कोषकृच्छ्रीशिवराम आपटे: । इदमेव च सम्यग्दर्शनम्‌ । पूर्व सूरयस्त्वत्र न संशिश्यिरेऽतो नात्र निर्णयमूचिरे । भाषावृत्तिकारः पुरुषोत्तम एवैकः प्रकृतसूत्रं वर्णयन्स्माह--यस्य च क्रिययाऽन्यस्य क्रियान्तरं 





१. वेदे खल्वपि-यतो न पुनरायाति शाश्वतीभ्यः समाभ्यः (अथर्व ६।७५।२। अत्रो ध्वपदपरिहारेपि समाभ्य इत्यत्र पञ्चमी । लक्ष्यते ततः सप्तमी स्यादिति । ईदृश एव शिष्टव्यवहारः । शिष्टाश्च वाचि प्रमाणमिति तदनुग्रहलाभाय तदविरोधेन सूत्राणि व्याख्येयानि । 


अयमर्थः। यस्य कर्तुः कर्मणो वा क्रिया क्रियान्तरस्य लक्षणं भवति स चेत्कर्ता कर्म वा क्रियान्तराश्रयात्कर्तुः कर्मणो वा भिद्येत, तत्रैव सप्तमी स्यात्‌, अभेदे तु मा भूदिति । तेन शयानेन देवदत्तेन भुज्यते इत्यत्र न भवति । अत्र यद्यपि शयनं लक्षणं भोजनं च लक्ष्यं, तथापि यः शयिता 
स एव भोक्तेति लक्ष्य लक्षकयोः क्रियाक्रियान्तरयोः कर्त्रभेद इति प्रकृतसूत्रस्याविषयः। हते दशास्ये विभीषणो लड्काराज्येभिषिषिचे रामेणेन्यत्र कर्माश्रयया हननक्रियया विभीषणा भिषेचनक्रिया लक्ष्यते रामकर्तृकेति विषयोऽयं सूत्रस्य । अत एव “ततस्तैस्तथाऽ नुष्ठिते तं धनरहितमवलोक्यापरे 
चत्वारोऽपि मुक्ता: इति पञ्चतन्त्रे मित्रभेदपाठो न दुष्यति । क्रियाक्रियान्तरयोरनुष्ठानमोचनयोर्लक्ष्यलक्षकयोर्भिद्येते आश्रयभूते कर्मणी। कत्रभेदस्त्वकिञ्चित्करः । न हि कर्तूसम्बन्धिनोः क्रिया-क्रियान्तरयोरत्र लक्ष्यलक्षकभावोऽभिप्रेतः । एवं कस्यचित्प्राथमकल्पिकस्य रामे वनं प्रतिष्ठमाने स 
पितुः प्रतिज्ञानमेव मनस्यकरोन्नान्यत्किञ्चिद्‌ इत्यत्र सप्तमीघ्रयोगं सूत्राशय विदो न सहन्ते बलवच्च गर्हन्ते । धृतराष्ट्रस्य विदिते पाण्डवा वञ्चिताः प॑रैः इत्यत्र भारतप्रयोगे धृतराष्ट्रस्येति षष्ठी कथमिति चेदुच्यते--अत्र विदितमिति भावे क्तान्तम्‌ । वेदनं विदितम्‌ । धृतराष्ट्रस्येति तत्सम्बन्धे 
शैषिकी षष्ठी । विदिते इत्यधिकरणे सप्तमी ज्ञेया न भावलक्षण इति सर्वमवदातम्‌ । 


विभक्त्यन्तरचिन्ता 


इयमपि द्वितीयाप्रयुक्तिश्चिन्त्यताम्‌ । चतुर्दशीमष्टमीं वा रामं पश्यन्ति तापसा इति भारते । अथ कल्यमुत्थायेत्यादि च रामायणे । इहोभयत्राप्यत्यन्त संयोगोऽसन्नपि विवक्ष्यतेऽन्यथा द्वितीयानुपपत्तिः स्फुटैव । यद्यपि चतुर्दश्या अष्टम्याञ्चैकदेशे तापसा रामं पश्यन्ति न तु सर्वरात्रम्‌, दर्शनं 
हि क्षणिकं भवति, तथापि रामदर्शन-समुत्सुकास्तापसाः सर्वो रात्रिं पश्यन्तीव रामम्‌ । एवं ह्यासेचनकं पावनं च तदृपमिति विवक्षया तथा प्रयुड्क्ते कविः। एवं दर्शनक्रियया रात्रेः कालस्याभिव्यापिर्व्याख्याता भवति । द्वितीयस्मिन्नपि प्रयोग उत्थानपूर्विकया चेष्टया व्याप्तिर्विवक्ष्यते सर्वस्य 
कल्यस्येति द्वितीया सुवचा । क्रियाश्चान्तर्णीत क्रियन्तरा अपि प्रयुज्यन्त इति धातूनां सकर्मकाकर्मकत्वप्रकरण इहैवोक्तमधस्तात्‌ । एवं ततो द्वादश वर्षाणि प्रवेष्टव्यं वने पुनरिति भारतप्रयोगे प्रवेशनक्रियया तत्पूर्विका वासक्रियाऽभिधीयते । अन्यथा प्रवेशनस्य क्षणिकत्वात्कथनङ्कारं तेन 
द्वादश समा व्याप्येरन्‌, अव्याप्ते्च कथं नाम वर्षशब्दादत्यन्तसंयोगे विहिता द्वितीयोपपत्तिमती स्यात्‌ । एवमन्यत्रापि भारते--आत्मनो हि वयं दोषाद्‌ विनष्टाः शाश्वतीः समाः ( शां० ७।३२ ) इत्यत्र नाशलक्षणायाः क्रियायाः क्षणिकत्वेपि तद्विशिष्टाया अवस्थाया अभिधानादस्तिं तया 
शाश्वतीनां समानामभिव्याप्तिरित्यत्यन्त संयोगे द्वितीया सूपपन्ना भवति । एवमादिविषये चतुर्थी प्रयुञ्जानो बाढं भवत्यप शब्दभागिति शश्चत्स्मार्यम्‌ । इहोदाहरणेषु कथंचिद्‌द्वितीयानिवहिपीमासु दिक्ष्व न्त्यसंयोगस्यात्यन्तमसत्वाद्द्वितीयाप्रयुक्तिः सर्वथा दुःसमाधानेति व्यवहारमात्रं तत्र 
शरणम्‌-े प्रवृतिं पृच्छन्ति ममेमां व्युषितां (=व्युष्टा) निशाम्‌ (भा० उद्योग० १९४।२) । इमां व्युषितां निशाम्‌ इत्यद्य प्रभातकाल इत्याह । इमां तु रजनी प्राप्तामप्रभातां सुदुर्मते । निहत्य पितरं (भा० द्रोण० १६०।३६)॥ यावदियं रजनी प्रभाता भवति ततः प्रागित्यर्थः। अनतीतामिमां रात्रि 
यदि त्वां वीरमा निनम्‌ । न हन्यां नरके घोरे पतेयं वृष्णिपांसन ( द्रोण० १५६।७-८) । अस्या वर्तमानाया रात्रेरत्ययादर्वागित्यर्थः । यदीमां रजनीं व्युष्टां न हि हन्मि परात्रणे ( शल्य० ३०।२१) यावदियं रजनी व्युच्छति तावत्‌ । श्वोभूत इत्यर्थः । 


अयमपि सप्तमीप्रयोगः परीक्ष्यः परीक्षकैः-एताभ्यां रंस्यसे सार्धं वस वै मयि बाहुकेति भारते ( वन० ६७|७ ) नाब्राह्मणे गुरौ शिष्यो वासमात्यन्तिकं चरेदिति मनौ (२-२४२)। याच्ञा मोघा वरमधिगुणे नाधमे लब्धकामेतिं मेघे । अस्ति मे त्वयि प्रार्थनेति चान्यत्र भारते । अत्र 
सर्वत्र सामीपिकेधिकरणे सप्तमी बोध्या । सप्तम्यैव च शिष्टा एतमर्थमभिदधति । तदेषां शीलम्‌ । नव्यास्तु यदि पथि विपथे वा वर्तयामः स पन्था इत्यभिमन्यमाना मत्पार्श्व वस, गुरोः सन्निधौ वसति, अस्ति मे त्वत्तः प्रार्थनेत्येवं विवक्षितमर्थमर्पयन्ति । यद्यपि पार्श्वादिप्रयोगे कश्चिद्दोषो न, 
गुणोपि सुतरां न । अधिकपदत्वं तु भवति, स रुचिविषयः शारदा नामेव न विशारदानाम्‌ । 


अयमपि तृतीयाव्यवहारोऽनुचिन्त्यताम्‌-निमन्त्रयामास तदा फलमूला शनादिभिः ( भारते वन० २७८।३३ )। भरतं केक्यीपुत्रमातिथ्येन न्यमन्त्रयत्‌ ( रा २।९१।१ )। स्थानिनो देवाः स्थानैरुपनिमन्त्र्यन्ते भो इहास्यताम्‌ इह रम्यतामिति (योगभा० ३।५१) । लक्ष्म्या निमन्त्रयाञ्चक्रे 
तमनुच्छिष्टसम्पदा ( रघौ १२।१५ )। अत्र सर्वत्र तादर्थ्ये सत्यपि हेतुतृतीयां प्रयुञ्जते शिष्टा न चतुर्थीम्‌ । तेन भोजनेन निमन्त्रयते विप्रमिति वक्तव्यं न तु भोजनायेति । 


इदं चेह मीमांस्यं किं शक्यं नाम ब्राह्मणेभ्यो ब्राह्मणान्वा भोजनं परिवेविष्टे परिवेषयति वेति वक्तुम्‌ । नेत्याह । यद्यत्र परिवेषणं समर्पणं निवेदनं वेत्यनेन समानार्थकं स्यात्‌ स्यात्तत्र चतुर्थीप्रक्लृप्तिः | न च परिवेषयतीत्यस्याभ्यवहारयतीत्यर्थो यद्‌ भोजनमिति कर्मणि द्वितीया साध्वी स्यात्‌ 
। तत्‌ किं नाम परिवेषणं भवति ? व्याप्तिः। भोजना त्वार्थिकी । परिपूर्वो विष्लुधातुः स्वार्थमजहदेव भोजनामाह । सा किल व्याप्तिर्भाजनार्था भवतीति परिवेषणं भोजनेत्युपचारः । केन चात्र व्यप्तिरभिप्रेयते। अन्नेन भोजनेन वा । यो नाम भोजयितुमिष्टः स परिविष्यते । तेन ब्राह्मणान्भोजनेन 

परिवेविष्टे (परिवेषयति ) इत्येव शिष्टजुष्ट: प्रकारः । प्रकारान्तरं तु दुरुपपादमव्यवहतपूर्वं चेति परिहेयम्‌ । प्रकृते प्रकारे भारतं प्रमाणम्‌। तथा च ब्राह्मणान्परिवेष्टुमिच्छामीतिं ( आदिपर्वणि ३।९७ ) । पूर्णे शतसाहस्रे विप्राणां परिविष्यताम्‌ (=परिविष्यमाणानाम्‌ ) इति च (सभा० ४९।३१) 
प्रयोगः । सूत्राणि खल्वपीमं व्यवहारं प्रमाणयन्ति । एवं ह्यम्निवेशसूत्रे (१।१)स्मर्यते--आपूर्यमाणपक्षे पुष्ये नक्षत्रे विशेषेण पुंनामधेये युग्मानत्राह्मणानन्नेन परिविष्येत्यादि । असकृदावृत्त्चैष ब्राह्मणानित्यादिः पाठः सूत्र इत्यस्य यादृच्छिकत्वं वारयति, अपपाठकल्पनां च व्यपोहति । 
ब्राह्मणानन्नेन परिवेषयेद्‌ इति भारद्वाजगृह्यसूत्रे (१।६॥) चापि । यद्वा अतिथिपतिरतिथीन्परिविष्येति च शौनकसंहितायाम्‌ (९।६।५३ ) । 


इदमपरविधं विमूश्यम्‌ । 'तीन दिन से मेह बरस रहा है' अस्य वाक्यस्य किमात्मकं संस्कृतमिष्यते । (अद्य) त्रीणि वासराणि वर्षति देव इत्येवास्य संस्कृतं शिष्टजुष्टं विभावयामः। अत्रार्थे पञ्च वर्षाण्यहं वीरं सत्यसन्धं धनञ्जयम्‌ । यन्न पश्यामि बीभत्सुं तेन तप्ये वृकोदर ॥ इति भारते 
(वन० १४१।७)। इयन्ति वर्षाणि तया सहोग्रमभ्यस्यतीव ब्रतमासिधारम्‌ (१३।७६) इति रघुवंशे । दश वर्षाणि सततमयं नः शास्ति भार्गवः (४।५।१२) इति देवीभागवते । भयाद्यस्य महाबाहो न शेते बहुलाः समा इति च भारते (द्रोण १३१।६॥)। स विगाढरसो विलासिनां परिहासः 
स्मरणीयतां गतः। पुरिं नः परमेधतेऽधुना गणरात्रं परिदेवितध्वनिः ॥ इति चाभिनन्दकृते रामचरिते (३३।२० ) अत्र गणरात्रमित्यत्यन्तसंयोगे द्वितीया । इत्यादिषु रचनासंवादात्‌ । अद्य कतिपयान्यहानि नैवागच्छति,अद्य बहूनि दिनानि नावर्तते इति च उभयाभिसारिकायां धूर्तविटसंवादे च 
सन्निवेशसादृश्याच्च । प्रकृते वासराणीत्यत्र द्वितीयाऽत्यन्तसंयोगे । कालो ह्यत्र वर्तमानकालिक्या क्रियया साकल्येनाभिव्याप्त इति तदुपपत्तिः। नायमर्थो विभक्त्यन्तरेण शक्यो वक्तुमिति न तिरोहितं सताम्‌ । वाक्यभेदेन त्वयमर्थः प्रकान्तरेणापि शक्यो वक्तुम्‌--अद्य (इदम्‌, इत इति वा ) तृतीयं 
वासरं यद्वर्षति देवः । अत्रार्थे प्रमाणमप्युपस्तम्भकमस्ति । चतुर्दशमिदं वर्ष यन्नापश्यमरिन्दम इति भारते ( उद्योग० 





१. यमोऽपरिवेषणे इति गणसूत्र व्याख्यायां परिवेषण भोजनेति दीक्षितः । स आर्थिकोऽर्थं इति वेद्यम्‌ । ९०।७०) । इत्चतुर्दशं वर्षयन्नापश्यं युधिष्ठिरम्‌ इति च ( उद्योग० ९०।४७)। संवत्सरः किज्चिदूनो न निष्क्रान्ताहमाश्रमात्‌ (भा० वन० २९६।२६) । केचिदुक्तेर्थे ऽद्य त्रीणि 
वासराणि वर्षतो देवस्येति संस्कृतं साधु पश्यन्ति । तन्न । अत्रानुकृतौ कालः प्रधानं क्रिया चोपसर्जनम्‌ । वर्षणं हि कुत्प्रत्ययेन शत्रा कालसम्बन्धितयोक्तमिति व्यक्तमप्रधानम्‌ । मूलहिन्दीवाक्येतु विपर्ययेणार्थापन्यास इति मूलच्छाययोर्बिम्बप्रतिबिम्बभावो नास्ति । 


इदं चापरमेतज्जातीयकं विवेच्यम्‌ । ( आज से ) छः मास पूर्व एक भीषण भूकम्प आया, महमूद ने भारतवर्ष पर सहस्र वर्ष पूर्व आक्रमण किया, तथा दो सप्ताह पूर्व मुसलाधार वृष्टि हुई--इत्यमीषां वाक्यानां किंरूपेणाञ्जसेन संस्कृतेन भवितव्यमिति । केचिदिमानीत्थं 
परिवर्तयन्ति संस्कृतेन--इतः षण्मासान्पूर्वं बलवद्धूरकम्पत, इतो वर्षसहस्नपूर्व महमूदो भारतभुवमाचक्राम, इतः सप्ाहद्वयं पूर्व धारासारैरवर्षद्‌ देव इति । अपरे इतः षड्भ्यो मासेभ्यः पूर्व बलवद्धूरकम्पत, इतो वर्षसहस्रात्पूर्व महमूदो भारतभुवमाचक्राम, इतः सुप्ताहद्रयात्पूर्व धारासारैरवर्षद्‌ देव 
इति । इतरे च षण्मासा अतीता यदा बलवद्धूरकम्पत, वर्षसहस्रमतिक्रान्तं यदा महमूदो भारतभुवमाचक्राम, सप्ाहद्वयं गतं यदा धारासारैसवर्षद्‌ देव इत्येवमुक्तमर्थमनुवदन्ति । सर्वोऽयं प्रकारो दुष्ट इति नाभिनन्दनीयो विदुषामिति सङ्ग्रहेणोपपादयामः । प्रकारत्रितये प्रथमः 
प्रकारस्त्वापाततोप्यरम्यः सुतराञ्च जघन्यः । इह षण्मासान्‌ इत्यादिषु यथा द्वितीयाऽनन्वयिनी तथां प्रथमापि । द्वितीया ह्यत्यन्तसंयोगे विहिता । अत्यन्तसंयोगश्चात्र नष्टः । तेन कुतोत्र द्वितीया सूपपादा स्यात्‌ । सर्वथाऽनन्वितं पदकदम्बकमिहोपन्यस्तमिति वाक्यमपि न भवति । मूलानुकारिता तु 
दूरोत्सारिता । द्वितीयस्मिन्प्रकारे इतः षण्मासात्‌ ( षड्भ्यो मासेभ्यः ) पूर्वमित्यादि सर्वथा संस्कारवत्तथापि विवक्षितमर्थं नार्पयतीति नैषाऽनुकृतिरनवद्या भवति । इदमत्रावद्यम्‌ । मूले समयस्यैकोऽवधिरभिप्रेतः, संस्कृतच्छायायां त्ववधिद्रयं व्यक्तमुदितं भवति । द्विःपञ्चमीप्रयोगात्‌ । यश्च 
क्रियाविशेषाभिव्याप्तः कालोऽत्यगान्नासौ परिच्छिन्नः । अत्र वाक्येषु त्विदमादिरर्थः प्रतीतिं याति । भूकम्पादिव्यतिकरो नामाऽयं मासषट्कादिकालात्यये नाभूदिति । ततः पूर्व कदाऽभूदिति न सुज्ञानमस्ति । वक्तुश्च नैषां विवक्षेत्ययमपि प्रकारो हेयः ।¦ तृतीयस्मिन्प्रकारेपि दोषं विभावयामः । 
अत्र पूर्वत्र वाक्ये कालात्ययो निर्दिष्टः । 





१. अयमादिरस्य इति इदमादिः । आदिशब्दः प्रकारे । २. इममेव प्रकारमसाम्प्रतं साम्प्रतिका आ कन्यान्तरीपादा च काश्मीरेभ्यो वर्तमाना विपश्चितो जुषन्ते न च प्रत्यवायमीक्षन्त इति विस्मयसमीचीनो नः खेदः । स किमवधिकः किंक्रियापेक्ष इति च नोक्तम्‌ । 
अत्तदोर्नित्यसम्बन्धात्तदेत्यध्याहार्यं भवति । उत्तरत्र च क्रियोक्ता स्वातन्त्रयेण, न तु पूर्ववाक्यगतकालावधित्वेन । तेनोभयोर्वाक्यार्थयोरवध्यवधिमद्भावो नावगतो भवति । स च मूलवाक्येऽभिसन्धित्सितो वक्त्रेति दूरं सान्तरे छाया च मूलं चेति न दुरवधारं सुधीभिः । 


तेनापहाय दुद्टमेतत्प्रकारत्रितयं निर्दुष्टमिदं प्रकारद्वयं परिगृह्णन्तु सन्तः । (१) अद्य षण्मासा भुवः कम्पितायाः । अद्य वर्षसहस्रं महमूदस्य भारतभुवमाक्रान्तवतः । अद्य सप्ताहद्वयं धारासरैर्वृष्टस्य देवस्य । (२) इतः षट्सु मासेषु ( षष्ठे मासे ) बलवद्धूरकम्पत । इतो वर्षसहस्रे (सहस्नतमे 
वर्षे ) महमूदो भारतभुवमाचक्राम । इतः सप्ताहद्वये ( चतुर्दशेऽहनि ) धारासारैरवर्षद्‌ देव इति । अत्र प्रथमे प्रकारे षण्मासाः, वर्षसहस्रम्‌, सप्ताहद्वयमित्यतीतं कालं परिच्छिन्दन्ति । तत्र च सर्वत्रातीताः सन्तीत्यादेः क्रियाया गम्यमानायाः कर्तृतया प्रथमान्तानीमानि निर्दिष्टानि । भुव इत्यादौ 
षष्ठी शैषिकी । अयं च प्रकारः समा द्वादश तस्येह वेदानभ्यस्यतो मुनेः इति भारते ( सभा० ) प्रयोगेण समर्थनां लभते । द्वितीयस्मिन्प्रकारे इत इति पञ्चम्यर्थे तसिप्रत्ययान्तम्‌ । पञ्चमी च यतश्चाध्वकालनिर्माणं तत्र पञ्चमीति वार्तिकेन कालमाने विहिता । षट्सु मासेषु’ इत्यादिषु ष्ठ 
मास" इत्यादिषु च सप्तमी तु कालात्सप्तमीति वचनानुसारिणी । इतः स्थानेऽद्येत्यपि प्रयुज्यते । तत्र चायमस्मादह्व इत्यर्थमाचष्टेऽधिकरणवृत्तिरपि । तथा च कवेः प्रयोगः-- अद्य प्रभृत्यवनताङ्गि तवास्मि दास इति । अयं च द्वितीयः प्रकारो भारतेनानुगृह्यते शाबरभाष्येण च । पितृलोकं गतः 
पाण्डुरितः सप्तदशेऽहनि ( आदि० १२६।२९) । प्रतीयते हि गाव्यादिभ्यः सास्नादिमानर्थः । तस्मादितो वर्षशतेप्यस्यार्थस्य सम्बन्ध आसीदेव । ततः परेण ततश्च परतरेणेत्यनादिता इति शाबरभाष्ये । श्रीरामायणेप्यस्य व्यवहारस्यानुग्राहकं वचो दृश्यते--मन्त्रं कृत्वा प्रसुप्तोऽयमितत्त 
नवमेऽहनीति (६।६०।१७ )। 


प्रकारद्वयस्य विषयप्रविवेकः 


इदं चात्र सम्प्रधार्यम्‌ । किमेतौ प्रकारौ स्वच्छन्दतो यत्र तत्र शक्यावास्थातुमुत यथायथं प्रतिनियतविषयाविति । बाढं प्रतिनियतविषयाविति ब्रूमः । प्रथमः प्रकारस्तु क्वचिदेव सङ्गतः स्यात्‌ । तत्र हि कालविशेषस्यातिक्रान्तस्य विशेषणीभूता क्रिया कृत्प्रत्ययान्तेन षष्ठयन्तेनोच्यत इति 
कालापेक्षया प्रव्यक्ता तस्या 


गौणता । तस्मादयत्रैवंविधः क्रियाकालयोर्गृणप्रधानभावोऽभिप्रेयते तत्रैवैष प्रकार औपयिको नेतरत्र । यत्र तु क्रिया प्राधान्येन विवक्ष्यते तिङा चोच्यते तत्र कालनिर्देश: सप्तम्यैव युक्त इति द्वितीय एव प्रकारस्तत्र युक्तरूप इति पश्यामः । 


प्रकारान्तरसंभवः 


इतो व्यतिरिक्तमपि प्रकारान्तरं संभवति । इतः षड्भिर्मासैः पूर्वं भूरकम्पत । इतो वर्षसहस्रेण पूर्वं महमूदो भारतभुवमाचक्राम । इतः सप्ताहद्वयेन पूर्व धारासारैरवर्षद्‌ देव इति । अत्र वाक्येषु षड्भिर्मासैरित्यादिषु या तृतीया सा कम्पनादिक्रियायाः पूर्वतामवच्छिनत्ति । मासपूर्वः, वर्षपूर्व 
इत्यादयः समासाः पूर्वसदृशसमोनार्थकलहनिपुणमिश्रश्ठक्ष्णैरिति शास्रेणाभ्यनुज्ञायन्ते । समासविधानाच्च लिङ्गान्मासेन पूर्व इति वाक्येपि पूर्वशब्दयोगे तृतीया साध्वीत्यास्थीयते । तेन मत्तो नवभिर्मासैः पूर्वो देवदत्त इति दोषलेशैरस्पृष्टं वचः । इदमत्र तत्त्वम्‌ । पूर्वशब्देन 
योगेऽस्मच्छन्दात्पञ्चमी, तेनैव च योगे मासशब्दात्तृतीया । अवध्यर्थे पञ्चमी, अवच्छेदे तृतीयेति विभक्तिभेदः । यदि मासेन पूर्व इति निरस्तसमस्तदोषः प्रकारस्तर्हि षड्भिर्मासैः पूर्वं भूरकम्पतेत्यादि वाक्यं कथं दोषास्पदं स्यात्‌ । अत्र पूर्वमिति कम्पनक्रियां विशिनष्टि मासैरिति च पूर्वता 
क्रियाया अवच्छिनत्ति । नात्र दोषस्तोकं विभावयामः । अप्रहत एष वाचां पन्था इति न शिष्यान्परिग्राहयामः । सर्वथा निर्वद्योप्ययं प्रकारो न तावत्‌ प्रमाणकोटिं निविशते यावन्न शिष्टप्रयोगैः समर्थनां लभते । 


इत्यवसितः कारकविचारः । 

अयमपि शिष्टव्यवहारो विमृश्यताम्‌ | तिङन्तेन समानप्रकृतिक कर्म न प्रयुयुक्षन्ते प्रायेण यावन्न पदान्तरेण तद्विशेषयन्ति । अर्थपौनरुक्त्यात्‌ । न हि शिष्टा वाचं ब्रवीति, शपथं शपते, भोजनं भुङ्क्ते, गीतं गायति, वर्ष वर्षति, संभारान्‌ संबिभर्ति, फलानि फलतीत्यादि प्रयुञ्जते 
पुनरुक्तिदोषभयात्‌। सविशेषणत्वे तु रोचयन्ते प्रयोगम्‌--जीवत्वसुखजीविकाम्‌ (भा० वन० ६३।१७ )। इयं राजर्षिभिर्याता पुण्यकृद्धिर्युधिष्ठिर । मन्वादिभिर्महाराज तीर्थयात्रां भयावहा ॥ (भा० वन० ९२।१०) । नादान्नदति चाद्भुतान्‌ (१७८|२१) इति च । अन्धः स्यादन्धवेलायां 
बाधिर्यमपि चाश्रयेत्‌ । कुर्यात्‌ तृणमयं चापं शयीत मृगशायिकाम्‌ ॥ ( भा० आदि० १४०।१२)। जहास स्वनवद्‌ हासम्‌ (भा० सभा० ४५।१७) । शुचिस्मितां वाचमवोचदच्युत इति माघे । शिवभक्तिरियं नो मनोरथदुर्लभानि फलानि फलतीति हर्षचरिते । वाङ्गयमधुवर्षमवर्षत्‌ इत्यन्यत्र । 
पापान्संसृत्य संसारान्‌ इति च (मनु० १२।७०) । अनित्यां वसतिं वसेत्‌ इति वासिष्ठधर्मसूत्रे (१०।१२)। तस्माद्राज्ञा निधातव्यो ब्राह्मणेष्वक्षयो निधिरिति मनौ (७।८३॥)। अजिह्मामशठां शुद्धां जीवेद्‌ ब्राह्मणजीविकाम्‌ इति च (४११ )। मधुरं गायति गीतमित्यन्यत्र । क्वचित्तु 
विशेषणविरहेपि तथा प्रयुञ्जते--कच्चित्ते मन्त्रितो मन्त्रो न राष्ट्रं परिधावतीत्यत्र (भा० सभा० ५।३०) यथा । तत्र धातुः क्रियासामान्ये भवतीति कल्प्यं भवति । एवमन्यत्रापि-- स निश्चयेन योक्तव्यो योगो निर्विण्णचेतसा इति गीतासु (६।२३)। व्यूहौ च व्यूह्य संरब्धाः सम्प्रहृष्टाः प्रहारिण 
इति भारते ( भीष्म० ६९।३ )। उपधानं कुरुश्रेष्ठं फाल्गुनोपधत्स्व मे (भीष्म? १२०।४१) इति च । उक्तलक्षणं कर्तृपदं तु बाढमिच्छन्ति । चौरस्य रुजति रोगः । चौरस्यामयत्यामय इति च काशिकायाम्‌ (२।३।५४ )। यत्र क्रियामात्र उदिते कर्मणि चानुदितेऽर्थो न पूर्यते तत्रार्थवान्‌ कर्मणः 
प्रयोग इति न वार्यते । को भवता दायो दत्तः । को भवता लाभो लब्ध इति । 


इदं चापि व्यवहारानुबन्धि किञ्चिदवधानेनानुगृह्यताम्‌ । यत्र खलु विशेषणमहिम्ना विशेष्यार्थलाभस्तत्र शक्यं विशेष्यमप्रयोक्तुम्‌ । तद्यथा सागराम्बरेति समुद्रवसनामुर्वीमाह । विषाक्ते दिग्धलिप्तकावित्यमरात्केवलौ दिग्धलिप्तकशब्दौ विषसम्पृक्तशरवचनौ परिगृह्यते । भारते प्रयोगोपि 
दृश्यते---दिग्धहस्तं मृग इव स एनस्तस्य विन्दति ( उद्योग० ३९।२७ )। उष्णानि कृष्ण वर्तन्ते इति भारतप्रयोगेऽप्युष्णानीति निदाघाहा उच्यन्ते । अजर्यं संगतमिति जीर्यतेर्नञ्पूर्वात्संगते संगमने कर्तरि यत्प्रत्ययो निपात्यते । अजर्यमार्यसंगतम्‌ । परं केवलोऽप्यजर्यशन्दस्तादृशे संगते प्रयुज्यते 
। मृगैरजर्यं जरसोपदिष्टमदेहबन्धाय पुनुर्बबन्धेति रघौ ( १८।७ )। क्वचिन्नाम्नापि केवलेन तत्कर्मिका क्रिया लक्ष्यते । नागपृष्ठे$श्वपृष्ठे च परिनिष्ठित इत्यत्र नागपृष्ठारोहणेऽश्चपष्ठारोहणे च परं प्रावीण्यमुपगत इत्यर्थोऽभिधित्सितः । 


उद्देश्यविधेयभावः 


अवसितः कारकादिविचारः । इदानीं वाक्य उद्देश्यस्य कर्तृतां वा स्याद्विधेयस्य वा । अपि वाऽन्यत्रार्थानुरोधात्किमुददेश्यस्य कर्मत्वमिष्यतामुताहो विधेयस्येति विचारमवतारयामः । यद्युद्देश्यस्य कर्तृता तदा कर्तृवाचिनि तिङि धातोरुददेश्यमनुसरन्ती पुरुषवचने भविष्यतः । अथ विधेयस्य 
कर्तृता तदा तदेव ते अनुरोत्स्यतः । एवमेकैकस्य कर्मत्वविवक्षायां तत्तदनुरोधात्‌ धातोः पुरुषवचने, क्तान्तात्प्रातिपदिकाच्च लिङ्गसंख्याविभक्तयो भविष्यन्ति । अस्मिन्‌ गालोडितेर प्रवृत्तानां वैदिकं लौकिकं च साहित्यं शीलयतां नः प्रायश उद्देश्यस्य कर्तृत्वाभिप्रायानि यथाविवक्षं 
कर्मत्वाधिगमकानि वा वाक्यानि दुक्पथमवतरन्ति । तानि 





१. रात्राह्वाहाः पुंसीति पुंस्त्वम्‌ । २. गालोडितं वाचां विमर्शः । स्थूलोच्चयेनोच्यन्तेः-समुद्रः स्थः कलशः सोमधानः ( ऋक्‌ ६।६९।६ )। यदग्ने स्यामहं त्वं त्वं वा घा स्या अहम्‌ । स्युष्टे सत्या इहाशिषः ॥ (ऋक्‌ ८।४४।२३ ) । यत्र ब्रह्म च क्षत्रं च उभे भवत ओदनः (कठ उ० ) । 
आत्मेत्येवोपासीत । अत्र सर्व एकं भवन्ति ( बृहदारण्यके उ० १।४।७ )। ता यदा सहस्र सम्पेदुः ( छा» उ० ४।४।५ )। सत्त्वं ज्ञानं तमोऽज्ञानं रागद्वेषौ रजः स्मृतम्‌ ( मनु० १२।२५)। अत्र रजो रागद्वेषौ स्मृतम्‌ इत्यत्रान्वये रागद्वेषाविति विधेयम्‌ । स एते पञ्चपशवोऽभवत्‌ ( श० ब्रा० 
६।२।१।३ ) । अप्यर्थकामौ तस्यास्तां धर्म एव मनीषिणः ( रघौ १।२५ )। कन्या शिखण्डिनी जाता पुरुषो वै निवेदिता ( भा० उद्योग० १९१।२ ) । एषोऽस्मि कामन्दकी संवृत्तः ( मालती० ) । पुरुषो ह नारायणोऽकामयत । अहमेवेदं सर्व स्यामिति ( श० ब्रा० १३।६।१।१॥ )। ते ह व्याघ्रो 
वा वृको वा वराहो वा कीटो वा पतङ्गो वा दंशो: वा मशको वा यद्‌ यद्‌ भवन्ति तदाभवन्ति ( छां० उ० ६।९।२ ) । बालानां तु शिखा प्रोक्ता काकपक्षः शिखण्डक इति हलायुधः । भारः स्याद्‌ विंशतिस्तुला इत्यमरः । विवेकपादपस्यैव भोगमोक्षौ फले स्मृतौ इति च योगवासिष्ठे ( 
२।११।५८ )। शब्दार्थौ मूर्तिराख्यातौ जीवितं व्यङ्ग्यवैभवमिति विद्यानाथः । अत्रोदाहतीनामियत्तापरिच्छेदो नास्ति । 


उद्देश्यस्य कर्तृकर्मत्वे परिगृह्य प्रचुरं पुरा प्रयुञ्जते प्रज्ञाः । विधेयस्य कर्तृकर्मत्वपरिग्रहस्त्वल्पः क्वाचित्कः । बाढं प्रयस्यद्धिरस्माभिः कियन्तिचिदेवोदाहरणानि पारितानि पर्यषितुम्‌ । तानीहानुक्रामामो विमर्शाय विपश्चिताम्‌ । यस्मिन्सर्वाणि भूतान्यात्मैवाभूद्विजानत इति शुक्लयजुषि 
(४०।७ )। ते समानीतमात्रे तु शकले भरतर्षभ । एकमूर्तिधरो वीरः कुमारः समपद्यत ॥ इति भारते ( सभा १७।४१ )। त्रीणि वर्षसहस्राणि त्रेतायुगमिहोच्यत इति, अन्नं प्रजापतिश्चोक्त इति, अश्वमेधो महायज्ञः प्रायश्चित्तमृदाहतम्‌ इति च भारते ( वन० १८८।२३।, २००।३८, शान्ति० 
३३।३८ )। अक्षौहिण्यो दशैका च कौरवाणामभूद्वलम्‌ ( उद्योग० १५५।२७ ) इति च । त्रिंशत्कला मुहूर्त: स्यात्‌, पणानां द्वे शते सार्धे प्रथमः साहसः स्मृतः । ते षोडश स्याद्धरणम्‌, प्राणायामा ब्राह्मणस्य त्रयोऽपि विधिवत्कृताः । व्याह्ृतिप्रणवैर्युक्ता विज्ञेयं परमं तपः ॥ श्रुतिस्तु वेदो विज्ञेयो 
धर्मशास्रं तु वै स्मृतिः, ग्री कृष्णले समधृते विज्ञेयो रौप्यमाषकः । सप्त प्रकृतयो ह्येता सप्ताङ्गं राज्यमुच्यते इति भूगुप्रोक्तायां मनुसंहितायाम्‌ (१।६४, ८।१३८, ८।१३६, ६।७०, २।१०१, ८।१३५, ९।२९४ )। इन्द्रियाणि मनो बुद्धिरस्याधिष्ठानमुच्यत इति गीतासु ( ३|४० )। आम्नाये 
स्मृतितन्त्रे च लोकाचारे च सूरिभिः । शरीरार्धं स्मृता नारी 





३. असाकल्येन । ( बृहस्पतिः )। विषयो विशयश्चैव पूर्वपक्षस्तथोत्तरः । सिद्धान्तश्चेति पञ्चैते शास्रेऽधिकरणं स्मृतम्‌ ॥ ओकारपूर्विकास्तिस्रो महाव्याहृतयोऽव्ययाः । त्रिपदा चैव सावित्री विज्ञेयं ब्रह्मणो मुखम्‌ ॥ (मनु. २।८१)। एको भिक्षुर्यथोक्तस्तु द्वौ भिक्षू मिथुनं स्मृतम्‌ । त्रयो ग्रामः 
समाख्यात ऊर्ध्वं तु नगरायते ॥ इति दक्षस्मृतौ ( ७।३४ )। सुवर्णपिण्डः खदिराङ्गारसवर्णे कुण्डले भवत इति पस्पशायां भाष्ये । द्वौ द्वौ माघादिमासौ स्यादूतुरित्यमरः । द्वौ द्वौ मासावृतुः स्मृत इति क्षीरस्वामिनोद्धूतं कात्यवचनम्‌ । आचितो दशभाराः स्युरिति चामरः । पक्षसी तु स्मृतौ 
पक्षाविति पचिवचिभ्यां सुट्‌ चेत्युणादिसूत्रव्याख्यायां दीक्षितोद्धूतः कोषः । भिन्नो भयाद्वा शोकाद्वा ध्वनिः काकुरुदाहतेति श्रीहर्षचरिते प्रथमोच्छवासे शङ्करोद्धतकोषः । अक्षरेभ्यः संस्कारः संस्कारार्थप्रतिपत्तिरिति सम्भवत्यर्थप्रतिपत्तावक्षराणि निमित्तमिति शाबरभाष्ये (१।१।५)। मिथुनं 
परिकल्पितं त्वया सहकारः फलिनी च नन्विमाविति रघौ (८।६१)। यत्र द्वे ऋचौ प्रग्रथनेन तिस्रः क्रियन्त इति काशिकायाम्‌ (४।२।५८ )। तत्र पूर्व द्वे अक्षरे एकमक्षरं क्रियत इति क्षेप्रसंयोगैकाक्षरीभावान्‌ व्यूहेत्‌ इति सूत्रव्याख्यायां वेदार्थदीपिकायां षड्गुरुशिष्यः । साक्षिणः साधनं प्रोक्तं दिव्यं 
न च लेख्यकमिति मिताक्षरायाम्‌ ( २।२२)। अग्न्यधिष्ठानमग्नस्य ग्रहणाद्‌ ग्रहणी मता । इति चरके ( चिकि० १५।५३ )। खादयश्चेतनाषष्ठा धातवः पुरुषः स्मृतः । इति च ( शारीर० १।१६ )। कार्तिकस्य दिनान्यष्टावष्टावग्रहणस्य च । यमदंष्ट्रा समाख्याता अल्पाहारः स जीवति ॥ इति 
शार्ड्गधरसंहितायाम्‌ (१।२।२४)। कोषो दण्डो बलं चैव प्रभुशक्तिः प्रकीर्तिता । इति मिताक्षरायाम्‌ । शब्दाः समानानुपूर्व्या यमकं कीर्तितं पुनः ( विष्णुधर्म० पु० ३।१४।२)। एवमग्रेऽपि श्झोके कतिपयपदान्येव म्लेच्छभाषा भवति न सर्वः शोक इति भारतभावदीपे नीलकण्ठः । 
अतप्ततण्डुला धौताः परिमृष्टा घृतेन च । खण्डयुक्तेन दुग्धेन पाचिताः पायसं भवेत्‌ ॥ इष्टापूर्ते द्विजातीनां सामान्यो धर्म उच्यते ( लि० स्मृ० शोक ६ )। यथार्थकथनाचारः सत्यं प्रोक्तं द्विजातिभिरिति ( कूर्म० उत्तरा० ११।१६ )। आहारमकरोद्राजा मूलानि च फलानि चेति ( भा० आदि० 
२२३।३८ ) ये ख्राक्त्यं मणिं जना वर्माणि कृण्वत इति शौनकसंहितायाम्‌ ( ८।५।७ )। ननु यदि पदान्येव संहितानि वाक्यमुच्यत इत्युवटभाष्योपक्रमे । आपो ह शेष्म प्रथमं संबभूवेति ( आप० श्रौ० ६|४| १४७ )। 


अत्र दुष्करं व्यवस्थापयितम्‌ । एवं हि प्रतिभाति प्राय उद्देश्यविधेययोः प्राधान्याप्राधान्यविवक्षाया व्यवस्थितिर्नास्ति । तत्र खल कामचारः प्रयोक्तुणाम्‌। यत्रोद्देश्यस्य प्राधान्यं विवक्षन्ति वाग्विदस्तत्र तस्य कर्तृकर्मत्वे भवतोऽन्यत्र विधेयस्य । वाक्ये विधेयस्य प्राधान्यं तावन्न्यायप्राप्तम्‌ । 
यत्किञ्चिदृद्दिश्य यत्किमपि विधातुमेव तत्प्रणीतेः । वाक्यार्थः क्रियेति सा प्रधानं वाक्ये तदङ्गभूतं चान्यदपि तत्समकक्षमेव । तथापि न ह्यपपत्तिमान्सर्वः प्रयोगप्रकारः, रुचिवशश्वापि कश्चिद्‌ भवति । उद्देश्यस्य प्राधान्यं प्रायेण रोचयन्ते शिष्टा इति किं कुर्मः । यदि तर्कयामहे यत्र हि विधेयं 
संज्ञा भवति (संज्ञि वा ), यथा$न्नं प्रजापतिश्चोक्तः, त्रिंशत्कला मुहूर्तः स्याद्‌ इत्यादिषु, यत्र वाऽजहल्लिङ्गानि पदानि विधेयानि भवन्ति, यथा मिथुनं परिकल्पितं त्वयेत्यादिषु, तत्र विधेयस्य प्राधान्यं विवक्षन्ति तदनुरोधाच्च कर्तृकर्मत्वेन तत्प्रतीच्छन्तीति तदपि न व्यवतिष्ठते, तत्राप्युभयथा 
प्रयोगा दृश्यन्ते । भारः स्याद्‌ विंशतिस्तुला इत्युद्देश्यस्य कर्तृत्वेऽमरप्रयोगः । आचितो दश भाराः स्युरिति च तस्यैव विधेयस्य कर्तृत्वे । प्राची बालविडाललोचनरुचां जाता च पात्रं ककुप्‌ इत्यत्र बालरामायणे, हारः स एव प्राभृतमत्रजात इत्यत्र विद्धशालभञ्जिकायां चाजहल्लिङ्गपदोपात्ते 
विधेयेऽप्युद्देश्यस्य कर्तृत्वम्‌ । तथापीदं व्यवसितं भाति पात्रप्रमाणभाजनस्थानास्पदादिषु विधेयेषुददेश्यस्यैव कर्तृतेति । तेन वेदाः प्रमाणं सन्तीत्येव साधु, न तु वेदाः प्रमाणमस्तीति । एवं पात्रादिष्वपि बोध्यम्‌ । इदं चाभासते क्वचित्क्रियापदस्य सान्निध्यमप्युद्देश्यविधेययोः 
कर्तृत्वकर्मत्वयोर्व्यवस्थापकं भवति । यथा “एवमग्रेऽपि शोके कतिपयपदान्येव म्लेच्छभाषा भवति न सर्वः *छोक' इति नीलकण्ठप्रयोगे म्लेच्छभाषेति विधेयं तिङन्तस्य संनिहितमिति तस्य कर्तृत्वम्‌ । उद्देश्यं हि विधेयेन व्यवायात्‌ ततो विप्रकृष्टमिति न तस्य तत्‌ । यदि च विपर्ययेणो देश्यं 
तिडन्तादव्यवहितपूर्वं स्यात्‌ तदा तस्यैव कर्तृत्वमभिमतं स्याद्‌ वाक्यं चैवंविन्यासं स्यात्‌-- म्लेच्छभाषा कतिपय-पदान्येव भवन्तीत्यादि । एवमपि संभवत्यर्थप्रतिपत्तावक्षराणि निमित्तम्‌ इति शाबरभाष्ये संभवतीत्येकवचनं विरुध्येत । एतच्च दृढतरं प्रतिभाति यत्र विधेयं विकृतिवाचकं 

कृभ्वस्तीनां च प्रयोगः, च्वेश्चाप्रयोगस्तत्र विधेयस्यैव प्राधान्यविवक्षया कर्तृत्वकर्मत्वे व्यवस्थिते ।* अत्र सुवर्णपिण्डः खदिराङ्गारसवर्णे कुण्डले भवत इति भाष्यमेव लिङ्गम्‌ । तत्र नागेशोक्तिरप्यस्मदुक्तस्योपस्तम्भिका-खदिराङ्गारसवर्णे कुण्डले भवत इति प्रयोगादच्व्यन्ते विकृतेः कर्तृत्वं 
बोध्यमिति । तथा चैतरेयब्राह्मणे 'तादूशे विषये विकृतेः कर्तृता दृश्यते-- तेषां ( देवानां ) या एव घोरतमास्तन्व आसंस्ता 
तिङन्तादव्यवहितपूर्व स्यात्‌ तदा तस्यैव कर्तृत्वमभिमतं स्याद्‌ वाक्यं चैवंविन्यासं स्यात्‌-- म्लेच्छभाषा कतिपय-पदान्येव भवन्तीत्यादि । एवमपि संभवत्यर्थप्रतिपत्तावक्षराणि निमित्तम्‌ इति शाबरभाष्ये संभवतीत्येकवचनं विरुध्येत । एतच्च दृढतरं प्रतिभाति यत्र विधेयं विकृतिवाचकं 





१. विकारो जन्मनः कर्ता प्रकृतिर्वेति संशये । भिद्यते प्रतिपत्तृणां दर्शनं लिङ्गदर्शनैः ॥ कलूपि सम्पद्यमाने या चतुर्थी सा विकारतः । सुवर्णपिण्डे प्रकृतौ वचनं कण्डलाश्रयम्‌ ॥ ( वाक्य० ३।७।११४-१५ )। एकधा समभरंस्ताः सम्भृता एष देवो (रुद्रो) भवत्‌ इति (३।३३ ) । स 
उद्गीथोऽङ्गारा भवन्तीति चच्छान्दोग्योपनिषदि ( २।१२।१) । यस्मिन्सर्वाणि भूतान्यात्मैवाभूद्‌ विजानत इति यजुषि तु तात्त्विकस्य विकारस्याभावेऽपि विकारविवक्षायामात्मनो विधेयस्य कर्तृत्वे व्याख्येयम्‌ । परमयमप्युत्सर्गो नाऽनास्कन्नोऽपवादेन । स (प्रजापतिः) एते पञ्च 
पशवोऽभवदिति शतपथे (६।२।१।३), अत्र सर्व एकं भवन्तीत्यत्रोपनिषत््रयोगे चोद्देश्यस्य कर्तृत्वदर्शनात्‌ । तेनान्तर्वाणयो निब्रु वन्तु किमत्र कामचार एवाभ्यनुज्ञात आहोस्विद्‌ व्यवस्थितिरपि काचिदस्तीति । * 


विधेयस्येतिना परिच्छेदे तस्यैव कर्तृत्वकर्मत्वे व्यवस्थिते इत्यपि न शक्यं मुक्तसंशयं वक्तुम्‌ । कालादिकृता वस्तुधर्मा वयःप्रभृतयोऽवस्थेत्युच्यत इति ककुदस्यावस्थायां लोप इति सूत्रे काशिकायां विधेयस्य कर्मत्वमस्तीति नापहूयते । योगभाष्ये तृभयथा दृश्यते । तद्यथा---सर्वभूमिषु 
सर्वविषयेषु सर्वधैवाविदितव्यभिचाराः सार्वभौमा महात्रतमित्युच्यन्ते (२।३१)। एकविषयाणि त्रीणि साधनानि संयम इत्युच्यत इति च तत्रैव (३।४) । तत्र लम्बाम्बरः कल्पतरव एव वैजयन्तीति संभाव्यत इति कुमारे (६।४१) मल्लिनाथः । 


उद्देश्यविधेयभावे लिङ्गविमर्शः 


इदमिह प्रसङ्गाद्‌ विमृश्यते-- यत्र वाक्य उद्देश्यविधेययोरेकत्वमापादयन्ती द्वे सर्वनामनी प्रयुज्येते तत्र किं कस्य लिङ्गमुपादत्त इति । अत्राह तत्रभवान्‌ कैयटः--उद्दिश्यमानप्रतिनिर्दिश्यमानयोरेकत्वमापादयन्ति सर्वनामानि पर्यायेण तल्लिङ्गमुपाददत इति । क्षीरस्वामी खल्वपि 
स्माह--सर्वनाम्नामुदिश्यमानविधीयमानयोर्लिङ्गग्रहणे कामचार इति (अमरोद्धाटने)। यदि यच्छब्द उद्देश्यलिङ्गं गृह्णाति तदा तच्छब्द उद्देश्यलिङ्गमेव गृह्णीयाद्‌ विधेयलिङ्गं वेति कामचारः । तथापि विधेयलिङ्गानुसरणं प्रायिकं पश्यामः । मायेत्सा ते यानियुद्धान्याहुरित्यग्वर्णः 
(ऋ०१०।५४।२)। अधर्मः क्षत्रियस्यैषयद्व्याधिमरणं गृहे(भा० भीष्म०१७।११)। मातुस्तु यौतकं यत्‌ स्यात्‌ कुमारीभाग एव सः (मनु० ९।१३१)। शैत्यं हि यत्सा प्रकृतिर्जलस्येति कालिदासः । तत्तस्य किमपि द्रव्यं यो हि यस्य प्रियो जन इति भवभूतिः । छिद्राण्येतानि विप्राणां येऽनध्यायाः 
प्रकीर्तिताः ( )। यान्यासामन्तरालानि विदिशः प्रदिशश्च ता इत्यमरमालायाम्‌ । यदेते धनमित्याहुः 





१. कश्चिदाह--विशेष्यवाचकपदसमानवचनकत्वमाख्यातस्येति तेन वृक्षः पञ्चनौका भवतीत्यादौ प्रकृतिविकृतिस्थलेऽथ एको द्वौ जायते इत्यादावुभयार्थाभेदारोपस्थले चाख्यातस्यैकवचनतोपपन्ना भवति । प्राणाः ह्येते बहिश्चराः । तक्रेण पक्वं यत्क्षीर सा भवेत्‌ तक्रकूर्चिका । इह बहु 
शक्यमुदाहर्तुम्‌ । परं क्वचित्तच्छब्द उद्देश्यलिङ्गमपि हांति । तद्यथा- शरीरसाधनपेक्षे नित्यं यत्कर्म तद्यम इत्यमरः। स वीराशंसनं युद्धभूमिर्याति- भयप्रदेति च सः। यदधमर्णेनोत्तमर्णाय मूलधनातिरिक्तं देयं तद्‌ वृद्धिरिति काशिकायाम्‌ (५।१।४७ )। यदसंदिग्धमप्रयोजनं च न 
तप्रेक्षावत्प्रपित्सागोचर इति साङ्ख्यतत्वकौमुद्यां वाचस्पतिमिश्रः । यदावेदयते राज्ञे तद्‌ भाष्येत्यभिधीयत इति मिताक्षरा । तदनन्तरं गवयो गवयपदवाच्य इति ज्ञानं यज्जायते तदुपमि तिरिति न्यायमुक्तावल्यां विश्वनाथः। प्रणामादिभिराशिषं वच्यसनो गुर्वादिर्य त्प्रतिसंभाषते तत्प्रत्यभिवाद इति 
लघुशब्देन्दुशेखरे स्वरसन्धौ नागेशः । क्वचिच्च यच्छब्दोऽपि विधेयलिङ्गमनुसरति । तद्यथा -शहेष्म वा एतद्यज्ञस्य यद्दक्षिणा ( ताण्ड्य ब्रा। १६।१।१३ ) । मुखं व एतत्संवत्सरस्य यत्फाल्गुनी पौर्णमासी (शाङ्कायन ब्रा०५।१) । क्वचिद्यच्छब्दो नपुंसकं प्रयुज्यतेऽनपेक्ष्य विधेयलिङ्गम्‌ । 
तद्यथां सैषाऽनस्तमिता देवता यद्वायुः (बृ० उ० १।५।२२) इहोद्देश्यलिङ्ग स्यापि नानुसारः । क्वचित्तु यच्छब्दोऽपिं विधेयलिङ्गमनुविधत्ते वचनं च । तद्यथा प्रकाशमेतत्तास्कर्यं अदेवनसमाह्नयौ ( मनु० ९।२२२ )। इति कामचारः सुष्ठूपदर्शितो भवतीति विरम्यते । 


विशेषणविशेष्यभावः 


उक्त उद्देश्याविधेयभावः । विशेषणविशेष्यभावः सम्प्त्युपक्रम्यते । भेदकं विशेषणं भेद्यं विशेष्यमिति सामान्येन तयोर्लक्षणम्‌ । यदनेकप्रकारवद्वस्तु प्रकारान्तरेभ्यो व्यवच्छिद्यैकत्र प्रकारे व्यवस्थाप्यते तद्‌ भेद्यम्‌ । सर्वार्थः स्वरूपेण सामान्यतो ज्ञातोऽपि स्वगतेन विशेषेण पुनरनिर्ज्ञातो 
भवति । तस्य च येन निर्ज्ञातस्वरूपेण गुणवचनादिना योगो भवति स्वस्य रूपस्य परिच्छेदाय तद्भेदकं विशेषणम्‌ । तच्च परार्थमिति गौणं भवति । तथा चोक्तं वाक्यपदीये 


विशेष्यं स्यादनिर्ज्ञातं निर्ज्ञातोऽर्थो विशेषणम्‌ । 
परार्थत्वेन शेषत्वं सर्वेषामुपकांरिणाम्‌ ॥ (३।१४।७ ) इति । 


क्वचिद्‌ विशेषणविशेष्ययोः कामचारः । यत्रोभावपि गुणशब्दौ वा क्रियाशब्दौ वा, गुणक्रियाशब्दौ वा तत्रैकतरं विशेषणं भवतीतरच्च विशेष्यम्‌ । तथा च पर्यायेणोपसर्जनभावः । तद्यथा खञ्जकुब्जः । कुन्जखञ्जः । पाचकपांठकः । पाठक पाचकः । खञ्जपाचकः । पाचकखञ्ज 
इत्यादि । 


विशेषणमप्रधानमित्युक्तम्‌ । द्वयोरप्रधानयो: प्रधानापेक्षावतोर्नास्ति परस्परो पकारित्वमिति परस्परमनभिसम्बन्धः । उक्तं हि भाष्ये -न ह्यपाधेरुपाधिर्भवति न वा विशेषणस्य विशेषणम्‌ ( १।३।२) इति । यदि तयोरपि गुणप्रधानभावः स्यात्‌ तदा विशेषणत्वं न स्यात्‌ । तयोर्विशेष्ये द्रव्य 
एवैकस्मिन्नन्वयो न परस्परम्‌ । तेनास्मदुरुचरणा महान्तो विद्वांस सन्तीत््यत्र महत्वेन विद्ठत्त्व न शक्यते विशेषयितुम्‌ । महान्त इति च विद्वांस इति चोभयं गुरुचरणानामेव विशेषणम्‌] इष्यते च महत्त्व विद्वत्वं विशिंष्यादिति । तेन नेदं विवक्षितमर्थमर्प यतीति दुष्टो न्यासः । एवं च एते एतावन्तः 
साधवो यद्‌ द्विषत्यपि दयां कुर्वन्ती- त्यपि विवक्षितार्थासमर्पणादपप्रयोगः । तेनास्मदुरुचरणा महद्विद्वांस: इति वक्तव्यम्‌ । तत्र समासे व्यासे वा न कश्चिद्‌ भेदः। उभयथा महदिति क्रिया विशेषणम्‌ । सुप्सुपेति समासः । महद्यथा स्यात्तथेति विग्रहः । विस्पष्टपदुरितिवत्‌ । स्थितस्य 
गतिश्चिन्तनीयेति चेत्‌ । विद्वांस इति भावप्रधानो निर्देश इति कल्प्यताम्‌ । स च महत्त्वेन विशेष्यताम्‌ । महद्‌ विद्वत््मेषामिति महाविद्वांसः | यथा विशारद इत्यत्र शारद इति भावप्रधानो निर्देशः । विनष्टं शारदत्वम प्रतिभत्वमप्रौढत्वं वास्येति विशारद इति व्युत्पादयन्ति । परं च वाक्यमित्थं 
विपरिणमनीयम्‌-एते तथा साधवो यथा द्विषत्यपि दयां कुर्वन्तीति । 


शतृशानचोः प्रयोगविषयः: 


परिणता विशेषणविशेष्यभावचिन्ता । इदानीं शतृशानचोः प्रयोगविषयं चिन्तयामः । 'लटः शतृशानचावप्रथमासमानाधिकरणे ( ३।२।१२४) इति शास्तरमप्रथमान्तेन सामानाधिकरण्ये सति शतृशानचौ लडादेशौ शास्ति । व्यव स्थित विभाषा चेयमिति वृत्तिकारादयः । तेन क्वचित्‌ 
प्रथमासामानाधिंकरण्ये- प्यादेशौ दृश्येते इति सन्‌ ब्राह्मणः, विद्यमानो ब्राह्मणः, अधीयानो ब्राह्मण इति भवति । पक्षेऽस्ति ब्राह्मणः, विद्यते ब्राह्मण: अधीते ब्राह्मण इति च । प्रथमान्तेन सामानाधिकरण्ये शतृशानचौ यन्नेच्छति सूत्रकारस्तत्रायमस्याभिप्रायो लक्ष्यते-लडादेशौ शतृशानचौ कृतौ 
। तेन कृत्तद्धितसमासाश्चेति शत्रन्तं शान जन्तं वा शब्दस्वरूपं प्रातिपदिकं भवतीति शब्दशक्तिस्वाभाव्याद्‌ विशेषणं भूत्वा वर्तमानकालिकगत्यादिक्रियायाः कर्तारं कर्म वा यथाविवक्षमाह । न तु तिङन्तवद्‌ देवदत्तादिकर्तृकवर्तमानकालिकगत्यादिक्रियामिति विधेयत्वेन तस्य प्रयोगोऽनुपपन्न 
इति । अनुपपन्नत्वेपि क्वचिद्भ्यनुज्ञायते व्याकरणस्यान्वाख्यान- स्मूतित्वात्‌ इति व्यवस्थितविभाषामाश्रयतां व्याख्यातृणामाशयः । तथा च क्वाचिकाःः प्रयोगाः श्रुतिस्मृत्योः - मैत्रेयीति होवाच याज्ञवल्क्य उद्यास्यन्वा अरेऽहमस्मात्स्थानादस्मि इति (वृ० उ० २|४|१ )। स यदोत्क्रमिष्यन्‌ 

भवति 





२. कृत्प्रत्ययौ । नैतं घोषं शृणोतीति (श० ब्रा० १४|८|१०।१ )। स्तेनो हिरण्यस्य सुरां पिबंश्व गुरोस्तल्पमांबसन्त्रह्महा च । एते पतन्ति चत्वारः पञ्चमश्चाचरंस्तैरिति ( छा० उ० ५।१०|९ )। यक्ष्यमाणो ह वै भगवन्तोऽहमस्मि (५|११|५) इति च । यो वै युवाप्यधीयानस्तं देवाः स्थविरं 
बिदुः ( मनौ २|१५६ ) | सूत्रोदाहरणानि तु पचन्तं देवदत्तं पश्य, पचमानेन देवदत्तेन कृतम्‌, याचमानाय भिक्षुकाय देहि, शिशोर्वदनकमलं पश्यन्त्याः किमपि प्रह्मादते चित्तं जनन्याः, न हन्यते हन्यमाने शरीरे इत्यादीनि निर्बाधं प्रसरन्ति । 


इदमत्र चिन्त्यम्‌-वृत्तिकरादयः प्रथमासामानाधिकरण्ये क्वचिदेवं शतृ शानचाविति मते स्थिताः | दृश्यन्ते च तत्रापि वितताः प्रयोग इति कोऽत्र समाधिः । तथा च केचित्स्थूलमुन्चीयन्ते-उत स्वः पश्यन्‌ न ददर्श वाचमुत त्वः शृण्वन्न श्रुणोत्येनाम्‌ ( ऋ० २० |७१|४)। कुर्वन्नेवेह 
कर्माणि जिजीविषेच्छतं समा इति यजुषि (४०|२ )। जायमानो वै ब्राह्मणस््रिभिक्रैणैक्रणवाँ जायत इति ब्राह्मणम्‌ । स यः श्रद्दधानो यजते तस्येष्टं न क्षीयते ( कौ० ७|४ ) इति । जानन्नपि हि मेधावी जडवल्लोक आचरेत्‌ इति मनौ ( २|११०)। प्रयुञ्जानः एव खलु भवानाह सन्ति शब्दा 
अप्रयुक्ता इति ( भाष्ये ) । ययौ मृगाध्यासितशाद्वलानि श्यामायमानानि वनानि पश्यन्नं इति रघौ (२|१७ ) । आनन्दं ब्रह्मणो विद्वान्न बिभेति कुतश्चनेति (तै० उ० २|९ ) । ततश्चित्रीयमाणोऽसौ हेमरत्नमयो मृग इति भट्टी (५४८ )। एवमनुष्ठिते चत्वारोऽपि ते 
परस्परमनेकप्रकारगोष्ठीसुखमनुभवन्तस्तिष्ठन्तीति पञ्चतन्त्रे मित्रभेदे षोडश्यां कथायाम्‌ । गुरूनुपद्रवांस्त्वरमाणश्चिकित्सेत्‌ , जघन्यमितरान्‌ इति । चरके ( सूत्र० ३।१७)। तस्य चेत्‌ केशलोमान्यायम्यमानानि प्रलुच्येरन्न च वेदये- युस्तं परासुरिति विद्यात्‌ इति च (इन्द्रिय ३|६ )। प्राचीं दिशं 
निषेवन्तः सदा देवाः सदानव इति ( ० पु० ४२।२२ )। निषेवन्तः = निषेवमाणाः । कार्याणि घटयन्नासीद्‌ दुर्घटान्यपि हेलयेति राजतरङ्गिण्यां (४|३६४ )। इदं क्वाचित्कमिति कोऽसंमूढः प्रतीयात्‌ । भाष्यकारस्य तु व्यवस्थितविभाषा नाभिमता । तत्र भवान्‌ नन्वोर्विभाषेत्यतो 
विभाषामनुवर्तयति येन प्रथमासामानाधिकरण्ये विभाषा शतृशानचाविच्छति, उदाहरति च पचन्‌ , पचति । पचमानः प्रचत इति । न वयं लक्षणैकचक्षुष्का लक्ष्यैकचक्षुष्का वा । लक्ष्यलक्षणे उभे अपेक्षामहे । लक्ष्ये त्विदं निभाल्यामहे यत्र शत्रन्तं शानजन्तं वा शब्दरूपमात्मनैव विधेयं न तु 
विधेयान्तरमस्ति तत्र क्वचिदेव, प्रथमासामानाधिकरण्ये शतृशानचौ भवतो यथा चोदाहृतम्‌ । येन देवदत्तः पचन्‌ ( अस्ति ) इत्यादिः भाष्यकारेणाभ्यनुज्ञातोऽपि विरलः प्रयोगः । यत्र च खलु तद्‌ विधेयांशो भवति | न तु सवः विधेयं तत्राप्रतिहतः प्रयोगप्रसर इति । तस्मात्‌ कटं कुरुते । देवो 
वर्षति । रावणो हन्यते । ते भुञ्जते । वयं विचरयामं इत्यादीनां स्थाने कटं कुर्वाणोऽस्ति । देवो वर्षन्नस्ति । रावणो हन्यमानोऽस्ति । ते भुञ्जानाः सन्ति। वयं विचारयन्तः स्म इत्यादि व्यवहाराननुपातीति परिहरणीयमिति मतं नः । कथं वात्र सूरयः पश्यन्ति । 


तुमुन्प्रयोगविषयः 


उक्तौ शतृशानचौ ।.तुमुन्नधिक्रियते । इदमिह विचार्यते भिन्नकर्तृकत्वेऽपि तुमुन्प्रयोगः शास्त्रस्य संमत उत नेति । शास्त्रे तुमुन्बिधायिका पञ्चसूत्री समस्ति । तत्र समानकर्तृकेषु तुमुन्नित्येकं वर्जयित्वा शिष्टेषु समानकर्तृकत्वमुपाधिर्नाश्रितः। तेन स्थाने शङ्कितं तद्विहितस्तुमुन्‌ 


5S SS ०० 


भिन्नकर्तृकत्वेऽपि स्यादिति । कालसमयवेलासु तुमुन्‌ (३।३।१६७ ), अक्रियार्थोपपदेषु शकधृषज्ञाग्लाघटरभलभक्रमस- हार्हास्त्यर्थषु तुमुन्‌ ( ३|६|६५ ), पर्याप्तिवचनेष्वलमर्थेषु ( ३।४|६६ ), इति, त्रिषु सूत्रेषु तावत्समानकर्तृकतोपाधिना नार्थ इति वचनं नापेक्षते ।. तुमुण्वुलौ, क्रियायां 

क्रियार्थायामित्येकं तु सन्देहास्पदम्‌ । अत्र विसंवदन्ति चिवरीतारः । भाषावृत्तिटीकाकृत्सृष्टिधर आह-समानकर्तृकेषु तुमुन्निष्यते | अयं ( तुमुण्ण्वुलाविति विहितः) तु भिन्नकर्तृकत्वेऽपि स्यादिति मस्करिणो वस्तुं कुटिं घटयति . । गृही सुतेन भोक्तुं मांसं क्रीणातीति । भट्टोजिदीक्षितप्रभृतयस्तु 
नैतत्सहन्ते । आह च प्रौढमनोरमायां भट्टोजिः-तुमुण्ण्वुलाविति विधिरपि भिस्नकर्तृकेषु नेष्यते । पुत्रं भोजयितुमागच्छतीति वक्तव्ये पुत्रेण भोक्तुमित्यप्रयोगात्‌ । सेयं . व्यवस्था शब्दशक्तिस्वाभाव्याद्‌ बहुलग्रहणाद्ठा सिद्धेति । समानकर्तृकेष्विति स्पष्टार्थमेवेति भाव इति हरिदीक्षितो नागेशश्च । 
व्यवहारदर्शनादपीदमैव मतं समर्थितं भवति । व्यवहारश्च प्रायिको गृह्यते । भवतु नाम क्वाचित्को व्यभिचारोऽनवधानकुतः, नं तेन किंचिच्छिद्यते । तेन न दास्यामि समादतुं सोमं कस्मैचिदप्यहम्‌ इत्यत्र भारतप्रयोगे ( आदि० ३५|९ ) पि भिन्नकर्तृकतायां तुमुन्‌ । यद्यर्थिता 
निर्हतवाच्यशल्यान्प्राणान्‌ मया धारयितुं चिरं व इति ( रघौ १४|४२ ) । “गुरुणा हि मेदिनी । भोक्तुमेव भुजनिर्जितद्विषा न प्रसाधयितुमस्य कल्पिता इति च (१९|३ ) । न मुष्यति मां जीवितुं वसन्तबन्धुरिति दशकुमारचरिते (उ० २, पृ० १२९ ) । न कोऽपि निर्गन्तुं प्रवेष्टं वानुमोद्यत इति 
मुद्राराक्षसे ( अं० ५ ) | श्रृत्वा विस्फूर्जथुप्रख्यं निनादं परिदेविनी । मत्वा कष्टश्रितं रामं सौमित्रिं गन्तुमैजिहत्‌ (भट्टौ ५|५३ )। इत्यादिषु कर्तृभेदेऽपि तुमुनः प्रयोगश्चिन्त्य एवेति स्थितिः । तस्मादनुजानीहि मां गमनायेति भवति न त्वनुजानीहि मां गन्तुमिति । एवं सा धृत्यं 
कूपाज्जलमाहर्तुमादिशत्‌, गुरुः शिष्यं चापलं कर्तृ न्यषेधत्‌ । स स्वामिनं हन्तुं भृत्यानचोदयत्‌ , इत्याद्यनुक्त्वा क्रमेण स भृत्यं कूपाज्जलमा- हरेत्यादिशत्‌ । गुरुः शिष्यं मा स्म चापलं करोरिति न्यषेधत्‌ । स स्वामि- हत्यायै भृत्यानचोदयत्‌ इत्याद्येव वक्तव्यम्‌ । तथा च श्रीरामायणे प्रयोगः - 


गमनायान्यदेशस्य चोदयन्त्यृषयोऽद्य माम्‌ ( रा० २।११६।१८) । 


क्वचिच्छास्रेणाविहितोऽपि तुमुन्‌ महाकविभिः प्रयुज्यते । अगृहीतहेतिष्व शिक्षितो मे भुजः प्रहर्तुमिति श्रीहर्षचरिते बाणप्रयोगः । अत्र केन तुमुन्विधिः । न तावत्‌ शकधृषज्ञाग्लाघटरभलभेत्यादिना शास्रेण | तत्रार्थशब्दस्यास्तिनैव सम्बन्धस्वीकारादन्येषु स्वरूपगृहीतेष्वेवायं विधिर्न 
पुनः पर्यायवचनेष्वपि । न च तृमुण्ण्वुलाविति सूत्रेण शक्यमिह तुमुन्विधातुम्‌ । अक्रियार्थापपदत्वात्प्रहरतेः । न हि शिक्षणं प्रहरणार्थे भवति किन्तर्हि प्रहरणविषयकं प्रहरणकर्मकम्‌ । यदा तत्तदर्थे स्यात्किल तदा किं शिक्ष्यत इति प्रश्नस्य किमु उत्तरं स्यात्‌ । अयमत्र समाधिः प्रतिभाति । 
शिक्षतिरिहाविवक्षितकर्माऽकर्मकः प्रयुक्त: । तथा सति प्रहरणार्थो शिक्षेति न दुर्घटोऽर्थः । तेन क्रियार्थोपपदत्वात्तुमुण्ण्वुलावित्यनेनं तुमुन्‌ संगतो भवति । 


इदं चेह विमृश्यं बाष्पश्च न ददात्येनां द्रष्ट चित्रगतामपि (शाकुन्त ६।२२), स्मर्तृ दिशन्ति न दिवः सुरसुन्दरीभ्य इति च किराते (५|२८ )। अत्र तुमुन्केन । उभयत्र भिन्नकर्तृकत्वे तुमुन्निति नातीव तिरोहितम्‌ । पूर्वत्र वाक्ये ददातिक्रियायाः कर्ता बाष्पः। दृशिक्रियायाश्च वाक्यबहिर्भूतो 
दुष्यन्तः । उत्तरत्र चापि स्मरणं सुरसुन्दरीकर्तृकम्‌ । दिशिश्च लताभवनादिकर्तुक इति परिस्फुरति कर्तृभेदः । सुरसुन्दरीभ्य इत्यत्र क्रियाग्रहणमपि कर्तव्यमित्युपसंख्या नात्सम्प्रदानतायां चतुर्थी । ता एव स्मरणकर्त्र्य इति वस्तुसन्नप्यर्थो न विवक्षितः कविना । तथा चोक्तं हरिण वाक्यपदीये 


शक्तिमात्रासमूहस्य विश्वस्यानेकधर्मणः। 
सर्वदा सर्वथा भावात्क्वचित्किंचिद्विवक्ष्यते ॥ ३/७/२ इति । 


एतज्जातीयके तुमुन्प्रयोगे कः समाधिरिति शास्तरपारावारपारंगताः पारयन्ति वक्तुम्‌ । 


तुमुनोर्थः क्वचिदपि न निर्दिष्टः शास्रे । अनिदिष्टर्थाश्व प्रत्ययाः स्वार्थे भवन्ति । स्वार्थश्च धातूनां भाव एवेति तुमुन्‌ भावे पर्यवस्यति । तत्रेदं चिन्त्यते किं भावाभिधायि तुमुन्नन्तं शब्दरूपं वाक्ये कर्तृतया व्यवहार्यं भवति यथा घञनतं ल्युडन्तं वाऽऽहोस्विन्नेति । नेत्याह कोषकारः 
शिवराम आपटेः। न हिं भवति प्रातर्विहर्तुमारोग्यकरमिति । परमत्राप्यनेकान्तः । तथा च भारते कर्तुतायां प्रयोगाः--क्षमं ते . जीवतो गन्तुम्‌ ( वन० २२३।११) इति | दुष्करं गन्तुमिति च (३|८०|५८ भं० सं० सं०)' वक्तुं नायाति राजेन्द्र एतयोर्निय मस्थयोः । अर्वाङ्‌ निशीथात्‌ (समा० 
२१।३३) इति च । व्युष्टिरेषा परा स्रीणां पूर्व भर्तुः परां गतिम्‌ | गन्तुं ब्रहमन्सपुत्राणामिति धर्मीविदो विदुः ॥ (आदि० १५८।२२) न न्याय्यं निहतं शत्रुं भूयो हन्तुं नराधिप (शंल्य० ११५।१८) दुःखं नूनं कृतान्तस्य गतिं ज्ञातुं कथञ्चनेति (शल्य ९|१६) इति । न नपार न्याय्यं शप्नुमेवमिति 


च श्रीरामायणे (६|३८|२८) रामाय यौवराज्यं मे दातुमत्रैव रोचते इति गोरीसियो-सम्पादिते श्री रामायणे (२।२।४) प्रतिकर्तु प्रकृष्टस्य नापकृष्टेन युज्यत इति च (४|१७|७ ) 
लकारार्थचिन्ता 


पर्यवसितचिन्तस्तुमुनः प्रयोगः । इदानीं लकारार्थे चिन्ता प्रवर्तयामः । भगवता सूत्रकारेण वर्तमाने लड़ विहितः, व्यवहारे त्वन्यत्रापि स दृश्यते। किं करोमि क्वगच्छामि । अत्र किं प्राप्तवसरं कर्तव्यं क्व वा मे गमनं हितमिति वक्तुरात्मनि सम्प्रश्न इति लोट्‌ प्राप्तः । तं व्यवर्त्य लटमेव 
प्रयुञ्जते प्रयोगचणाः। ननु गच्छामि भोः, ननु करोमि भो इत्यत्र ननुरनुज्ञैषणायाम्‌ । अनुजानीहि मां गमनं प्रतीत्यादिरर्थः । अनुज्ञा चेहेष्यते, प्रार्थ्यते इति प्रार्थनायां लोटि प्राप्ते लट्प्रयक्तिर्व्यवहारमात्रनिबन्धनां । अङ्ग कूज वृषलं । इदानीं ज्ञास्यसि जाल्मेत्यत्रं प्रातिलोम्ये गम्यमाने 

तिडन्तमनुदात्तं भवतीति : प्रत्युदाहृतं काशिकायाम्‌ (८।१।३३ ) । तत्र कूजनमनभिप्रेतमसौ कुर्वन्प्रतिलोमो भवतीत्यर्थः । तस्मात्‌ कूजेति लडर्थ लोट्प्रयोग इति प्रव्यक्तम्‌ । वर्तमाने लट्‌ इति वर्तमानकालिक क्रियावृत्तेर्धातोर्लट्‌ विहितः,शीलोपहितेऽपि धात्वर्थे स भवति । तद्य॒था 
इमामुग्रातपवेलां प्रायेण लतावलयवत्सु मलिनीतीरेषु सखखीजना शकुन्तला गमयतीति शाकुन्तले ( तृतीयेऽङ्के ) । लकारान्तराण्यपि लडर्थ दृश्यन्ते 


कुतो धर्मक्रियाविघ्नः सतां रक्षितरि त्वयि । 
तमस्तपति , घर्माशौ कथमाविर्भविष्यति । 


इति कालिदासप्रयोगे लड़र्थ लुट्‌, स्पष्टः । अत्र पूर्वत्र वाक्ये दार्टान्तिके वर्तमानता क्रियायाः स्पष्टेति तत्साम्यादुत्तरवाकये दृष्टान्तेपि वर्तमानतैवेष्टा । तत्र च लूटू प्रयुक्त: कविना । सोऽसन्देहं वर्तमान एव व्याख्येयः गत्यन्तराभावात्‌ । एवं प्रत्येकं विनियुक्तात्मा कथं न ज्ञास्यसि प्रभो 
इत्यत्र कुमारे (२।३१ ) भविष्यति ज्ञानक्रियाया अनभिप्रेतत्वाद्‌ “अन्तरात्मासि देहिनाम्‌' इत्यनेनासंगतेश्च वर्तमानतैवाभिप्रेतेति व्यक्तम्‌ । तेनात्रापि लडर्थे लुङ्‌ व्यवहारानुपातीति प्रति पत्तुमुचितं शासनादृतेऽपि | एवमहो कामस्य वामत्वं यो गतामपि दुर्लभाम्‌। स्मारयिष्यति कल्याणीं 
कल्याणतरवादिनीम्‌ ( रा५ ४।१।६८ ॥ इत्यत्र, सकुण्डलं सकवचं दीर्घबाहुं महारथम्‌ । कथमादित्यसदृशं मृगी व्याघ्रं जनिष्य तीति । भारते ( कर्ण» ३४|६०-६१ ) । यदि विप्रस्य भगिनी व्यक्तमन्या भविष्यतीति स्वप्ननाटके (६|१४) ऽपि लडर्थे लुट्‌ । एवं भारतेऽपि व्यक्तं दुरे विराटस्य 
राजधानी भविष्यति (५|६ ) इत्यादिषु सर्वत्र बौद्धः शब्दार्थ इति ते तेऽर्था बुद्धिमुपगन्तारो न त्विदानीं बुद्धिमुपगता इति भविष्यन्ती सत्ता तेषामिति युज्यते लृट्‌ । अयं च व्यक्ततर आस्वाद्यतरश्च लडर्थ लोट्प्रयोगः -ब्रह्मणो वा एतद्विजये महीयध्वम्‌ इति केनोपनिषदि । पूजित महान्तो 
भवशेत्यर्थः,सर्वस्य सम्प्रतिपत्तेः । तद्‌ ब्रूत वत्साः किमतःप्रार्थयध्वमिहागता इति कुमारे (२|२८)। न भ्रातरो न च पिता नैव त्वं मधुसूदन । ये मां विप्रकृतां क्षुद्ररपेक्षध्वं विशोकवत्‌ इति च भारते (वन० १२ | २५-२६)। उपेक्षध्वम्‌ उपेक्षध्वे । अत्रैवं भाषणे व्यवहार एव निबन्धनं न शास्त्रम्‌ 
क्वचिसल्लडर्थे लिड़मपि व्यवहरन्ति यया -इच्छेयं च गदाहस्तं राजन्द्रष्टुं वृकोदरम्‌ इति भारते (उद्योगं० ५५|३६)। अस्याश्च वाचो भङ्गया इच्छार्थेषु विभाषा वर्तमाने इति सूत्रानुग्रहोऽस्तीति नात्रोपपादनान्तरेणार्थः । 


इदमपि लुट्प्रयोगे वैचित्र्यं विमर्ष्टव्यम्‌ । अक्षमोऽसि सितासिते विवेक्तुमिति व्यक्तम्‌ ,, नो चेद्‌ दग्धं पूपशकलं नात्स्यसि ( नहीं तो जले हुए पूप का टुकड़ान खाता) इति । त्वन्नियोगाद्रामदर्शनार्थ प्रस्थितः कथमन्तरा निवर्तिष्ये ( कैसे, बीच में लौट आता ) (प्रतिमा० षष्ठेऽङ्के ) 
अन्यथा: कथं त्वामर्चनीयं नार्चयिष्यामः ( मालविका० ) । अन्यथा कथं देवी स्वयं धारितं 'नृपुरयुगलं परिजनस्यानुज्ञास्यति इति च । सन्ध्ययाप्यनुगतं रवरवपुर्वन्द्यमस्तशिखरे समर्पितम्‌ । येन पूर्वमुदये पुरस्कृता नानुयास्यति कथं तमापदि ॥ इति च कुमारे (८|४४) । यद्यहं गात्रसंस्पर्शं 
रावणस्य गता बलात्‌। अनीश कि, करिष्यामि विनाथा विवशा सती ॥ इति रामायणे (५ |३७|६३ ) हनुमन्तं प्रति सीताया वचनम्‌ । अत्र' पूर्ववाक्ये यदिशब्दः सिद्धार्थानुवादे, न हेतौ । यथा नोलूकोऽपि विलोकते यदि दिवा सूर्यस्य किं दूषणम्‌ इत्यत्र । अत्रैवमर्थं लूट्‌ दृश्यते न च शिष्यते 
लूटैब चैवमादिरथोभिधीयते विचक्षणैरितीह समुपन्यस्तैरुदाहरणैरेव सुज्ञानम्‌ । न च हेतुेतुमद्भावे लिङो लूङो वाऽत्र विषय इति शक्यशङ्कम्‌ । लिङस्तावद्धेतुहेतुमद्भावे सति भविष्यन्मेव कालो विषयः । इह च वाक्येष्वतीता क्रियोच्यते न भविष्यती । सापि व्यामिश्र न शुद्धा 
शक्नोत्यर्थोपहितेऽर्थे वर्त- मानाद्धतोस्र लुड्‌ दृश्यते, नानुपहिते । अत्रोदाहरणेषु हेतुहेतुमद्भाव एव नास्ति । न छात्र क्वचिद्धेतुवाक्यं श्रूयते । सिद्धार्थानुवादकमेव तु' वाक्यं यत्र तत्रोचचार्यते । हेतुहेतुमद्धावाभावे क्रियातिपत्तेविचार एव नोदयते । यद्यपीह सर्वत्र: पूर्ववाक्येषु तात्पर्यग्रहद्धेतुत्वे 
पर्यवस्यत्यर्थः,तथापि हेतुत्वं शब्दोक्तं नास्तीति लिङो लुङो वा नैष विषय इति विशदं विपश्चिताम्‌ । 





सन्देहाक्रान्ते भूतेऽर्थे वर्तमानाद्धातोर्लृट्‌ प्रयोग एव शिष्टाभ्यनुज्ञातोऽवि हितोऽपीत्यपि दिङ्ात्रमुदाहरामः- न भविष्यति हन्त साधनं किमिवान्यत्प्रह रिष्यतो विधेः ( रघौ ८1४४ ) तदयमपि त्वष्टुः कुन्दे भविष्यति चन्द्रमा इति ( अनर्घ २1८०) । श्रीरामायणे खल्वपि-हता मृता वा 
नष्टा वा भक्षता वा भविष्यति इति (२|६०|८) यथा च नो मतिर्वीर विषपीतो भविष्यति (.भा०.१|१२८|६१ )। अगोपाश्चागताः गावः कचस्तात न दृश्यते । व्यक्तं हतो मृतो वापि कचस्तात भविष्यति इति च ( १|७६|३२ )। बौद्धः शब्दार्थ इति विषपीतत्वादेर्बुद्धथनुपारोहाद्‌ 
भविष्यत्कालतेति लुट्‌ प्रयोगोपपत्तिमाहुः । 


समासस्येष्टत्वानिष्टत्वे 


उक्तो लकारार्थबिशेषः । इदानीं समासमधिकृत्य किञ्चिद्‌ ब्रूमः । न वयं समासशास्तरमुदाहृत्य “समासाश्रयविधिं वा निरुच्य कृतित्वमात्मनोऽभिलष्यामः । उक्तः स विषयो भगवता सूत्रकार्येण विवृतश्च वृत्यादिभिः । इदं तु विशिष्य विवक्षामः समासः क्वेष्यते क्व च नेष्यते इति । क्व 
समासेनैवार्थाभिधेयः क्व च व्यासेनैवेति । सत्यमिष्टं हि विदुषां लोके समासख्यासधरणमिति द्वावेव वाचां मार्गौ प्रथेते । तत्र कदा कस्य परिग्रह इति तावद्‌ विवेच्यम्‌ । अस्थाने क्रियामाणे समासे पदानामनिष्टो गुणप्रधानभावः प्रसज्यते । वाक्यप्रसादोऽपि बहुधा विलीयते । इदं तावत्‌ 
कालिदासीयं वाक्यं विचिन्त्यताम्‌--जन्म यस्य पुरोर्वशे युक्तरूपमिदं तवेति । अत्र पुरुपदस्य यत्‌ प्राधान्यं न तत्‌ समासे सत्यवतिष्ठते। समासगतोऽयं शब्द, “ सम्बन्धमात्रमाह, नातोतिरिक्तं किंचित्‌ । वाक्यगतस्तु स साभिप्रायं विशेषणं याख्यायते । बहुविधश्चाभिप्रायस्तत्र लक्ष्यते । अयं नाम 
बंशो यस्य कस्य न भवति किन्तर्हि प्रथां गतस्य पितृभक्तस्य पुरोः, योऽयमात्मनो सौख्यं तृणीकृत्य स्वं यौवनं जनकाय ययातयेऽददात्‌, जरा च 'तदीयां पर्यगुह्णात्‌। अत एवात्र प्रणिगदन्ति भाषामर्मज्ञाः 


सम्बन्धेमाजमर्थानां समासो ह्यवबोधयेत्‌ । 
नोत्कर्षेमपकर्ष वा वाक्यात्तृभयमप्यदः । इति (व्यक्ति० २| १७) । 


एवमन्यत्रापि वाक्ये स्वातन्त्र्येण प्रयुक्तं पदं समासे गुणभावं भजते । यथा स तस्य स्वो भावः प्रकृतिनियतत्वादकृतक इति भवभूतिप्रयोगे .स्व इति पदस्य यत्‌ प्राधान्यं न तत्‌ स्वभाव इति पदैक्ये भवति । स्वस्य भावः, स्वश्चासौ भावश्चेत्युभयथापि स्वशब्द उपसर्जनम्‌ | भाव एव च 
प्रधानम्‌ । एवं योऽभि वादितविप्रस्तु नाशिषं सम्प्रयच्छतीति मनुवाक्ये (; ) ऽभिवादितेन विधेयेन सह समासेऽनिष्टो गुणप्रधानभावः फलति । विधेयं, प्रधानं भवति विशेषणं तु गौणम्‌- तेन यस्तु विप्रोऽभिवादितः सन्नित्यादि व्यासेन वक्तव्यम्‌ । अन्यत्रापि परिहार्योऽस्थाने समासो दृश्यते । 
तद्यथा--सर्व परिक्षेप्यतपश्च मत्वेति बुद्ध- चरिते (७|३४) । तथापि तृष्णा रघुनन्दनस्य विनाशकाले विपरीतबुद्धिरिति हितोपदेशे । पूर्वत्र तपः परिक्षेप्य मत्वेति व्यस्तं वचः शोभनं स्यात्‌ । परि क्षेप्यमिति विधेयं समासे विशेषणता यातीति गुणी भवति । उत्तरत्रापि स एव दोषः । विनाशकाले 
बुद्धिर्विपरीतो भवतीति विवक्षितम्‌ । न तु वैपरीत्यवि शिष्टबुद्धिः कश्चित्पूर्वप्रकृत इहास्ति । 


इदं चात्र समासवृत्तिमधिकृत्य विशिष्टमवधारणीयम्‌ । यद्यपि मत्वर्थे बहुब्रीहि विधिरित्यभ्युपगमस्तथापि यो यावाश्चार्थो मत्वर्थीयैस्तद्वितैराख्यायते नासौ बहुव्री हिणेति वेदनीयम्‌ । आतपवन्ति शिखराणि हिमवत इत्युक्ते योर्थः प्रतीयते यावान्वा नासौ तावन्वा सातपानि 
शिखराणीत्युक्तेः। भूमनिन्दाप्रशंसासु नित्ययोगे इति वचनात्पूर्वत्र नित्य आतपयोगोपीङ्गितो भवति । अपरत्र कादाचित्कताऽऽतपस्य स्यान्नित्यता वेति नियतं नास्ति । अतएव रवत्प्रतिषेधाच्चेति वार्तिके नित्ययोग प्रतिपादनाय बहुब्रीहिर्न कृतो गुरोरंरस्येतीति कैयटः। तथा चैकादश्याः 
सांख्यकारि काया व्याख्यायां श्री वाचस्पतिमिश्रः प्रसवधर्मि-प्रसवधर्मो यः सोऽस्यास्तीति प्रसवधर्मिं । प्रसव्धमेति वक्तव्ये मत्वर्थीयः प्रसवधर्मस्य नित्ययोगमाख्यातु- मित्याहुः। एवं सधनो वणिक्‌ इत्युक्ते बहुधनो वाभिप्रेतः स्यादल्पधनो वेति व्यवसितिर्नास्ति। धनवान्‌ इत्युक्ते तु बहुधन एव 
गम्यते नैयत्येन । नित्योदकी नित्ययज्ञोपवीतीत्यत्रोदकेन यज्ञोपवीतेन च नित्यं संसर्गवान्‌ अभिधीयते । नित्योदकःनित्ययज्ञोपवीतं इति बहुव्रीहिणां तु केवलं सत्ताभिधीयते न तु संसर्गः । क्वचिद्रूढिवशान्मत्वर्थीयान्तस्य बहुत्रीहेश्वार्थान्तरं भवति । नार्थवान्‌ इति परतन्त्रो भवति, सनाथ इति 
सुशोभित: ।* अयं चात्र नञ्समासे विशेषो बोध्यः । नज्‌ ( २|२|६) इति हि सामान्येन नञ्समासविधिः । उदाहरति च वृत्तिकारः - न ब्राह्मणोऽब्राह्मणः । 





१. अभिवादितस्तु यो विप्रो नाशिषं संप्रयच्छति । 
श्मशाने जायते वृक्षो गृध्रकङ्कोपसेवितः ॥ 
इत्येष पाठस्तु क्वावाचिको निर्दृष्टः एकाक्षराधिक्यं तु भवति प्रथमे चरणे 1 

२. एतज्जातीयकमन्यदर्थ दिदृक्षुभिरस्मत्कृतेः प्रस्तावतर्ङ्गिण्या उपोद्धातों द्रष्टव्यः । 
न वृषलोऽवृषल इति । अत्र ब्राह्मणभिन्नस्तत्सदृशः क्षत्रियादिर्गृह्यते । अब्राह्मण- 


मानयेत्युक्त नहि लोष्टमानीयं कृती भवति । सामान्येन प्रतिषेधवचनोऽपि नञ्‌ क्वचित्‌ पर्युदासमाह क्वचिच्च प्रसञ्यप्रतिषेधम्‌ । यत्र पदार्थान्तरस्य प्रतिषिध्य मानस्य प्रधानत्वं विधेयतया मुख्यत्वं प्रतिषेधस्य नञर्थस्याप्रधानता उद्देश्यता- वच्छेदकतयाऽमुख्यत्वं स पर्युदासः । तत्र पर्युदासे नञ्‌ 
समस्यते । तथैव चोदाहृतम्‌ । यत्र तु पदार्थान्तरस्योददेश्यतयाऽप्राधान्यं नञर्थस्य च विधेयतया प्राधान्यं स प्रसज्यप्रतिषेधः । तत्र नञर्थस्य क्रियायामन्वयः । तत्र समासो नेष्यते । उत्तरपदार्थप्रधानस्तपुरुष इति समासेऽभावोऽप्रधानं स्यात्‌ । क्वचित्तु प्रसज्य प्रतिषेधेऽपि-समासो भवत्येवेत्यत्र 
आदेच उपदेशेऽशितीति निर्देशो ज्ञापकः। शिति तु नेत्यर्थः । तथा च कविप्रयोगाः-अरत्नालोकसंहार्यमवार्य सूर्यरश्मिभिः । दृष्टिरोधकरं यूनां यौवनप्रभवं तमः ॥ ( काव्यादशे २|१९७ )। रंत्नालोकेन संहार्ये नेति विधेयम्‌ , सूर्यरश्मिभिवार्यि , नेति च । उभयत्र क्रियया' नञः सम्बन्धः । एवं 
कादम्बर्यामपि निसर्गत एवाभानुभेद्यमरनालोकोच्छेद्यमप्रदीप प्रभापनेयमतिगहनं तमो यौवनप्रभवम्‌। अशिशिरोपचारहार्योऽतितीव्रो दर्पदाह ज्वरोष्मा । सततममूलमन्त्रगम्यो विषमो विषयविषास्वादमोहः, नित्यमस्नान शौचवध्यो रागमलावलेप इति । अकिञ्चिदपि कुर्वाणः 
सौख्यै्दुःखान्यपोहतीत्युत्तरे रामचरिते । किंचिद्‌ अपि न कुर्वाण इति क्रियया .नञः सम्बन्धः विधेयांशश्चायमिति स्पष्ट: प्रसज्यप्रतिषेधः । तथापि नञ्समासः । 


क्वचित्समासेनैवार्थोऽभिधेयो न व्यासेन । यदा विषधरजातिविशेषो विवक्ष्यते तदा कृष्णसर्प इति समासोक्तिराश्रीयतेः न तु कृष्णः सर्प इति व्या सोक्तिः | एवं हरीतक्यामलकं विभीतकमिति त्रितयं समुदितं 'त्रिफला' इत्येक पदेनाभिधीयते न तु त्रीणि फलानीति वाक्यघटकेन पदद्वयेन । 
तथा शुण्ठी पिप्पलीमरिचानां समुदायः त्रिकटु' इत्युच्यते न तु त्रीणि.कटूनीति । अमृतसर समित्युच्यते समासेन नगरनामधेयं न त्वमृतस्य सर इति वाक्येन । वाक्यार्थः क्रियेति वाक्येन संज्ञाया अनवगमात्‌ । एवं चतुश्शालमिति..योऽर्थ उच्यते नासौ चतस्रः शाला इति वाक्येन । चतुः 
शालमिति चतसृषु दिक्ष्वेकत्रावस्थि तानां शालानां संनिवेशविशेष उच्यते । 


केचिच्छब्दा अर्थविशेषे वर्तमानाः समासेन्तर्भूता एव प्रयुज्यन्ते । आह च स्युरुत्तरपदे त्वमी। निभसंकाशनीकाशप्रतीकाशोपमादय इति ( अमर० शूद्रवर्गे)। सदृशवचना निभादयोऽत्र गृह्यन्ते । तेन ताराधिपनिभानना (सीता ); आकाशनीकाशं ,काशसंकाशम्‌ इत्यादेः स्थाने ताराधिपेन 
निभमाननं यस्याः, आकाशेन नीकाशम्‌ ,काशेन संकामित्यादि नः शक्यते वक्तुम्‌ । उत्तरपदे ऽमी इत्याह । उत्तरपदम्‌ इति च समासचरमावयवे रूढम्‌ । तेन वाक्ये निभादीनां सुदृशवचनानामप्रयोग इति स्थितम्‌ । 


कात्स्न्येबधारणे च वर्तमानो मात्रशब्दो नित्यं समासचरमावयव इति प्रयुज्यते न तु वाक्ये स्वातन्त्रेण । तद्यथा - नहि रोगमात्रस्यैका चिकित्सा भवति । सर्वस्य रोगस्येत्यर्थः । नहि ज्ञातमात्रो धर्मोऽभ्युदयाय भवति । ज्ञातमात्रः = केवलं ज्ञातः । 


समासगताः केचिच्छन्दा अपूर्वार्थवाचका भवन्ति , । तद्यथा संख्याशब्दानां वृतिविषये पूरणार्थत्वं दृश्यते । त्रिभागशेषासु निशासु च क्षणं निमील्य नेत्रे सहसा व्यबुध्यतेति कुमारे (५/५० )। त्रिभागस्तृतीयो भागः शेषो यासां तासु । आददीताय षड्भागं प्रनष्टाधिगतान्नृपः । इति मनौ 
(८/३२)। एबं शतांशः, सहस्रांश ईत्यादिषु बोध्यम्‌ । शततमोंशः, सहस्रतमोंश इत्यर्थात्‌ । संख्याशब्दानां वृत्तिविषयेवीप्सार्थत्वमपि लक्ष्यते । तद्यथा-सप्तपर्णः । सप्तच्छदः । सप्त सप्त पर्णानि वृन्तेऽस्येति विग्रहात्‌ । मात्रशब्दो वृत्तौ तुल्यप्रमाणेऽपि वर्तते तद्यथा भिक्षामात्रं न ददाति याचितः। 
भिक्षयास्तुल्यप्रमाणमित्यर्थः। क्वचिच्च समासो नैवेष्यते ।. महत्कष्टं श्रितं इत्येव भवति न तु महत्कष्ट श्रित इति । उक्तं हि सविशेषणानां वृत्तिर्न वृत्तस्य वा विशेषणं नेति तेन ऋद्धस्य राज्ञः पुरुष इति भवति न च ऋद्धस्य राजपुरुष इति। भारतस्य प्रतिकोणं श्रीसुभाषस्य यशो गीयत इत्यत्र 
वाक्ये प्रतिकोणमिति दुर्घटः समासः । पूर्वपदार्थ- प्रधानोऽव्ययीभाव इत्यव्ययार्थः प्रधानम्‌ । स चेह वीप्सा । तस्यासत्त्वभूतस्यः भारतस्येति षष्ठयन्तं विशेषणं न युज्यते । कोणशब्दश्च भारतमपेक्षत इति सापेक्षः । सापेक्षमसमर्थः भवतीति भारतस्य कोणे कोणे इति व्यासेनैव वक्तव्यम्‌] नष्टस्य 
शिशोरन्वेषणार्थं सम्प्रस्थिता रक्षिणः इत्यत्र वाक्येऽन्वेषणमिति नष्टस्य शिशोरिति पदे अपेक्षते तेनासमर्थम्‌ । असमर्थस्य च तस्यार्थशब्देन समासोऽनुपपन्नः। तस्मान्नष्टस्य शिशोरन्वेषणायेति वक्तव्यम्‌ । विशेषणं विशेष्येण बहुलमित्यभ्यनुज्ञातोऽपि समासः क्वचिन्नष्यते । वृक्षः शिंशपा 
मेर्महीभृद्‌ इत्यादिषु विशेषणसमासो नोपपद्यते । शिंशपावृक्षः मेर्महीद इति न शक्यते वक्तुं समासेन । कुत एतदिति चेदुच्यते यत्र पूर्वोत्तरपदे प्रत्येकं विशेषणविशेष्यभूते भवतस्तत्रैवायं समासो भवतीति ज्ञापनाय सूत्र उभयोरुपादानमिति न्यासः । 


अन्यत्र क्वचिच्छास्रेणैव प्रतिषिद्धः समासः । फलानां तृप्त इति भवति, न फलतृप्त इति । नृपाणामुत्तम इति भवति न नृपोत्तम इति । पञ्चमश्छात्राणा मिति भवति न च्छात्रपञ्चम इति । सर्वस्य विदितमिति भवति न सर्वविदि तमिति । 


इदं चात्र सविशेषमवधीयमानमिच्छामः वाचि शिक्षमाणैः ।¦ न हि संख्याशब्दाः समस्यन्ते सङ्ख्येयेन अन्यत्र’ संज्ञायाः समाहाराच्च । सप्तर्षयः इति संज्ञा पञ्चाम्रार इति च । तेन विंशतिर्गावः शतं ख्यः, सप्ततिश्छात्राः, एकशत मध्वर्युशाखाः चतुष्पष्टिः कला इत्यादि व्यासेनैव 
शक्यं वक्तुं न तु बिंशतिगाव ( टचिं विंशतिगवाः) इत्यादिना समासेन । समाहारे तु वाच्ये विंशतिगवमित्यादि - द्विगुः स्यात्‌ । 


इदमिहः सम्प्रधार्यम्‌ अस्य सूक्ष्मतराणि वस्राण्येत्यर्थे वृत्तौ चिकीर्षितायां किमातिशायिकस्तद्धितः पूर्व क्रियतां पश्चात्समास उत विपर्ययेण । अत्र वाक्यकार आह-पूर्वपदातिशय आतिशायिकाद्‌ बहुब्रीहिः सूक्ष्मवस्त्रतराद्यर्थः । तेन पूर्व सूक्ष्माणि वस््ाण्यस्येतिविग्रहके बहुव्रीहौ निर्वृत्ते 
पश्चातरपू सिद्धो भवति । अतिश्येन सूक्ष्मवस्त्र इति सूक्ष्मवस्तरतरः । स्वार्थे तरप्‌ | सूक्ष्म शब्द एव सूक्ष्मतरे वर्तते, पदार्थैकदेशेनान्वयः । वेदे खल्वपि-यथा भूमिर्‌ मृतमना मृतान्मृतमनस्तरा (अथर्व० ६।१८।२) । एवम्‌ अल्पाच्तरम्‌ (२।२।३४), व्योर्लघु प्रयत्नतरः शाकटायनस्य (८।३।१८) 
इत्यादय आचार्यप्रयोगा व्याख्यातं भवन्ति। भारतेष्येतद्व्यवहारस्यानुग्राहकाः प्रयोगा उपलभ्यते-अस्ति राजा मया कश्चिदल्पभयतरो भुवि ( बन०.५२।५० ) । महादोषतरतत्र घातको न तु स्वादकं इति च तत्रैव ( अनुशा० ११५।४६ ) क्वो नु स्वन्ततरो मयेति च तत्रैव {शल्य०.६४1२१ 
)। स चेन्ममार सृञ्जय चतुर्भद्रतरस्त्वयेति च तत्रैब( द्रोण ५५|४९ )। वैदिके साहित्ये तु बहुव्रीहेरन्यत्राप्येष क्रम आस्थितो दृश्यते - गर्दभः पशूनां भारहारितम इत्यत्र ब्राह्मणे । क्वचिल्लौकिकेपि--सोऽस्मत्तश्चिजाततर (भा० बन० १९९]७ ) । 


इदं चात्र प्रसक्तानुप्रसक्तमुच्यते। एकशतमिति मध्यमपदलोपी समासो भवति। एकाधिकं शतमेकशतम्‌ | एवं द्विशतं त्रिशतं षोडशशतमित्यादीनां द्व्यधिकं शतं त्र्यधिकं शतं षोडशाधिकं शतमित्यर्थो न तु द्वे शते त्रीणि शतानीत्यादिः ।* 





१. शत्तैर्बुभूक्षभिः 

२. मरीच्यव्यङिगरः पुलस्त्यपुलहक्रतुवसिष्ठाः सप्तर्षयः । 

३. अश्वत्थ पिचुमर्द एको द्वौ चम्पकौ त्रीणि च केसराणि । सप्ताथ तालां नव 
नारिकेलाः पञ्चाम्ररोपी नरकं न याति । अत्र शछोके पस्त्राः परिगणिताः 

४. एकाशादिषुदशन्तासु संख्यास्वयमर्थस्तद्धितवृत्यापि पार्यते वक्तुम्‌एकादशं 
शतम्‌ ( एकादश अधिका अस्मिन्शते १११) 1 द्वादशं सहस्रम्‌ (द्वादश अधिका. 
अस्मिन्सहस्ने । 


अथ प्रकीर्णकम्‌ 


इदानीं यत्र प्रयोगेषु विभ्रमन्त्यविपश्चितः सन्दिहते च विपश्चितस्ते कतिपये समुच्चित्य व्याख्यायन्ते, साध्वी प्रयोगविधा च प्रदर्श्यते । 

प्रत्येकमिति यथार्थे वीप्सायामव्ययीभाव इति सर्वस्य विदितोर्थ: | अव्ययीभावश्च नपुंसकं भवतीति प्रत्येकं नपुंसकमित्यपि नाविदितम्‌ । इदं च नाञ्जसा वेद लोको वाक्येऽस्य कथं प्रयोग इति स विमृश्यते । अपि शक्यं नाम "फलाय निमितोपि नहि प्रत्येकं पादपः फली भवति" इति 
वाक्यं प्रणेतुम्‌ ? नेत्याह । वीप्सायामर्थेऽव्ययीभावः क्रियाविशेषणमेव भवितुमर्हति । वीप्साया ( व्याप्तेः ) विषयः पादपश्च बहुवचनान्त एव, अन्यथा वीप्सा द्योतिता न स्यात्‌ । तस्मात्‌ फलाय निमिता अपि पादपा नहि प्रत्येकं फलिनो भवन्तीत्येव साध्वी वाक्यप्रणीतिः । असमासे तु 
वीप्सायां व्याप्यमानं पदं द्विरुच्यते । द्विरुक्तिवीप्साया द्योतिका भवति यथा ग्रामे ग्रामे काठकं कालापकं चाधीयत इत्यत्र । सपष्टप्रतिपत्यर्थं प्रयोगनिदर्शकानि वाक्यान्तराण्युदाहरामः -- ये$त्र पुर्यां साङ्गवेदविदस्ते प्रत्येकं निमन्त्रयितव्याः । अत्र त्रिंशच्छात्राः सप्तम्या श्रेण्याम्‌, प्रत्येकं छात्रेभ्यः 
पारितोषिकाणि प्रदीयन्ताम्‌ । विदितोऽयमर्थः प्रत्येकं विदुषाम्‌ । षष्ठयर्थविवक्षया प्रत्येकस्येति न शक्यं वक्तुम्‌ । अदन्तादव्ययीभावात्सुन्लुङ्‌ न भवति, तस्य सुपोऽमादेशो भवति, तृतीयासप्तम्योस्तु स बहुलम्‌ । प्रत्येकशब्दस्येत्थम्भूते प्रयोगे भाष्यकारव्यवहारो मानम्प्रथमम्‌ 
देवदत्तयज्ञदत्तविष्णुमित्रा भोज्यन्तामित्युक्ते , न पुनरुच्यते प्रत्येकमिति, अथ च प्रत्येकं भोज्यन्ते ( १|२|१ )। अथर्वभाष्ये (८|६| १७) उद्ध्षिप्रभृतीनि प्रत्येकं योगरूढान्यसुरनामानीति सायणप्रयोगोप्येतं व्यवहारं समर्थयते । ताण्ड्यत्राह्मणभाष्येऽपि (१२ |१२|६) एषैव प्रतीची प्रत्यञ्चती 
प्रत्येकं स्तोमानि प्राप्नुवतीति तस्यैव प्रयोग उक्तमर्थं भूय उपोद्वलयति । कविकुलपतिः कालिदासोप्येतमेव व्यवहारमनुरुन्धे यदाह - सा पौरान्पौरकान्तस्य रामस्याभ्युदयश्रुतिः । प्रत्येकं ह्लादयामासेति (रघु० १२।३)। अपरेषु निपातनेषु तु प्रत्येकं विभक्ति निर्देशः (काशिका ७|२| ३४ सूत्रे) । 
जघन्यास्ते प्रत्येकं विनेयाः पूर्वसाहसम्‌ ( ना० स्मृ० ) । ते सर्वे प्रत्येकं पणशतं दण्डार्हा भवन्ति ( मिता० याज्ञ०-२|२३५-२३७) । 


वरमित्यनव्ययं मनाविप्रये नपुंसकम्‌ । अव्ययमिति तु केषाञ्चिद्विश्रमः । अत्रार्थेऽस्य प्रचुरः प्रयोगः । याच्ञा मोघा वरमधिगुणे नाधमे लब्धकामेति मेघदूते । समुन्नयन्भूतिमनार्यसङ्गमाद्ररं विरोधोपि समं महात्मभिः (किरात० १|८) । एकवचनान्तत्वं च नियतम्‌ - वरं हि भुक्तानि 
तृणान्यरण्ये तोषं परं रत्नमिवोपगृह्य । सहोषितं श्रीसुलभैर्न चैव दोषैरदृश्यैरिव कृष्णसर्पैः || (बुद्धचरिते ९|५३) असत्यपि वाक्यभेदे वरमिति नपुंसकैकवचनं प्रयुञ्जते प्रयोगकुशलाः-निः श्वासोद्रीर्णहुतभुग्धूमधूम्रीकृताननैः। वरमशविषैः सङ्ग कुर्याञ्च त्वेव दुर्जनैः ॥ इत्यत्र कामन्दके ( ३।१८ 
) यथा । मनाक्‌ प्रियमित्यर्थस्तु पूर्ववदवस्थितः । काममाशीविषैः सङ्गः कुर्यान्न तु दुर्जनैः कदाचनेति वक्तुरभिसन्धेः। अन्यत्रापि । याः प्राणान्वरमर्पयन्ति न पुनः सम्पूर्णणदृष्टि प्रिये इति (सा० द० ५४|२२)। प्राणार्पणमिच्छेयुर्न तु प्रिये पूर्णदृष्टिनिपातनमिति तदर्थः । वरं . महत्या प्रियते 
पिपासया तथांषि नान्यस्य करोत्युपासनम्‌ । तस्माद्वरं सहायं तं शकटालं. समुद्धरे इंति ( क० स० सा० ५|४ )। यदि शंकटालं समुद्धरेयं तदा वरं स्यादित्यर्थमाचष्टे । साधीयो यथा स्यात्तथेत्यथे' बरं क्रियाविशेषणमिति व्यवहरन्त्यृवृषयस्तद्यथा प्र ते' अग्नयोऽग्निभ्यो वरं निःशोशुचन्त (ऋ०. 
७|१|४) । अयं सप्तभ्य आ वरं वि वो मदे प्रान्धं श्रोणं च तारिषद्‌ इति च च (ऋ० १०|२५|११)। आ पहि क्षेम उत योगे वरं नः (ऋ० ७|५४|३)। क्षेमे रक्षा नोऽभीष्टायोगे, त्वभीष्टतरेति विवक्षत्यृषिः | वरमिति प्रत्युतार्थेऽपि क्वचित्प्रयोगमवतरुष्टंम्‌--शठस्तु समंयं प्राप्य नोपकारं हि 
मन्यते । वरं तैमुपकर्तारं दोषदृष्ट्या च दुषयेदित्यत्र यथा । उत्कृष्टे गुणवत्तरे वार्थे वर्तमानो वरशब्दो विशेषणं विशेष्यनिघ्नं भवति-हिरण्यभूमिलाभेभ्यो मित्रलब्धिर्वरा यत इतिं याज्ञवल्क्यस्मृतौ (१|३५१) दर्शनात्‌ । 


स्वागतशब्दप्रयोगमधिकृत्य किञ्चिद्‌ विवक्षामः । अयं हि वाक्ये दुषप्रयुज्यते प्रायेण । अभ्यागतस्यः स्वागतं करोति गृहीत्येवं वाक्यन्यासं साधुं मन्यन्ते साम्प्रतिकाः ।. इदं च प्रस्मरन्ति नहि स्वागतं क्रियते किन्तर्हि व्याह्वियते ।तस्मै) प्रीतः प्रीतिप्रमुखवचनं स्वागतं व्याजहारेति मेघे 
तथा दर्शनात्‌ । स्वागतमिति स्वागतशब्दपदार्थकः शब्दः । स चोच्चारणक्रिययान्वेति न क्रियान्तरेण ॥ स्वागतं स्वाधीकारान्प्रभावैरवलम्ब्य वः । युगपद्‌ युगबाहुभ्यः प्राप्तेभ्यः प्राज्यविक्रमाः ॥ (कुमारे २|१८)। स्वागतमिति संभाजनपर्यायो नं । स्वागतेन यथार्हेण (रा० ६।१११।३१) 
अत्रापि स्वागतेन स्वागतशब्दोच्चारणेनेत्ययंमेवार्थः । भारतेपिं स्वागतमुच्यते न तु क्रियते इति स्पष्टमवगम्यते- तथं च स्वागतेनोक्तौ. ( तौ) विष्टरे संनिपींदतु ( उद्योग० ११३|२ ) इत्यत्र प्रयोगः । तं स्वयम्‌ । स्वागतेनादृतवती इति (क० स० सा० ) इयंत्रापि स्वागतशब्दः सत्क्रियां नाह 
। आदूतवतीत्यनुपदं प्रयुज्यमानस्य क्तवस्त्वन्तस्य वैयर्श्यप्रसक्तः। बाढं स्वागतशब्दोच्चारणेन सत्क्रियते स यस्मै स्वगतमित्यु- च्चार्यते शब्दः। न तु स खाक्षात्सत्क्रियावचनः येन स्वागतं करोतीत्युपपद्यत । श्रीमद्धागवते (१०।३९। ४) स्वागतमिति निर्विघ्नं सुखमित्यर्थे क्रियाविशेषणं 
प्रयक्तम्‌--तातसौम्यागतः कश्चित्‌ स्वागतं भद्रमस्तु वः । पदवाक्यव्यवहारे भागवतकारस्यं स्वच्छन्दः प्रवर्तत इत्येतदास्थितं व्यवहारं * नातिसूक्षेत्‌ । सर्वनाम्ना निर्देशः प्रायेणःसत्त्वभूतस्यार्थस्य क्रियते । अतः एव सर्वनाम्ना प्रत्यवमर्शयोग्यत्वं द्रव्यत्वमिति वैयाकरणाः प्रतिपन्नाः 
क्वचित्तु ईदमा क्रियमा- .णक्रियानिर्देशो दृश्यते--इदं गम्यते । इदं कविभ्यः पूर्वेभ्यो नमोवाकं प्रशारस्मह इति भवभूतिप्रयोगः । 


ण्यन्तस्यू वृतेः प्रयोगो नानार्थको व्यवहरतोऽवसेयः । ण्यन्तको. वृतिः सकर्मको भवतीतिं न वेदनीया विज्ञाः । व्यवहारे .यदर्थवैचित्र्यं तत्र तेषामपि विविदिषोदियाद्रिति तद्गर्ण्यते-केन वृत्ति वर्त्तयसि (कल्पयसि)। कृपणं वर्तयिष्यामि कृपणैः सह जीविकाम्‌ ( भा० शल्य० ५॥२५ ) 
सोऽधिकारमभिक कुलोचितं काश्चन स्वयमवर्तयत्‌ समाः (रघु १९।४)। अत्र वर्तिराचरणेऽनुष्ठाने वर्तते । पुष्करे तु ततः शेषं कालं वर्तितवान्‌ प्रभुः ( भा० आदि० २२१|१४) । अत्र वर्तिर्यापने वर्तते । हन्त ते वर्तयिष्यामि इतिहासं पुरातनम्‌ इत्यनेकत्र भारते । हन्त ते वर्तयिष्यामि 
वज्रनाभवधं नृप ( हरिवंशे . २|९१|४ )। तत्र ते वर्तयिष्यामि यथा युद्धमवर्तत (भा० द्रोण० १३५।२८)। अत्र वर्तिरवर्णन माचष्टे । ज्योतींषि वर्तयति च प्रविभक्तरश्मिः (शकुन्तले ९|६ ) । अत्र वर्तयतिः परिवर्तने भ्रमणे दृष्टः । रामोपि सह वैदेह्या, वने वन्येन वर्तयन्‌ (रघु १२|८० ) 
वर्तयन्‌ = वृतिं कुर्वन्‌ । कर्णो भृशं :न्यश्वसदश्रुः वर्तयन्‌ (भा० द्रोण० २|८)। अत्र वर्तिमोचने वर्तते । 





>ऊष्टा गतिनिवृत्ताविति भूवादिः प्रसिध्यति । मुख्येऽर्थे प्रसिध्यन्तितमां प्रयोगा इति न त उदाहार्या भवन्ति । गौणेऽर्थ प्रवृत्तोऽयं धातुश्चमस्करोति -चेतः। रेणुकायाः सुत इव मूलेष्वपि न तिष्ठतीति कामन्दके (९|४६) प्रयोगे तिष्ठतिः क्रियाविरामे वर्तते । मूलावर्हणेप्यस्य प्रवृत्तिर्न 
विरमतीत्यर्थः । तिष्ठाद्रोगो अयं तवेत्यथर्वश्रुतौ (६|४४|१)। अत्र रुधिरस्रवात्मको रोगस्तथा तिष्टतु यथा न स्रवतु, विरमतुं. खुतिरित्यर्थः । 


बसतेरपि गौणेऽथे प्रयोगः सुतरां रुच्यो भवतीति स न्यस्यते-निश्चित्य यः प्रक्रमते नान्तर्वसति कर्मणः । अबन्ध्यकालो वश्यात्मा स वै पण्डित उच्यते (भा ० उ० |३३ | २४। अत्र वंसतिर्विरामे वर्तते । कर्म प्रारभ्य मध्ये नं विरमति, कर्मान्तं यातीत्यर्थः । मूर्धिनि त्वां वासयेयं वै 
संशयो मे न बिद्यते (भा० विराट्‌ ९|२२)। अत्र वासिः स्थापने वर्तते । 


गर्ह्याधीनौ च वक्तव्यावित्यमरः पठति । वाच्यो वचनीयो .वक्तव्यः इति शब्द त्रितयेन.गर्ह्म उच्यते। अथावाच्यः सर्वैः स्वमतिपरिणामावधिः गिरन्निति महिम्नः स्तोत्रे वाक्यो गर्ह्म' इत्यनर्थान्तरम्‌] एवं सद्दृत्तमतिक्रान्तो वक्तव्यतां..याति लोक इत्यत्रापि.गर्हणीयो भवतीत्यर्थः । अत्रार्थः 
प्रयन्ते प्रयोग इति न प्रपञ्च्यन्ते। तुमुन्नन्तोपि ब्रवी तिर्गर्हमाह-सम्बन्धावनतं पार्थ न मां त्वं वक्तुमर्हसि ( भा० द्रोण» -१९७|४१)। अधीनेऽर्थे काशिद्‌ दिशः समर्प्यन्ते --काम-वक्तव्य- हृदयेति श्रीरामायणे ( ३।२| २५ )। साहं त्वद्दर्शनाद्‌ विप्र कामवक्तव्यतां गतेति मार्कण्डेयपुराणे (६१ 
|४७)। विषयसुखेनापि परां - प्रमादवक्तव्यतां व्रजति लोक इति, ब्रह्मजातके (१) । 

प्रष्टव्यत्व उत्तरदायित्वे वक्तव्यता शब्दप्रयोगो दृश्यते यथा-दिवा वक्तव्यता पाले रात्रौ: स्वामिनि तदृहे । योगक्षेमेऽन्यथा चेतु पालो वक्तव्यतामियात्‌ । इत्यत्र मनौ ( ८.२३०) । 


प्रदक्षिणमित्यव्ययमंनव्ययं च । उभयथा हि प्रयोगा दृश्यन्ते--कुर्यातू प्रदक्षिण देवमृद्रोविप्रवनस्पतीन्‌ इत्यत्र याज्ञवल्क्ये (१|१३३ ) प्रदक्षिणमव्ययम्‌ । मुद्रां देवतां वित्रं घृतं मधु चतुष्पथम्‌ । प्रदक्षिणानि कुर्वीत प्रज्ञातांश्च वनस्पतीन्‌ ॥ ( मनु० ४।३९ )। अत्र प्रक्षिणमित्यनव्ययम्‌ । 


प्रायेण ण्यन्तकः साधिगमेरथे प्रयुज्यत इति साहित्यदर्पणे विश्वनाथः । साधनार्था या गतिम्तां साधनाशब्देनाह गतेः प्रयोजनवतीत्वाख्यापनाय । साध॑यामोवयम्‌ । गच्छाम इत्यर्थः । प्रायिक एष व्यवहार इति तेनैव व्यक्तमु दितम्‌ । अतः क्वचिद्‌ गमेः साधेश्च युगपत्प्रयोगो दृश्यते 
—स्वस्त्यस्तु ते गमिष्यामि साधयिष्यामि शोभने (भा० वन० २०६ |४७ ) । अत्र साधिर्गमिव्यतिरिक्तां शुद्धां साधनां निष्पादनमाह । 


उत्तममध्यमाधमा इत्यत्रोत्तमशन्दो वरिष्ठमाह । सोऽयमर्थः सर्वलौकिको विच्छित्तिविधुरश्च । उत्तममित्यन्यमप्याह । तथा च पाणिनीयं शासनम्‌ उत्तमैकाभ्यां च (५|४|९०)। उत्तमशब्दोऽन्त्यवचनः पुण्यशब्दम्‌ अहः सर्वैकदेशेति सूत्रंन्ते वर्तमानम्‌ आचष्टे । उत्तममहर्मासान्तो भवति । 
उत्तमं व्यसनं प्राप्तः ( भा० कर्ण० २८|८ ) इत्यत्रोतमशब्दो महत्तमेन समानार्थः ।श्रुत्वा निनदमुत्तमम्‌ ( भा? शल्य ४|४ )। अंत्रोत्तममुच्चैस्तमं तारतमम्‌ इत्यनर्थान्तरम्‌ । साऽयृत्तमसंविग्नेत्यत्र रामायणीये प्रयोग उत्तमशब्दो भृशार्थकः । 


श्रुणोतिराकर्णनमात्रव्यतिरिक्ते प्यर्थे प्रयोगमवतरन्दृष्टः स्वदतेतराम्‌ । न क्षत्रियो वै सूतानां शृणुयाच्च कथंचन (भा० कर्ण» ३२|४८) । अत्र शृणुयाद्वचनकरः स्यादित्यर्थः। येषां श्रोष्यन्ति पाण्डवाः (भा० द्रोण० ८५|३१)। -अत्र वच इति शेषः । स्वीकरिष्यन्तीति चार्थः । 

पृच्छतिर्द्धिकर्मेति प्रसिध्यतितरामिंति न तद्विषये किमपि विशिष्यं वक्तव्यमस्ति । अकथितंकर्मणोऽप्रयोगेऽपि प्रधानकर्मण एव प्रयोग आस्वाद्यताम्‌ -स चालोक्य ध्वजिनीं पाण्डवानां धनञ्जयं त्वर या पर्यपृच्छत (भा० कर्ण» ३७|४५)। धनञ्जयविषयां पृच्छामकरोत्‌ क्वासौ 
धनञ्जयः कथं वा वर्तत इत्यपृच्छदित्यर्थः । एवं ब्रवीतिरेपिं तथाजातीयकेः्थ प्रयुक्तः) यो मे ब्रूयाद्‌ धनन्जयम्‌। क्वांवतिष्ठते धनञ्जय इति मां वेदयेत्‌ । 


अन्तरशन्दोऽवकृशादिनानार्येषु पठितोऽमरेण । मध्यं चास्यैकतमोर्थः । तत्र चायं वर्तमानो यत्र विषयेण सहैकार्थतां याति सोऽस्य रुच्यतमः प्रयोगः । मिथो भेदांश्च भूतानामासन्कणांर्जुनान्तरे' ( भा० कर्ण० ८७|३३ ) | कर्णार्जुनविषय इत्यर्थः । 


स्वस्ति शब्दो लोकेऽययं वेदे तु कृतव्ययमपि दृश्यते । यूयं पात स्वस्तिभिः सदा नः ( ऋ० ७| २४| २५) स्वस्तये वायुमुपब्रवामहै (ऋ० ५|५१|१२)। स्वस्ति गोब्राह्मणेभ्य इत्यादिषु लौकिकेषु प्रयोगेषु स्वरतीति कल्याणं वक्ति । स्वाहां स्वधा शची चैव स्वस्ति कुर्वन्तु ते सदा ( 
भा० द्रोण० ९५|४४ )। अंत्र स्वस्तीति कल्याणवचनं द्वितीयार्थेऽव्ययम्‌ । स्वस्ति सञ्जय सधय (भा० शल्यं० २९ |४० )। अत्र स्वस्तीति क्रियाविशेषणम्‌ । क्षेमेण गच्छेत्यर्थः। वेदे खल्वपि क्रियाविशेषणं दृश्यते-सो अस्नातृनपारयत्‌ स्वस्ति (ऋ० २।१५|५ )। न नूनं स्वस्ति पार्थाय 
यथा नदति शङ्खराट्‌ ( भा० ) । पार्थस्यः क्षेमो नेत्याशङ्क्यत इत्यर्थः । आशिषि लिङ्लोटोरभावे स्वस्तिशब्दप्रयोगों नूनमाकूतकरः । 


तादर्थ्यऽर्थेऽप्यमरोऽन्तरं ' पठति--अन्तरमवकाशावधिपरिधानान्तधिभेदंतादर्थ्य । तादर्थ्येऽस्य प्रयोगे विशिष्यावधेयं सुधीभिः। अत्रार्थेऽमरोद्धाटने स्वाम्याह-ओदनान्तरस्तण्डुल इति लोके प्रयोग इति । अत्रान्तरशन्दस्य पुंसि प्रयोगोऽसाधुरिति मम भाति । अन्तरं हि क्लीबत्वे नियतम्‌ । 
ओदनायेत्योदनान्तरम्‌ इत्यस्वपदविग्रहो मयूरव्यंसकादिस्तत्पुरुषः । अवैभि कार्यान्तरमानुषस्यत्यत्र रघौ (१६|८२) कार्याय कार्यवशान्मानुषो मानुषदेहमापन्नः, तस्येत्यर्थः । शरीर स्पर्शसुखान्तराय निपेततुर्मूर्धनि तस्य सौम्ये . (हे वारिधूरे ) इति बुद्धचरिते (१|१६)। सुखायेति सुखान्तरम्‌ । 
तस्मै । तौ वृषाविव नर्दन्तौ बलिनौ वासितान्तरे ( भा० आदि० १०२|४१) वासिंतायाः करेण्वाः कृते ( अर्थाय ) इत्यर्थः। अन्तरमित्यन्तरेणार्थमभिदधदपि पठ्यते--न चैतदिष्टं भगवान्यादवोचन्मदन्तरम्‌ इत्यत्र श्रीरामायणे । 


अन्तर्धावर्थेऽन्तरशब्दः प्रातिपदिकाद्धात्वर्थे बहुलमिष्ठचञ्चेति वचनाण्णिच्सहितः प्रयोगमवतरति न केवलः--मेधैरन्तरितः प्रिये तव मुखच्छायानुकारी शशीत्यत्र यथा । 

मध्यवचनोऽन्तरशब्दो येऽन्तरं यान्ति कार्येषु ( भा? अनुशा० २३|७८ ) इत्यादिषु तात्पर्यतोंऽन्तरायमाह । अन्तरं यान्ति अन्तराया भवन्ति, विघ्नमा चरन्तीत्यर्थः। 
औपचारिकाः प्रयोगाः 

तत्र तत्र मुख्येऽर्थे व्यवहारनिरूपणायां कृतायां संप्रति गौणेडर्थ व्यवं हारमवतारयामः । 


इदं हि प्रतिपन्नप्रायं विमर्शकैः शाब्दिकैरन्यैश्च विदग्धर्मुख्यर्थे ` प्रयोगा न तया स्वदन्ते यथा गौणेथे एकस्यान्यंस्यान्यत्र गुणक्रियाध्यासात्सादूश्यसमाश्रयेण प्रवर्तन्ते तत्र तत्रोपचाराः कवीनाम्‌ । अग्निर्माणवक इत्युक्तिर्यथार्थवती रुचि करी च न तथा. तेजस्वी माणवक इति । निमीलन्ति 
पङ्कजानि, उन्मीलन्ति कुमुदानि । अत्र चक्षुर्धमौ निमेषोन्मेषे पङ्कजेषु कुमुदेषु चाध्यस्य संकोचविकासौ तथोच्येते | तथा चोच्यमानौ रम्यतरौ प्रतीयेते । क्वचितु मुख्येर्थ ग्राम्यत्वं गौणे च मनोज्ञत्वमुद्भवतीत्यनुभूतिः सुचेतसाम्‌ । तथा चोदाहरत्याचार्यदण्डी 

निष्ठयूतोद्ीर्णवान्तादिः . गौणवृत्तिव्यपाश्रयम्‌ । 
अतिसुन्दरमन्यत्र ग्राम्यकक्षां विगाहते । इति 


मुख्येर्थ' निष्ठयूतादिश्रुतय उच्चारिता उद्रेगाय भवन्ति श्रोतृणाम्‌ । यावता निष्ठेवनादिकाः क्रिया जुगुप्सावहा भवन्ति, इमाश्च ताः स्मारयन्ति पुरः सन्निघापयन्तीवेति भवन्त्युद्वेजिकाः ।. अनिरुद्धप्रसरतादिं सामान्यधर्ममादायान्यत्राविष्करणादावर्थप्रयुक्तास्तु सौभाग्यमधिकं वहन्ति । तथा 
निष्ठयूतश्चरणोपभोगसुलभो लाक्षारसः केनचित्‌ । वागस्या अमृतमुद्विरिति नयने च स्नेहं वमतः । सत्यमियं वामा। चन्द्रः सुधोद्रारीति किमत्र चित्रमित्यादि । 


औपचारिकाः प्रयोगः सुभगंकरणा निबन्धस्य रम्यतरतामस्यापादयन्तीति च्छात्रप्रबोधाय कानपीहानुक्रमामो विवृत्य च सनाथयामः- 


'पुनरुक्तवस्तुविरसः सर्गक्रमो वेधस’ इति । पुनरुक्तं हि मुख्यया वृत्याऽसकुदुक्तं व्यर्थं वचो भवति । लक्षणया पुनः पूर्वेण संमानमनपेक्षितमर्थमात्रमाहं । "व्यापारैः पुनर्युक्तभूतविषये:'' इति च भर्तृहरौ। ' रे रे पुनरुक्ताकार दुराचार निशाचरे'ति बालरामायणे । “भत्खरिणस्तु परगुणेषु 
वाचंयमा' इति । वाचंयमो मुनिर्भवति । मुनिश्च मितवाक्तूष्णीं “भवति मननात्‌ । तेन वाचंयम इति तृष्णीमर्थ उपचर्यते । ‘कविसार्थः समग्रोपि तमेनमनुगच्छति ” इति । 'अप्रतिभस्य पदार्थसार्थः परोक्ष एवेति’ च । सार्थशब्दो मुख्यया वृत्या वणिगा दीनां सरतां समूहमाह । अत्र तु लक्षणया 
समूहमात्रम्‌ । कुरु मामम्ब कृतार्थसार्थवाहम्‌' इति । सार्थवाहो हि यातां वणिजां नेतारमाहं मुख्यां वृत्या, तत्साधर्म्यादन्योपि कश्चिदयातामपि . सत्तमस्तथोच्यते । म॑न्महे किमपि तुन्दिलं महः' । तुन्दिलमिति तुन्दिभमाह मुख्यया वृत्या । तुन्दं जंठरं प्रवृद्धमस्यास्तीति व्युत्पत्तेः । अतिशायनेत्र 
मत्वर्थीयः। अन्यदपि यत्किञ्चिदतिशयितप्रमाणं प्रवृद्धं वा भवति तदपि तुन्दिलं भवति गौण्या वृत्या। “न. स्वप्नानुभवस्य कश्चिदपरः सत्रह्मचारी ममेति.' । सब्रह्मचारी नाम समानशाखाध्यायी भवति, एतादृशयो्योः साहचर्यमनुक्तमपि गम्यते, तेनान्योपि समानकर्मा सहचरस्तथोच्यतो 
लक्षणया । हे. व्यसनसब्रह्मचारिन्‌, यदि न गुह्यं तदा श्रोतुमिच्छामि’ (मुद्रा०. ६) इह कृच्छ्रे संविभागी तथा सम्बोध्यते । 'अयं मे सखा दुःखसब्रह्मचारीति कया गिरा तं स्तवीमि' । प्रजल्पितायामभिजातवाचीति कुमारे । अत्राभिजातशब्दो लक्षणया सुकुमारार्थपर्यवसायी । नेत्र 
विप्रोषिताज्जनं मुखम्‌'। प्रीतिनिर्वासितत्रपाः। अत्र विप्रवसननिर्वासने चेतनधर्मावञ्जने त्रपायां चाध्यारोप्येते । असंनिहितेर्थे च विप्रोषितनिर्वासितशब्दावुपचर्येते । “विस्मृतनिमेषेण चक्षुषा । अत्र विस्मृतपदेन विगतार्थतोच्यते । यद्धि विस्मृतं भवति तन्मनसोऽपेतं भवति । तत्सादृश्यादन्यदपि 
यदपेतं भवति तदुच्यते विस्मृतमिति । अपि वाऽन्तःकरण धर्म विस्मरणं चक्षुष्यध्यस्य तथोच्यते, तथा ह्युच्यमानमावर्जकं भवति । 'तं व्यतिकरं निशम्य हृष्यन्ति नो लोमानि।' अत्र मनोधरमी हर्षो लोमस्वध्यस्यते | अथवा यंत उंदञ्चन्ति लोमानि तंतो हृष्यन्तीवेति जायतेऽनुमा । त्वदृष्टेरितिंथी 
भवन्तु पञ्चालाः । अतिथिरभ्यागतो भवति । अतिथय इवातिथय इत्यौपमिकः प्रयोगैः अतिथिरूपगन्ता भवति । इमे पञ्चालास्त्वददष्टेः पात्रीभवन्त्वित्यर्थः। “प्रत्यूषेषु स्फुटितकमलामोदमैत्रीकषायः' इति मेघे । अत्र मैत्रीशब्दो लक्षणया संसर्गमाह । प्रसिद्धं हि मित्रयोः साहचर्यम्‌ । प्रसन्नो 
ब्राह्मणशेषः' इंति शतपथे सायणः। प्रसन्नः प्रसादगुणवान्‌ विंशद इत्यर्थः । यथा प्रसन्नं मनोऽकलुषं भवति तथा स्पष्टाक्षरार्थः सन्दर्भः प्रसन्नो भवति । विमंला आपश्च प्रसन्नो भवन्ति । भवति हरिणलक्ष्मा येन तेजोदरिद्रः। अत्र दरिद्रः इति क्षीणो हीनो वाऽभिधीयते । एवं मध्यो दरिद्रातीत्यत्र 
कृशमुदरमित्यर्थः । मुष्टिग्राह्मं तमः । अत्र मुष्टिग्राह्ममिति गौण्या वृत्या’ सान्द्रार्थमाचष्टे । यद्धि शक्यते मृष्टिना ग्रहीतुं तत्संश्रिष्टावयंवं घनं भवति 1 'पाणिप्रणयी कोदण्डदण्डः' । अत्र प्रणयिशब्देन लक्षणय सम्बद्ध उच्यते । “आसन्नसखीमुखेन'। अत्रासन्नशब्द आप्तं विस्रम्भभाजं वाऽह । यो 
ह्यासन्नो भवंति सोभ्यन्तरीक्रियते विस्रम्भालापेष्विति लोकप्रसिद्धः । नेदिष्ठो धर्मार्थसंहितासु' इति दशकुमारचरिते । अत्र नेदिष्ठो निपुण इत्यत्रार्थ लाक्ष- णिकः । यथाभ्यन्तरो निपुणार्थस्तथा नेदिष्ठ - इत्यंत्रार्थन्तरसंक्रमक्रमो न दुरूहः । 'उन्नद्राणि .कुमुदानि, प्रबुद्धानि पङ्कजानि' । 
अत्रोभयत्र चक्षुषक्रियाध्यासाद्धाक्तः प्रयोगः कामपि प्रीतिमावहति ? “महासेनेन दुःस्वप्नः स वञ्चितः' । अत्र वञ्चितो विसंवादितो विप्रलब्धो वा भवति मुख्यया वृत्त्या । लक्षणया तु विफलीकृत इत्यर्थः । “अथ निर्मक्षिकं भद्र मधु पातुं मनोरथः' । अत्र निर्मक्षिकमित्यस्य निर्विघ्नमिति 
लक्ष्योऽर्थः । मक्षिकाणामभाव/इति मुख्यार्थप्रतिपत्तेः। “कांचिद्‌ वेलामुपास्य' । अत्रोपासा प्रतीक्षाऽभिप्रेता । यः किलं प्रतीक्षते स चिरमेकत्रोपास्त इति साधर्म्यात्‌ प्रतीक्षणार्थलब्धिः । तद्वक्त्रं यदि मुद्रिता शशिकथा। अत्र मुद्रिता प्रतिबद्धेन्यनर्थान्तरम्‌ । अस्तं गतेति यावत्‌ । यद्धि मुद्रितं 
भवति न तदुद्धांटयितुं शक्यते यथा मुद्रित लेखः । एवं व्याख्यायमानायां स्मृतौ श्रुति्व्याकुप्येत्‌' । व्याकोपोऽत्र विरोध इति गृह्यते । कुपितो हितेनं विरोधमाचरति यस्मा असौ प्रकुप्यति । 'दरिटर्यं हि पर्यायो मरणस्य’ इति मूच्छकटिकायाम्‌ । पर्याय इतिं पर्यायवचन इत्यस्य स्थाने संक्षिप्तं वचः 
स च तुल्यार्थकोऽपरः शब्दो भवति मुख्यया वृत्त्या । इह लक्षणया तुल्यार्थे पर्यवसितः । “वपुरिव यौवनबन्ध्य मङ्गनायाः। अत्र फल्गून्यवचनो बन्ध्यशन्दः शून्यमात्रे भाक्तः । महान्शापोमुक्तः' । न हि शापो मुच्यते, उच्चार्यते हि -सः । परं तदुच्चारणसमकालं जलाञ्जलिमुर्च्यते, तेन. 
तत्साहचर्याच्छापोपि मुच्यत इति व्यवह्नियते । एवं सति वेदमधीत्य स्नायादिति स्मृतिरनुगृहीता भवति। अत्रानुग्रहः समर्थना भवति । यो ह्यनुगृहीतो भवति स उपस्तब्धो भवति । कर्मपरमवशं नं विप्रंकुर्युविंभुमपि यदमी स्पृशन्ति भावाः' इति-कुमारे । अत्र स्पर्शनं स्पर्शपूर्वको विकार उच्यते । 

अत एव कर्तरि घञन्तः स्पर्शशब्दो रोगवचनः । “ममंणि स्पृशति । अत्र स्पर्शविशेषस्तोदनं व्यधनं वाभिप्रर्यते । 'बाष्पदुर्दिनान्धकारितदृष्टिः' । अत्र दुर्दिनशब्देन लक्षणया वर्षमुच्यते मुख्यया वृत्या तु दुर्दिनं मेघाच्छन्नमहराह । 'गन्धवदगन्धमादनमित्यागन्तुकः पाठः' । प्रक्षिप्त इत्यर्थः । 
असाम्प्रदायिक इति वा । यो हि सम्प्रदायादागतः स परम्परीणऽनागन्तुकः। आगन्तुकशब्दो नवं बाह्यं सद्य आगतं चार्थमाह । ` दारुणं तमुदन्तं निशम्य साक्षिणोपि मोहिता किमुत ज्ञातयः। अत्र साक्षिण इत्यनेन. लक्षणया तटस्था उच्यन्ते । यथा व्यवहारेऽ्थिप्रत्यर्थिनोः कतरो 
जयतीत्यत्रानादरः साक्षिणां तत्र तेषां ताटस्थ्यांत्‌, एवमन्येपि तटस्थः साक्षिणं उच्यन्ते सादृश्यात्‌ । ज्येष्ठे भ्रातरि ध्रियमाणे मृगेन्द्रा सनमारोहन्यवीयान्खलु खट्वारूढो भवेत्‌ । खट्वारोहणं विमार्गप्रस्थानस्योपलक्षणम्‌ । सर्वे एवाविनीतः खट्वारूढ इत्युच्यते, मुख्यया वृत्या तु योऽकाले तल्पं 
गच्छति ब्रह्मचयै च भ्रंशयति स खट्वारूढ इत्यभिधीयते | ऋणैः किल/समा प्रातः पुरुषो-जायते त्रिभिः' । समाघ्राणं ( समन्ताद्‌घ्राणं ) लक्षणयाऽऽक्रमंण मासादनं वाह । नियमंविधित्वपक्षस्तु वञ्रहस्तेनापि नोपहस्तचितुं पार्यते । अपहस्तयते हस्तेन निरस्यतीत्यनर्थान्तरम्‌ । अत्र निरसनमात्र 
उपचर्यतेऽतितरां च शोभते। क्रिया हि द्रव्यं विनयति ना द्रव्यभू' । द्रव्यमयं माणवकं इति च । द्रव्यं च भव्ये (५|३।१०४) इति द्रव्यशब्दो भव्येऽ्थेनिपातितः। अयं चास्य गौणोर्थं इति तत्त्वम्‌ । द्रव्यं हि गृणक्रियाधारो भवतीति काणादाः । तत्साम्याद्‌ यदि. कश्चिद्‌ गुण्यः कर्मटश्च भवति स 
उच्यते द्रव्यमिति । “माणिक्यावलिकान्तिदन्तु- रतरैभूर्षासहस्रोत्करैः। अत्र दन्तुर शब्देनोत्कट उद्भूतो वाऽर्थ उच्यंते लक्षणया । उन्नतदन्त इति त्वभिधया । 'कियज्जलमनुभवतीयं कलशी” अत्रानुभवतिः । संभवतिना समानार्थकः। यद्धि येनेन्द्रियणानुभूयते स तस्य विषयो भवति, 
जलमपि कलशीकर्तृकाया धारणक्रियाया विषय इति कलशी जलमनुभवंतीत्युच्यते साधर्म्यात्‌ । 'अस्य ग्रन्थस्य सुप्रणीतया कयापि टीकया साचिव्यं करणीयम्‌ । साचिव्यशब्दः साह्यं साहाय्यं वाऽऽचष्टे गौण्या वृत्त्या। सचिवो हि राज्ञा सचते संगच्छते सम्मन्त्रणार्थमिति तथोच्यते । ईश 
इत्ययमनन्यचुम्बित श्वन्द्रस्चूड तदपि त्वयि ध्वनिः चुनि वक्त्रसंयोगे इति पठितो धातुरंत्र संयोग मात्रे लाक्षणिकः । इदमुज्जुम्भते बिम्बं भानो: | अत्रोज्जुम्भत उद्गच्छतीत्यनर्थान्तरम्‌ । जृम्भणे हि श्वासोद्र्गतिर्भवति गात्राणां चोध्र्वमुखो विनामः । तेनोदूमनसामान्यमादाय प्रयोगः। 


इवतुल्यादय उपमावाचकाः प्रसिद्धाः । अन्येपि गौणवृत्तिव्यपाश्रयेणौपम्यमाहुः । ते कतिपयेच्त्रानुक्रम्यन्ते प्रबन्धचारुत्वस्य प्रकर्षाय 'चक्षुमेंचकमम्बुजं विजयते वक्त्रस्य मित्रं शशी'। 'कुवलयच्छायांमुषा चक्षुषा'। सम्परव्येणेक्षणानां तिमिरभरसखी वर्तते वेषलीला। * केनान्येन 
बिलङ्घ्यते विधिगतिः पाषाण रेखसखी। यवसूचिसूत्रसुहृदः सुधांशोः कराः। सब्रह्मचारी नवमेघरुच्याः'। गङ्गावर्तसनाभिर्नाभिः' । शू सूत्रस्य सनाभि मन्मथधनुः।' 'कटाक्षविक्षेपाः शिशुशफरफालप्रतिभुवः' । 


जमदग्निप्रतिच्छन्दः सरूपो यः किरीटिनः । 
सम्मितो रघुनाथस्य शिवराजो विराजते ॥ इति । 


निखिशः खङ्गो भवति । निर्गतस्त्िंशतोऽङ्गुलिभ्य इति व्युत्पत्तेः । स इवेति नित्रिंशःक्रूरः ! 


त्यक्त्वा सन्तापजं शोकं दंशितो भव कर्माणि (भा०शान्ति० २२|९) । दंशितो 'व्यूढकडूकट . इत्यमरः । । अत्र तृद्यतः सज्ज इत्यर्थः। विदुरो धृतराष्ट्राय गान्धार्याः पाण्डवारणिः । न्यवेदयेतां तत्सर्वं कुमाराणां विचेष्टितम्‌ ॥ इति भारतपद्ये ( आदि० १|३४,|३५) पांण्डवारणिशब्देन 
पाण्डव मातोच्यते । यथारणिरग्नेरयोनिस्तथा कुन्ती पाण्डवानामिति : तद्धर्मारोपेण तथोच्यते । 


मण्डलानि विचित्राणि यमकानीतराणि चेति भारतपद्ये (वन० १९1८) यमकशब्दः सुद्दशमाह । यमौ यमजौ ह्याकारादिना तुल्यौ भवतः । इवार्थे कः । संवाससमयो जीर्ण इति भारतस्ये' ४छोकचरणे (आदि० १५५|४०): जीर्णशन्दो लक्षणयाऽतिक्रान्तमाह । 


निवातम्‌ इति मुख्यया वृत्त्या वाताभावं निबद्धवातं वा प्रदेशमाह । रथाः कुड्यनिवातमित्यत्र । गौण्या. तु निराबाधं पार्श्वमाह--राजनिवाते वसति । सुखं मातृनिवातम्‌ इति वाते वातत्राणे (६|२|८) इति स्वरसूत्रे काशिकायाम्‌ । वेदे खल्वपि-निवात एषांमभये स्यामेति (तै० सं० 
५|७|२|४ ) । अन्यत्र (अथर्व० ६|५५|२ ) निवातमिति । विशेषणमपि प्रयुक्तं दृश्यते--निवात इदः शरणे स्यामेति । 


ुर्दिनमिति मेघाच्छन्नेऽहनि रूढम्‌ । उपचाराद्वर्षपि वर्तति-- मंददुर्दिनश्रीः (रघु ० ५| ४७ )। मदखुतिसन्ततिर्विवक्षिता। अन्यत्र वृष्टयान्धकारितेपि लक्ष्यते--सम्प्राप्ते दुर्दिने काले दुर्दिनं भाति वै नभ इति हरिवंशे (३५७२) । पांसुवर्षेण पतता दुर्दिनं च नभोऽभवदिति (रा० ६।९०|२९)। 
मकरन्द दुर्दिना*** उद्यानभूमय इति प्रबोधचन्द्रे ।'बाष्पदुर्दिनाक्षी' इति दशकुमारचरिते । 


नेत्रं नयनं शरीराङ्गमुच्यते । नीयतेऽनेनेति । तद्धर्मारोपादन्योपि पित्रादिनेत्र- मुच्यते । तथा च भारते प्रयोगः त्वन्नेत्राः सन्तु ते पुत्राः (२|२४८६) । अत्रे कर्षगातरांपत्यं स्री आत्रेयीति व्यपदिश्यते | यथा सा पुमन्तरेणागम्या भवति तथा सद्यो दृष्टरजा रंजस्वलापीति. 
सधर्म्याद्रजस्वलाऽऽत्रेयीत्युच्यते। तथा चर्तुमतीपर्यायान्पंठत्यमरेः-रजरवला । स्त्रीधर्मिण्येपि चात्रेयी मलिनी पुष्पवत्यपि । 


कात्यायनी त्यर्धवृद्धां काषायवसनामधवामाह रूढ्या । मुख्यया वृत्या तु कतस्यर्षेर्युवापत्यमाह । औपमिकोऽयं प्रयोगः । कात्यायनीव कात्यायनी, ऋषिपत्न्याकारत्वात्‌ । 


ककुदमिति प्रधानादिष्वर्थेषु पठति . कोषकारः, तथा ह्यमरे पाठः-प्राधान्ये राजलिङ्गे च वृषाङ्गे ककुदोऽस्त्रियाम्‌ इति । वस्तुतो वृषाङ्गमिति मुख्योऽर्थ औपः चारिकौ चेतरौ । वृषाङ्गगतमौन्नत्यमादाय ककुदस्यान्यत्र प्रयोगः । शैलश्रुङगेपि तद्धर््यात्प्रयोग उपपन्नो भवति । 
त्रिककुत्पर्वते इति' पाणिनीय शासने यथा । अयं हि प्रधानेर्थे' भारतगतः प्रयोगः--ककुदं सर्वयोधानां धाम सर्वधनुष्मताम्‌ (६|४९८ ) । 


युद्धातिथ्यं प्रदास्यामि यथाप्राणं निशाचर ( रा०-३।५०| २८) । आतिथ्यं यथाऽभ्यागतस्य क्रियत एवं युद्धेन त्वां सत्करिष्यामीति विवक्षितोऽर्थः । आति- थ्यसकारसदृशः सत्कार आतिथ्यशब्देनोच्यते । 


शारदः शरद्भवमाह मुख्यया वृत्त्या । कोषकारास्तु शारदं प्रत्यग्राप्रतिभयोः पर्यायमाहुः । तथा चामरः पठति-द्वौ तु शारदौ प्रत्यग्राप्रतिभाविति शंद्युपेतायां शाम्यति रजः, आश्यायते पङ्कः प्रसीदति -सलिलम्‌ , निर्धौतमिव विभाति गगनमिति शारदं सर्वं नवमियं भवति । तेन 
शारदशब्दो नूतनमर्थमुपसङ्क्रान्तः । शारद इव शारद इत्यौपमिकं प्रयोगः । अत एव सद्योरज्जूदधतंप्रत्यग्रमनुपहतमुदकं रज्जुशारदमुच्यते । 


अपपूर्वो राधिरपक्रियायामागस्करणे प्रतिकूलाचरणे वा रूढः | अतः यस्मिन्कस्मिन्नपि पूजार्हेऽपराद्ध शकुन्तला। ( शाकुन्तले ४ )।अपराद्धोसि तत्र भवतः कण्वस्य. ( शाकुंतले ७ ), किम्पुनरसुरावलेपेन भवतीनामपराद्धम्‌ (विक्रमोर्वशीये १ ) इत्यादयः प्रयोगः प्रथन्ते । 
अत्रापराधिरपक्रियादिचेतन घममाह । निमित्तादपराद्धे षोर्धानुष्कस्येव वल्गितम्‌ इति माधवाक्ये (२।२७) ऽसावचेतन इंषावध्यारोपित इति चारुत्वमारोपितः प्रयोगः । अत्र निमित्तादित्यतिरिक्तम्‌ अनर्थकम्‌ । अपराद्धपृषत्कोऽसौ लक्ष्याद्यश्च्युतसायक इत्यमरे निमित्ता 
च्च्यृतिलक्षणस्यापराधस्यापराद्धशब्देनैवावगतेः । अपराद्धाऽभिषेकवेलोपाध्यायस्येति विक्रमोर्वशीयेऽपराद्धेत्यतिक्रान्तेत्याह । मुख्यया वृत्त्या त्वपराद्धा हिंसिता भवंति । मनोज्ञ , इति मुख्यया वृत्त्या मनसो ज्ञातारमाह तथा च भारते प्रयोगः- तथैव सहदेवोऽयं सततं त्वमनुव्रतः । न जातु 
बिनिवर्तेत मनोज्ञो ह्यहमस्य वै ( वन० १४०।१४) । अभिरूपोऽर्थोपि द्रष्टुमानसं प्रविश्य जानातीवेति मनोज्ञ उच्यते । 

वाग्व्यवहारादर्श: - विकिस्रोतः 1105:/89. णाति50प्राए2.02/ए/1६1/वाग्व्यवहारादर्श: 


अन्यत्रापि चेतनधर्मस्याचेतने सङ्क्रान्तिर्लक्ष्यते सुभगा- न मे मूढा दिशः पाप त्वदर्थ में विलम्बितम्‌ ( भा० वन० १५७|४८) । अत्र वक्त्रां स्वगतो मोहो दिक्षूपचरितः । 


अन्तरमवकाशो भवति कालकृतो वा दिक्कृतो वा । तेननन्तरमित्यनवकाशमव्यवहितमाह । अव्यवहितेर्थ प्रथन्ते प्रयोगाः | प्रातिवेश्य इत्यनन्तरगृहवासी भवति । राम इति दशरथस्यानन्तरापत्यम्‌ । यच्चाव्यवहितं भवति तदत्यन्ताय संनिहितं भवति । तेनानन्तरशब्देन सामीप्यं लक्ष्यते 
। तेन च सौलभ्यम्‌ । तथा च प्रयोग:प्राज्ञस्यनन्तरा वृत्तिरिह लोके परत्र च (भा० वन० २०९ |४३)। अदूरवर्तिनी सुलभेत्यर्थः। काये चानन्तरोऽभवत्‌ (भा० वंन० २८०|७ ) इत्यत्रानन्तरः संलग्न इत्यनर्थान्तरम्‌ । 


“दाण्डजिनिको दाम्भिको भवति । तत्कस्मात्‌ । दण्डश्वार्जिनं च दण्डा जिंनम्‌ । यतीनां लक्ष्मभूतमुपकरणम्‌ । तच्च दम्भार्थमपि सेव्यत इति दम्भार्थं सङ्क्रान्तम्‌ ` दण्डाजिनेन दम्भेनान्विच्छत्यर्थानिति दाम्भिक:। गौणर्थकदेव दण्डाजिनशब्दात्प्रत्ययविधिरित्यपि स्थितमाकरे । 
न हि सहजेन प्रातिभेनालंकृता: पूर्ववासनानुगृहीता एव सुकृतिनः सिध्यन्तिं प्रसन्नगम्भीरेषु वाचां गुम्फेषु,किन्त्वपरेपि वाक्परिशीलनप्रसिताः कामपि सिद्धिम- धिगच्छन्तीत्यभिप्रायकं श्रीदण्डिनो वचः समुद्धृत्य प्रकृतमुपसंहराम:-- 


“न विद्यते यद्यपि पूर्ववासनागुणानुबन्धि प्रतिभानमद्भुतम्‌ । 
श्रुतेन यत्नेन च वागुपासिता भुवं करोत्येव कमप्यनुग्रहम्‌ ॥" इति ॥ 


पर्यायवचनंविवेकः 
पर्यायवचनविंवेकश्चिरस्य लुप्त इति व्यवहरे मुह्यति लोकः । यत्र तत्र प्रयोगसाङ्कर्यमक्षिलक्षीभवतीति व्यंवहारनिरूपणेऽस्मिन््रनथे पर्यायविवेचनमवसरप्राप्तमिति तदारभ्यते-- 


के नाम पर्यायवचनाः। ये पर्यायेणार्थ ब्रुवन्ति ते पर्यायवचनाः । पर्यायो नाम परिपाटी क्रमः । इदमुक्तं भवति-ये शब्दा असँनियुक्ता असहोच्चारिता एकार्थस्य वाचकास्ते पर्यायवचनाः समाख्यायन्ते । इदं चातोर्थादापद्यते य एकार्थका इति कोषेषु पठिता. लोके वा तथात्वेन 
परिगृहीतास्ते चेद्युगपद्वाक्ये प्रयुक्ताः स्युर्नैकार्थकाः स्युः । अवश्यं तत्र विशेषेण केनापि भवितव्यमनिज्ञतिन। अर्थगंत्यर्थो हि शब्दप्रयोगः । अर्थस्य चैकेन सम्प्रत्ययादितरस्य वैयर्थ्यप्रसङ्ग. इति सुव्यवस्थितः पर्यायवचनानां सममप्रयोगः । 


विभूर्माद्रा प्रभू: पित्राऽश्वोसि हयोस्यत्योसि मयोस्यर्वासि संप्तिरसि वाज्यसि वृषासि नृमणा असीति वाजसनेयके (२२|१९) श्रूयते । अत्राश्चो नाम चतुष्पाञ्जातिविशेषः कैरपि नामंभिस्तोष्ट्य्यते हयादिभिरिति विवरीतारः । यंदिं चेहाश्वेन संनियुक्तानां हयादीनामत्यन्तायाविशेषस्तदा 
नार्थोऽनेनाश्चस्तवेन । यदि हयादयोऽभ्युक्चीयमाना अर्थाभ्युच्चयाय न प्रक्लपेरंस्तदाऽनुलंपितमेतत्प्रलपितमिवं स्यात्‌ । न ह्यश्वोऽस्यश्वोस्यश्वोसीति सांध्रेडमुद्यमानं वचः स्वंदंते नाम, न वा वाक्सरणीं लौकिकीमनुसरति । तेनात्राश्चजात्यनतिक्रमेपि हयांदीनां 'गुणक्रियाविशेषाद्विशेषोऽभिघित्सितः। 
यस्तावदश्च आशीयोध्वानमतिंयाति चिरतरं च प्रयाति न च क्लमथं याति स इयो वाऽत्यो वेत्युच्यते । यंश्च संगरेषु रथस्य वोढा सन्नरीन्‌ हिनस्ति स उच्यतेऽर्वेति । यः पुनः सैन्येन संपति संगच्छते. स सप्तिरितिं व्यपदिश्यते । यश्च वीर्यवान्‌ पुष्कलबीजशक्तिः स वाजीति वा वृषेति वाभिलप्यते 
। एवं व्याक्रियमाणे तस्मिन्‌ यजुषि सर्वे सुस्थं भवति । प्रत्यर्थं शब्दनिवेशाद्यावतमर्थानामभिधानं तावतां प्रयोगो न्याय्य इति भाष्योक्तदिशाऽर्थाधिक्ये शब्दाधिक्यं च निर्दुष्टं भवति । 


इहाम्नायवचने हयादीनां यः परस्परमर्थभेदः स ' गच्छता कालेन तिरोहितोऽभूदिति ते हयादयोऽस्तार्थे निर्विशेषं प्रयक्तास्सन्तः पर्यायतामयुः । गुणवचनेषु तु बहुलमेतदभूदिति शक्यं न्यक्षेण निदर्शयितुम्‌ । वेदे तावद्‌ वाजिशब्दोऽत्यविशेषणमश्चविशेषणं वा प्रयुक्तः-अत्यं न वजिनम्‌ ( 
ऋ० १।१२९।२), अश्वं न वाजिनम्‌ (क्र० ७|७।१ ) इत्यत्र यथा । एवं सप्तिशब्दप्ययं विशिंषन्दृष्ट: :- अत्यं न सप्तिम्‌ (ऋ० ३।२२।१ ) यथा । मह्यर्वीपृथिव्यादीनां मिथो विशेषण विशेष्यभावेन दाशतये . प्रायिकः प्रयोगः । तद्यथा--उर्वी पृथ्वीम्‌ (ऋ० ७॥ ३८|२ ), ग्रथेयं पृथिवी 
मही दाधार (ऋ० १०/६०९ ), उनत्ति भूमिं पृथित्रीमुत द्याम्‌ (ऋ० ५|८५|४ )। कालेनोर्व्यादीनि विशेषणानि विशेष्यार्थं समर्पयन्ति पृथिव्यादिभिः पर्यायवचन्तामगुः ।. अध्वरशब्दो लोके यज्ञपर्याय इति परिगृहीतो वेदे यज्ञो विशेषणं दृश्यते । तद्यथाग्नेयं यज्ञमध्वरं विश्वतः परिभूरसि ( 
ऋ० १|१|४ ) । न ध्वरति न हिनस्तीत्यर्थयोगादध्वशब्दोऽहिंसकमाह । यस्मात्सर्वोपि यज्ञोऽविशेषेण यजमानभवति, तमपायात्पाति, न हिनस्तीति यावत, तस्मात्सोऽध्वरोऽभूत्‌ । स्वेनैव च विशेष्यार्थमर्पयन्यज्ञपर्यायतामयात्‌ । लोकेपि चैवं.बहुधा विलोक्यते | तद्वथा । सानुमानितिं 
पर्वतपर्यायः .पर्वतनमस्वमरादिभिः पठ्यते । अयमपि पुरा पर्वतविशेषणमपि प्रयुयुजे, उत्तुङ्गशिखरं चाचचक्षे । तथा चादिकवेः प्रयोगः-आपगाश्च महानूपाः सानुमन्तश्च पर्वताः ( रा० २|४८|१० )। विहङ्ग इति पक्षिनामसु पठ्यते । अयमपि विहायसा गच्छतीत्यर्थसमाश्रयेण 
पक्षिबिंशेषणं प्रयुज्यते पुरा । तद्यथा । तां विनाथ विहङ्गोऽसौ पक्षी प्रणदितस्तदा (रा ० ४|१| ५५ )। अंशुमानितिं सूर्यनामसु पठ्यतेऽभिधीनकोषेषु । पुरा सूर्यविशेषणत्वेनाप्यस्य प्रयोगो बभूवेति स्पष्टं श्रीरामायणे। तद्यथा । उद्यतोंशुमतः काले खं प्रभेव विवस्वत :(२|३९|१८) इति । 
शाखी विटपी पल्लाशीति वृक्षनामसु पठ्यन्ते । अमी चापि शब्दा वृक्षविशेषणभावेन प्रचुरं प्रयोगमवातरन्निति शक्यते निदर्शयितुम्‌ । तथा च भारते प्रयोगः-पलाशिनं शाखिनं च तथा विटपिनं पुनः | तं दृष्ट्वा जीवितं ,वृक्षं काश्यपेन महात्मना - ( आ० आस्तीक पर्वणि ४३।१०।११) ॥ 
गहनमिति दुष्प्रवेशार्थमभिधाय वनमात्राभिधानेपि शक्तं भवति । उभयथा हि, प्रयोगा दृश्यं न्ते । एवं चात्र क्रम ५% प्रतिभाति-आदौ केवलं यौगिकांश्शब्दाः कालपर्ययेण योगरूढो भवन्ति । तत्र विशेष्यसाहचर्ये तद्धेतुका प्रसिद्धिर्वा निबन्धनं भवति । 


क्वचिदुपमानान्यपि केवलानि प्रयुक्तान्युपमेयैः सहैकार्थतां यान्ति विंशोष्योणि वा विशोषणैरिति विपरीतोपि क्रमो लक्ष्यते । घनं इति मेघपर्यायेषु पठ्यते । तथा चामरेण तेऽनुक्रम्यन्ते-घनजीमूतमुदिरजलमुग्धूमयोनयं इति । मूतौ' घन (३।३।७७ ) इति घनशब्दः पाणिनीये निपातितः । 
मूर्तिश्वास्यार्थो निर्दिष्ट;। मूर्तिनाम काठिंन्यंम्‌ । यदा च धर्मशब्देन धर्मी भण्यते तदा घनं दधीत्यपि भवति| 


संशीनमित्यर्थः्व । यथार्थान्तरं दध्यादि घनं भवति तथाऽभ्रमपि । तादृशं संश्छिष्टावयवेञम्मये जीमूते विवक्षितेऽभ्रघन इति प्रयोगोऽभूदिति शक्यमनुमातुम्‌ । पश्चांत्साहचर्येण निरूढिं गतेर्थे घनशब्दः केवलोऽभ्रपरिहारेणापि तदर्थ प्रवृ्तोऽभिधातुम्‌ । इयं चानुमाऽऽदिकवेः प्रयोगेण समर्थ्यत इति सर्वे 
निर्विचिकित्सं स्थितं भवति । तथा श्रीरामायणे (५|५७|२८) प्रयोगः-तमभ्रघनसंकाशमा पतन्तं महाकपिम्‌ । अभ्रं घंन इवेति विग्रहो द्रष्टव्यः । घन इत्यस्य कठिनतंघात इति चार्थः । अभस्य घनो मूर्तिरित्येवमपि शक्यं विग्रहीतुम्‌ । यथानन्दघन इति वा सैन्धवघन इति वा । तत्रापि षष्ठयन्तं 
विशेषणं भवतीति विशेषणमन्तरेणापि केवलो घनशब्दो घनं सान्द्रमभ्रमाह । तथा चेदानीन्तनाः' पञ्चनदीयाः कुङ्कुम- केसर इत्यस्य स्थाने केसर इत्येव व्यवहरन्ति विशेषणपरिहारेण । 


SAS 


क्वचिद्विशेषवाची शब्दः सामान्यवाचिना समं प्रयुक्त: केवलं विशेषणार्थ पर्यवस्यति । तद्यथा । कान्तारो हि महारण्यमाह प्रथमया वृत्या । परं वनेन संनियुक्तो दुषप्रवेश इत्येवार्थमर्पयति । तथा च भगवतो वाल्मीकेः प्रयोगः-बहुदोषं हि कान्तरं वनमित्यभिधीयते ( रा० २|२८|५ )। 

सामान्यस्य विशिष्टार्थोपसडूक्रमोपि दृश्यते। गरुदिति पक्षनाम्‌ । गरुत्मानिति पक्षिप्रर्यायः । तथा चामरः-नीडोद्धवा गरुत्मन्तः पित्सन्तो नभसंगसा इति समानार्थकान्परिपठति । पक्षिसामान्यवचन एष गरुत्मच्छब्र्द: कालपरिवासेन पक्षिविशेषे सुपर्णे रुढिं गतो$तिशयविवक्षया । अपशवो 
वान्ये गो अश्वेभ्य:। पशवो गोश्वा इति ब्राह्मणे चात्र वचनभङ्ग्यनुसृता भवति । एवं ह्यभिप्रयन्ति तत्र वक्तार:--अयमेको गरुत्मान्यो जविष्ट: पतताम्‌ अन्ये गरुत्मन्तोप्यगरूत इवेति । 


क्वचिद्विशेषवाची शब्द: सामान्यवाचिना समं प्रयुक्त: केवलं विशेषणार्थ पर्यवस्यति । तद्यथा । कान्तारो हि महारण्यमाह प्रथमया वृत्या । परं वनेन संनियुक्तो दष्प्रवेश इत्येवार्थमर्पयति । तथा च भगवतो वाल्मीकेः प्रयोगः-बहुदोषं हि कान्तरं वनमित्यभिधीयते ( रा० २|२८|५ )। 
विपरीतोपि क्रमो लक्ष्यते वाहिनी पृतना चमूरनीकिनीत्यादय: सैन्यविशेषस्य नामधेयानि सन्तोपि विशेषाविवक्षायां सेनासामान्यमभिदधाना: परस्परं पर्याया भवान्त । 


एवं पर्यायाणां विकासे दिज्ञात्रं प्रदर्शिते तेषां प्रतिनियतविषयतामधिकृत्य किज्चिदुच्यते--आह च भाष्यकारः-नियतविषया शब्दा दृश्यन्ते । तद्यथा । समाने रक्ते वर्णा गौर्लोहित इति भवत्यश्चः . शोण इति। समाने च काले वर्णे गौः, कृष्ण: इति भवत्यश्चो हेम इति । समाने .च शुक्ले 
वर्णे गौः श्वेत इति भवत्यश्वः कर्क इति ।. रक्तादयः शब्दा: शोणादिभिः समानार्था. विविच्यन्ते सूरिभिः। तथा च बन्धुजीवजपासन्ध्याच्छायावर्णे मनीषिभिः । शोणरोहितरक्तानां प्रयोगः परिकीर्तितः । इति भागुरिमुदाहरंत्यमरव्याख्यायां सर्वानन्दः - इन्धनं त्वेध इध्ममेधः समिस्त्रियामित्यमर 
इन्धनादीनां पर्यायवचनतायामपि समिदिध्म योस्तु होमीय इन्धन. एव बहुलः प्रयोग इति वाग्योगविदः । 


आभिधानिकैः पर्यायवचनतया संपठिताः शब्दा येनाभिप्रायेण तथा पठिता- स्तमित्थ्ड्कारमम्यूहन्ति प्राञ्चः -तमालपत्रतिलकचित्रकाणि , विशेषकमित्यत्रामरें तमालपत्रादीनां चतुर्णा पर्यायत्वमन्तरेणं तमलपत्राक्रुति कस्तूर्या ललाटे तमालपत्रम्‌ । तिलकाकृति तिलकम्‌ । चित्रकं 
नानावर्णम्‌ । विशिनष्टि विशेषकम्‌ । इत्थं तिलकभेदा एते । पर्यायत्वं त्वदूरविप्रकर्षादिति स्वामी स्माह । अन्यत्र च आकारस्त्विङ्ग इङ्गितमित्यमरं व्याचक्षाणः स एवाह। इङ्गिताकाराभ्यां भावज्ञान मित्यादौ गोबलीवर्दन्यायेन इङ्गितं चेष्टितम्‌ आकृतिग्रहणभाकारों, मुखरागादिरिति 
कौटिल्यो व्याख्यत्‌ । अयं त्वनयोराशयज्ञापकत्वादैक्यं मन्यत इति . । 


अयमत्र -निष्कर्षः। ये खल्वभिधानकोषेषु . समानार्थका इति परिपठिताश्रशब्दास्ते नात्यन्ताय समानार्थका भवितुमर्हन्ति, भिद्यते हि तेषामथः कयापि कलयेति । यभेक्षुक्षीरगुडादीनां माधुर्यं सान्तरं सदपि .न तथा विभाव्यते न वा वाचा प्रणिगद्यते भेदस्यांतिसौक्षम्यात्‌, तथा 
समानार्थकानामप्यवान्तरो विशेषो भवति, न च लक्ष्यते, सौक्ष्म्यादिति तलक्षणे प्रकृतो यत्नः । तत्र च न वयमुत्रेक्षा- मात्रसचिवाः प्रमाणान्तरनिरपेक्षाः प्रवर्तितुमं्हामः । तथाजातीयका नः प्रवृत्ति: प्रजानां प्रीतये प्रतीतये वा न स्यात्‌ । तेन संस्कृतं वाड्मयमवगाहमवगाहं यद्यत्प्र- कृतोपयोगि 
शिंष्टवचनं पश्यामस्तत्तदिह समामनामःयथावसरं यथामनीषं विमर्श च निजं प्रवर्तयामः । 


सत्यं तथ्यमृतं सम्यगमूनि त्रिषु तंद्वतीत्यमरे सत्यक्रते समानार्थके पठिते । ऋतं वदिष्यामि । सस्यं वदिष्यामीत्यत्र तैत्तिरीयोपनिषदि तु स्पष्टं नानार्थे। तत्र ऋतं यथाशास्त्रं यथाकर्तव्यं बुद्धौ सुपरिनिश्चितमर्थम्‌ । सत्यमिति वाचका याभ्यां सम्पद्यमान इति शाङ्करं भाष्यम्‌। 'कोर्हति मनुष्यः 
सर्व सत्यं वदितुम्‌ । सत्यसंहिता वै देवा अनृतसंहिता मनुष्या इत्यैतरेयव्राह्मणे (१|६ )ऋतं वाच दीक्षा । सत्यं दीक्षेत्यैतरेयः्राह्मणश्रुतिं व्याचक्षाण ऋतसत्ये इत्थं निरूपयाञ्चकार भट्टभास्करः मानसमर्थतथात्वमृतम्‌ । वाचिकमर्थतथात्वं सत्यमिति । गोविन्दस्वामी तु यथार्थवादित्वमृतम्‌ । 
यथार्थदृष्टवादित्वं सत्यमित्येवं प्रोवाच । 


यशः कीर्तिः समज्ञा चेत्यमरेण यशःकीर्तिशब्दौ पर्यायवचनौ समुपन्यस्तौ । साहित्ये तु वाक्येषु समं प्रयुक्तौ दृश्येते इति पर्यायता. विहन्यते । तथा च जैमिनीयोपनिषदि प्रयोगः--तस्मात्तप्यमानस्य भूयसी कीर्तिर्भवति भूयो यश इति ( २|१|१३ ) । श्रीरामायणेप्यनेकत्र सहप्रयोगो 
विलोक्यते । तद्यथा । तेने हास्यतुला कीततिर्वशस्तेजश्च वर्धते ( २|२|३३ ) । तत्र तिलककारो रामः कीर्तिः शौर्यादिजा यशो दानादिजा प्रसिद्धिरिति तयोर्विशेषमाह । अन्यत्र च रामायणे न साम्ना शक्येते कीर्तिर्न साम्ना शक्यते यशः (६।२।१६ ) इत्यत्र पद्येऽसावेवं विविड्त्ते-- 
कीतिंदेशान्तरख्यातिः यशः स्वदेशख्यांतिरिंतिं । अत्रैकतरं व्याख्यानं प्रमाणमुभयं वाऽनुभयं वेति नार्हामो वक्तुम्‌ । मनुसंहितायामप्येतयोः साहचर्येण प्रयुक्तिरुपलभ्यते । तद्यथा । इन्द्रियाणि यशः स्वर्गमायुः कीर्ति प्रजाः पशून्‌ (११|४० ) इति । तत्र जीवतः ख्यातिंरूपं यशः । मृतस्य ख्याति 
रूपां कीर्तिमिति कुल्लूकंव्याख्यानम्‌ नेदं सर्वत्र घटत इति न वेद्यो विदां बराः | तथा हि भगवद्गीतासु अकीर्तिःचापि भूतानि कथयिष्यन्ति तेऽव्ययामिति पद्ये. जीवत्‌.एवाकीतिर्मरणान्मरणदुःखादपि सुदुःसहा भवतीति निगदत एव स्पष्टा प्रतिपत्तिः | मृतस्य सतःसम्भावितस्य 
जनस्याकीर्तेर्मरणातिरेकोऽकिञ्चित्कर इति तदुक्तिरनर्थिका स्यात्‌ । यावद्धि प्रथते लोके पुरुषस्य यशो भुवि । तावत्तस्याक्षया कीतिर्भवतीति :विनिश्चिता (भा० शा ० ५४|३२)। इति पद्यं व्याचक्षाणो भारतभावदीपकारो नीलकण्ठ आह--यशः परचितचमत्कृतिजनको गुणौघः । कीर्तिः 
साधुतयाऽन्यैः कथनम्‌ इति । इह यत्नेनोद्भावितो भेदो प्यभेद एव पर्यवस्यतीति नातितिरोहितं सूक्ष्मदृशाम्‌ । 


परीवादपवादौ प्रायेण पर्यायौ परिगृह्येते । तत्रापि सहप्रयोगः पर्यायत्वापघातको दृश्यते । तथा च श्रीरामायणे प्रयोगः - 'परिवदोऽपवादो व राघवे नोपपद्यते (२ | १२ |२७ )' । तत्र रामष्टीकाकार एवं तयोर्भेदं निब्रृति --परिवादो कार्यकरणंनिमित्तं समूलमयशः । 
अपवादोऽसूयाकत्पितं निर्मूलमयशः । गुरोर्यत्र. परीवादो निन्दा वापि प्रवर्तत इत्यत्र मनौ विद्यमानदोषस्याभिधानं परिवादः इति कुल्लूकः। परिवादः सम्भूतदोषानुकथनम्‌ । निन्दाऽविधमानानां दोषाणा- मभिधानमिति च मेधातिथिः | दीप्तिकान्तिद्युतयोऽदुरविप्रकर्षात्पर्यायाःवस्तुतस्तु 
भिन्नार्था इत्यत्र शिष्टप्रयोगाः प्रमाणम्‌ । तथा च भारत आदिपर्वणि तत्तद्विषयतापच्छिदेन तेषां प्रयोगः--- दीप्तिकान्तिदयुतिगुणैः सूर्येन्दुज्वलनोपम ( १८|३: ) इति । अन्यत्र च भीष्मपर्वणि-उभौ चन््रार्कसदृशौ कान्त्या दीप्त्या च भारत (११|३० ) इति । अन्यत्रापि काव्यनाटकेषु सूर्यादीनां 
दीप्त्यादिभिरव्यभिचरितः सम्बन्धो विलोक्यते प्रयोगनियमश्च विज्ञायते । तद्यथा । उच्चैः सर्वैः समग्रस्त्वमिंव दीप्यते सप्तसप्तिरिति विक्रमोर्वशीये । कला च सा कान्तिमती कलावत्त इति च कुमारे । अत्र तेजस्तारतम्यमेव विषयभेदे हेतुः । सूर्यस्य तेजश्चक्षुरुपहन्तीत्यसह्यं भवति, तदुच्यते 
दीप्तिरिति । चन्द्रस्य प्रभा कमनीया भवतीतिं साऽभिधीयते कान्तिरिति । ज्वलनो नामार्चिष्मान्भवति, विरम्य विरम्य च ज्वलत्येधेनेति पुनः पुनः प्रीणितः सन्निति स उच्यते द्योतत इति । यथा तारका द्योतन्ते यथा वा विद्युद्विद्योतत इति । ताभिः सामान्यं किञ्चिदादाय सूर्यचन्द्रयोः प्रकाशां 
विशेषं कञ्चिदाख्यातुं तथा प्रयोगो भारते । नायं नियमः सूर्यादीनां कर्तृतायां तत्सम्बन्धे वा दीप्यतिंप्रभृतीनां धातूनामेव प्रयोगो भवतीति, धात्वन्तरप्रयोगस्य बहुलदर्शनात्‌ । न तत्र सूर्यो भाति न चन्द्रतारकं नेमा विद्युतोभान्ति कुतोऽयमग्निरित्यत्रैकेन भातिना सूर्यादीनामन्वयदर्शनात्‌ । 


कोपक्रोधवभिन्नार्थाविति प्रायेणाभ्युपेयते । तदुनुपपन्नम्‌ । क्रुधद्रहेर्ष्यासूयार्थानां यं प्रति कोप (१ |४ | ३७ ) इति सूत्रे भाष्ये नानार्था एते कुपौ त्वेषां सामान्यम्‌ । न ह्यकुपितः क्रुध्यतीत्युक्तम्‌ । तत्र कोपक्रोधंयोर्विशेषमभिप्रैति भाष्यकारः । तं च विशेषमित्थमुन्नयति कैयट:--ननु.कोपः 
क्रोध एवेति भेदाः भावात्कथं पौर्वापर्यम्‌ । एवं तर्हि प्रथमामनुभूतां कोपावस्थां द्वितीयां चोद्धूतां विकृतवाक्कायव्यापारानुमीयमानामाश्रित्यैतदुक्तमित्यदोषः । एतच्च "प्रतिकूलेषु तैक्ष्ण्यस्य प्रकर्षः क्रोध उच्यते’ इत्यभियुक्तोक्त्या बलवत्समश्र्यते । क्रोधो विक्षिप्तचित्ततेति शान्तिपर्वणि 
(२१३|४) नीलकण्ठमणितिरप्यत्रानुगुणां । अमर्षरोषावपि विविच्येते अर्थतो विचक्षणैः। मालतीमाधवे(पृष्ठे ९० तमे )ऽमर्षरोषाविति द्वन्द्वनिर्देशः समुपलभ्यते । तत्र टीकाकारो जगद्धर इत्थं विशेषं निर्वक्ति--अमर्षरोषौ अक्षमाक्रोधौ । यद्वा स्थिरक्रोधतात्कालिककोपौ यथाहु-क्रोधः 
कृतापराधेषु स्थिरोऽमर्षत्वमश्रुते रोषस्तात्कालिकः कोप इति इदं च. निरवधं भाति । क्षणे रुष्टः क्षणे तुष्टो रुष्टस्तुष्ट: क्षणे क्षण इति हितोपदेशस्थे पद्ये वाक्यार्थे विमृश्यमाने - रोषस्तात्कालिकः . कोपो भवतीति ने दुष्करमुन्नेतुम्‌ । मित्रं सखा सुहृदिति समानर्थकानि नामानि परिपठति 
कोषकारः। विंशेषज्ञास्त्वत्र विशेषं विजानन्तिं । प्रथते च प्राचामुक्तिः-अत्यागसहनो बन्धुः सदैवानुगतः सुहृत्‌ । एकक्रियं भवेन्मित्रं समप्राणः सखा मतः ॥ इति । यदत्र मित्रलिलक्षयिषयोक्तं तत्‌ तन्मित्रमापदि सुखे च समक्रियं यद्‌ इति हर्युक्त्या संवादात्सष्ट्रपपन्ने भवति । भारते शांन्तिपर्वणि 
(१७४।२८) असुहृत्ससुहच्चापि सशतरुर्मित्रवानपीति पठ्यते । तत्र मित्रसुहृदोर्मेदेनोपादानमिति व्यक्तम्‌। तं च भेदमित्थं विवृणोति भावप्रदीपे नीलकण्ठः सुहत्प्त्युपकारमनपेक्ष्योपकारकर्ता मित्र प्रत्युपकारमपेक्ष्योपकारकतृ ।इदमत्रावश्यवाच्यं सुहच्छब्द संनियोगेन मित्रशब्द इदमर्थाभिधायी 
भवति सुहृच्छन्दार्थपारिशेष्यात्‌ । न तु मित्रशब्दः सर्वत्र प्रत्युपकारम्पेक्षयोपकर्तरि रूढः । यच्च प्राचीनैः सुखिशब्दमुद्दिश्य समप्राणः सख मत इति परिभाषितं तत्ववचिदेवावितथम्‌ । बाढं शाकुन्तले षष्ठेड़के 'मंधुकरिकायाः परभृतिका सखीं प्रति “एकमेव नौ जीवितं द्विधा स्थितं शरीरम्‌ 
इत्युक्तिस्तस्यार्थस्य पोषिका भवति । प्रायशश्च सखिशब्दः सहचरमाह सहायं वा । तथा च कवीनां प्रयोगाः-बनेचराणां वनितासखानाम्‌ इति कुमारे (१।१० ), सचिवसख इति रघौ (४।८७ )। मरुत्सखाभमिति च । समानं ख्यातीति सुखेति व्युततत्तर्ययो द्वयोः शीलादि समानं भवति तयोरेव 
सखिभाव इत्यभ्युपगमाच्च समानावस्थितिकाः समानव्यवस्थितिकाश्च परस्परं सखायो भवन्ति । अयं चार्थो भारत आदिपर्वणि द्रोणोददेश्यया द्रुपदोक्त्या साधीयः समर्थ्यते । एवं हि सोऽवादीत्‌-नऽश्रोत्रियः, श्रोत्रियस्य नारथी रथिनः सखा। नाराजा पार्थिवस्यापि सखिपूर्वं किमिष्यते ( 
१६६।१५ ) इति । 


गर्वोभिमानोहंकारो मानश्चित्तसंमुन्नतिरिति पर्यायवचनाः। तत्र गर्वमधिकृत्य पूर्वाचार्यवाक्यमुदाहरति सर्वानन्द:--गर्वो नाम कुलैश्वर्यरूपविद्याबलादिभिः । इष्टार्थविषयप्रप्तेर्जायते नीचगोचरः ॥ इतिः भारते शान्तिपर्वणि ( २१३।४)। क्रोधात्काममवाप्याथ लोभमोहौ च मानवाः 
मानदर्पावहंकारमहंकारात्ततः क्रियाः इति स्मर्यते । तथा मानदर्पाहंकाराणां पृथङ्‌ निर्देशोर्थभेदस्य 'प्रकल्पक इत्यभिव्यक्तम्‌ । तमर्थभेदमित्थमुद्धावयति नीलकण्ठः--मान आत्मनि पूज्यताबुद्धिः। दर्प उच्छुङ्खलत्वम्‌ । अहंकारः परेषां तुच्छीकरणमिति । यश्चात्र मानशब्दार्थ उक्तः स 

व्युत्पत्तिलभ्य इति प्रमाणान्तरं नापेक्षते । अभिमानोपिं विशिष्टः स एव । दर्पशब्दोऽपि यथातथं व्याख्यातः कन्दर्पो दर्पकोऽनङ्ग इति कामनमनि। कामाविष्टो हि दृप्यत्युच्छुङ्खलो भवतीति सार्वलौकिकम्‌ । 


तर्जनं भर्त्सनं च समानाभिधेये इति भूम्ना व्यवहियेते । तथा च तर्ज भर्त्स भर्त्सन इति । अत्रापि विशेषः कश्चित्‌ समस्ति । श्रीरामायणेऽनयोः सहप्रयोग- ., ५ दृष्टेः। तद्यथा । तर्जापयति मां नित्यं भर्त्सापयति चासकृत्‌ (६।३३।१ ) इति । तत्रैवं विंविङ्क्ते तिलककारः-अवाचिकी 
भीषिका तर्जनम्‌ । वाचिकी तु स मर्त्सनमिति । इदं च हृदयङ्गमम्‌ । तथा हि भष भर्त्सन्‌ इंतिं पठ्य्ते न तु भष तर्जन इति । आगन्तुमुपसर्पन्तं निशाम्य वाचा भीषयते श्वा न तु कायव्यापारेण । प्रदेशिनी नामाङ्गुलिस्तर्जनीति संज्ञान्तरेणोच्यते न तु भर्सनीति विभीषिकायां वाग्व्यवहाराभावात्‌ । 
अत एवामरः शब्दवित्तम्‌ 2%४%पपाठे-भर्त्सनं त्वपकारगीरिति । 


केयूरमङ्गदं तुल्ये इत्यमरे पर्यायवचनतया पठिते। परं रामायणे भारते चानयोः सहप्रयोगदर्शनान्नैते समानार्थके इति शक्यमध्यवसातुम्‌ । रामायणे तावत्‌--अङ्गदानि च चित्राणि केयूरणि शुभानि चेति दृश्यते । तत्राङ्गदं बाहु- मूलघार्ये भूषणम्‌ ।केयूरं तदधोभागस्थमिति तिलककारः। 
भारत उद्योगपर्वणि चाप्येनयोर्भेदेनोपादानं विलोक्यते । तद्यथा । अङ्गदैः पारिहायैश्च केयूरैश्च विभूषि- तान्‌ ( १६२|१६ ) इति । तत्रैव भीष्मपर्वण्यङ्गदकेयूरयोः साहचर्येण पाठस्तयोः पर्यायतां व्याहन्ति--काञ्चनाङ्गदकेयूरैः कामुकैश्च महरंथाः, (१७|१७) इति । 


विलाप: प्ररिदेवनमिति परस्परेण समानार्थक. द्वयं कोषेषु । अत्रापि विशेषः कश्चिदस्ति स वक्तव्यः । परिदेवनमिति चौरादिकाद्‌ दिव परिकूजन इति धातोर्व्युत्पद्यते कूजनं रोदनं चास्यार्थः । कूजति रोदितीत्यनर्थान्तरम्‌ । अङ्गात्प्रातिलोम्ये (८|१|३३) इति सूत्रे अङ्ग कूज वृषल, 
इदानीं ज्ञास्यसि जाल्मेति प्रत्युदाहरणे तदर्थावगतेः । विलाप इति तु लप व्यक्तायां वचीत्यस्मात्तेनैतयोरर्थभेदः स्फुटः । तथा चैतयोः पृथगर्थतया रामायणे प्रयोगः--बिलपितपरिदेवनाकुलं व्यसनगतं तदभूत्सुदुःखितम्‌ (२|३९|४१) । तत्र विलपितं रामगुणकैकेयीदुर्गुण- प्रतिपादकं 
वाक्यम्‌ । परिदेवनं रोदनमिति रामकृताः विवृतिः। 


पिशुनसूचकौ संमार्थकौ प्रतिपद्येते । तथा च धातुपाठः षूच पैशून्य इति । भूगुपरोक्तायां मनु संहितायां तु भिन्नार्थकतया प्रयुक्ती) पिशुनः पौतिनासिक्यं सूचकः पूर्तिवक्त्रताम्‌ ( ११|५० ) इति । तत्र पिशुनो' विद्यमानदोषाभिधायी । सूचकोऽविद्यमनंदोषाभिधायक इति कुल्लूको 
विशेषमाविष्करोति । 


सिकताशर्कराबलुकानां प्रायेण व्यतिकीर्यन्ते प्रयोगाः अस्तीहं सामान्यं भेदश्च । भारते शान्तिपर्वणि भूमिपाषाणसिकताशर्कराबालुकाभस्मशायिन इति प्रयोगां लक्ष्यते । तत्र सिकताः सूक्ष्मपाषणपांसवः। शर्करा कर्कर-सहिता मृत्‌ । बालुका लघृपलमिश्रः सिकता एवेति भारतभावप्रदीपे 
नीलकण्ठः । मुत्प्रीतिः प्रमदो हर्ष इति हर्षनामस्वमरः । मुत्प्रमोदयोसतु प्रत्ययो भिद्यते न प्रकृतिः । तेनानवकाशोऽर्थभेदः। प्रमोदामोदयोश्चाप्युपसर्गो भिद्यते केंबलं न प्रकृतिर्न वा प्रत्ययः। तस्मात्तयोरप्यर्थवैशिष्ट्यं न । इदानीं विचार्यते प्रीर्तिहर्ष- प्रमोदानां परस्परं को विशेष इति । इदानीं 
तावदभ्युपेयंप्रीतिर्नाम सामान्यस्तोष इति । अस्ति खलु मोदंहर्षयोर्भद इति श्रीरामायणे “न चाहृष्यन्न चामोदन्‌ वणिजो न प्रसारयन्‌( २|४८|४) इत्यत्र स्पष्टा । तत्र हर्षेः शारीरो मुखविकासादिरूपः । मोद आन्तरो हर्ष इत्येवं विविनक्ति रामायणतिलके रामः। परं नायं विवेकः 
साधुर्भवतीति प्रलीमः। चरके विमानस्थानेऽनुमानज्ञेयान्‌ भावान्प्रकृत्याह तत्र क्रोधमभिद्रोहेण,. शोकं दैन्येन, हर्षमामोदेन, प्रीतिं तोषेण "---विद्यात्‌ । आमोदो गीतवादित्राद्युत्सवकरणम्‌ । तोषो मुखनयनप्रसादादिः, तेन प्रीतिस्तोषमात्रम्‌ । हर्षस्तु प्रीतिविशेषों मनउद्रेककारक इति 
चक्रपाणिरव्याचष्टे । इय मेव च साध्वी व्यमूव्या । मूल.आमोदेत लिङ्गेन हर्षमनु मिमीतीतेत्युक्तेः। यदि नाम हर्षो रामस्याभिमतः शारीरो मुखविकासादिरूपः स्यान्नासावनुमेयः स्यात्‌ । प्रत्यक्षमृपलब्धेः । आमोदे हर्षलिङ्गत्वमपि नोपपत्तिमत्स्यात्‌ । तेन रामोक्ती रभसोक्तिरिति नादृत्या भवति । 


हेमशब्दो.हिरण्यस्य पर्याय इति स्वीकारः. तथा चामर--हिरण्यं हेमहाटकमिति । चरके विमानस्थाने तु भेदेनैतयोरुपादानम्‌ । तत्र मांल्यदामदीपहिरव्यहेमरजतादि समासोक्तया पठितम्‌, व्याख्यातं च चक्रेण हिरण्यशब्देनाघटितं हेमंगृह्यते, हेमशब्देन च घटितमिति । तथा सत्यप्यंमरे 
प्रयोगसाङ्कर्यं दृश्यते यदाह--हेमरूप्ये कृताकृते इति । मन्ये वृत्तानुरोधादेवं प्रयुङ्क्त कोषकारः । 


कुम्भघटयोरपि न प्रायेण सुग्रहो विशेषः ।+ अस्त्रि च स इति तं दिदर्शयिषामः । चरके सूत्रस्थाने इदानीं तावत्संभारान्‌ - विविधानपि समासेनोपदेक्ष्याम इत्युपक्रम्य तांस्तानर्थान्परिगणयन्‌ कुम्भघटौ साहचर्येण पठत्या चार्यः । तत्राह टीकांकारश्चक्रपाणिः--कुम्भो दृढावयवोऽपमुखो घट 
इति। 


अनर्थकापार्थकयोरपि समानार्थकाभिमतयोर्विशेषं सुधियः स्वदन्ताम्‌ । चरके विमानस्थाने वाक्यदोषान्परिगणयति ग्रन्थकारः । तत्रानर्थकमपार्थकं चेति दोषद्वयमपि कीर्तयति । स्वयमेव च व्याख्याति । तद्यथा । अनर्थकं नाम द्रचनमक्षरग्राममात्रमेव स्यात्‌ पञ्चवर्गवन्नार्थतो गृह्यतें । 
अपार्थकं नाम यदर्थवच्च परस्परेण चायुज्यमानार्थकम्‌ । यथा चक्रनक्रवंशवञ्रनिशाकरा इति । 


इदं चाकूतकरं भविष्यति विदुषां घृतिधैर्ययोरप्यर्थभेदः समस्तीति । भारते शान्तिपर्वणि चरके च तयोर्भेदेनोपादानं दृश्यते । भारते तावत्‌- तेजो धैर्य क्षमा -शौचमनुरागः स्थितिर्धृतिः । परीक्ष्य च गुणान्नियमिति (८३।२१) स्मर्यते । तत्र धैर्यं महत्यामप्यापदि चित्तस्यानवसादः। 
धृतिर्धारणसामश्च्यमिति विशेषमुन्मेषयति नीलकण्ठ: साध्विदं विवेचनमिति भाति । धीरस्य धृतिमतः कर्मधैर्यं भवति । धृतिस्तु वृत्तिविशेषः, तेन धृतिधैर्ययोर्जन्यजनकभावः सूपपन्नो भवति । धृतिः कारणं धैर्य कार्यमिति । इदं चान्यत्र शान्तिपर्वणि” (.१६२|१९) धृतिर्नाम सुखे दुःखे यया 
नाप्नोति विक्रियामिति वचनेन भूयः पोषमेति । चरके विमानस्थानेऽनुमेयार्थाननुक्रामन्नह -धैर्यमविषादेन, धृतिमलौल्येन विद्यादिति । तत्र धैर्य विपद्यपि मनसोऽदैन्यमिति चक्रपाणिः । अत्र धैर्यं नामः विषादप्रतिरोधी गुणः, धृतिश्च चापलप्रतियोगिनीति विशेषो विवक्षितो भाति । 


दरी तु कन्द्रो वा स्त्रीत्यमरोऽपठीत्‌ । अत्राप्यर्थविशेषोस्ति रामायणे संनियोगेन प्रयोगदर्शनात्‌ । तद्यया । विचरन्ति वनान्तेषु तानि द्रक्ष्यसि राघव । सरित्प्रस्रवणप्रस्थान्‌ दरीकन्दरनिर्झरान्‌ ॥ इति । तत्र दरी पाषाणनिभेदः कन्दरा गिरिगुहेति विशेषमुत्पश्यति तिलककारः । इमं च 
विशेषं कवयो नाद्रियन्त इत्यन्यदेतत्‌ । तथा च वैराग्यंशतके भर्तृहरिः कन्दरवचनं दरीशब्दं प्रयुङ्क्ते-- एका नारी सुन्दरी व दरी वेति । 


अश्रुबाष्पयोरिति पर्याययोरपि सुस्थितो विभेदः । कण्ठः स्तम्भितबाष्पवृत्ति कलुष इत्यत्र शकुन्तलेऽश्रृणः पूर्वावस्था वाष्पमिति राघवभुट्टः। नेदमुत्रेक्षात्रम्‌ । रामायणेऽश्रुबाष्पयोः संहप्रयोगोपलम्भात्‌ । तद्यथा । अश्रूणि मुमुचुः सर्वे बाष्पेण पिहितानना इति ( २|४८|३ ) । 
अन्यत्रापि रामायणे ( २|९९|२ ) बाष्पकृतः कण्ठरोध उदीरितः । तद्यथा । बाष्पैः पिहितकण्ठैश्च प्रेक्ष्य रामं यशस्विनमिति । तेनाश्रुप्रवाहोश्रुपातों वा भवति न जातु व्राष्पप्रवाहो बाष्पपातो वेति । मेघदूते ( १|१२) तु स्नेहव्यक्तिश्चिरविरहजं मुञ्चतो बाष्पमुष्णमिति 
वाष्पाशृणोरभेदेन प्रयोगश्चिन्त्यः । 


विषगरौ समनार्थौ प्रतिपन्नौ । तथा चामर:--;क्ष्वेडरतु गरलं विषमितिः । पठति । गरगरलयोस्तु न विशेषः कश्चिदस्ति श्यामश्यामलवत्‌ । अन्यत्र लिङ्गभेदात्‌ । इदं तु विमुश्यं विषगरयोः सोस्त्युत नेति । अस्तीति ब्रूमः । तयोः साहचर्येण प्रयोगदर्शनात्‌ । चरके सूत्रस्थाने 
तस्यायुर्वेदस्याङ्गान्यष्टौ । तद्यथा । कायचिकित्सा शालाक्यं शल्यापहर्तृकं विषगरवैरोधिकप्रशमनं भूतविद्याकौमारभूतकंरसायनानि वजीकरणम्‌ इति । तत्र गरः कालान्तरंप्रकोपि विषम्‌ इति चक्रपाणिर्व्याचष्टे । तत्रैव चान्यत्र जठरामगरार्दिता इति पाठं विवृण्वानः स एव गरः 
कृत्रिमं विषमित्याह । तृणोपासङ्गतृणीरनिषङ्गः इषुधिद्वयोरित्यमरे पर्यायवचनाः। भरते त्वेषां भेदेनोपादानम्‌ । तथा चोद्योगपर्वणि ( १५५|३ ) सानुकर्षाः सतूणीराः सवरूथाः सतोमराः सोपासङ्गाः सशक्तीकाः सनिषङ्गाः सहरष्ट॑य इति पाठः। तत्र नीलकण्ठ एवं भेदमभ्यूहति- 
तूणीरो रथवाह्यो बाणकोशः । महानिषङ्ग इति यावत्‌ । उपासङ्गा हयगजवाह्यास्तृणाः । निषङ्गाः पत्तिवाह्याः त एवेति । विराटपर्वणि (६०|२०|२१) तु स इत्थं प्रविवेकं तनुते ततो निषङ्गे महातूणीरे पतिते सति उपासङ्गात्‌ क्षुद्रतूणीरात्स्वदेहवाह्यादिति । 


पुमानाक्रीड उद्यानमित्याक्रीडोद्याने समानार्थके अभ्युपेयेते । एते अपि विशिष्येते । सूप्रयोगदर्शनात्‌ । तथा च रामायणे पाठः देवाक्रीडशताकीर्णा देवोद्यानयुतां नदीम्‌ (२|५०|१५ ) इति । तत्र देवानामाक्रीडैः क्रीडापर्वतैरिति तिलकम्‌ । 

अटव्यरण्यं विपिनं काननं गहनं वनमिति वनंनामस्वमर: । एषां गहनमिति दुष्प्रवेशार्थमभिधाय दुष्प्रवेशं वनमभिधातुं प्रावृतदिति पर्यायवचनं बभूवेत्यधस्ताद्‌ दर्शितम्‌ । इतरेषामप्यदूरविप्रकर्षात्‌ पर्यायत्वम्‌ । सहप्रयोगो हि दूश्यते । तथा च श्रीरामायणे प्रयोग:- 
दु्प्रतीकमरण्येस्मिन्‌ किं तात वनमागत इति (२।१००।५) । तत्रारण्यं गजाद्युपभोग्यम्‌ । वनमाग्रादियुतं मनुष्यभोग्यमिति तिलककारो रामः । अन्यत्रापि रामायणे-शोभयिष्यन्ति काकुस्थमटव्यो रम्यकानना (२|४८|१० ) इत्यटवीकाननयोः सहप्रयोगः । तत्र रम्यकाननाश्चारवृक्षसघा 
इत्येवमर्थापयति रामः । 


बल्ली तु ब्रततिलतित्यनर्थान्तरमिति कोषकृतः । परं वल्लीलंतयोः सहप्रयोग- दर्शनान्नेमे पर्यायाविति गम्यते । तथा च भारते भीष्मपर्वणि प्रयोगः -वृक्षगुल्म लतावल्ल्य इति' तंत्र लता बृक्षाद्यारूढा गुडूच्यादय: । वल्ल्यो भूमिप्रसारा वर्षमात्रस्थायिन्य इति विशेषमभिव्यनक्ति 
नीलकण्ठ? बलीवीरुधोस्तु व्यक्ततरो भेदः | एतयोरपि रामायणे (४|४८|०१ ) सप्रयोगः । तद्यथा । न चात्र वृक्षानौषध्यो न बलयो नापि वीरुध इति । तत्र वल्लयो वृकषाद्याश्रितः । वीरुधो भूम्याधारा इति तिलके रामः । तदिदं नीलकण्ठीयेन व्याख्यानेन विरुध्यते । 


तीक्ष्णनिशितौ पर्यायवचनाविति प्रतीतौ । तावपि भिन्नार्थकाविति शक्यं प्रतिपत्तुम्‌ । तथा हि भारते भीष्मपर्वणि भेदेनैतयोरुपादानम्‌-सायकेन सुपीतेन तीक्ष्णेन निशितेन च (४५ |४८ ) इति । तत्र तीक्ष्णेन सूक्ष्मधारेण, निशितेन शांणोल्लीढेनेति नीलकण्ठः । 


स्थपतिः कारुभेदेऽपीत्यमरे मूल एव स्थपतिः कालविशेष इत्युक्तम्‌ । विवृतं च स्वामिना कारुविशेषो मुख्यतक्षेति । तेन स्थपतिर्वर्धकिंमात्रं न भवति । तथा च श्रीरामायणे कर्मान्तिकाः स्थपतयः पुरुषा यन्त्रकोविदाः । तथा.वर्धकयश्चैवेति भेदेनोपदानं विशेषमिममुपस्तभ्नाति । स्थपतयो 
रथादिकर्तारः प्रधानवर्धकयः, वर्धकयस्तक्षाण इति च तत्र तिलकम्‌ । 


स्यान्मया शाम्बरीत्यमरं व्याचक्षाणः स्वामीं ‘इन्द्रजालं तु - कुसृतिः कुहकं कुहिका चेति’ कोषान्तरमुदाहरति - पर्यायान्तरसमुच्चिचीषया । मायाकारस्तु प्रातिहारिक इत्यत्र च मूले प्रातिहारिक ऐन्द्रजालिंक इत्याह । भिद्यन्ते च मायादयो मिथ इति च विवक्षामः । तत्रैष वाक्ये 
भेदेनोपादानमेव प्रमाणम्‌ । तथा च भारत उद्योगपर्वणि प्रयोगः-न माया हीन्द्रजालं वा कुहिका वापि भीषणेति (१६०|११८)। त॒त्रर्जुनमिश्रष्टीकाकारो मायाऽक्रतदर्शिनी कापि विद्या विश्वरूपादिदर्शनरूपा । इन्द्रजालं मन्त्रौषधादिभिश्चक्षुरादिप्रतिबन्धेनान्यथा प्रतिभानम्‌ । कुहिका 
हस्तलाघवेनान्यथा दर्शनमिति ग्रन्थेन मायादीनामन्योन्यं भेदं ब्रवीति । 


न्यासनिक्षेपयोः को विशेष इत्यपि जिज्ञासास्पदम्‌ । वात्स्यायनीये कामसूत्रे. न्यासनिक्षेपयोर्वाक्ये सहप्रयोग एवार्थविशेषे मानम्‌ । तथा च तत्र पाठः- प्रसृते च परिचये तस्या हस्ते न्यासं निक्षेपं च निदध्यादिति । न्यासाः स्थाप्याश्चिरकालग्राह्माः । निक्षेपोऽल्पकालग्राह्म इति च तत्र 
जगद्धरष्टीकाकारः । 


सगोत्रबान्धवज्ञातिबन्धुस्वस्वजनाः समा इत्यमर एवां समानार्थत्वमातिष्ठते। तत्र नहि सर्वे बन्धुवः सगोत्र भवन्ति । सप्तमे पुरुषे सपिण्डताविनिवृत्तौ सगोत्रता संवर्तते । बन्धुबान्धवयोस्तु नार्थमेदः कश्चित्‌, रूपभेद एव केवलः स्वार्थिकप्रत्ययकृतः । सम्बन्धिशब्दोपि बन्धुपर्यायो भवतीति 
व्यामुह्यति जनः । भिद्यन्ते च ज्ञातिसम्बन्धिबान्धवा इत्यत्र मनुसंहिता प्रमाणम्‌ । एतं हि तत्र स्मर्यते बालवृद्धातुरै वैद्यज्ञातिसम्बन्धिबान्धवैः (४| १७९ )। तत्र ज्ञातयः पितृपक्षाः । सम्बन्धिनो जामातृश्यालकादयः । बान्धवा मातृपक्षा' इति कुल्लूकः। भारतेपि शान्तिपर्वणि (१३८|३० 
) ये च सम्बन्धिबान्धवा' इति सम्बंन्धिबान्धवयोर्भेदेन ग्रहः । 


इंदमिह विमृश्यमानं स्वदिष्यते विमर्शकेभ्यः पूगश्रेणिव्रातानां परस्परं किमन्तरमिति । पूगान्च्योऽग्रामणीपूर्वादिति (५|३|११२ ) सूत्रे नानाजातीया अनियतवृत्तयोऽर्थकामप्रधानाः सङ्घाः पृगा इति काशिका । व्रातच्फ्ञोरसत्रीयाम्‌ (५|३|११३) इति सूत्रे च नानाजातीया . 
अनियतवृत्तयः उत्सेधजीविनः सङ्घा व्राता इति सैव । श्रेण्यादयः कृतादिभिः ( २|१|५९ ) इति सूत्रे भाष्यप्रदीपे एकशिल्पपण्याश्रयणेन जीविनां सङ्घः श्रेणिरिति कैयटः। एतदेव कारुः शिल्पी संहतैस्तैद्वयोः श्रेणिः सजातिभिरित्यमरवचनमनुरुन्धे । राज्याङ्गानि प्रकृतयः पौराणां श्रेणयः 
इत्यत्र चामर एकमुख्यः सजातीयसमूहः श्रेणिरिति त्वामिकृतमुदघाटनम्‌ । 


प्रायेणालिङ्गनपरिष्वङ्गावेकार्थौ प्रतिपद्येते। तदप्यदूरविप्रकर्षान्न त्वत्यन्ताभेदादिति . श्रीरामायणे' सस्वजे गाढमालिंड्य (६|१०१|४६ ) इति वचनं प्रमाणम्‌ । मन्ये बाहुभ्यां कृतस्यावेष्टनस्यालिङ्गनमिति नाम । वक्षसोपपीडनस्य च परिष्वङ्ग इति । 'परिरम्भ आश्लेष 
उपगूहनमित्येतेऽपि परिष्वङ्गेण समाः। 


इदमिह विचार्यतेऽशनभोजनभक्षणखादनानि .समानार्थानि भवन्त्याहोस्विन्नाः नार्थानीति । तत्राशनभोजनै अभिन्नार्थे इत्यभ्युपगमः अभ्यवहरणसामान्यं च ब्रूतः यत्राभ्यवहार्यं विशिष्य नोच्यते तत्राश्चातिः प्रयुज्यते भुज़िर्वा। यथाऽऽशितः कृताहारस्तृप्त इत्युच्यते। यथा वाश्नीतपिबता 
वर्तत इत्यत्र । भुक्ता ब्राह्मणा इत्यत्र चा दुर्गस्त्वाह-लोकेपि हि नातिकठिने नातिद्रवेऽश्नातिशब्दः प्रसिद्धः । अश्नाति पायसमिति। (नि० ४| १९ | ६)।भक्षणखादने तु खरविशदस्यार्थस्याभ्यवहरणे वर्तेते। 


खांदू भक्षण इति साधुरर्थनिर्देशः । तथा च नीरिकारवचनम्‌-न परेणाहृतं भक्ष्यं व्याघ्रः खादितुमिच्छतीति । समुञ्चये सामान्यवचनस्येति सूत्रे (३|४|५ ओदनं भुङ्क्ष्व, सक्तून्‌ पिब, धानाः खादेत्येवायमभ्यवहरतीति काशिकोदाहरणेपि भृजिखाद्योरौपयिकः प्रयोगः । भक्षिभुजी 
अप्यत्यन्तमेकार्थौ न | भक्ष्यतां भुज्यतां नित्यं दीयतां रम्यतामिति । गीयतां पीयतां चेति शब्दश्चासीद्‌ गृहे गृहे (भा० आदि० २०९।३१) ॥ अत्र पद्ये भक्षिभुज्योः साहचर्यमेवैकार्थ्ये बारयति । पौर्णिनीयाष्टके संस्कृतं भक्षाः (४|२|१६ ), हितं भक्षाः (४|४|६५ ) इत्यत्रं च 
भ्राष्ट्रो संस्कृता भ्राष्ट्रा अपूपाः, अपूपभक्षणं हितमस्मा इत्यापूपिक इत्युदाहत्योरपि यत्र दन्तव्यापारपूर्वकं निगरणं तत्र भक्षणव्यवहार इति विशदम्‌ । खरविशदंमंभ्य वहार्य भक्ष्यमिति च काशिका । जिह्वाव्यापारमात्रेण यद्ग्राह्यं पायसादि तंद्रोज्यम्‌ |परं भक्षणमन्यत्राप्यतिदिश्यत इति 
नानुपेक्ष्यम्‌ भोज्यं भक्ष्य {७|३।६९) इति पाणिनीयं शासनम्‌ । इह भक्ष्यमभ्यवहार्यमात्रमिति काशिका अंब्भक्षोः वायुभक्ष इति भाष्यप्रयोगे पि भक्षयतिरभ्यवहरतिना समानार्थः। खादतिस्तु नाऽशने सामान्ये क्वचिदिष्यते, शब्दस्वाभाव्यादिति विबुधा विभावयन्तु । अतएव संगच्छते चरके 
सूत्रस्थाने (२८|३ )ऽशितपीतलीढखादित- प्रभवाश्चांस्मिन्शरीरे व्याधयो भवन्तीत्यशितखदितयोः पृथडनिर्देशः । 


गिरिपर्वतौ पर्यायवचनाविति कोषकारः अथर्वसंहितायां (६|९७|३ ) त्वेतयोः साहचर्येण प्रयोगः -यथेयं पृथिवी मही दाधारं पर्वतान्‌ गिरीन्‌ इति । अवश्यं तह्माभ्यां विविक्तार्थभ्यां भाव्यम्‌ । विविनक्ति चेत्थमाचार्यः सायणः-- पर्वता महाशैलाः । गिरयस्तत्पर्यन्तवर्तिन इति | 
भुजबाहू प्रवेष्टो ' दोरित्यमरपाठे दोर्बाह्‌ पर्यायौ । परमिमावपि सान्तरौ, शौनकीया. ह्यस्नौ समभिव्याहारेणाधीयते तद्यथा-मित्रश्च बरुणश्चांसौ त्वष्टा चार्यमा च दोषणी महादेवो बाहू इति । अंससंसक्तदंशो दोः, ततः परो बाहुरिति तद्व्याख्यातारः । 


देवखातबिले गुहा गह्वरंमित्यमरः पठति । परं नैते गुहागह्वरे एकार्थे भवत्‌ः। गुहा गिरीणां गिरिगह्ूराणीति साहचर्येण भारते ( वन० १७७|८) पाठदर्शनात्‌ । गुहाऽल्पप्रमाणं दरी | गह्वरं महती दरीत्येवं नीलकण्ठः पर्यायतां व्यपोहति । 
रत्नं मणिईयोरित्यत्र मणिरत्नयोः समानाभिधेयतामभीच्छत्यमरः । परं नैते समानाभिधेये भवतः। अस्त्यत्र विशेषः। मणिकाञ्चनरत्नानीत्यत्र भारते (आदि० १|१३२) सम्पाठात्‌ । मणयो विषरोगादिहरा दिव्योपलाः। रत्नानि वञ्रवैदूर्यादीनीति, नीलकण्ठकृतो, विवेकः । 
हेतुकारणे पर्यायाबिंति प्रायोवादः। परमेतयोरपि नात्यन्ताय पर्यायता । हेतुभिः कारणैश्चैव यथा यज्ञो भवेन्न स इत्यत्र. भारते ( आदि० ३७|१५) युगपत्‌ प्रयोगदर्शनात्‌ । हेतुभिर्विप्रशापामोघत्वादिभिः । कारणैस्तन्मूलैिप्रावज्ञादिभिरिति तत्र नीलकण्ठीयं विवरणम्‌ । 


क्षत्त सड़ग्रहीत्रो: पर्यायत्वं प्रसिध्यति, तदपि न सत्प्रतिष्टम्‌ । नमः क्षतृभ्यः संग्रहीतृभ्यश्च बो नम इत्यत्र ( १६|२६) वाजसनेयके युगपत्प्रयोगदर्शनात्‌। क्षत्तारो रथाधिष्ठातारो रथस्वामिनः| सङ्गहीतारः सारथय इति विवेक उवटे । 

प्रायेण स्तेनतस्करौ पर्यायवचनावभ्युपेयेते। न चेदं साम्प्रतम्‌ । वाजसनेयकें ( ११|७७ ) ये स्तेना ये च तस्करा इत्यत्रोभयोः सह प्रयोगदृष्टे:। स्तेना गुप्तचौराः । तस्कराः प्रकटचौरा इत्येवमेतौ महीधरो भिनत्ति | सायणस्तु अप स्तेनं वासो गोअजमुत तस्करम्‌ (१९|५०|५ ) 
इत्यथर्व श्रुतिव्याख्यायामाह--स्तेनतस्करयोः पर्यायत्वे व्यवहार्यद्रव्यगौरवेण पृथंगपहननमृक्तम्‌ इति । 


तनुत्रं वर्म दंशनम्‌ । उरश्छदः कङकटको जगरः कवचोऽस्तरियाम्‌ इत्यमरे वर्मकवचयोः पर्यायवचनत्वं प्रव्यक्तम्‌ । वाजसनेयके ( १६|२५ ) नमो बिल्मिने च कवचिने च नमो वर्मिणे च वरूथिने चेत्यत्र सहप्रयोगात्तद्‌ विघटते पटस्यूतं कर्पासगर्भ देहरक्षकं कवचम्‌ । वर्म लौहम्‌ 
इति हि तद्विघटनपरं भाष्यम्‌ । 


जवनाशुगयारैकार्थ्य प्रयात्प्रत्येति लोकः । सोऽस्य भ्रमः । भारते (सभा० २७|२८ ) जबनानाशुगांश्चैव करार्थं समुपानयद्‌ इत्यत्रोभयोः सम्पाठदर्शनांत्‌ । इत्थं चानयोर्भेदं विवृणोति टीकाकुन्नीलकण्ठः-जवनान्‌ धावने शीघ्रान्‌ । आशुगान्‌ यदृच्छया चलनसमर्थान्‌ । 
रक्षतिर्गोपायतिना समानार्थ इति प्रत्यायितों लोकः, परं नैषावस्तुस्थितिः । स मा रक्षतु स मा गोपायतु इत्यथर्वसंहितायां शौनकीयायामुभयोः सहः प्रयोगो पलम्भात्‌ । अत्र सायण इत्थं भाषते--अत्र रक्षणगोपनयोरहितनिवारणहितकरणं- रूपपालनभेदेन भेदो द्रष्टव्यः । 


ओजोऽसि ओजो मंयि धेहि । वीर्यमसि वीर्य मयि धेहि । सहोऽसि सहो मयि धेहि इतिं यजुष्कण्डिकायां (२८ |५) ओज आदीनां बलवाचकत्वेप्यस्त्यवान्तरभेदः । ओज इन्द्रियबलं भवति । वीर्यं शरीरम्‌ । सहो मानसम्‌ . इति व्याख्याति महीधरः । ओजो दीप्तिर्बलं वीर्य प्रसह्मकरणं 
सह इति;तु षड्गुरुशिष्यः । 


अवनत्राणयोः समानेपि पालनेथेऽस्ति कश्चिदवान्तरो भेदः । त्रातारमिन्द्र- मवितारमिन्द्रमित्यत्राथर्वणे द्वयोर्युगपच्छरवणात्‌। अयमसौ सायणोद्धावितो भेदः- त्राणं नाम उपस्थितेभ्यो भयहेतुभ्यो रक्षणम्‌ । अवनं तूदेष्यतां निरोधः। स्तेनस्ताय्योरपि पर्यार्थत्वेनाभिमतयोर्निनिर्वक्तव्यों भेदः ( 
१६|२१ ) यजुष्कण्डिकां व्याचक्षाणो महीधर आह--गुप्तचौरा' द्विविधा भवन्ति,रात्रों गृहे खातादिना द्रव्यहर्तारः, स्वीया एव वाहार्निशमज्ञाता हतरिश्च । पर्वे स्तेना उत्तरे स्तायवः । 


कुत्सा निन्दा च गर्हणे इत्यमरे कुत्सागर्हयोः पर्यायवचनताऽभ्युपेयते। भारते वनपर्वणि (२०७|२३ ) न कुत्सयाम्यहं किं चिन्न गर्हे बलवत्तरम्‌ इत्यत्र कुत्सागर्हयोः .सांकमुदीरणात्सा विघटते । कुत्सागर्हे इत्थं विविनक्ति नीलंकण्ठष्टीकाकारः- कुत्सा विद्यमानंदोषसंकीर्तनम्‌ । 
गर्हाऽविद्यमानदोषांरोप इति | सेयमसुदुत्पेक्षा वस्तुतः कुत्साऽवक्षेपणं परस्य न्यक्करर्णं लघूकरणं भवति । कुत्स्यमानः सदोषः स्याददोषो वेत्यनादरः । अवक्षेपणे कन्‌ (५|३|९५) इत्यत्र 'ब्याकरणकेन नाम त्वं गर्वितः' इत्युदाहरणम्‌ । अजेर्व्यघञपोः (२|४|५६ ) इति सूत्रे भाष्ये 
वैयाकर्णसूतयोरेष संवादः स्थितः-- एवं हि कश्चिद्‌ वैयाकरण आह--कोऽस्य रथस्य प्रवेतेति । सूत आह-आयुष्मन्नहं प्राजितेति । वैयाकरण आह--अपशब्द इति । सूत आह-प्राप्तिज्ञो देवानां प्रियो न त्विष्टिज्ञ: । इष्यत एतद्रुपमिति । वैयाकरण आह-अहो नु खल्वनेन्‌ दुरुतेन बाध्यामह 
इति। सूत आह-न खलु वेञूः सृतः सुवतेरेव सुतः। कुत्सा प्रयोक्तव्या। दुःसूतेनेति वक्तव्यम्‌ । नात्र कुत्सा विद्यमानदोषविषया; सूतस्य निर्ृष्टत्वात्‌ । लघूकरणं तुच्छत्वापादनमेवाभिप्रेयते । गर्हा नामासद्दोषविषया भवतीत्यपि न । गर्हायां लडपिजात्वो:(३ | ३| १४२ ) इत्यत्र गर्हायां 
गम्यमानायां सर्वलकारापवादो लङ्‌ विधीयते । उदाहरति च काशिकाकारः-- अपि तत्रभवान्‌ वृषलं याजयति जातुः तत्रभवान्‌ वृषलं याजयति, गर्हामहे । अहो अन्याय्यमेतत्‌ । अत्रदोषवतोः याजकस्य गर्हा नः त्वदोषस्यं । 


कृपानुकम्पादयः पर्याया इत्याभिधानिकाः तथा चामरे पाठः --कारुण्यं करुणा घृणा । कृपा दयाऽनुकम्पा स्यादनुक्रोशोपि इति । भारते त्वेषां, समानवाक्ये सम्पाठात्पर्यायत्वमंदूरविप्रकर्षादित्यनावृतं गम्यते । अयं हि भारते स्थितः पाठू:-- कुपाऽनुकम्पा करुण्यमानृशंस्यं च 
भारत ।“ कुरुषे तद्‌ विशिष्यते (उद्योग? ९५ |६)। कृपादीनिर्त्थ व्यंविंचन्नीलंकंण्ठंः -- कृपा परस्य सुखार्थे यत्नः । अनुकम्पा परदुःखदर्शने त्रासः । कारुण्यं परदुःखप्रहणार्थो यत्नः । आनृशंस्यं परदुःखाप्रदानम्‌ इति। 


कुलवंशयोः प्रायेण पर्यायवचनतां प्रतियन्ति लोकाः। स एष विभ्रमः। -भारते अवल्गुकारिणं , सत्सु कुलवंशस्य नाशनम्‌( उद्योग० १३३ | २९) इत्यत्र+ युगपत्प्रयोगदर्शनात्‌ । तत्रायं.नीलकण्ठकृतः प्रविवेकः कुलं ज्ञातयः । वंशः सोमसूर्यादि मूलोत्पत्तिस्थानम्‌ 
चिन्ताशोकौ पृथुगरथौ.पार्थगर्थ्ये. चिन्ताशोकपरायण इति भारते ( द्रोण० १|५) प्रयोग एव मानम्‌ । इत्थं चेमौ विविनक्ति भारतभावदीपे नीलकप्ठः-- चिन्ता ध्येयविबषये मनोवृत्तिप्रवाहः शोक इष्टस्य पुनः पुनर्मनसि निवेशनमिति । 


रुधिरशोणिते कोषेषु पर्यायौ पठितौ । इदमष्यदूरविप्रकर्षान्न त्वैकान्त्येनैकार्थ्यात्‌ रुधिरौघवतीं कृत्वा नदीं शोणितंकर्दमाम्‌ इति भारते द्रोणऽ (१४१|२५) पठ्यते । अत्र रुधिरमोघ इत्युक्तम्‌, शोणितं च कर्दमूः। ततोऽनुमिन्मो घनं (संशीन॑) रक्तं शोणितं भवति, तरलं च 
रुधिरमिति । 


सत्त्वौबलवीर्याणि पर्यायाः पठिताः कोषेषु, न त्वेषां पर्यायत्वं व्यवतिष्ठते । तमप्रतिमसत्वौजोबलवीर्यसमन्वितम्‌ इत्यत्र भारते ( द्रोण० १|१ ) एषां सम्पाठात्‌ । तत्रायं विवेको नीलकण्ठकृतः-सत्वं धैर्यं महत्यपि दुःखकारणे वैक्लव्यराहित्यम्‌ । ओजो मनसं बलम्‌ । बलं 
शरीरदार्दूयम्‌ । वीर्य समुत्साहादिहेतुः । क्वचित्समन्वितम्‌ इत्यस्य स्थाने पराक्रमम्‌ इति पाठ: तत्र पराभवसामंर्थ्यमिति टीकाकारः । अन्यत्रापि द्रोणपर्वणि (४२|४२ ) अत्यद्भुतमहं मन्ये बलं शौर्यं च सैन्धवे । तंस्य प्रब्रूहि मे वीर्यम्‌ इत्याहतम्‌ । अत्र बलं सामथ्र्यम्‌ शारीरमिति 
विवक्षितम्‌ । शौर्यमुत्साहः | वीर्य प्रभाव 'इत्येवमर्थापयते सः | अंनुपदमुक्तेन वीर्य समुत्साहादिहेतूरित्यनेनं विरोधों न शङ्कनीयः । समुत्साहस्य प्रभावहेतुकत्वात्‌ । चारप्रणिधी प्रायेण पर्यायौ भतौ । भिद्यते त्विमावर्थतः । भारते (शां० ५८ |५) चारश्च प्रणिधिश्चेति साहचर्येण पाठात्‌ । तत्र 
चारो गुप्तस्पशः । प्रणिधिः स्पष्टः स्पश इति टीकाकरः। 


प्रणिपाताभिवादने मिंथो विशिष्येते इति प्रतिपन्नप्रायंम्‌ । भारते (शल्य० ६२|१६) कृताञ्जलिः सप्रणयं प्रणिपत्याभिवाद्य चेति पाठः। प्रणिपात उपसडग्रहणं विधिवच्चरणग्रहणं भवति । अभिवादनं तु वाचा नमउक्तिः अभि वादये देवदत्तोहं भो इत्यादिः । 
हेतुकारणे अपि नाद्यन्तं समानार्थके । हेतुकारणयुक्तैश्च वाक्यैः कालसमीरितैः ( भा० शुल्य० ६१४२ ) इत्यत्रोभयोः साहचर्येण पाठोपलम्भात्‌। तत्र हेतवो दृष्टा अपराधाः । कारणान्यवश्यम्भावीनि इति विशेषः । 


पर्यायाबिति परिगृहीतौ मध्यस्थोदासीनावपि भिद्यते । उदासींनगणानां च मध्यस्थानां च भारतेत्यत्र (भारत आश्रम» ६|१) भेदस्य स्फुटमभिप्रेतत्वात्‌ । तत्रोदासीनो नैकत्र पक्षपाती मतः । मध्यस्थश्च ततोऽन्यो द्वयोरपीष्टाकाङ्क्षी ' अन्यत्र माध्यस्थ्यमौदासीन्यान्न व्यतिरिच्यते । 
तथा च कविकुलपतेः प्रयोगः-- अभ्यर्थनाभङ्गभयेन साधुर्माध्यस्थ्यमिष्टेप्यवलम्यतेऽर्थे (कु० सं० १|५२)। 


प्रकृतं निबन्धं भाष्यकारकृतेन पर्यायार्थप्रविवेकेण पर्यवसाययामः । आर्शसांयाँ भूतवच्चेति सूत्रे (३।३।१३२) भाष्य आशंसासंभावनयोरंविंशेषादिष्टा व्यवस्था न प्रकल्पेतेति दोषमुद्धाव्याहं भगवान्भाष्यकारः-'न वा संभावनावयवत्वादाशंसायाः। संभावनावयवात्मिकाऽऽशंसा। 
आशंसा नम प्रधारितोऽर्थोऽभिनीतश्चानभिनीतश्च । संभावनं नाम प्रधारितोऽर्थोऽभिनीत एवेति। अत्र कैयटः-- आशंसासंभावनयोरिति । आशंसासंभावनयोरर्थभेदाभावादविशेषे इत्यर्थः | आशंसानागतवस्तुवाञ्छा । संभावनमपि भाविवस्तूत्प्रेक्षणमिति भावः । न वेति । अवयवशब्दः 
पृथग्भाववाची । संभावनात्पृथगेवाशंसेत्यर्थः । प्रधारितोर्थं इति । इदं मे भूयादिति मनसा विषयीकृतोर्थः। अभिनीत इति । कारणयोग्यतवशाच्छंक्यप्राप्तिरित्यर्थः । ततोन्योऽनमिनीत इति । अन्ये त्वप्रधारित इति पठन्ति । अनिर्धारितोऽवश्यंभावितयाऽनिश्चित इत्यर्थः । संभावनं चासति 
बिंधुरप्रत्ययोपनिपाते भवितव्यमनेनार्थेनेति ज्ञानमित्यनयोर्भेद इति । 


इति पर्यायवचनविवेकोऽपवृक्तः। 

करोतिना संर्वधात्वर्थानुवादः क्रियते 
व्यवहारं किं जानीमो यदि करोतेः प्रयोगनानात्वं न विजानीमः । व्यवहारनिरूपणे चास्मिन्प्रन्थे, करोत्यर्थविचारो न न प्रसक्त इति तमवतारयामः। 


अनेकार्था धातव इति वैयाकरणाः प्रतिपन्नाः धातुपारायणेष्वर्थनिर्देशः प्रकारपरतया कृतो नार्थपरिगणनाय । तत्रैको मुख्योऽर्थो, गौणान्यर्थान्तराणीति नावश्यं व्यवतिष्ठते । अवतेरेकोनविंशतानर्थषु गुणप्रधानभावकल्पना शास्त्र पारीणेनापि विदुषा न शक्या, समर्थयितुम्‌ । अनिर्दिष्टेष्वर्थेषु 
प्रवृत्ता धातवः क्रियासामान्यादेव क्रियान्तरे वर्तन्त इत्यपि प्रायिकम्‌ । क्वचित्प्रयोजनवशादुपचारः समाश्रीयते नाम । उपचर्यमाणा हि धातवः किमपि कामनीयकं भजन्ते । उन्मीलति चक्षुरिति मुख्यार्थे प्रयोगो न तथा स्वदते यथा. “उन्मीलन्ति वेदना' इति भाक्तः। सर्वथानेकार्थता धातूनां 
नापलापमर्हति वपतिर्बीजसन्ताने पठितःलवनेऽपि वर्तते केशान्वपतीति । दिशतिरतिसर्जने पठित उच्चारणेऽपि वर्तते सन्दिशति वाचम्‌ इति । शंसु स्तुतावितिः पठितः शंसतिहिंसायामपि दृश्यते नृञ्शंसति हिनस्तीति नृशंस इति व्युत्पत्तेः । इयं चानेकार्थता नापरिच्छिना । न हि सर्वो 
धातुरनेकार्थो न चैकः सर्वार्थः। कश्चिदेव निर्विष्टार्थमतिरिच्य प्रवृत्तो दृष्टः । अल्पीयांसस्त्हनिकार्थतायाः प्रदेशाः । तदेतत्करोतिव्यतिरिक्तधातुविषयं न करोतिं क्रोडी करोति । करोतेस्तु वाचामगोचरो महिमा । सर्वे : सर्वार्थवाचकाः ( शब्दाः) इति यदाचार्याः संगृणते तत्करोतिविषये 
सुतरामवितथं प्रत्यक्ष मुपलब्धेः । करोतिहि सवे धात्वन्तरवाच्यमर्थमभिधातुमीष्टे । तत्रेयमुपपत्तिः-- 


करोतििं. क्रियासामान्यवाची शक्तः क्रियाविशेषं धात्वन्तरवाच्यमभिधातुम्‌ । यथा लिङ्गसर्वनाम नपुंसकम्‌ एवं क्रियासर्वनाम करोतिः।भिन्नानि लिङ्गानि नपृंसकेनैकेन समाख्यायन्ते । यथा--'न तच्छास्त्रं न तच्छिल्पं न सा विद्या न सा कलाः। न तत्कर्म न योगो वा नाटके यन्न 
दृश्यते ॥', इत्यत्र यच्छुशब्देन नपुंसकेनान्पुंसकानामभिधानम्‌ । देवदत्तः पठति, यज्ञदतः शृणोति, विष्णुमित्रो व्याख्याति तत्रागन्तुक कश्चदनुयुड्क्ते किमिमे कुर्वन्तीतिः । अत्र करोतिना पठतिशृणोतिव्याख्यातीनामनुवादः क्रियते । इदं हि वस्तुस्वाभाव्यं यत्‌ सामान्येन विशेषाभिधानं विशेषेण 
वा सामान्यभिधानम्‌ । चरतिर्गमनसामान्ये पठितोऽर्जनपूर्वेके गमनेऽपि वर्तते, भिक्षां चरतीति, अर्जयंश्चरतीत्यर्थः । वदतिर्व्यक्तायां 





१. तत्र तनूकरणे तक्ष ( ३।१।७६ ) इति सूत्रे लिङ्गम्‌ ।' वेः पादविहरणे (१।३।४१ ) 
इति च 
वाचि पठितो भासनोपाधिकायामपि तस्यां दूश्यते वदते शास्त्रे: वादीति । 


विपरीतोऽपि क्रमो लक्ष्यते मंत्रिःगुप्तपारिभाषणेः इति पठितः परिभाषणमात्रेऽपि वर्तते, किं मन्त्रयसे मित्र । शंसु स्तुताविति विशिष्टे कीर्तने पठितः शंसतिः कीर्तनमात्रेऽपि वर्तते सुतजन्म शंसति. नृपायेति यथा । वद्‌ व्यक्तायां वाचि इति पठितो वदतिरव्यक्तायामपि दृश्यते वदति वीणेति । शप 
आक्रोशे इति पठितः शपतिः करोत्यर्थेऽपि वर्तते, यथा “वसिष्ठश्चापि शपथं शेषे पैजवने नृपे ( मनु० ८|११० ) इत्यत्र । 


करोतिना सामान्यार्थकेन यथा विशेषाभिधानं भवति तथा दिझात्रमिह दर्शयामः । वितरति गुरूः प्राज्ञे विद्यां यथैवं तथा जडे । न च खलु तयोर्ज्ञाने शक्तिं करोत्यपहन्ति वेति भवभूतिपद्ये करोतिरभूतप्रादुर्भावे । अत्र करोतिरुत्पाद- यतिना समानार्थः । एवमेव भयं करोतीत्यत्र 
आदिकर्मण्यपि वर्तते--चक्रे शोभयितुं पुरी मित्यत्र श्रीरामायणे ( २|७|१० ) यथा काष्ठं भस्म करोति, स्वर्णे कुण्डलं करोति । अत्र कृञ्‌ विकरणे वर्तते । कुरु पदानि घनोरु शनैः शनैः । करिष्यसि पदं पुनराश्रमेऽस्मिन्‌ , शनैः शनैः श्यामिकया कृतं पदम्‌ आकृति विशेषेष्वादरः पदं 
करोतीत्यादिषु करोतिर्निक्षेपणार्थमाह । अश्मानमितः कुरु । करोतिरत्र स्थापने वर्तते । दशम्यामुत्थायं पिता नाम करोतीत्यत्र गृह्ये करोतिः प्रयोगे निर्देश वा वर्तते । एवं ह्येष व्यवहार उपागतो रूढिं यदत्र लोको धात्वन्त प्रयोगं न मृष्यति प्रायेण। ब्रह्मणः प्रणवं कुर्यादादावन्ते च सर्वदेति 
मनुवाक्ये करोतिरुच्चारणे वर्तते । मन्त्रादौ मन्त्रान्ते चोङ्कारमुच्चारयेदिति तदर्थः । पदं मिथ्या कारयते । अत्र मिथ्योपपदात्कृजोऽभ्यास (१।३|७१.) इत्यात्मनेपदम्‌ । असकृदुच्चारयतीति चार्थः । शब्ददर्दं करोतीत्यत्र पाणिनीयेऽनुशासने करोतिः प्रकृतिप्रत्ययादिविभागेन शाने वर्तते । शब्दं 
करोति प्रकृतिप्रत्ययादिविभागेन जानातीति शाब्दिकः। कलापिवैशम्पायनान्तेवासिभ्यश्चेति सूत्रव्याख्याने प्रत्यक्ष कारिणो गृह्यन्ते न तु शिष्यशिष्या इति वृत्तिकारः। अत्र करोतिरध्ययने वर्तत इति पदमञ्जरी | ऋषयश्चक्रिरे धर्मे योऽनूचानः स नो महानिति (मनु० २।१५४) अत्र 
करोतिर्व्यवस्थापने वर्तत इति मेधातिथिः । विचर्चिकातः कुरु, पदौ कुरु । अत्र करोती रोगापनयने उन्मर्दने च यथासंख्यं वर्तते इति भाष्ये स्पष्टम्‌ । उदकं करोति पितृभ्य इत्यस्य पितृभ्यः सलिलं निवपतीत्यर्थः। तथा च 'गीतासु प्रयोगः-पतन्ति पितरो ह्योषां लुप्तपिण्डोदकक्रियाः इति । 
पतितस्योदकं कायें सपिण्डैर्बान्धवैर्बहिरिति च मनौ (११|१८२): कृतोदक उपयुक्तजल आचान्तः स्नातश्चोच्यते । अत्र करोतिरूपयोगे वर्तते । 


कुत्रो द्वितीयतृतीयशम्बबीजात्कृषाविति सूत्रे (पा० ५|४|५८॥ करोतिः कर्षणे वर्तते । बीजाकरोति क्षेत्रम्‌ । बीजावापेन सह कुषति क्षेत्रमित्यर्थः।तथा च मनुसंहितायां याज्ञवल्क्यस्मृतौ च प्रयोगाः 'अकृतं च कृतात्क्षेत्रात्‌ (१०|११४); फांलाहतमपि क्षेत्रं न कुर्याद्यो न 
काऱयेत्‌(२।१५८)॥ इतिं | पदकार इत्यत्र करोतिरवग्रहे वर्तते । पदान्यवगृह्णाति च्छिनत्तीति तदव्युत्पत्तेः | स्तम्बशकृतोरिन्‌ (३|२| २४) इत्यत्रानुवृत्तः कृञ्‌ विसगें वर्तते । शकृत्करिर्वत्सः, शकृद्विसृजतीत्यर्थः। एवमेव मूत्रपुरीषं करोतीति मनुप्रयोगे । आज्ञां करोति, वचनं करोतीत्यादिषु 
कृञनुवृत्तौ वर्तते । दारान्कुर्वीत सिद्धये कृतदारःदारकर्म, दारक्रिये त्यादिषु करोतिः परिग्रहणे .स्वकरणे वर्तते । शूलात्पाक (५|४|६५) इत्यनेन निष्पन्ने शूलाकरोति मांसमिति प्रयोगे करोतिः पचने वृर्तते । तथा च कृताकृता स्तण्डुलाः ( याज्ञ १/२८६ ); कृतान्नम्‌ , 
अकृतान्नमितिप्रभूतयः प्रयोगाः प्रथन्ते । समयाच्च यापनयामिति (५|४|६०) डाचं शास्ति करोतिना योगे करोतिं च यापनया समानार्थमाचष्टे । संमया करोति, कालं यापयतीति यावत्‌ । प्राप्ममवसरमतिक्रमयन्नेवंमुच्यते । समापनेपि वर्तते । तथा च श्रीरामायणे (२|६४|५२) प्रयोगः-- एवं 
त्वं पुत्रशोकेन राजन्कालं करिष्यसीति । मरिष्यसीत्यर्थः | भारतसंहितायामपि यापने प्रयोगः-- चक्रुस्तेनाभ्यनुज्ञाता दश वर्षाणि पञ्च चेति । प्रतीक्षणेपि वर्तते-- करोतु: क्षणं मदर्थे, क्षणं कुर्वित्यत्र | सत्यादशषथ (पा ० ५|४|६६ ) इत्यत्र सत्यं करोति ब्राह्मण इति प्रत्युदाहियते । व्यक्तमत्र 
करोति शपत इत्यनर्थान्तरम्‌ । क्वचित्‌ करोतिरभिमर्शने वर्तते न च प्रशब्द द्योतकमपेक्षते । तद्यया-अभिषह्म तु यः,कन्यां कुर्याद्‌ दर्पेण मानव इति स्मृतिः (मनु० ८| ३६७ ) मानितः कुरुतेऽस्रणि शक्रसद्मनि भारत इत्यत्र भारते (वन० १६२|२२ ), चकाराङ्गिरसां श्रेष्ठाद्‌ धनुर्वेदं 
गुरोस्तदेत्यत्र ( शां० २।५), यां विद्यां कुरुते गुरावित्यत्रापस्तम्बे ( १|७|१२) च करोतिः शिक्षणे विद्योपादने वर्तते । तन्मूलामतिमहततीं कथामकरोत्‌ ( दशकु पृ०.१७३ ) इत्यत्र करोतिराख्याने वर्तते । सत्सङ्गतिः कथय किं न करोति-पुंसाम्‌ (भर्तृ० २|२३ ) । करोति = साधयति । 
कण्ठे हारमकरोत्‌ ( कादम्बरी ) | अकरोत्‌ = अधात्‌, अधारयत्‌ । अध्यक्षान्‌ विविधान्कुर्यातत्र तत्र विपश्चितः (.मनु० ७/८१)! कुर्यात्‌ = नियुञ्जीत.) कुरु करे गुरुमेकमयोधनम्‌ । यथा काष्ठानि करोति गोमयानिं करोति इत्यादाने करोतिशब्दो भवति । एवमिहापि द्रष्टव्यम्‌--मी० शा० 
भाष्ये ४।२|६| ॥ सोऽपि यत्नेन संरक्ष्यो घमो राजकुतश्च यः .( याज्ञ ० २|१८६ ) । राजकृतः = राजविहितः। कृधि, रत्नं यजमानाय सुक्रतो त्वं हि रत्नधा असि (ऋ० ७|१६|६ ); कृधि = देहि. । यत्र शुल्को न क्रियते अबलेन बलीयसे - ( अधर्व०.३|२९|३ )। अत्र करोतिर्दने 
वर्तते । यां विद्यां कुरुते गुरौ {१/७/१२)।अत्र करोतिध्ययने 

(ऋ० १०|१२४|४) इत्यत्र करोतिर्निवासे वर्ततेः !सत्यं: करोति ब्राह्मणः । करोतिरिह शपेरर्थ वर्तते । न चकार भयं प्राप्ते भये महति मारिष ( भा० द्रोण० १०२|२३ ) । अत्र करोतिरनुभवे वर्तते । इदं लतावेश्म विविक्तमत्र ते पादौ करोमि यदि तन्वि ताम्यसि (रामचरिते ४|४६ ) करोमि = 
संवाहयामि । चक्कुरखं)महावीर्या: कुमाराः परमाद्भुतम्‌ (भा? आदिं० १३४|२४ ) । चक्रुः = प्रादश्चक्रु। करोमि कामं क॑ तेऽद्य प्रवृणीष्व यथेच्छसि (भा० ४|४३७)। व्रीडां न कुरुषे कथम्‌ (भा० सभा० २|४५|१८)। कुरुषे संवेत्थ । भगवंश्चिरेण पात्रमासाद्यते । भवांश्च 
गुणवानतिथिस्तदिच्छे श्राद्धं कर्तु क्रियतां क्षण इति (भा० आदिं० ३।११४)। दीयतां मे समय इत्याह । पूषा ते ग्रन्थिं ग्रथ्नात्विति ग्रन्थि करोति । ( आप० श्रौ० १|२|४|१० )। करोति बध्नातीत्य- नर्थान्तरम्‌ । क्रियतेऽभ्यर्हणीयाय सुजनाय कृताञ्जलिः । ततः सांधुतरः कार्यो दुर्जनाय 
हितार्थिना ( शुक्र० १| १६५ )। क्रियते = वध्यते ! ते सर्वे चक्गुरश्रूणि (हरि० ३।२६।२२) । मुमुचुरित्यर्थः । कामकारेण दण्डं तु यः कुर्यादविचक्षणः ( भा० शां० ८५/२४)। कुर्यात्‌ = प्रणयेत्‌ , धारयेत्‌ । स्मृतस्त्वया पुनर्विप्र करिष्यामि च दर्शनम्‌ ( भा० अनु० १४|६२ )। 'इह 

करोतिर्दाने वर्तते । तिङन्तान्क्रुजः प्रयोगान्‌ रसंवत्तमेनोदाहरणेन पर्यावंसाययामः । नखान्करोति; कृन्तति, कल्पयतीति तदर्थः । परःसहस्नसंवत्सरात्ययेऽद्याप्येवं ब्रूमो लोकवाचेतीय- मेवास्य रसवत्ता । 


भूयांसो हृदयङ्गमाः कृत्प्रयोगाः कुजोनेकार्थतां ब्रुवते । अनवसरोद्य तद्व्याख्यानस्य कालान्तरे तद्भवितेति व्याक्षेपो विषह्यः । तथाप्येकद्वान्प्रयोगानप्रदर्श्य न, विरन्तुमीश्महे, अपरितोषात्‌ । कर्मशब्दो व्यायामेपि वर्तते इत्यत्र कर्मबेषाद्यत्‌ इति सूत्रं लिङ्गम्‌ । तत्र कर्मणा सम्पादि 
शोभि शरीरं कर्मण्यमिति वृत्तिः । कर्म व्यायाम इति पदमञ्जरी । चिकित्सापिं कर्मोच्यते:। दंशच्छेदः पूर्वकर्मेति श्रूयत इति मालविकाम्मिमित्रे । कर्माध्ययने वृत्तमिति सूत्रे कर्मशब्दो$पचारपर इति पदमञ्जरी । स्तेयमपि कर्म भण्यते । तथा च कृत्वा शरीरपरिणाहसुखप्रवेशं शिक्षाबलेन च बलेन 
च कर्ममार्गमिति चारुदत्त प्रयोगः । कारा बन्धनालयो भवति क्रियते बध्यते लोकोऽत्रति व्युत्पत्तेः । षिद्धिदादिभ्योङ्‌ (पा० ३|३|१०४) इति सूत्रे. कारा वन्धन इति गणसूत्रम्‌ । स्पष्टं करोतिरत्र बन्धने वर्तते । तथा चाञ्जलिं करोतीत्यत्र । मणिकारो' वैकटिक इत्यत्र करोतिः परीक्षायां वर्तते । 
कर्मण्या क्रोशे कृजः खमुञ्‌ (३|४|२५)। अत्र करोतिरुचारणो वर्तते । चोरङ्कारमाक्रोशति । चोरशब्दमुच्चर्येत्यर्थः | करणमृणं प्रमाणयंल्लेखो भवति । स दत्त्वा निर्जितां वृद्धि करणम्‌ परिवर्तयेद्‌ इत्यत्र मानवे धर्मशास्रे (८| १५४) यया । कृत्याशब्दः 





१: अयं निबन्धो लवपुरे सरस्वतीसमाजे वाचितः । क्थवन्तो यतुशब्दगतमर्थमाह। तथा हि--तानि “कृत्याहतानीव विनश्यन्ति समन्तत इति (३|५८)मनुवचनम्‌ । कारिका यातनाकृत्योरिति प्रायेणामरे पाठः । क्वचित्काकारिका यातनावृत्योरिति पठ्यते । तथा च कारिके वृतियातने इति 
त्वामिधृतं दुर्गवचनमप्यनुकूलम्‌ । कारिका विवरणश्छोकः। एवमिह करोतिर्व्याख्याने वर्तत इति नात्र शङ्काशूकोऽपि । णिजधिकः करोतिः शिक्षणे वर्तते । तथां चामरः--कारितशिक्षिते इति । स्यादचण्डी तु सुकरेत्यमरे सुकरां सुखेन विनेयेत्यनर्थान्तरम्‌ । तेन व्यक्तं करोतिरत्र विनयने वर्तते । 
मयि जीवति राजेनद्र न भयं कर्तुमर्हसि । ( भा० द्रोणं १३|१२) । न भयं कर्तुमर्हथ (हरि ० :२|५०|३९)। अत्र करोतिरनुभवे वर्तते । सत्यंकारकृतं द्रव्यं द्विगुणं प्रतिपादयेत्‌ ( यज्ञ ० २|६१ )। केशाञ्जानाम्यहं कर्तुम्‌ (भा० विराट ९ |१८ । कर्तुम्‌= प्रसाधयितुम्‌ । कृतानि प्रथमेनाह्वा 
योजनानि चतुर्देश (रा० ६।२२।६४) कृतानि = अतिक्रान्तानि । अभ्यागच्छन्सुराः ': सर्वे तमःफलंचिकीर्षवः (रा ० १|६३|१) अत्र करोतिदाने वर्तते । अंस्त्रार्थमगमं पूर्वे धनुर्वेदचिकीर्षया ( भा० १|१३१|४० ) इत्यत्र करोतिः शिक्षणे वर्तते । बालाविमौ सुचपलावक्रियाविति 
सर्वथा(हरि० २|२८|२४) इत्यत्राक्रियावित्यशिक्षावित्याह। वयं संवें सोत्सुकः कृतक्षणास्तिष्ठामः। इह करोतिः प्रतीक्षणे वर्तते । राज्ये सुतं कृत्वा (मार्कण्डेय पु १०९|३७( कृत्वा = अभिषिच्य ) | कुद्धलुब्धभीतावमनिनस्तु परेषां कृत्याः ( भैद्याः)( कौ०' अर्थ० १|१३ )। प्रतिज्ञां 
कर्तुमिच्छामि तदनुज्ञातुमर्हसि (श० १|६८|१०)। कर्तम्‌ = पूरयितुम्‌ ( कतकः )। राजन्‌ कुर्यात्कर्णमापदि (भ० शा० ९३|७)। करणम्‌ = आपन्निवारणं कर्म हित्वां वेदकृताः श्रुती: (भा० शां० २|६८|७)। वेद॑कृताः वेद आम्नाताः। प्रतीक्षमाणस्तं मासं सीताधिगमने कृतः ( रा० 
४|४५|४) । यो में कृतंस्त्वया कालस्तमाकाङ्क्षे (प्रतीक्षे ) जगत्पते (भा० उद्योग १५|९) । कृतः = नियतः, प्रतिश्रुतः । स्वागतेनागतं कृत्वा (भा० शां ३५७|५) (कृत्वा = संत्कृत्य)। कृतकौतूहलस्तेषु मुक्तश्चर यथासुखम्‌ (भा० शां० २८८|११)। कृतकौतूहलः = छिन्नौत्सुक्यः। 
आक्रियतें व्यज्यतेऽनयेत्याकृतिः संस्थांनमुच्यते (पा ० ४।१।६३ इत्यत्रं न्यासंः ) नृम्णानिं कृण्वंन्‌ (= कुर्वन्‌ ) बहवे जनाय (क्र १०|१०३|८ )। कृण्वंन्‌ = ददत्‌ । क्रियांशन्दोऽमरेणं नवस्वर्थषु पठितः -- 


आरम्भो निष्कृतिः शिक्षा पूजनं सम्प्रधारणम्‌ । 
उपायः कर्म चेष्टा च चिकित्सा च नव क्रियाः ॥ इति । 


अत्र क्रमेणोदाहरणानि-- ओरम्भे तावत्‌-सर्वाः क्रियाः मंत्रमूला नृपाणाम्‌ । निष्कृतौ-महापातकिनां पुंसां भवेत्प्राणांतिक क्रियाः । शिक्षायाम्‌--किया हि द्रव्यं विन्यति नाद्रव्यमिति कौटल्यः, क्रिया हि वस्तूपहिता प्रसीदतीति कालिदासश्च । विद्ययामपि दृश्यते--शिष्टा क्रिया . 
कस्यचिदात्मसंस्थेति मालविकायाम्‌ । पूजने-अग्निक्रिया । संप्रधारंणे' (विचारे )--क्रियां विना को हि जानाति कृत्यम्‌ । उपाये-सामादिकाः क्रियाः ! चेष्टायाम्‌ स्तम्भे निष्क्रियो जन्तुः प्रलये गतचेतनः । चिकित्सायाम्‌-- पुनर्ज्वरे समुत्पन्ने क्रिया पूर्वज्वरानुगा । उभयत्र चरकः । अर्थान्तरेपि 
दृश्यते । आह च गर्भाधानादिसंस्कारेपिं वर्तत इति । स गुर्स्यः क्रियां कृत्वा वेदमस्मै प्रयच्छति । और्ध्वदेहिकेपि प्रयुज्यते अतो न रोदितव्यं हि क्रियाः कार्याः प्रयत्नत इति । 


करोतर्व्याक्रियां नूतनां निर्मितां स्वमनीषया। 
अर्पयित्वेश्वरे प्रह्ः प्रमना विरमाम्यहम्‌ ॥ . " 
सतोश्त्र प्रार्थये गुण्यानणंगृह्यान्विमत्सरान्‌ । 
सानुग्रहं प्रवृत्तास्ते विमुशन्तु क्रियामिमाम्‌ । 


इति व्यबहारनिरूपणीयः पूर्वारद्ः। 


अथोत्तरारद्धः 
अथेदानीं प्रायेणार्वाचां क्वचिच्च प्राचां वाचि लक्ष्यमाणान्व्यवहरव्यति- क्रमाननुक्रम्य तत्परीहारान्सोपपत्तिकं निर्दिशामो येन सुरगवीयं व्यवहारानुपातिनी निर्दुषणा स्यात्‌! 


१-काऽपि न काप्यर्थवती वाऽनर्थिका वा चेष्टाऽवश्यं क्रियते प्राणिभिः | एष 
निसर्गः | 

२ -मनुष्यो हि ब्रह्मणा सर्वमर्थजातं तद्धितायैव सृष्टमिति मनुते । 

इयमस्याहोपुरुषिका । 

३-कोऽपि क्रियानेव दुष्ट: स्याद्‌ भगवन्तं त्रातारमुपस्थितश्चेत्‌ तरति संसारार्णवम्‌। 

४-सावित्र्या तुल्यगृणाऽऽदर्शपत्नी भवतीति प्रायो वादः। 

५-कुलूतस्य कम्बला गुणाढ्याश्चिरतरमुपयोज्या भवन्ति । 

६-ह्यः सायं महती वर्षाऽभवत्‌ ;'आप्लाव्यरै” च किमंप्यभवन्नद्याः । 





१-कापीति विशेषणद्विरुक्तय नार्थः । नशब्दधश्चाधिको वाक्यार्थविपर्यासकृत्‌ । 

क्रिययाभिसम्बन्धात्‌ । वाक्ये पृथक्‌ श्रूयमाणो नञ्‌ क्रिय्यैवाभि सम्बध्यत 
इति नियमांत्‌ । तस्मात्‌ काप्यर्थवत्यनर्थिका वेति वक्तव्यम्‌ । 

२-स्वहिताय मद्धितांयेति वा वक्तव्यम्‌ । तदिति परोक्षे विजानीयादिति 
वचनात्तच्छन्दः परोक्षभूतमर्थं परामृशेन्न प्रत्यक्षं संनिहितम्‌ । प्रत्यक्षश्च 
मनुष्यस्य स्वः। तेन स्वशब्देनोत्मानं निर्दिशेद्‌ अस्मच्छब्देन वा । तस्य 
हिताय तद्धितायेति वोच्यमानेऽसंनिहितस्य कस्यचिद्धितायेति विज्ञायेत । 
तन्मा विज्ञायीति यथोक्तं निर्देष्टव्यम्‌ । 

३-न ह्मपाधेरुपाधिर्भवति विशेषणस्य वा विशेषणम्‌ इति भाष्योक्तेः कियानिति 
दुष्ट इत्येतन्न विशिष्यात्‌ । न चैषा संस्कृते भाषितभङ्गिः । विद्रदष्टोऽपि 
चेत्स्यात्‌, सुदुराचारोऽपि चेत्स्याद्‌ इति वा वक्तव्यम्‌| 

४-तुल्यगुणा स्त्री पत्नीनामादर्शो भवतीत्येवं व्यवहारोऽनुसृतो भवति । आदर्शो 
हिं दर्पणो भवति । आदर्श इवादर्श इत्यौपमिकः प्रयोगः । 

५-कुलूता नाम क्षत्रियाः, तेषां निवासो जनपदः कुलूताः । यथाऽड्गाः, बङ्गाः, 
कलिङ्गाः । तेन कुलूतानामिति वक्तव्यम्‌ ! एकवचनं तु दुष्टम्‌ । 

६-वर्षा इति प्रावृडर्थे स्त्रियां बहुत्वे प्रयुज्यते न चेह प्रावृडर्थः संगच्छत 
इति महती वृष्टिरिति वक्तव्यम्‌ । वर्षशब्दो वा पुन्नपुंसृकयोः प्रयोक्तव्यः । 





१. स्वभावः । २० आप्लाव एवाप्लाव्यम्‌ । 

७-तस्मा अहमेकाशां त्रिंशतं रूप्यकानदाम्‌ । 

८-षड्‌ वर्षाणि पूर्वमहं भवन्तं काश्मीरेष्वपश्यम्‌ । 

९-मध्यदिनार्कसन्तप्तः सःप्रच्छायशीतलं तरुतलमाश्रितः । 

१०-देवश्चेद वृष्टः, सम्पत्स्यन्ते. शालयः । 

११-पञ्चविंशतिः शतानि वत्सराणामतीतानि यदा गौतमवंशे सिद्धार्थं जज्ञे । 


१२-मन्त्रिभिरसकृत्संमन्त्र्य बिग्रहीतुमनीशा वसुमतीशाः निदानतः¦ सन्धिपात्रं लिखन्ति । 

७-त्रिंशच्छन्दोत्र संख्येये वर्तते । संख्येयं च रूप्यकाः । तथापि सख्यां सर्वस्य भेदिकेति वचनाद्‌ एकादशाधिकेनैकादशोत्तरेण वा विशेषणेन त्रिंशत्संख्यां विशेष्यत इति तेन तद्गते लिङ्गसंख्ये उपादानीये इति एकादशाधिकामेकादशोत्तरां वा त्रिशतं च रूप्यकानिति निर्दृष्टं स्यात्‌ । 


व्यवहारस्त्वस्य नास्ति ।एकादश च त्रिशतं च रूप्यकानिति वा व्यासेन बक्तव्यम्‌ । एकादशं 


शत मेकादशं सहस्रमिति च शक्यते वक्तुम्‌ | तदस्मिन्नधिकमिति दशान्तङ्कः । 
शतसहस्रयोरेवेष्यत इत्युक्तम्‌ । तेनं प्रकृते डप्रत्ययस्याप्रसङ्गः । 


८-इतो वर्षषट्केऽहमित्यादि व्यवहारानुपातीति पूर्वाद्धे वितत्य निदर्शितमिति तत एवावधार्यम्‌ । 


९-मध्ये भवं माध्यन्दिनम्‌ । मध्यो मध्यं दिनणू चास्मादिति वार्तिकेन.माध्यन्दिनमिति सिध्यति । तेन मध्याह्र्कसन्तप्त इति वाच्यम्‌ । मध्यन्दिनशब्दोऽप्यस्ति शिष्टप्रयुक्त:, मध्यन्दिनसवनादिषु दर्शनात्‌ । तेन मध्यन्दिनार्कसन्तप्त इति वा वाच्यम्‌ । 


१०-सम्पन्ना शाल्य इति वक्तव्यम्‌ । कुत इति चेल्लोकः सम्पत्स्यन्ते शालय इत्येवं जातीयकं व्यवहारं न मृष्यतीति । 


११-यत्तदोर्नित्यः सम्बन्ध इति यदा व्यतीतानि तदेति सम्बन्धः ( एवं प्रतिपद्यमानमपि वाक्यं नेष्टार्थमर्पयति किन्तर्हि विपरीतमर्थमेव गमयति ) । यदि प्रकृते विक्रमवत्सराः खिष्टवत्सरा वाऽभिप्रेताः, ध्रुवं वत्सरविशेषा एव विवक्षितास्तदाऽद्भक्तनोऽयं सिद्धार्थ इत्यापद्यते । तेन इतः 


पञ्चविंशतौ शतेषुवत्सराणामित्येवं वक्तव्यम्‌ । अत्रार्थे विस्तरस्तु पूर्वार्ध द्रष्टव्यः । 


१२-निदानं वादिकारणमित्यमरः । 'अन्तार्थे तु नायं क्वापि ' प्रयुक्त: संस्कृते, पचरन्त्यां हिन्द्यां तु तत्रार्थे कामं प्रयुज्यते । 





१. अन्ते इत्यभिप्रैति । 
१३-विवक्षितमर्थमुपनिबध्नता च्छात्रेण स्वशब्दानामर्थो न कार्यः । 
१४-सिद्धहस्तोऽयमोषधिनिर्माणेऽगदङ्कारः* । 
१५-आत्मतृप्तस्य मानवस्य बाह्यानामर्थानां कलयाप्यावश्यकता 
नास्ति । 
१६-निर्धनस्य निधनस्य च का विशेषतेति वेत्य चेत्कामं निर्बुहि । 
१७-नवोढोऽयं युवाऽतिमात्रमनुरज्यते वध्वाम्‌ । 
१८-श्रीरामस्य जीवने बह्ृयः शिक्षा मिलन्ति । 
१९-पूर्णिमायां एषा रजनी । अहो अभिव्यक्ता चन्द्रिका 
तरुच्छिद्रप्रोत किमपि 
रमयत्यन्तरङ्गम्‌ । 

२०-सहसदिव्ययुगांनामेकं ब्राह्मं दिनं भवति । 

१३-अर्थ ब्रवीत्यर्थ वक्तीत्यादेः प्रायशो दर्शनात्‌ सर्वधात्वर्थानुवाद्यपि 


करोतिनेंह 
प्रयोगमर्हति । 

१४-ओषध्यः फलपाकान्ताः सस्यविशेषः । न हि तां निर्मीयन्ते । 
औषधं तु 
निर्मायते |ओषधिसङ्करः स भवति । तेनौषधनिर्माण इति 
वक्तव्यम्‌ । 

१५-अवश्यंभाव आवश्यकम्‌। आवश्यकेनैव 
मोंवस्योक्तत्वात्तलप्रत्ययेन नार्थः । 
दुर्लभश्चायमावश्यकताशब्दः संस्कृते वाङ्गये । प्रकृतेऽपेक्षाशब्द 
एवापेक्ष्यते। 

१६-विशेष इति भावे घञन्तः । तेनापरो भावप्रत्ययो नापेक्ष्यते । 
तस्माद्विशेषतेत्यपशब्दोऽव्यवाहार्यः। 

१७-सख्री नामोढा भवति । पुरुषस्तु वोढा । वहनक्रियायां पुरुषस्य 
कर्तृत्वं स्त्रियाश्व 
कर्मत्वं प्रसिद्धम्‌ । परिवेत्ताऽनुजोऽनूढे ज्येष्ठ 
दारपरिग्रहादित्यत्रानूढै 
इत्यत्रोत्तरपदलोपो द्रष्टव्यः। अनूढोञ्नूढुदार इत्यर्थः । एवं 
परिणयनक्रियायमपि 
द्रष्टव्यम्‌ । तेन सद्यः कृतदारः अचिरकृतविवाह इति वा 
वक्तव्यम्‌ । 
तत्राचिरं कृतो विवाहो येनेति विग्रहः । 

१८-नेद संस्कृतम्‌ । संस्कृताभासं ह्येतत्‌ । श्रीरामचरिते बहु 
शिक्षणीयमस्तीत्येवं 
वक्तव्यम्‌ । 

१९-अद्य. पूर्णिमेति वक्तव्यम्‌] पूर्णिमा पौर्णमासीति च 
शुक्लपक्षान्त्या तिथिर्भवति । 

२०-सह्नं दिव्ययुगानीति वक्तव्यम्‌ । अष्टादश निमेषास्तु काष्ठा 
त्रिंशत्तु ता 
कला इत्यादिषु संज्ञासंज्ञिनोः सामानाधिकरण्येन 
प्रयोगदर्शनात्‌ षष्टीतुः 
दुरुपपादा । क्वचित्‌ संज्ञासंज्ञिभावमविवक्षित्वा करणे तृतीयां 
प्रयुञ्जते वाचि 
कोविदाः, द्वौ द्वौ मार्गदिमासौ स्याददतुस्तैरयनं त्रिभिरित्यमरे 
यथा | 
अत्रभवतीति शेषः । 





१. वैद्यः। 

२१-आचरित एष पन्था नूनं भव्याय भविंष्यंति 
भावुकांनां 

२२-यो हि सीता रामं परिणिनायेत्याह न स 
परिणयशब्दार्थमञ्जसा? वेंद 

२३-राजवृत्तं बुभुत्सुना प्रजापालनादिरूपकर्तव्यकलापो वेद्यः । 


००७ 


२४-तुच्छान्यपि तृणानि गुणत्वमापन्नानि मत्तदन्तिनोपि 

बन्धहेतुर्भवन्ति । 
२५-सर्वे तेषां मनोरथास्तमसि दृष्टिरिंव नश्यन्ति। 
२६-कामलोभमदमात्सर्यादयो ह्यन्तःशत्रवो 

विग्रहिणामंर । 
२७-चेत्कृष्णं नंस्यसि स्वर्ग यास्यसि । 
२८-जन्मजन्मान्तरकृतान्येनांसिं न फलविधुराणि भवन्ति । 
२९-न यूनां गोचर” मन्तरेण सुखं नाम । 

२१-भावुकशन्दः सहृदयार्थे न कश्चित्‌ संस्कृते वाङ्गये प्रयुक्तपूर्वः । 
भावुकं 
कल्याणं भवति । तथा चामरः-भावुकं भविकं भव्यं कुशलं 
क्षेममस्त्रियामिति 
पठति। 

२२-परिणयनम्‌ हि पुरुषकर्तृकम्‌ भवति स्तरीकर्मकं च । पुरुषः 

परिणेता भवति, 
सत्री परिणीता । अग्नि परितो नयनं परिणयनम्‌ । आदौ 
परिणयो विवाहाङ्गमभून्न 
तु सर्वो बिवाहविधिः । तथा च श्रीरामायणे प्रयोगः--अगृह्णा 
यच्च 
ते पाणिमग्निं पर्यणयं च यत्‌ ॥ (२|४२|८) } इति । 

२३-प्रजापालनादिकर्तव्यकलाप इति वक्तव्यम्‌ । रूपशब्देन 
गड्भूतेन नार्थः । 

२४-हेतुश्च हेतुश्च हेतुश्चेति हेतवः। तृणानि बन्धहेतवो भवन्तीत्येव 
शोभनम्‌ । 

२५-तमसि दृष्टय इवेति वाच्यम्‌ । उपमानोपमेययोर्लिङ्गवचनयोः 
साम्यमिष्यते । 
दृग्वचनः पुल्लिङ्गशब्दो नास्तीतिः लिङ्गभेदस्तावद्‌ 
दुष्परिहरः, वंचनं तु 
शक्यं समीकर्तुम्‌ । 

२६-विग्रहशब्दः शरीरवचनोस्तीति नैतावता विग्रहिशब्दोपि 
शरीरिवचनः समस्तीति 
युज्यते कल्पयितुम्‌ । तत्रार्थ तत्प्रयोगादर्शनात्‌ । 
विग्रहवच्छब्दत्वा कारवान्‌ 
मूर्तिमान्‌ शरीरबद्ध इत्यर्थे कामं प्रचरति । 

२७-चेच्छन्दं वाक्यादौ न प्रयुञ्जते शिष्टास्तस्मात्कृष्णं 
चेन्न॑स्यसीत्यादि वक्तव्यम्‌| 

२८-अनेकजन्मकृतानीत्येवं वक्तव्यम्‌ । प्रस्तुते समासे पूर्वपदं 
जन्माऽविशेषितं 
तिष्ठति, इदमाऽनिरदेशात्‌ । इद॑जन्मजन्मान्तरेत्यादि वा 
वक्तव्यम्‌ । 

२९-इन्द्रियेणासम्बद्ध इन्द्रियेणासहचरितो वा गोचरशब्दो विषयार्थ, 
लक्षणया 
तदुपभोगे वा प्रयुक्तो न दूश्यते । केवलस्य गवादन्यां 
प्रवृत्तिदर्शनादू इति 
परिहार्यः । 

१, सहृदयानामित्यर्थ विवक्षति । २. तत्वतः, यथार्थ्येन । ३.देहिनामित्यर्थे प्रयुक्तम्‌ । 


४. इन्द्रियार्थम्‌ । 

३०-पतिपातननिर्भरा स्त्रीहामुत्र च नश्यति । । 

३१-पदार्थविद्यां व्यज्ञास्यश्रेत्तर्हि नैवमज्ञवदवक्ष्यः । 

३२-विरहदारुणवेदनाविदारितहृदया: कामिनो न सहन्ते 
सर्वजनमनोभिरामामपि चन्द्रिकाम्‌ । 

३३-स एष पुरुषः कतिकृत्वः प्राणिति चापानिति चाहोरात्राभ्याम्‌ । 

३४-छात्रत्रयेभ्यो विभज्यन्तामेतानि फलानि । 

३५-सर्वेषु जीवितेषु पुरुषेष्वात्मार्थ मा न भूम 
भूयास्मेत्याशीरवस्थिता.। 
तामिमामभिनिवेशमाचक्षते शास्रकाराः । 

३६-महात्मभिरपि सममनर्थकं द्विषन्ति मलीमसधियः । 

३७-केचिन्मन्दा स्त्वरिततंरमध्ययनात्परिग्लाना 
गुरुकुलात्‌ समावर्तन्ते । 

३०-पतिंपतनैकरतेति युज्यते वक्तुम्‌] निर्भरशब्दोडतिशये सातिशये 
च वर्तते । 
३१-पूर्ववाक्ये चेच्छब्दप्रयोगे उत्तरवाक्ये तर्हिशब्दो न प्रयुज्यते 
इति वाचो 
व्यवहारः । तमतित्रामन्दुष्येदिति सोऽनुसर्तव्यः। 
३२-दारुणविरहवेदनाविदारितंहृदया इत्येवं समासो निर्दोषः स्यात्‌। 
विंरहे वेदना विरहवेदना, सेदानीं भूयो विशिष्यते दारुणेति । 
विरह इंति स्वरूपावच्छेदे संनिपत्योपकारकमिति संनिकृष्टं 
विशेषणं, दारुणेति चारादिति विप्रकृष्टम्‌। 
३३-अहश्च रात्रिश्च समाहृते अहोरात्रः । तेनैकवचनं प्रयोक्तव्यम्‌ । 
अहोरात्रेणेति 
वक्तव्यम्‌ । 
३४-छात्रत्रयायेति वक्तव्यम्‌ । त्रयेभ्यश्छात्रेभ्य इति वा । त्रयवयवा 
अस्येति 
त्रयम्‌ | त्रयशन्दः संख्यायां संख्येये च वर्तते । यदा 
संख्यायां वर्तते 
तदायमेकवचने प्रयुज्यते । 
३५--संर्वेषु जीवत्सु जीवेषु वा पुरुषेषु इति वक्तव्यम्‌ । 
वर्तमनप्रत्ययेन शत्राऽयमर्थो 
युज्यते वक्तुं न तु भूते निष्ठाप्रत्ययेन । अच्प्रत्ययान्तेन 
जीवशब्देन वा 
वक्तव्यं: । न च जीवितशब्दोज्त्रार्थे प्रयुक्तपूर्वः । नपुंसके भावे 
त्वस्य बहुलः 
प्रयोगः । 
३६-द्विष अंप्रीताविति सकर्मकः । तथा च.कुमारे प्रयोगः । 
द्विषन्ति मन्दाश्चरितं 
महात्मनामिति । तेन महात्मनो द्विषन्तीति वक्तव्यम्‌ । 
३७-पर्यादयो ग्लानाद्यर्थे चतुर्थेति । वचनाल्लिङ्गाद्‌ ग्लायतिना 
योगे चतुर्थी 
व्यवहारानुपातिनी भवति । तेनाध्ययनाय परिग्लाना इति 

वक्तव्यम्‌ । 





१, मूढाः । 

३८-किं न पश्यन्ति तत्र भवन्तो भवन्तोऽक्षोदक्षमो ^ यमर्थं इति । 

३९-अहो नवमल्लिकासंसगीं शोभनगन्धी प्रातस्तनः समीरो विनोदयति? नः परिखेदम्‌ । 
४० सोऽवनिपो मर्यादाव्यतिक्रम्य नित्यं कोशानव्ययीत्‌ तेनासम्मतोऽभूत्प्रजानाम्‌। 
४१-स्वसांसारिकाणि सुखानि तृणवत्‌ त्यक्त्वा स महाभागो जनताया उपक्रियायामरमत। 
४२-समयोऽद्य जलदागमस्येति सर्व स्थगित ` मम्बुदैरम्बरम्‌ । 

४३-देवदत्तोऽवरतो द्वादश वत्सरान्‌ विप्रावसत्‌ । 

३८-तत्र भवान्‌ इति पदसमुदायः पूज्यवचन इति काव्यनाटकादीनां व्याख्यातारः। एतमर्थमाश्रित्य केचिदाधुनिकास्तत्रभवन्त इत्यतोऽनन्तंरं भवन्त इति 

सर्वनामू प्रयुञ्जते । सैषा तेषामसमीक्ष्यकारिता । साहित्ये तु ततः परं नाम्न एव प्रयोगो दृश्यते । तत्र भवान्‌ कालिदास इत्यादौ यथा । तत्रपदसंनिधाने 

पूज्यार्थाभिधानेऽपि भवच्छब्दः सर्वनामत्वं न जहाति । सर्वनाम्मो द्विरक्तिस्तु न दृष्टाऽन्यत्र वीप्सायाः । तेन द्वितीयं भवन्त इति पदं त्याज्यम्‌ । 
३९-नवमल्लिकया संसर्ग इति नवमल्लिकासंसर्गः, सोऽस्यास्तीतिः नवमल्लिकासंसर्गी । शोभनों गन्धोऽस्येति शोभनगन्धः। इनिना नार्यः । 
४०-व्यय गताविति भ्वादिः। तस्माल्लुङि अव्ययीदिति रूपम्‌ । वित्तसमुत्सर्गश्चार्थो विवक्षितः । तं नायमलं गमयितुम्‌ । तेन व्यय वित्तसमुत्सर्गे इति चुरादेर्लुङि अवव्ययत्‌ इति वक्तव्यम्‌ । 
४१-सांसारिकाणि स्वस्य सुखानीति वक्तव्यम्‌ । स्वशब्दस्य सुखानीत्यनेन सम्बन्ध इति तेनैव समसनमर्हति न सांसारिकाणीत्यनेन । समासार्हत्येप्यसमास एव वरम्‌| 
४२-अबद्येत्यधिकरणवृत््यव्ययम्‌ , तेन नेदं समय इति प्रथमान्तेन समनाधिकरणम्‌। समयोऽयं जलदांगमस्येति तु युज्यते । अद्य जलदागम इति च युज्यतेतराम्‌ । 


४३-यंद्यप्यवरत इत्यत्राद्यादित्वात्सार्वविभक्तिकेन तसिना रूपसिद्धिः सुशका,अवरतोऽवरानित्येवं व्याख्यानं च सुकरं तथापि प्रकृतेऽर्थासङ्गतिर्दुष्परिहरा। न ह्यवरान्‌ द्वादशवत्सरानित्युक्ते विवक्षितोर्थ: प्रतीयते । भवन्तु नाम केचन ( द्वादशसंख्याकाः) अवरे वत्सराः केचिच्च परे, तैरिह 


नार्थः। तेन द्वादशावरान्‌ वत्सरानिति वक्तव्यम्‌ । समासेन तु संख्याया द्वादशात्मिकाया 


अवरत्वं गम्यते । अयमेव च' वक्तुरभिप्रायः । तत्र द्वादश अवरे यत्र तानिति विग्रहः समासेनैवंविधमर्थमभिदधते शिष्टाः प्रायेण | तथा च प्रयोगः त्र्यवरा परिषञ्ज्ञेयेति ( मनु०.१२।११२ ) 





१. परीक्षानिकर्ष न सहते । २. अपाकरोति, दूरे करोति । ३. छन्नम्‌ । 
४४-वत्स कथय किं तवायुः । अङ्ग^.नाहं ज्यौतिषिकः । 
४५-तत्प्रेमरसपूरेण पूरितो मम हृदहृदः। काव्यकल्पनकुल्यानां स्यन्दते कैतवादिव । 
४६-द्वाभ्यामर्धाभ्यां† रूप्यकं भवति । 
४४-सर्वस्वमाहुतिमाददिे रष्ट्रसेवापरायणाः । 
४८-महात्मनिर्दिष्टिन मार्गेण देशस्य भूमानं? चिन्तयिष्यन्ति चेन्नेतारः फलिष्यन्तिं 
नो मनोरथाः । 
४९-स्वराज्यं जन्मसिद्धो मेऽधिकार इति श्रीतिलकः प्रत्यजानीत । 
५०-श्रीराजेन्द्र्च राष्ट्रपतिः स्थितधीः स्थिरमनाश्चाभूदित्युभ्युपगमो लोकस्य । 
५१-शरणं तेऽहमृपागत इति त्रायस्व मां विभो । 


४४-आयुर्जीवितकाल इत्यमरः । तेनायुः पृष्टः कश्चिन्नाहं ज्यौतिषिक इति 
युक्तमाह । अत्र प्रष्टाऽपराध्यति न प्रतिवक्ता । तेन वयः प्रच्छनीयम्‌ 
नाऽयुः । 
४५-काव्यकल्पनकुल्या एव कैतषमिति रूपकम्‌ | काव्यकल्पनकुल्याभ्यः कैतवादिति 
व्यस्तरूपकसमाश्रयेण वक्तव्यं समासेन वा मयूरव्यंसकादिना 
काव्यकल्पनकुल्याकैतवादिति रूपेण । 
४६-द्रौ दवौ मार्गादिमासौ स्यादृतुस्तैरयनं त्रिभिरित्यमरे 
सामानाधिकरण्यवैयधिकरण्याभ्यां संज्ञासंज्ञिनोनिर्देश 
इतीहाप्युभयथा शक्यं निर्वेष्टमू--द्वाभ्यामर्धाभ्यां द्वावर्धौ वेति । 
तेन नात्र कश्चिद्दोषः । 
४७-आडङपनेयः । ददिर इति वक्तव्यम्‌ | आदानं ग्रहणं भवति न तु 
वितरणम्‌ । 
४६-भूमेति वहोरिमनिचि रूपम्‌ | बहुत्वं चार्थः । भूतिमिति तु वक्तव्यम्‌ । 

४९-स्वर्‌ इति स्वर्गनाम । तस्य राट्‌, तत्र राजत इति वा स्वाराड्‌ इन्द्र: । तस्य 
भावः कर्म या स्वाराज्यम्‌ । प्रकृते सोऽर्थो न विवक्षितं इति स्वस्य राज्यं 
स्वराज्यमित्येव साधु । 

५०-स्थितधीः स्थिरमना इति समानार्थौ शब्दौ । समानार्थौ च न सह प्रयुज्येते 
इत्येकतरः शक्योऽप्रयोक्तुम्‌ । 

५१-शरणं गृहरक्षित्रोरिति रक्षितृवचनः शरणशब्दः। तेन त्वां शरणमुपागतोऽहमित्येवं 
वक्तव्यम्‌ । 





१. इत्ययं सम्बोधने । २.अर्धशब्दो रूप्यकार्धस्य रूढिरिति पूरणार्द्धाद्ठन्‌ (५|१|४८ ) 
इत्यत्र काशिका ।. ३. भूतिं विवक्षति । 

५२-दीर्घनिद्रायां प्रसुतोऽयं-देशः कदा नु जागरिता । 

५३-अहो सुन्दरी प्रकृति: सुवासिनी वधूरिव प्रियङ्करेषा । 

५४-य इमे मनागपि परकृतमपकृतं न सहन्ते तेऽहिंसाब्रतिनः 
कथमुच्यन्ते । 

५८-क्षमा विक्रमस्यालङ्कारः परमोत्तम इति भण्यते । 

५६-इदं नृशंसं कर्म यत्कदर्थनं कुशानाम्‌ । 

५७-प्रतिशोध*भावनासंम्पर्केणैव दुष्यत्यहिंसा । 

५८-न हि हिंसयैव जातु कश्चिज्ज्यायसो हिंसकात्‌ सिद्धिमवाप्नोति । 

५९-नैराश्यं परमं सुखसित्यद्यापि निष्क्रिय, वचनं मुनीनाम्‌ । 

६०-न द्विष्याद्धूतमात्रेण महाजनेन जनेन वा । 

५२-दीर्घ निद्राणः । (चिरं प्रसुप्तः ) इति वक्तव्यम्‌ ।.दीर्घनिद्रायामिति सप्तमी 
बाढं दुरुपपादा। यदि चावश्यं सप्तमी प्रयोक्तव्या तदा दीर्घनिद्रायां 
वर्तमान इति वाच्यम्‌ । 

५३-प्रकृतिरिति जगन्निदानं यत्साङ्ख्याः प्रधानमित्याचक्षते । सा चात्मेव 
सूक्ष्माऽतीन्दरियेति न दृष्टेगोचरः। यद्‌ दृश्यते सा विकृतिः, स सर्गः । तेन 
अहो सुन्दरः सर्ग इति वक्तव्यम्‌ । 

५४-अहिंसायां व्रतमहिंसाव्रतम्‌ । तदस्त्येषामित्याहिंसाब्रतिन इति मत्वर्थीय इनौ 
सिद्धम्‌ । व्यधिकरणबहुब्रीहिस्वीकारे त्वहिंसात्रता इत्येव शोभनम्‌ । 

५५-परमोत्तमे इति पर्यायौ। तत्पर्यायाणां पर्यायत्वं यत्पर्यायेणाथं ब्रुवन्तीति । 
आतश्च पर्यायवचना। इत्युच्यन्ते । तेन परम इति वोत्तम इति वा भणितव्यम्‌ । 

५६-नृन्शंसति हिनस्तीति वृशंसो घातुक उच्यते । (धातूनामनेकार्थत्वा 
च्छंसतिरिह हिंसायां वर्तते ) । इदं च पुरुषविशेषणं भवति न कर्मविशेषण 
मिति व्यवहारः । तेन नृशंसस्य कर्मेति वक्तव्यं नृशंसत्यमिति वा । 

५७-यद्यपि वैरशोधनं वैरनिर्यातनमित्यनर्थान्तरं प्रसिद्धं तथापि प्रतिशोधशब्दः 
शोधनशब्दो वा तत्रार्थऽप्रसिद्ध इति परिहार्यः । 

५८-ज्यायसि हिंसके सिंध्यतीत्येवं वक्तव्यम्‌ । ज्यायांसं हिंसकमासाद्येत्यर्थमाश्रित्य 
तु सर्वे यथास्थितं समञ्जसम्‌ | तत्र ल्यब्लोपे कर्मण्युपसंख्यानमिति पञ्चमी । 

५९-अननुष्ठितमननुवृत्तमनाचरितमिति वा वक्तव्यम्‌ | क्रिययांऽसहचरितमिति 
वा । निष्क्रियं निश्चेष्टं भवति । 

६०-द्विष अप्रीताबिति संकर्मकः । तेन न भूतमात्र द्विष्यादिति वक्तव्यम्‌ । 

{{rule|lisemlalign=left} 

१. वैरशोधनमभिप्रैति | २. अननुष्ठितमिति विवक्षति । 

६१-प्रजाया अपत्यनिर्विशेषं शासनमनुशासति शास्त्रकाराः 

६२-परा्थ प्राणान्‌ सिसृक्षवो^ लोके नृतमा मताः । 

६३-परमार्थप्रियोऽसौ कस्य न प्रियः । 

६४-इतः प्राग्धोरे सन्तमसे निलीनाः कठोरेषु बन्धनेषु बद्धा 
आर्याश्चिरमसीदं्रातारं चाक्रन्दन्‌ । 

६५-न वयं परकृतानां सुकृतैनसां प्रतिभुवः। 

६६-यथा द्विरिफोऽन्तरारामेषु भ्राम्यन्पुष्पाणां मध्ववचिनोति तथा संत्यं मार्गिता* 
जनः सम्प्रदायानां सत्यमादत्ते । 

६७-न वाचां विषयो धर्मः क्रियात्मक एव स भवति । 

६८-अयं पन्थाः समाजस्य व्यक्तेश्च समं हिताय भवति । 

६९-उपोषणे रत ईश्वरसंविध उपासीनः शक्तिमनल्पां लभते । 

६१-जनवचनः प्रजाशब्दः प्रायेण बहुवचने प्रयुज्यते । सन्ततिवचनस्तु 
यथापेक्षमेकत्वेऽपि दृश्यते प्रजाः प्रजानाय पितेव पासीति कालिदासे यथा। 

६२-सृज विसर्गे इत्ययं धातुर्विपूवः समुत्पूर्वो वा त्यागे प्रसिद्धो न केवल 
इति विसिसृक्षवं इति वक्तव्यम्‌ । 

६३-परार्थप्रिय इति वक्तव्यम्‌ । परमार्थस्तु भूतार्थो भवति, तत्त्वमिति यावत्‌ । 
परमः पुरुषार्था वा परमार्थः यं परमं पुमर्थमाहुरपवर्गम्‌ । स च प्रकृते 
नापेक्ष्यते । 

६४- निलीना इति प्रच्छन्नस्तिरोहिता उच्यन्ते । प्रविष्टा अवगाढा इति वा 
वक्तव्यम्‌ । सन्तमसमित्‌ दिःच द्वितीयान्तं प्रयोज्यम्‌ । 

६५- सुकृतदुष्कृतानामिति वक्तव्यमुपक्रमसाम्याय । 

६६- अस्ति कारकत्वविवक्षेति पुष्पाणि पुष्पेभ्यः इति वा वक्तव्यं सम्प्रदायान्‌ 
सम्प्रदायेभ्य इति च । सम्बन्धाचिख्यासा तु नातीव युक्तेति षष्ठी नोपपद्यते । 
गुरुपूर्वानुक्रमेण शिष्यप्रशिष्येभ्यो दीयमान उपदेशः संम्प्रदायो भवति । प्रकृते 
तु मतविशेषाभिनिविष्टानां समुदायो विवक्षितः, तेन सम्भदायशब्दोंऽस्थाने । 

६७-न हि शास्रचोदनाया अभ्युपगममात्रं धर्मः, तदनुष्ठानं तु स भवतीत्येवं 
वक्तव्यः । यथास्थिते तु वागतीतोर्थो धर्म इत्यर्थः प्रतीयते । 

६८-समाजस्येत्यपनीय समष्टेरिति वक्तुमृचितम्‌ । अनन्तरं भक्तेरित्युक्तत्वात्‌ । 
व्यक्तिसमष्टयोश्च साहचर्यस्य प्रसिद्धत्वात्‌ । 

६९-ईश्वरमुपासीत इत्येव वक्तव्यम्‌ । सविधस्योपेनैव गतार्थत्वात्‌ 





१- मुमुक्षव इत्यर्थ प्रयोगः । २- अत्र ताच्छील्ये तृन्‌ । 
७०-ये नाम जगति दुर्विधा दुर्गता दरिद्रि निःस्वाश्च सन्ति तेषां देयत । 
७१-यो हि प्रतीक्ष्यान्प्रतीक्षते' स सुखमनुत्तमं लभंते । 
७२-अन्धं तमः प्रविष्टः पुमान्‌ पुरेशां प्रकाशाय याचेत। 
७३-इमाः प्रान्तभाषा राष्ट्रभाषया नेष्यन्ते स्वपदात्‌ प्रच्यावयितुम्‌ । 
७४-ब्रहमचर्यमुपस्थेन्द्रियनियाम' एवं न भवति, सर्वेनद्रियविजयः स उच्यते । 
७५-दम्पती परिणीतायां दशायां यदि संयमेन तिष्ठतस्तदा 
ब्रह्मचारिणावेव भवत इति शास्त्रम्‌ । 
७६-आतुर्यमायतिरसंयतेरिति वैद्याः । 
७७-स सर्व जीवनं दरिद्रेभ्योडन्नमदात्‌| 
७८-त्रातीनानांर दारिद्रयपरितापः प्राचीनः श्रूयमाणः 
सनातनश्च दृश्यमानः । 





७०-निःस्वस्तु दुर्विधो दीनो दरिद्रो दुर्गंतोऽपि स इत्यमराद्‌ 

दुर्विधादयः पर्यायवचना इति न युगपत्प्रयोगमर्हन्ति । 
७१-प्रतीक्ष्यः पूज्य इत्यनर्थान्तरम्‌ । प्रतिपूर्वस्येक्षेस्तिङि तु न पूजनमर्थः क्वचिद्‌ 
दृश्यते । तेनाभिपूजयतीति वक्तव्यम्‌ । 
७३-प्रकाशं याचेतेत्येवंन्यासो निर्दोषः स्यात्‌ । । 
७३-प्रान्तः सीमान्तो भवति न तु प्रदेशो जनपदो वा विषयो वा । हिन्दीमनुसरंस्त्वेवं प्रयुड्क्ते5प्रगल्भः । 
७४-स इति विधेयप्राधान्यात्पुस्त्वेन निर्देशः । तेन नात्र कश्चिद्दोषः । 
७५-जाया च पतिश्चेति दम्पती भवतः । तयोरेकः परिणेता भवति, 'परा तु परिणीता । परिणीता दशेत्यपार्थकम्‌ | विवाहपूर्वकमेव दाम्पत्यमित्यव्यभिचारात्परिणीतादि विशेषणमंनर्थकम्‌ । कामं गृहस्थौ गृहिणौ वा सन्तावपीत्येवं विशेषणयोगो न वार्यते । 
७६-आयतिरुत्तरकालो भवति प्रभावोऽपि । तेन प्रकृते फलं विपाकः परिणतिरिति वा वाच्यम्‌ । 
७७-जीवनं जीवितं प्राणो भवति । न तु जीवनकालः। आयुर्जीवनकाल इति कोषात्सर्वमायुरिति वक्तव्यम्‌ । 
७८-प्राचीनः श्रूयते, सनातनश्च दृश्यत इति वक्तव्यम्‌ । लटः शतृशानचावप्रथमासमानाधिकरणे इत्यप्रथमान्तेन सामानाधिकरण्ये लटः शतृशानचावादेशौ विहितौ । तेनेह न प्रसज्येते । विस्तरस्त्वत्रार्थे पूर्वाद्धे द्रष्टव्यः । 





१. पूजयतीत्यत्रार्थ प्रयुक्तम्‌ । २. नियमः। ३. शरीरायासंजीविनाम्‌ 

७९-अद्यापि. सामयोऽसाविति निशम्य चिन्तितं मे चेतः । 

८०-इयं-हृदयसंकीर्णता^ नाम । नेयं सम्भाव्यते त्वयि । 

८१ -एकसत्तात्मके राज्ये प्रजाः स्युरुपपीडिताः। 

८२-प्रीत्यां च सहयोगे च राष्ट्रस्य संश्रयो भवति । 

८३-यत्र प्रजायाः प्रजया प्रजायै च शासनं भवति तद्रामराज्यमिति तद्विदः । 

८४-न तत्र समाजभयं न शासितृभयमिति सुखैकवसतिस्तद्धाम भवति | 

८५-सततं सहसंवर्धिताः सहोषिताः सतीर्थ्याश्च वयमिति भवत्स्वस्मासु च को विशेषः ? 
८६-तदपि क्रदनं भवत्यत्राह्मं च यत्रान्यायार्जितं किमपि संगतं भवति । 





७९-चिन्ता-सञ्ज्ञाताऽस्येति चिन्तितमिति शक्यव्युत्पत्तिकोप्ययं शब्दोत्रार्थ पूर्व: 
सूरिभिरप्रयक्त इति संचिन्तमिति वक्तव्यम्‌ । चिति स्मृत्यामित्यस्मात्‌ क्ते तु 
चिन्तितं में चेत इत्यस्य चिन्ताकर्म चिन्ताविषय इत्यर्थः स्यात्‌ । सकर्मकः 
स धातुरिति कर्मणि निष्ठा वेदितव्या । कर्मणोऽविवक्षायां वा भावे निष्ठायां 
चिन्तितं मे चेतसेति साधु स्यात्‌ । 

८०-संकोचे क्षुद्रतायां वा संकीर्णतित्यशक्तम्‌ । संकीर्णे संकरवृत्प्रकीर्णमिति 
यावत्‌ । लोकभाषायां तु कामं क्षुद्रुतां संकीर्णतां व्यवहरन्ति । 

८१-एकसत्तात्मक इति पदे सत्तापदं शक्त्याभिधायीत्यभिमानः । संस्कृते 
नायमस्यार्थ इत्यभ्युपगमः । तेन चिन्त्योयं व्यवहारः । एकाधिकारिणि राज्य 
इत्येवं न्यासोऽनवद्यः स्यात्‌ । एंकाधिकारिके राज्य इति वा शेषाद्‌ 
विभावेति कपि समासान्ते । 

८२-संश्रयणं संश्रीयत इति वा संश्रयः ।उभयथापि प्रीत्यामिति सहयोग इति च 
सप्तम्यौ नोपपद्येते । प्रीतिः सहयोगच राष्ट्रस्य संश्रय इत्येवं व्यवहरणीयम्‌ । 

८३-जनवचनः प्रजाशब्दः स्त्रियां भूम्नि प्रयुज्यते प्रायेणेत्युक्तमधस्तात्‌ । तेन 
प्रजानामित्यादि वक्तव्यम्‌ । 

८४ -सुखस्यैका वसतिर्निवासस्थानमित्यर्थे न कश्चिदोषः । 

८५-भवतामस्माकं च को विशेष इत्येवं वक्तव्यम्‌ । भेदे षष्ठ्येव व्यवहारानुगेति 
वाग्योगविदः । तव च मम च समुद्रपल्वलयोरिवान्तरम्‌ इति मालविकायां यथा । 

८६-अन्यायार्जितेन यत्‌ संगतं भवतीति वक्तव्यम्‌ । संगतं संपृक्तम्‌ । 





१. हृदयक्षुद्रतामभिप्रैति । 
८७-साधैकशतवर्षाणि दासत्वे भयदे स्थिता. नतरां निर्वृतिं प्रापन्नाय भारतभूमिजाः | 
८८-यदि पुरुषो दिवं गतायां पत्न्यामपरां वोढुमर्हः किमिति स्त्री नापरं पूरुषं वोढुमहेत्‌ । 

८९--पारस्परिकः कलहः कुटुम्बिनां नाशायैव भवतीति किमु 
वाच्यम्‌ । 

९०-सा नाम राष्ट्रवाग्‌ भवितुर्महति या सर्वेषां कृते सममुपयुक्ता 
स्यात्‌। 

९१-मातरि संस्कृते वाचि विद्यमानायां कथं नाम 
हिन्द्याद्यास्तदुहितरस्तत्पदमभिषक्तुमर्हेयुः। 

९२-यथा प्राचि काले इह देश आचारप्राधान्यमासीतथेदानीमपि । 

९३-यदि नाम तत्तद्ग्रन्थाध्यापनं संस्कृत एव भवेत्तदा च्छात्रा 
बहुपकृताः स्युः । 

९४-यदि वयमप्यत्र न प्रणिदध्याम* विकारं च 
परमार्थतो न विद्याम तदा कोऽन्योत्रवधास्यति । 

८७-एकशतमित्येकाधिकं शतमित्यर्थ रूढम्‌ । तेन सार्ध शतं 
वर्षाणीति व्यासेन वक्तव्यम्‌ । 

८८-स्त्री नामोह्यते न तु वहति । वहनस्य पुरुषकर्तृकस्वस्य 
प्रसिद्धेः। तेन नापरं पतित्वे वरीतुमिति युज्यते वक्तुम्‌ । 

८९-परस्परं कलह इत्येव शोभनं वचः । 
पारस्परिकशब्दस्याधुनिकैः कल्पितत्वात्‌ । 
न हि यतस्ततस्तद्वितमुत्पद्य नूत्नाः शब्दा निर्मेया 
वैयाकरणत्वं च स्वस्य प्रख्याप्यम्‌ । 

९०-उपयोगवती, उपयोगिनी, औपकोरिकीति वा प्रयोज्यम्‌। 
उपयुक्तेति तु गृहीता, आत्ता, विनियक्तेति वा भवति । 

९१-तत्पदेऽभिषेकमर्हेयुरित्येवं वाच्यम्‌ । न हि पदं 
नामाभिषिच्यते, किं तर्हिं पदे कश्चित्तदर्होऽभिषिच्यते । 

९२-अत्र प्रागित्येव पर्याप्तम्‌ । काले इत्यनेन नार्थः । 
एवमन्यत्रापि प्रातःकाले सायंकाल इत्यादौ कालशब्दोऽप्रयोज्यः । 

९३-संस्कृतेन भवेदित्येव साधु। वाग्धि करणं द्वारमध्यापनस्येति 
तृतीयैव युक्ता। यद्वाचाऽनभ्युदितमित्यादिषु तथा दर्शनात्‌ । 

९४-प्रणिदध्यामेत्यत्र मन इति कर्मपिक्ष्यते । केवलस्य 
चिन्तनेऽप्रयक्तेः । बाढं ल्युडन्तस्य तत्रार्थे तदन्तरापि प्रयोगो 
दृश्यते । तदेतच्छब्दस्वाभाव्यम्‌ । 





१.-मनो दधाम । 

९५-गुरुणा कुशलप्रश्ने कृते सति तमित्थमुत्तरयति दिलीपः । 

९६-एतच्छुत्वा मुखं विकृत्य नासां संकोच्य स सदर्पमुदतरत्‌ । 

९७-दिलीपस्य सुदक्षिणाया रघुर्नाम पुत्ररत्नमजनि। 

९८-कल्याणे बत नक्षत्रे मया जातोऽसि पुत्रक ! (श्रीरामायणे ). 

९९-प्रायः पञ्चसहस्री शरदां व्यतीयाय यदा कुरुपाण्डवानां भारतोपनिबद्धः संगरो 
बभूव । 

१००-विदितमेतद्विदुषां संस्कृतरत्नाकरोऽयं सपत्रिंशद्वर्षभ्य आरभ्य साहित्यजुघः 
प्रीणयन्वर्तते । 

१०१-भवद्विधानां साहाय्ये निर्भरमादधतो¦ वयमिह कर्मणि प्रवर्तामहे । 





६५-गुरुणा कृतं कुशलप्रश्नमुत्तरयतीति वक्तव्यम्‌ । भावलक्षणयाः सप्तम्या नैष 

विषय इति पूर्वार्द्ध सविस्तरं निगदितमिति तत एवावधार्यम्‌ । 
९६-तृ प्लवनतरणयोरुत्पूर्वः पारगमने वर्तते न तु प्रतिवचने । 
तेनोत्तरशब्दात्तत्करोतीत्यर्थ णिचि लङि उदतरयत्‌" इति साधु स्यात्‌ । अटि 
कर्तव्य उपसर्गः पृथक्‌ क्रियते । 
९७-दिलीपात्‌ सुदक्षिणायामिति व्यवहार:। सम्बन्धमात्रविवक्षायां दिलीपस्येति 
षष्ट्यपि नासाध्वी । पूर्वाद्धे चायं विषयः कारकाधिकरणे वैतत्येन निरूपित 
इति तत एव विशेषोऽवसेयः । 
९८-मयेति करणविवक्षया तृतीया । करणविवक्षा चैवंजातीयके विषये नान्यत्र 
दृष्टेत्युकत्वा वाचि स्वतन्त्र महर्षय इति भूयोविमर्श विरमयामः । 
९९-यदा यस्मिन्काले इत्यनर्थान्तरम्‌ । यदेति पूर्ववाक्येनाभिसम्बध्यत उत्तरवाक्येन 
वा । उभयथापि विवक्षितोर्यो न गम्यते । यदा पञ्चसहस्रया शरदां 
व्यत्ययोऽभूतदा संगरोऽभूदिति नतरां विवक्ष्यते । अयं च शरद्व्यत्ययः 
किंसम्बन्धिक इति नोच्यते । संगरसम्बन्धी चासौ न भवति | संगरो हि 
स्वतन्त्रो व्यतिकरो वर्ण्यते सति तस्मिञ्छरद्व्यत्यये । तस्मादद्य प्रायः पञ्च 
सहत्री शरदां कुरुपाण्डवानां संगरस्य “भूतस्येति वक्तव्यम्‌ । इतपञ्चसु 
शरत्सहस्रेष्विति वा वाच्यंम्‌। एवं शिष्टव्यवहारोऽनुसृतो भवति । 
१००-आरभ्ययोगे . भाष्यकारादिप्रयोगात्पञ्चमी साध्वी ! व्यवहारस्तु दुष्यति । 
व्यवस्थायां वर्तमान एवारभ्यशब्दः पञ्चमीं प्रयोजयति । इह व्यवस्था 
नार्थः । सप्तत्रिंशद्वर्षाणि: हि प्रीणनक्रिययाऽभिव्याप्तानीति तंतोऽत्यन्त 
संयोगे द्वितीयेष्यते । तेन सप्तत्रिंशतं वर्षाणीति वक्तव्यम्‌ । 
अयमित्यस्यानन्तरमद्यशब्दः प्रयोक्तव्योर्थाभिव्यक्तये । 
१०१- निर्भरशब्दो भरेण संमानार्थः। साहाय्यमवलम्बमिच्छन्तः, साहाय्ये लम्बमानो 
इति वा वक्तव्यम्‌ । 





१. लम्बमाना इत्यर्थो विवक्षितः । 

१०२-सर्वमिदमालोच्यार्जुनो निर्णिनाय यत्स “ शस्राणि संन्यसिष्यति प्रहरत्स्वपि 
द्विषत्सु न प्रहरिष्यतीति। 

१७३-अस्थिमज्जामांसमेदसां सन्निपात एव मनुष्यो न, ततः परम्परोऽबाह्य 
आत्मैव वस्तुतस्तद्व्यपदेशभाक्‌ । 

१०४-मनुष्यता नाम संसर्गे निर्भरा, यादृशैः संसृज्यते मनुष्यंस्तादृशः स भवति । 

१०५-यचत्र शछोके किञ्चित्काठिन्यमनुभवसि, तदा विस्रब्धं ब्रूहि। भूयोऽपि ते 
निर्वक्ष्यामि । 

१०६-सकृच्‌ श्रद्धिते ्व्युप्रतारयस्त्सु भूयोपि विश्वस्यते लोकेन । 

१०७-भगवन्तमादिगुं सर्वविद्याप्रदातारं प्रार्थयामहे यद्‌ विश्वनाथः स्वकृपया 
नः सन्मार्ग प्रेरयतु । 

१०२- यत्स इत्याद्युत्तरवाक्येनर्जुनकर्तृकं शत्रसंन्यासादिकर्मकं निर्णयं विवक्षति । 
स च निर्णयोर्जुनमुखेरितैः शब्दैरेव वक्तव्य इति वाग्व्यवहारः -अर्जुनश्च तं 
निर्णयं वक्ष्यमाण - आत्मानं परोक्षार्थवृत्तिना तच्छब्देन न परामृशेत्‌ । 
आत्मा हि सर्वस्य संनिहित इत्यस्मच्छन्दं प्रयुञ्जीत, अयं जन इति वा 
ब्रुवीत । तेन अहं शस्त्राणि संन्यसिष्यामीत्यादि प्रयोक्तव्यम्‌ । यच्छब्दश्च 
परिहार्य इतिशब्दश्चान्ते कार्यः। 

१०३- परोवरपरम्परपुत्रपौत्रमनुभवति (५|२|१०)इति सूत्रे वृत्तौ प्रत्ययसंनियोगेन 
परपरतराणां परम्परभावो निपात्यते । अत्र च स्वप्रत्ययो नास्तीति 
परम्परशब्दोऽसिंद्धः । परम्परेति स्त्रिमव्युत्पन्नं प्रातिपदिकमस्ति । तंच्च 

प्रबन्धं वक्तीति न प्रकृते युज्यते । तेन ततः परः, परतर इति वा वक्तव्यम्‌ । 


१०४ संसर्गे आयत्तेति वक्तव्यम्‌ । निर्भरो भरो भवति.तद्वान्‌ सातिशयो वेत्यसकृदुक्तम्‌ । 


१०५- काठिन्यं दुर्बोधता न भवति, किंतर्ह्मन्तःसारता दृढता क्रूरता चेति । 
तेन दुर्वोधं दुरवगमं वेति वक्तव्यम्‌ । 


१०६- श्रद्धा संजाताऽस्येति श्रद्धित इति व्युत्पतिसंभवेपिं नास्य साधुत्वं व्यवतिष्ठते। 


प्रयोगदर्शनात्‌ । विवक्षितार्थस्य चासमर्पणाद्धेयोऽयं प्रयोगः । 

१०७- यथास्थिते भगवानादिगुरुः कश्चिदन्यो विश्वनाथश्चान्यं इति विरुद्धार्थ 
प्रतीतिर्जायमाना' न वार्यते । यदि च स भगवान्‌ विश्वनाथ इति. सम्बोध्येत 
तदा विरोधोऽपेयात्‌ । एवं तर्हि वक्तव्यम्‌-अये विश्वनाथ प्रेरय नः 
सन्मार्गे इति । यदिति स्वकृपयेतिं च त्याज्यम्‌। प्रार्थनायां लोटैव तस्यार्थ 


स्योक्तत्वात्‌ । न हि शिष्टाः प्रार्थनायां लोटं प्रयुञ्जानाः क्रुपयेत्यादि प्रयुञ्जते । 


शिष्टाश्च वाचि प्रमाणम्‌ । * 





१. कृतविश्वसेष्विति चिकथयिषति । 

१०८-युबयोरप्युपरि पतति मङ्गलवचनप्रभाव इति लक्षयते । 

१०९-सर्वमिदं जगत्‌ ब्रह्मणोन्तर्निविष्टमित्यविसंवादी वादः । 

११०-नेदमुश्मो व्याकरणाधीत्यामेव शश्चद्रतः स्याः, विषयान्तराण्यपि 
ते यथाकालं समादरणीयानि । 

१११-बलाहकतत्येव करिघट्या तमसाच्छाद्यत इव काननम्‌ । 

११२-कस्य धन्यस्यानर्घमौक्तिकमयीयं रत्नमांलेति न विद्मः । 

११३-अपस्किरते' वृषो भूमिं हृष्टः । 

११४-परार्थं यत्नतो निध्नन्‌ स्वार्थतोपि हीयते मूढः । 

११५-सोऽस्मत्तश्चिरजाततरः । विंशत्या वषैहिंपूर्वः। 

११६-सुभगे प्रातस्तने काले सर्व एव विहारमासेवतेऽन्यत्राधन्यात्‌ । 

१०८-युवयोरपिं मङ्गलवचनं प्रभवतीति लक्ष्यत इत्येवं वाग्व्यवहारानुसारो 
भवति । युवयोरिंति षष्ठी शैषिकी। 

१०९-ब्रह्मण्यन्तर्निविष्टमिति सप्तम्येव व्यवहारानुपातिनी । 

११०-वशोर्भाषायां प्रयोगो वार्तिककारमतेन साधुरिति कैयटः। तेन नात्र 
दोषगन्धोपि । 

१११-अत्र करिशब्दः सुत्यजः करिणां घटना घटेति कोषाद्‌ धटाशब्देनैव 
तदर्थगतेः। तथापि लोके लाघवं प्रयनादर इंति मंहोकवयोऽपि करिघटा 
गजघटेत्यादि प्रयुञ्जते किमुत कवयः । 

११२-मालाशब्दो ग्रथितेषु माल्येषु रूढ-इति रत्नहार इति वक्तव्यं मौक्तिकमय 
इंतिं च विशेषणं देयं । 

११३- अपस्किरते विलिखत्युत्किरतीत्यनर्थान्तरम्‌ । कर्मसव्यपेक्षं चेदम्‌ 
क्रियापदम्‌, तयापि भूम्यादि कर्म गम्यत एव न तु शब्देनोच्यते । एष 
व्यवहारः । सोऽनुविधेयः । 

११४- अपादाने चाहीयरुहोरितिं जहातेः पर्युदासादपादाने पञ्चम्यास्तासिर्न 
प्राप्नोतीति , स्वार्थत इति दुष्टम्‌ इति चेन्मैवम्‌ । मन्त्रो हीनः स्वरतो 
वर्णतो वेत्यत्रेव प्रकृतेऽपि तृतीयायास्तसिः । स्वरेण वर्णेन वेत्यर्थः । 

११५-चिरजाततर इति साधु। अल्पाच्तर्‌ इतिवत्‌ । चिरतरं जात इति चार्थः । 
पूर्व बहुब्रीहिः क्रियते पश्चात्तरप्‌ । विस्तस्तु ५७ तमे पृष्टे द्रष्टव्यः । 

११६-प्रातर्नाम का भवति । प्रातरात्मैव कालो विवक्षितः ।,न हि तत्र भवं 
कालान्तरमस्ति येन ट्युलू स्यात्‌ । एवं साम्प्रतिके समये, अधुनातने काले 

इत्यादयो विक्षिप्तप्रयुक्ताः प्रतिक्षिप्ता वेदितव्याः। 





१. विलिखति, उत्किरति । 

११७-स्वयं भीष्ममुखाद्‌ व्यासः प्रशस्त्येवं युधिष्ठिरम्‌ । 

११८-न जातु पापानि कदापि कर्तुर्मूलानि न कर्तस्यन्ति । 

११९-शतानांकुरूणां पञ्चानां च पाण्डवानां सन्धौ महान्तं यत्नमातिष्ठदं जनार्दनः। 
१२०-प्रथीय१ सीयमाख्यायिकां राजस्थाने । 

१२१-कर्माणि प्रविभङ्क्ष्यन्ते स्वभावप्रभवैर्गृणैः । 

१२२-बहवोऽस्य परिजना अमिताश्च परिच्छदा इत्यराजाऽपि राजमात्रो `ऽसौ । 
१२३-अकिञ्चनः समलोष्टाश्मकाञ्चनो यतिः प्रशस्यते । 

१२४-ते च मे च साधारणोऽत्रार्थऽभिलाषः, तथापि विरोधो न युक्तः । 

१२५-ये स्वयं सत्पथेन यान्ति परांश्च सत्पथे निनीषन्ति ते धन्याः। 

१२६-अद्यत्वे प्रबलो जातिभेदः। अद्यत्वे हिन्दवो न मिथो विवहन्ति नच समश्चन्ति । 


११७-भीष्ममुखेन शास्तीति वक्तव्यम्‌ । प्रशासनं निर्देश इत्युत्तरे रामचरिते 
वीरराघवः | भीष्ममुखेनेति करणे तृतीया । पञ्चमी तु सर्वथाऽस्थाने । 

११८-जातुशब्दे सति कदापीत्यतिरिच्यते । तेनैकतरं शक्यं विहातुम्‌ । 

११९-शतस्य कुरूणामिति वाच्यम्‌ । संख्येये वर्तमानः शतशब्दो नपुंसकैकवचने 
नियतः । 

१२०- प्रथीयसीति पृथुशब्दादीयसुनिं रूपम्‌ । पृथुशब्दश्च विशालापरंपर्यायो न 
प्रसिद्धपर्यायः । तेन प्रथिततरेति वाच्यम्‌ । 

१२१-प्रविभङ्क्ष्यन्त इति भुञ्जो आमर्दन' इत्यस्माल्लूटि कर्मणि रूपम्‌। 

प्रविभागश्च विवक्षितः। तेन प्रविभक्ष्यन्त इति वक्तव्यम्‌ । 

१२२-बहुरस्य परिजनः, अभितश्च परिच्छद इत्येवमेकत्वमाश्रित्य वक्तव्यम्‌ । 
परिजनपरिच्छदावेकत्वे बहुत्वमाचक्षाते शब्दशक्तिस्वाभाव्यात्‌ । 

१२३-समलोष्टाश्मकाञ्चनः इति वक्तव्यम्‌ । लोष्ट इति शब्दो न तु लोष्टः । 

१२४- न चवाहाहैवयुक्ते इति युष्मदस्मदादेशौ ते मयेकवचने प्रतिषिध्येते । तत्र 
च मम चेति वक्तव्यम्‌ । 

१२५-सत्पथेन निनीषन्तीति वक्तव्यम्‌ । प्रजासु कः केन पथा प्रयातीति कविकुलपतेः 

शाकुन्तले प्रयोगः पथस्तृतीयां युक्तां स्मारयति । 

१२६-मिथो दारकर्म नाभिनन्दन्तीति वाच्यम्‌ | विवहन्तीत्यस्याः क्रियायाः पुरुषाः 
कर्तारः, स्यश्च कर्माणीति प्रसिद्धम्‌ । उभयं च कण्टरवेण नोक्तम्‌। 
हिन्दवश्चोंक्ताः कर्तारः । ते च स््रीपुरुंषोभयस्वरूपा इत्ययुक्तं तेषां कर्तृत्वम्‌ । 
अथवा कर्माविवक्षायां विवाहं कुर्वन्तीत्यर्थे यथास्थितमपि साधु । 





१. प्रथिततरा, प्रसृतरतरोत्वर्थो विवक्षितः । 

२. राज्ञो मात्रा परिच्छद इति राज्ञमात्रा । राजमात्रेव मात्राऽस्येति राजमात्रः ॥ 
१२७-अज्ञं हि बालमित्याहुः पितेत्येव तु मन्त्रदम्‌ (मनु० २|१५३) । 
१२८-सूर्यवंशिन एवैके ह्यपरे सोमवंशिनः। 
१२९-संभूयते यत्प्राक्‌ तेषां कश्चित्कलिरभूत्‌ । 
१३०-ये मतमिदं मदीयं नानुमन्वते ते स्वार्थाद्‌ हास्यन्ते । 
१३१-द्वाभ्या त्रिभिर्वाऽपत्यानां तुष्येतां दम्पती नाधिकानि कामयेयाताम्‌ । 
१३२-गुरर्हि कुमारं यज्ञसूत्रेणोपवाय ब्रह्मणः समीपं नयतीति केचिदुपनयनार्थ 

वर्णयन्ति । तदसाम्प्रदायिकम्‌ । 

१३३-यदि सर्वे सम्भूय दारिद्रयदलनाय समुद्युज्येरस्तदाऽयं नो देशोऽचिरेण 

कामपि समृद्धिमियात्‌ । 
१३४-केचिदेव कुर्वते शास्तराण्याविः ,बहवस्तु संवृण्वतं एवार्थं शास्त्रोक्तं विवरीतारः। 
१३५-स्कन्धेन भारं वहतीति भवति न तु स्कन्धे भारं वहतीति पूज्या गुरुचरणाः । 





१२७-निपातेनाप्यभिहिते कर्मणि न कर्मविभक्तिरिति बालमित्यत्र द्वितीया 
नोपपद्यते। पितेत्यत्र त्वनुपपन्ना द्वितीया परिहृता स्मृतिकारेणेति साधु कृतम्‌ । 
१२८-सूर्यवंश एषामस्तीति सूर्यवंशिन इति व्युत्पत्तिसम्भवेऽपि नायं शब्दः 
प्रयुक्तपूर्व इत्युपेक्ष्यः । सूयवंश्याः सूर्यवंशीया इति वा । 
१२९-संभाव्यत इति वक्तव्यम्‌ । संभवतीति वा । शुद्धात्संभवतेभावि कर्मणि वा 
प्रत्ययोऽस्थाने । 
१३०-अनुमन्यन्ते इति प्रयोक्तव्यम्‌} भन ज्ञान इति दैवादिकस्यैवानुपूर्वस्य 
प्रयोगमिच्छन्ति शिष्टा. न तु मनु अवबोधन इति तानादिकस्यापिः । 
१३१-द्वाभ्यामपत्याभ्यां त्रिभिर्वेति वक्तव्यम्‌ | विंशतिप्रभृतयः संख्यावचनाः 
संख्यायां संख्येये च वर्तन्ते न तु द्वयादयोऽपि । इमे तु संख्येय एव 
नियम्यन्ते व्यवहारेण । 
१३२-अत्र वेज: स्थाने व्येञ्‌ प्रयोक्तव्यः। उंपव्यायेति च वक्तव्यम्‌ । 
आच्छाद्येत्यर्थस्य विवक्षितत्वात्‌ । 
१३३-सम्भूयेति पदेनैव समुत्थानस्य गम्यमांनंत्वात्समुद्युज्येरन्नित्यत्र समित्यधिकम्‌ । 
१३४-साक्षात्प्रभृतीनिं चेत्यत्राविः शब्दः पठितः । तेन गतिसंज्ञाऽभावपक्षे न 
कश्चिद्दोषः । गतेरेव धातोः प्राक्प्रयोगनियमात्‌ । 
१३५-अत्र पूज्या इति त्याज्यम्‌ । गुरुचरणा इति वृत्यैव तस्य गतार्थत्वात्‌ । । 
१३६-सुग्रीवस्याज्ञां शिरोधार्यो विधाय हनुमदादयो वानराः 
सीतामन्तेट्टुँ निर्ययुः। 
१३७ -शार्मण्यानां वाङ्मये “बहुपादेयमस्तीति तत्रत्यानां 
केषांचिदुपाख्यानानां 
संस्कृतेन परिवर्तनांयतत्परोऽभूवम्‌ ॥ 
१३८-प्टुपटुरपि समुद्यक्तोपि काठिन्यैः कैरपि व्याहतो नेष्टेऽसौ 
विद्यावते' कालेन परिसमापयितुम्‌ । 
१३९-भवद्दचनाङ्गीकारे दोषा अपि केचन परापतन्ति । 
१४०-अप्यस्ति ते लवणस्तोकः? अस्ति मे लवणस्य प्रयोजनम्‌ । 
१४१-अयं शब्दो धातुद्वाभ्यां शक्यो व्युत्पादयितुम्‌ । 
१४२-इदानीं तद्वंशीयान्‌ नामादेशं ` संख्याति 
ग्रन्थकारः । 
१४३-समैरेयाणि? पञ्च काचपात्राणि, विंशतिः 
कुक्कुटीनां पंञ्चाजी, मिष्टान्नं वाससी च समानीयन्ताम्‌ । 





१३६ -शिरसा धृत्वा, शिरसाऽऽदायेति वा वक्तव्यम्‌ । 
१३७- परिवर्तने तत्परः, परिवर्तनतत्पर इति वा वाच्यम्‌ । 
तत्परे प्रसितांसक्तावित्य्मरात्तत्परशब्दस्तात्पर्यणासक्तमाह । 

आसक्तिश्च विषयमाकाङ्क्षतीति 
परिवर्तन इंति वैषयिकी सप्तमी साध्वी । विग्रहस्तु तत्‌ परं 
प्रधानमस्येति 
तत्परः। परिवर्तनतत्पर इति व्या वा. वाच्यम्‌| 

१३८- विष्नैः कैरपि व्याहत इति वाच्यम्‌ । काठिंन्यशब्दो हि 

तत्रार्थञशक्तः । पटुपटुरिति पटुप्रकारो भवति न त्वतिपटु: । 
प्रकारे गुणवचमस्येति द्विरुक्ति: | कर्मधारयवदुत्तरेष्विति 
कर्मधारयवद्धाव: । 

१३९-परापूर्वः पततिः प्रत्यावर्तने वर्तते । तेन आपतन्तीति 
वक्तव्यम्‌, उद्धवन्तीति वा । 

१४०-अस्ति मे लवणेन प्रयोजनमित्येव व्यवहार: । 

१४१-धातुद्वयादितिं वक्तव्यम्‌ । अत्र द्रयशब्दः संख्यायां वर्तते न 
संख्येय इत्येकवचनमेव युज्यते । 

१४२-सम्पूर्वस्य ख्या प्रकथन इत्यस्य तिङि प्रयोगो नेति 
न्यासकारः। तेन संचष्ट इति वक्तव्यम्‌ । भूयानत्र 
प्रक्रमभङ्गः । नैकः कश्चित्प्रकारः समाश्रितः । 
प्रक्रमसांम्याय विंशतिः कुक्कुट्यः, पञ्चाजा मिष्टान्नं 

वाससी च समानीयन्तामित्येवं वक्तव्यम्‌ । 





१. विद्य व व्रतं चेति । २. नामग्राहम्‌। नाम्न्यादिशिग्रहोरिति णमुल्‌ “ 
३.समद्यानि ॥ ४ पञ्चानामजानां समाहारः । 

१४४-कः खल्वीष्टे भगवतो विधेरुपरि १ 

१४५-केचिद्‌ बिष्ट उग्रदर्शना अन्तश्च करुणामसृणाः । 

१४६-काश्चित्कला विकला व प्राणं बलेन प्रसह्य बहिरेव निरुन्ध्यात्‌ । 

१४७-द्वावपीमान्‌ यमनियमाननुतिष्ठेन्न केवलान्नियमान्‌ । 

१४८-सौम्य ! कालोऽयं ते गृहाश्रममुपसंक्रमितुम्‌ । तेनात्मानं परिणीय मातरि 
पितरि च साधु वर्तमानश्चिरं सुखं जीव । 

१४९-निघण्टुनिर्क्ते सार्थके अध्येये । 

१५०-युष्मानहं पृच्छामि, आचष्टां भवान्‌ मदुक्ते क्व विरोधोस्तीति। 

१५१-गृह्य प्रोक्तानां कर्मणां यथाययमनुष्ठानं तदैव सम्भवति यदा यजमानोऽपि 
कालाक्षरिको भवति । 

१४४-उपरिशब्दोऽतिरिक्तः। स त्याज्यः । अधीगर्थदयेशां कर्मणीति कर्मणि 
शेषत्वेन विवक्षिते षष्ठी । कर्मणि तु द्वितीया स्यादेव । 
१४५-अ्र तसिना नार्थः । अन्तः शाक्ता बहिः शैवा' इत्यत्र यथा । 


१४६- प्राणानिति बहुत्वे प्रयोगो व्यवहारमनुपतति । जातौ वैकवचनं व्याख्येयम्‌ । 


यथा मानवे धर्मशास्त्रे प्रयोगः--तथेन्द्रियाणां नश्यन्ति दोषाः प्राणस्य 
निग्रहात्‌ ( मनु० ६|७१) इति । 

१४७-द्वयानपीमान्‌ इति वक्तव्यम्‌ उभयानिति वा । द्रयमुभयं चैकत्वे बहुत्वे च 
प्रयुज्येते । द्वये प्राजापत्या देवाश्चासुराश्चेत्यादौ यथा । द्विशन्दस्तु द्वित्व- 


परिच्छिन्नमर्थमाह । यमास्तु पञ्च भवन्ति नियमाश्चापि । ते समुदिता | दश 


भवन्ति । तेन द्वावपीमान्‌ यमनियमान्‌ इत्युन्मत्तप्रलपितम्‌ । 

१४८- आत्मानं निवेश्येति वक्तव्यम्‌ । कन्यां हि पुरुषः परिणयति नात्मानम्‌ । 
परिणयमधिकृत्य बहुक्तमधस्तादिति नेह भूयो वचो वितन्यते । निवेशो हि 
दारकर्मपूर्वको गार्हस्थ्यप्रवेशः । दौः ष्यन्तिमप्रतिरथं तनयं निवेश्येत्यत्र 
शाकुन्तले यथा । 

१४९- नहि निघण्टुनिरुक्ते अनर्थके अपि कदाचिद्भवतो येन सार्थके इति 
विशेषणमर्थवत्स्यात्‌ । तेन सार्थकमिति क्रियाविशेषणं योज्यम्‌ । 

१५०- पूर्ववाक्ये युष्मानिति बहुवचनम्‌ । युष्मदर्थस्य बहुत्वविशिष्टस्योत्तरवाक्य 
एकवचनान्तेन भवच्छब्देन प्रत्यवमर्शो न युक्तः । तेन भवन्त अचक्षतामिति 

वाच्यम्‌ । 
१५१- यथायथमिति यथास्वमित्यर्थ वर्तते । यथातथमिति तु वक्तव्यम्‌ । 
१५२-एवं खेलाभिर्विविधाभिर्व्यत्येति शिशूनांशैशवम्‌ । 
१५३-यदोद्वाहकालः संनिकृष्यतेऽर्थाद्‌ ब्रह्मचर्यस्य समाप्तौ वर्षमवशिष्यते 
मासषट्कं वा तदा भविष्यतोर्वधूवरयोः कुमारयोश्चरितपरीक्षा प्रक्रमेत गुरुजनः । 
१५४-सर्वे लोकाः स्वे स्वे लौकिके कर्मणि पुरुषार्थिनो भवेयुः पारलौकिके च 
यतेरन्‌ । 


१५५- संन्यस्तो हि यदूच्छालाभसन्तुष्टः स्यान्न प्रतिग्रहं कामयेत न वा संग्रहं रोचयेत । 


१५६- द्विजानां चाधीनाः शूद्रा विसृष्टा अपि दास्यान्न मुच्यन्त इति मनुः । 
१५७- न्यूनतो न्यूनं दर्शविद्वपुरुषाणां सभा घर्मादिकं व्यवस्थापयेत्‌ । 
१५८-परेषांमधीनतायां वर्तमाना वयं किं शक्ता आत्मश्रेयः सम्पादयितुम्‌ ? 

१५२- शिशूनां भाव एव शैशवं भवति, नान्यत्किञ्चित्‌ । तेन शिशूनामिति वा 
त्याज्यं शैशवस्य स्थाने वय इति वा प्रयोज्यम्‌ । सामान्यवचनः कालशन्दो 
वा प्रयोक्तव्यः । 

१५३-अर्थादिति पञ्चम्यन्तं पदं मध्येद्वाक्यं पदान्तरेणासंसृष्टं न संस्कृते प्रयुज्यते, 
लोकभाषायां तु बाढं व्यवहियते । तेन अर्थादित्यस्य स्थानेऽयमर्थ इति 
वक्तव्यम्‌ । अथवाऽपिवेत्यादयो निपातसमुदायास्तु विकल्पं पक्षान्तरमाहुरिति 
नेह प्रयोगमर्हन्ति । समाप्र्वर्षमवशिष्यत इति शेषे षष्ठी 
व्यवहारानुपातिनी न तु सप्तमी, अधिकरणस्यासत्त्वात्‌ । 

१५४- पुरुषार्थ इति पुरुषस्यार्थो भवति यस्तेनेह जीवता साध्यः । 
धर्मार्थकाममोक्षाश्च चत्वारः पुरुषार्थाः । अत एव चतुर्वर्ग 
इत्याख्यायन्ते । पुरुषार्थ उद्योगो न भवति । तत्र पौरुषं 
पुरुषकार इति च प्रवर्तते, तेनोद्योगिन उद्यमिन इति वा वक्तव्यम्‌ । 

१५५ संन्यस्तलोकः संन्यस्तसंकल्पः संन्यस्तकर्मेत्यर्थेऽत्र संन्यस्तशब्दः प्रयुक्तः । 
अत्रोत्तरपदलोपो द्रष्टव्यः । स वर्णिलिङ्गी विदितः समाययौ युधिष्ठिरं 
द्वैतवने वनेचर इति किराते विदितशब्दे यथा । 

१५६7 द्विजाधीना इत्येवं समासवृत्या वक्तव्यम्‌ । अध्युत्तरपदादेव प्रातिपदिकात्खो 
विधीयते न तु स्वतन्त्रादधिशब्दाद्येनाधीनमिति पृथक्पदं स्यात्‌ । 
वाक्यं वक्तर्यधीनं हीति वाक्यकारवचनप्रामाण्याद्‌ द्विजेष्वधीनाः इति 
व्यस्तमपि न दोषाय । प्रयोगस्तु विरलः । 

१५७- दशावराणां विद्वत्पुरुषाणामिति वक्तव्यम्‌ । विवृताञ्जातीयिका 
रचना पूर्वत्रेति नार्थ इह विस्तरेण । 

१५८- परैः परवन्तो वयम्‌ इति वा । परदास्ये वर्तमाना इति या वक्तव्यम्‌ । 
अधीनतेति प्रयोगो नास्ति । 

१५९-अयं पत्रहारोऽत्र भवतां विपश्चितां सेवायां प्रेषयते प्रार्थयते च 

यथाशक्यमनुगृह्यतासेष इति । 

१६०-प्रभो ! तंव शरणं गतोहम्‌। पाहि माम्‌ । गत्यन्तरं मे 

नास्ति । 

१६१-यदि च्छात्राणां भोजनाच्छादनप्रबन्धः प्रकल्प्येत तदा ते 

वीतचिन्ता एकायनगता* अध्ययनं वर्तयेयुः । 

१६२-अनिर्णनीयं † परकलत्रमित्याहुः 

विनयाभिकाङ्क्षया च चक्षुषां नेक्षेतं परस्रिय इति च । 
१६३-सर्वो लोकः स्वस्य कर्मकलापस्य फलमश्चात्यद्य 
वाब्दशतान्ते वा । 
१६४-ब्रह्मचारिणः संविदं करयेदाचर्य:--नाहं मधुमासे अशिष्यामीति । 

१६५-इदं तथाल्पीयो मृष्टमन्नं यथा निषद्यास्थेभ्यः सर्वेभ्यो विभक्तं 
सत्‌ सर्षपमात्रमपि न समेष्यत्येकस्य भागे । 

१६४-ब्रह्मचारिणः संविदं करयेदाचर्य:--नाहं मधुमांसे अशिष्यामीति । 


१५९-अत्र भवत्सु विपश्चिस्विति वक्तव्यम्‌ । अत्र 

सामीपकेऽधिंकरणे सप्तमी बोध्या । इत्थमेवायमर्थाऽभिधीयते 
इति वाग्योगविदः। सेवायामिति 

निमित्तसप्तमी स्यात्‌ । तथा सत्यत्र भवतां सेवानिमित्तं 
सेवायै प्रेष्यत इत्यर्थः प्रतीयेत, न चायं प्रत्यायिययिषितः। 
छायैषा लोकभाषाप्रकारस्येति संस्कृताभासमिदं न संस्कृतम्‌ । 

१६०-अहं त्वां शरणं (= रक्षितारं} गतोऽस्मीति वक्तव्यम्‌ । शरणं गृहरक्षित्रो- 
रित्यमरप्रामाण्याच्छरणं रक्षितृ भवति न तु रक्षणम्‌ 

इत्यसकृदुक्तोऽयमर्थः 
पुरस्तात्‌ । 

१६१- प्रबन्ध इति सातत्ये वर्तते यथा नानद्यतनवत्‌ क्रियाप्रबन्धसामीप्ययोरिति 
सूत्रे । संविधायां तु नास्य वृत्तिः । आधुनिकैः कैश्चित्‌ परम्परागतमर्थमुपेक्ष्य 
संविधेति नूत्नोर्थः कल्पितः । स नार्हति प्रमाणकोटिमाटीकितुम्‌ । 

१६२- 'सरागया च दृष्ट्या इति वक्तव्यम्‌ । विषयशब्दो हीन्द्रियविषयेण 
समानार्थकः । तस्मात्तेन नार्थः। 

१६३- अश्वात्यभ्यवहरतीत्यनर्थान्तरम्‌ । तेनानुभवति, समश्नुते संवेत्तीति वा । 
वक्तव्यम्‌ । 

१६४- ब्रह्मचारिण इति पञ्चम्यन्तम्‌ । युज्यते च ब्रह्मचारिणं ब्रह्मचारिणेति वा 
वक्तुम्‌ । हक्रोरन्यतरस्यामिति करोतेरणौ कर्तुर्वा णौ कर्मत्वम्‌ । 

१६५- यथा विभक्तं सत्सर्षपमात्रमपि नैकैकस्याभिध्यात्‌ । अभिरभागे इति भागेर्थे 
उपसर्गसंज्ञा समवस्थितेति एकैकस्येति शेषे षष्ठी साध्वी । 
उपसर्गप्रादुभ्यामस्तिर्यच्पर इति षत्वम्‌ । प्रीतिर्वा प्रयोक्तव्यः । तत्र भागेर्थेऽपि 
कर्मप्रवचनीयता । एकैकं प्रति स्यात्‌ । 





१. एकाग्रमनसः । २. अनिमालनीयम्‌ । 

१६६-तथा वर्तस्व यया ते जीवनमादर्शः स्याल्लोकस्य । 

१६७-न हि कारणं विना कार्योत्पतिः संभवाः। 
१६८-अस्मदादयोऽधीत्यैव गुरुभ्यो विद्वांसो भवामो नानधीत्य । 
१६९-किमित्येषां पुराणवचनानामनर्थं कुरुषे ? , नैतत्वय्युपपद्यते । 
१७०- आगतेषु दुर्दिनेषु मित्राण्यप्यमित्रायन्ते । 

१७१-ननु जगतः समुत्पत्तौ कियन्ति वर्षाणि गतानि। 

१७२-सागरस्य पुरतः पानीयपृषताः ¦ कियन्तः ? 

१७३-यदि नाम सूर्यः परिक्रामेत्तदाऽहोरात्रः सहस्राणां वर्षाणां जायेत । 
१७४-फलासङ्गं परिहाय प्रवृत्तो न कर्मसु लिप्यते नरः। 





१६६- यथा ते वृत्तिर्वर्तनं वेति वक्तव्यम्‌ । जीवनं तु प्राणधारणं 
भवति । 

१६७- संभवनं संभवः । ऋदोरप्‌ इत्यप्‌ । न ह्ययं पचाद्यजन्तो 
येन संभवतीति संभवः पुंसि, संभवेति च स्त्रियां 
साधु स्यात्‌ । तेन संभविनीति वक्तव्यम्‌ । 
संभवोऽस्या अस्तीति तद्व्युत्पत्तेः । 

१६८- वयम्‌ आदयो येषामित्यस्मदादयः । न 
ह्यस्मदादिशब्दस्यास्मदर्थः । 
तेनास्मद्युत्तम इत्यस्याप्रसङ्गात्‌ भवन्तीति प्रथमपुरुषप्रयोग 
एव साधुः । 

१६९= पुराणवचनान्यन्यथाऽर्थापयस इति वक्तव्यम्‌ । 

१७०- मेघच्छन्नेऽहनिं दुर्दिनमित्यमरवचनाद्‌ दुर्दिनमित्यभ्रिते 

वासरे रूढम्‌। तेन 
समुपस्थिते विषमे समय इति वक्तव्यम्‌ । 

१७१- समुत्पन्नस्य जगतः, समुत्पत्तेरिति वा वक्तव्यम्‌ । 
उभयत्र शैषिकी षष्ठी । 
अधिकरणस्यासत्त्वात्सप्तमी नोपपद्यते । 

१७२- पानीयपृषताः सागरस्य के इत्येवं व्यवहारोऽनुगतो भवति । 
तथा च कुमारे प्रयोग:--कुर्या हरस्यापि पिनाकपाणेधैर्यच्युतिं 
के मम धन्विनोऽन्ये 

( ३|१० ) इति। 


१७३- तदाऽहोरात्रो वर्षसहस्लैजयितेत्येवं वक्तव्यम्‌ । ' अहोरात्रो वर्षसहस्राणि , 


जायेतेत्येवं सामानाधिकरण्येन वा । 
१७४- फलासङ्गं परिहाय प्रवृत्ते नरे न कर्म लिप्यत इत्येवं 
वक्तव्यम्‌ । कर्मकर्तरि 
प्रयोगः । कर्मलेपो हि पुरुषे कर्तरि भवति । तथा च 
वाजसनेयिनः पठन्ति-- 
एवं त्वयि नान्यथेतोस्ति न कर्म लिप्यते नर इति । कर्म 
पुरुषं कर्तारं लिम्पतीति तेन कर्मणाःऽसौ लिप्यते । तस्मात्‌ 
फलासङ्गं विहाय प्रवृत्तो नरो 
न कर्मभिर्लिप्यत इत्येवमपि शक्यं वक्तुम्‌ । भवति च 
तथाजातीयकः प्रयोगो गीतासु--न मां कर्माणि लिम्पन्तीति । 
लिप्यते न स पापेन पद्मपत्रमिवाम्भसेति च । 
अन्यत्राप्येवंजातीयकः प्रयोगो लिपेः । 
लिम्पतीव तमोऽङ्गानीति मूच्छकटिकायां काव्यादर्श च ! 





६. पृषतो बिन्दुः। पूषन्तिबिन्दुपृषता इत्यमरः ॥ 
१७५-यतो मोक्षादावृततिर्नास्ति तस्मिंश्चकारावासे च को विशेष इति 
चोदयति कश्चित्‌ 
१७६-नाहं व्याकरणमधिकरोमि, किञ्चिदेवास्य वेद । 
१७७-एवं कपूयाचरणा* अप्यात्मनो धर्मभ्रष्टान्न 
मन्यन्ते । 
१७८-एवं पुण्यपापे समाचरञ्जन्ममरणेषु गतागतं कुरुते जनः । 
१७९-अतिशोभेते खल्वस्योपानहौ चरणयोः परिहिते । 
१८०-इह भारते पञ्चसहस्रवर्षभ्यः प्राक्‌ किमपि मतं नसीदन्यत्र 
वैदिकात्‌ । 
१८१-कदापि कदापि स्वप्ने5भूतपूर्वानर्थान्‌ सम्पश्यति जनः । 
१८२-भवतोधिकपण्डितैः श्रीशङ्करप्रभृतिभिर्जगन्मिथ्येति 
प्रतिपाद्यते, तद्भवांस्तत्र किं विप्रतिपद्यते ? 

१७५-तस्य च कारावासस्य चेत्येवं वक्तव्यम्‌ । षष्ट्या हि 

भेदनिर्देशः क्रियत इति पारम्पर्यागतो व्यवहारः, स मान्यः। 
१७६-अधिकरोमीत्यस्य स्वीकरोमीत्यर्थः । वशे करोमीति यावत्‌ । 
तेन न कश्चिद्दोषः । अस्ति चाधिकरोतेरत्रार्थ वृत्तिः-- 
“भवादृशादधिकुर्वते रतिं निराश्रया हन्त हतां मनस्वितेति 
किराते (१|४३ ) ॥ 
१७७-आत्मानं धर्मभ्रष्टं न मन्यन्त इत्येवं न्यांसो 
व्यवहारानुगतः स्यात्‌ । एको नः सर्वेषामात्मा नित्यो 
विभुश्चेति कृत्वैकत्वे प्रयोगमिच्छन्ति । प्रत्येकं 
वाक्यपरिसमापेर्वा तथाविधो व्यवहारः। निदर्शितं चैतद्‌ 
विस्तरेण पुरस्तात्‌। 
१७८-जायस्व प्रियस्वेत्येवऽयं संसरतीति वक्तव्यम्‌ । 
१७९-उपानहौ हि बध्येते न परिधीयेते । नहि ते शाटकादिवत्‌ 
परिधानं भवतः।अत एव प्रतिमुक्तोपानत्कोऽवमुक्तोपानत्क 
इत्यादयः प्रयोगाः प्रथन्ते ।सूत्रकारोऽप्युपानद्वन्धनमिच्छति 
युदाह-अनुपदसर्वान्नायानयं बद्ध-भक्ष यति-नेयेषु (५|२|९ ) 
इति । उदाहृतं च वृत्तिकारेण-अनुपदं बद्धांनु-पदीना उपानद्‌ 
इति । तेन बद्धे अधिनद्ध वेति वक्तव्यम्‌ । 
१८०-पञ्चसहस्रमिति समासः पञ्चाधिकं सहस्रमाह न तु पञ्च 
सहस्राणीति विदितं विदुषाम्‌ । तेन पञ्चभ्यो वर्षसहस्रेभ्य 
इति वक्तुमुचितम्‌ । तदपि सदोषं विवक्षितार्थासमर्पणात्‌ । 
न हि ततः पूर्वे वैदिकेतरन्मतं “ नासीदिति 
विवक्षति । तेनेतः पञ्चसु वर्षसहस्रेष्विति वक्तव्यम्‌ । 
असकृच्चायमर्थो विवृत 
इति नेह वितन्यते । 
१८१-संस्कृते कदापिः कदचिदिति चावृत्तिप्रतीतये, न द्विरुच्येते । 
आवृत्र्वाक्यार्थन्तर्भावात्‌ । 
१८२- पण्डिततरैरिति तरबन्तं प्रयोज्यम्‌ । 





१० कुत्सितचरिताः। 

१८३-या विक्षेपावरणशक्तिद्वययुता माया सा किं न मन्यते युष्माभिः । 
१८४-सामान्या हि शैवाः शाक्तैः । उभावपि भस्म रुद्राक्षाश्च धारयतः । 
१८५-नाधमें मनः कुर्यान्मृत्युरपि कथं नोपासीदेत्‌ । 


१८६-भोजराजात्‌ पञ्चाशदुत्तैैकशतसंवत्सरानन्तरं वैष्णवं मतं प्रावर्ततेति सत्या- 


थप्रकाशकारः । तद्विचारासहम्‌ । 
१८७- वासु! ! अन्यत्रास्तु ते भावबन्धः; नाहं परिवृढस्त्वामुद्रोढुम्‌ । 
१८८- धृष्टोऽसौ प्रेष्यः, ममादेशं मस्तके न निदधाति । 
१८९-विवेकं विना वैराग्यं वैराग्यमन्तरेण विज्ञानं विज्ञानादृते च शान्तिः 
सुदुर्लभा । 
१९०-दानं दीयतां पुण्यं च क्रियतामिति शास्त्राणि प्रचोदयन्ति । 
१९१-अस्या वार्ताया मिथ्याभवने कः सन्देहः ? 

१८३: मन ज्ञाने मनु अवबोधन इति धातू । तयोः स्वीकारो नार्यः । तत्रानुपूवों 
मन्यतः प्रयुज्यते । 

१८४- उभयेऽपीति वक्तव्यम्‌ । उक्तोपपत्तिः पूर्वत्र । 

१८५7 मृत्युरस्युपनमेच्चेदित्येवं न्यासो निरस्तसमस्तदोषः स्यात्‌ । नैषा विधा 

संस्कृते समाद्रियते या लोकभाषायामास्थीयते । अस्ति च प्रातिस्विको 
वाचां मार्ग: । स वेदितव्य: । स शीलयितव्यः । उपपूर्वः सदिश्व 
गुर्वादेरुपश्छेषे रूढो न शक्यो यत्र तत्र कामतः प्रयोक्तुम्‌ । उपसेदि- 
वान्कौत्स: पाणिनिम्‌ । उपलिष्टवान्‌ इत्यर्थः । 

१८६- पञ्चाशदुत्तरे वत्सरशते ( अंध्यर्धे वत्सरशते इति वा ) वक्तव्यम्‌ । एक 
शतमित्येकाधिकं शतं भवति न तु शतम्‌ इत्यसकृदवोचाम । 

१८७- परिवृढ इति स्वामी भवति न तु समर्थ: । तेनायं प्रयोगो5साम्प्रतम्‌ । 

१८८- ममादेशं शिरसा ने वहतीति वक्तव्यं मूर्धा नादत्त इति वा । तृतीयैवाउत्र 
व्यवहारानुपातिनीति पूर्वार्धे वितत्य निदर्शितम्‌ । 

१८९- अत्र विनार्थकानां बहूनां निपातानां प्रयोगः स्वाभाविक वाग्धोरणीं 
विहन्ति । तेन सर्वत्र विनेति निपातः प्रयोक्तव्यः । 

१९०- दीयतामित्येव पर्याप्तम्‌ । दानशब्देनोच्चारितेन को नाम नूत्नोर्थ उपज़न्यते 
येन सोऽपेक्ष्येत । 

१९१-अस्या वार्ताया मिथ्यात्वे इति वक्तव्यम्‌ । इदं मिथ्येत्यत्र कः सन्देह 
इति वा । 





१« हे कन्ये हे बाले । 

१९२-अपि कीदृशमपि , मुरुचरणाः . पापमाचरेयुस्तथाऽपि नावमन्तव्या इति वल्लभमतानुगाः । 
१९३-एताः कथाः कल्पनया कल्पिताः, क एनाः प्रतीयात्‌ः 

१९४-आकस्मिकं मातूनिधनं श्रुतवतस्तस्य शोकस्य पारावारो नासीत्‌ । 

१९५-तत्र पत्त्रे प्रथमे दश शछोका विनष्टाः, तेनैकादशेनेहोद्धरामः । 

१९६-कस्मिश्चिदेकस्मिन्नगरे परं मैत्रकं गतौ द्वौ वणिजौ निवसतः । 

१९७-जिज्ञासाभराक्रान्तः स कियतामेव विपश्चितां सकाशमयासीत्‌ । 

१९८-केनाकारिता यूयमिहागता इत्यनुयुक्तास्ते तृष्णीफाः संवृत्ताः। 

१९९-एकशतमध्वर्युशाखा न तु शतम्‌ । यो हि शतमित्यर्थ एकशतमिति प्रयुङ्क्ते स न वेद समासार्थम्‌ । 
२००-भक्ता भक्तिप्रहाः सन्तो गोस्वामिनश्चरणं स्पृशन्ति । 





१९२- एकोऽपिरतिरिक्त, स त्याज्यः । यद्यपि गुरुचरणा गरीयः किमपि पापमाचरेयुरित्येष संस्कृतस्वरसः । 

१९३- कल्पनयेत्यपास्यम्‌ । गतार्थवात्‌ । स्वकपोलकल्पिता इति च वक्तव्यम्‌ । 

१९४ पारावार इत्यकूपारः समुद्र इत्यदिनां समानार्थः । तेन शोकस्य पारावारें नास्तामिति वक्तव्यम्‌। पारावारे परार्वाची तीरे इत्यमरात्पारावारे नपुंसके । पारं च अवारं चेति पारावारे । 

१९५- एकादशप्रभृतीनुद्धराम इति वक्तव्यम्‌ । एकादशेनेति तृतीयान्तमस्थाने । लोकभाषाच्छायैषेति व्यवहारं विविदिषुणाऽत्रावधेयम्‌ । 

१९६- अत्रैकस्मिन्नित्यधिकम्‌। नगरे इत्यनेनैवैकत्वस्योक्तत्वात्‌। 

१९७- कियच्छब्दः संख्याप्शन प्रयुज्यते । एवोनर्थकः । बहूनामिति तु प्रयोक्तव्यम्‌ । 

१९८-तृष्णीक इति तृष्णींशीलो भवति न तु तृष्णीं वाग्यामो वा । प्रकृते। तच्छील्यं नार्थ इति तृष्णीं मौनिन इति वा वक्तव्यम्‌] 

१९९- एकशतमित्येकाधिकं शतं भवति । मध्यमपदलोपी समासोऽयम्‌ । एकं च शतं चाध्वर्युशाखा इति सम्प्रदायः । । 

२००- चरणादिशब्दाः प्रायेण द्वित्व एव प्रयोगमर्हन्ति । न च चरणः स्पृश्यते किन्तर्हि चरणौ स्पृश्येते । उपसंग्रहणविघावुभयोः. स्पर्शस्य विहितत्वात्‌ । वामेन (हस्तेन) वामः स्पर्छव्यो दक्षिणेन च दक्षिण इत्युक्तत्वात्‌ । 





१* श्रद्दध्यात्‌ । 
२०१-परं कुत आगच्छेदियती बुद्धिरेषां सकाशम्‌ । 
२०२-संनिहिते मृगाधिपे मृगव्य*कुशलास्ते भयभीता दिशो भेजुः । 
२०३-यदोत्कृष्ठवर्णा कुमारी निकृष्टवर्णन पाणिग्रहणं करोति स 
प्रतिलोमविवाहो भवति, गर्हते च शास्त्रकार: । 
२०४-कामं कियत्यपि महत्यधिकारपदे नियुक्तः स्यात्‌, अवश्यं मानाद्‌ हीयते । यदि कौसृतिको भवति । 
२०५-जनानंःःग मण्डलीनां मण्डली तमुपतिष्ठति प्रष्टव्यं च पृच्छति । 

२०६-मुक्तात्मानो ज्ञानवन्तो भवन्ति न वा, भवन्तीति 
चेदड्गीकुरुषेडन्तःक्रियावत्बं स्वयमेवाभ्युपगतं भवति, 
नाडूगीकुरुषे चेत्‌ तेषां जडाभिन्नत्वमापतति । 


२०७-अहो परिजनस्य कियान्‌ महान्‌ प्रमादः, देवीं देवताद्वितीयां विजने परित्यजति। 

२०१-परं कुतो बृद्धिरियत्येषु जायेत इति, बुद्धिरेतावत्येषामृत्पद्येतेति वा वक्तव्यं । 
२०२-भीता इत्येव वक्तव्यम्‌ । भयशब्देन नार्थः । अर्थप्रतिपत्तयर्थ हि शब्दप्रयोगः, सोऽर्थो भीता इत्युक्ते प्रतिपन्न इति शब्दान्तरमप्रयोजनकम्‌। 


२०३-उपयामकामंः पुरुषो विधिवत्‌ ख्रियाः पाणिं गृह्णाति, अत एव 
निर्वृत्ते विधौ सा पाणिग्रहीतीति व्यपदिश्यते । न च सा 
पुरुषस्य पाणिग्रहणेऽधिक्रियते। तस्मान्निकृष्टवर्णेन ( सह ) 
पाणिग्रहणं करोतीति वाक्यं दुष्टम्‌ । निकृष्टवर्णेन (कर्तरि 
तृतीया) पाणिग्रहणं (पाणिपीडनमिति वा) प्राप्नोति । 
निकृष्टवर्णेन पाणि ग्राहयति, निकृष्टवर्णेनोदुह्यत इति वा वक्तव्यम्‌ । 


२०४- महत्यधिकारे नियुक्तोऽपि चेत्स्यात्‌ इत्येवं वक्तव्यम्‌ | एषा संस्कृते शैली शिष्टानाम्‌ । एकेन वा वाक्येन महत्यधिकारे नियुक्तोपि कौसृतिकोऽवश्यं मानाद्‌ हीयत इति वक्तव्यम्‌ । 
२०५- बह्वयो जनानां मण्डल्यस्तमुपतिष्ठन्तीत्यादि निर्ृष्टः प्रकारः । समुदायस्य समुदायिनोऽवयवा भवन्ति न तु समुदायानांसमुदायो नाम कश्चिदर्थोऽस्ति । 
२०६- भवन्ति चेदित्यादेर्ग्रन्थस्य स्थाने आद्येर्न्त: क्रियावत्वमभ्युपगतं भवति, अन्त्ये जडाभिन्नत्वमापततीति वक्तव्यम्‌ । आद्ये इत्यस्य स्थाने यदि पूर्वः पक्षः,अन्त्ये इत्यस्य च यय्युत्तर इति च शक्यं वक्तुम्‌ । सोऽपि वाचि प्रतियत्नः । 


२०७- अहो परिजनस्य प्रमाद इत्येवं स्वप्ननाटके पाठः । एतमेवार्थमाधुनिकोऽन्यथा प्रत्याययति वाक्पद्धतेरपरिचयात्‌ । प्रमादस्य महत्त्वं त्वहो इति निपातेनैवाभिहितम्‌ । कियत्त्वेन च महत्वं विशेषयितुमिष्टम्‌ , तद्वैशिष्ट्यमप्यहो इत्यनेनैवोक्तम्‌ । शब्दशक्तिस्वाभाव्यात्‌ । अनरूपमुपक्रियते 


निपातैः उच्चाषचेष्वर्थेषु निपतन्तीतिः 





१. मृगया । '२. एकाकिनीम्‌ । देवता परमेश्वर एंव द्वितीया यस्यास्ताम्‌। आत्मवा । द्वितीयाम्‌, छायाद्वितीयामिति चापरं प्रकारद्वयम्‌ । 


२०८--शाम्यतु तावत्सोयमनर्थकः प्रलापः । 

२०९--महादुष्करो मोक्षः, स्मृतिश्चैतमर्थमभिवदति---अनेकजन्मसंसिद्धस्ततो 
याति परां गतिम्‌ इति । 

२१०-- तस्मान्मुखपिधातृम्य आृतेभ्यस्तथाऽकुर्वाणाः श्रेयांसः। 

२११-- वाताहता दीपार्चिनिर्वाणमेष्यति, तेन दीयन्तां" 
द्वाराणि । 

२१२--दुरादावसथात्पादावसेचन *मितिलघुशङ्कार्थ दूरं 
गच्छेदित्यर्थादापद्यते । 

२१३--यच्वर्म हस्तयोः संवस्त्रयन्ति मृगयवः स हस्तावापो 
ऽभिधीयते । 

२१४--सुमन्त्रेण ग्राहितसन्देशो रामः स्वपितुर्भवनं जगाम । 

३१५--एकदैवं संयोगः समजनि यच्चिरस्य मार्गितश्चिरन्तनो में सखा मया 
समापत्या“पथि दृष्टः । 





२०८-प्रलापोऽनर्थकं वच इत्यमरात्‌ प्रलापोऽनर्थक एव भवतीत्यव्यभिचारा- 
द्विशेषणमपार्थकम्‌ । 


२०९-- अतिदुर्लभः सुदुर्लभः, सुदुरापः, दुष्प्रलम्भ इत्येतेषु यः कोऽपि शन्दः 


कामतः प्रयोज्यः । करोतिनां सर्वधात्वर्थानुवादः क्रियतं इति पक्ष- 
समाश्रयेणत्वतिदुष्कर इत्यपि न दोषाय | 
२१०- अत्र पिधातृशब्दस्तुन्नन्तो न तु तृजन्ताताच्छील्यस्य विवक्षितत्वात्‌ । 
न लोकाव्ययनिष्ठाखलर्थतूनाम्‌ इति कृद्योगलक्षणायां षष्ठयां निषिद्धायां 
मुखं पिघातृभ्य इति स्यात्‌ । तत्र द्वितीयासमासस्य प्राप्तिरेव नेति 
द्वितीया समासो न । अकुर्वाणा इत्यत्र ताच्छील्ये चानश्‌ बोध्यः। 
मुखं पिंदधद्भ्यस्तदपिदधानाः श्रेयांस इति न्यासः शोभनतरः स्यात्‌। 

२११- निर्वाणतामेष्यति, निर्वाणा भविष्यति,  निर्वास्यतीति वा वक्तव्यम्‌ । 
निर्वाणं हि निष्पूर्वाद्‌ वतेर्निष्ठयां रूपम्‌ 
३१२-म्‌त्रार्थ मृत्रणेच्छायां वा लघुशङ्काशब्दो न क्वपिं कविभिः प्रयुक्तपूर्वो। 
दृश्यते लोके बाढं प्रचरितोपीति लेखे नादरणीयः । 
२१३ - मुण्डमिश्रश्वक्षणेत्यादिसूत्रै वस्रात्समाच्छादन इति पठितम्‌ । साभाच्छादनेयो वस्त्शब्दस्तस्माण्णिजित्यर्थः । संवस्त्रयति वस्त्राच्छादनं करोतीत्यर्थः। तेन प्रकृते संवस्त्रयतीति प्रयोगो न संगच्छते । चर्म हस्तयोर्बध्नन्त्यासजन्तीति वा वक्तव्यम्‌ । 
२१४7 पितुर्भवनमिति वक्तव्यम्‌ । पित्रादयः सम्बन्धिशब्दास्तत्र सम्बन्धाख्यायकःस्वशब्दो नपेक्ष्यते न च दीयते । मातरं नमति, पितरं नमतीत्यादौ यथा । 
२१५- -एकदा दैवान्क्चिरस्येत्यादि वक्तव्यम्‌ । संयोगशब्दो व्यतिकरवृत्तिर्न । संयोगः सम्पर्कःसंनिकर्ष इत्यनर्थान्तरम्‌ । संशब्दं परिहृत्य दैवयोगादिति वा 
वक्तव्यम्‌] 





१-१ पिधोयन्तामित्यर्थः । २. पादप्रक्षालनम्‌ । ३० आच्छादयन्ति | ४१.सङगमनेन । 

२१६- अयि पाठकाः । तांस्तान्‌ विषयान्विशदयन्ती चिरं चकासतीयं पत्त्रिका 

भवदृभ्यो रोचते न वेति व्यक्तमुद्यताम्‌ । 
२१७-इदं नाम भवद्दष्टावपेक्ष्यं स्यान्मम तु सर्वथोपेक्ष्यम्‌। 
२१८-कृश्चीना यीशुं प्रभुं पाप्मनां क्षन्तारं पावकं^ च मन्यन्ते । 
२१९ -यजमानायाशीर्वादं कृत्वा प्रातिष्ठन्त यथास्वं गृहाणि याज्ञिकाः। 
२२०- ह्यः पाठशाले किमिति नोपातिष्ठथा इति पृष्टोऽसौ मौनमभवत्‌ । 
२२१- इदं ते वचनं स्वापोत्स्वप्नोपमम्‌ । व्याहतत्वात्‌। 
२२२-तत्र महति जन्येऽश्वारोहणां संख्या विंशतिकोटिरासीत्‌। 





२१६-पाठकोऽध्यापको भवति । पाठयते््वुलि रूपम्‌ । यद्यपि पठतेरपि ण्बुलि 
शक्यमिदं रूपं व्युत्पादयितुं प्रयोगस्तु पठितरि न भवति । तेन पठका इति वक्तव्यम्‌] पठतीति पठः । पचाद्यच्‌ । स एव पठकः । स्वार्थे कन्‌ तथा च भारते प्रयोगः---पठकाः पाठकाश्चैव ये चान्ये शास्त्रचिन्तका। 
सर्वे व्यसनिनो मूर्खा यः क्रियावान्‌ स पण्डितः ॥ (वनपर्वणि यक्ष-युधिष्ठिरसंवादे ) । 
२१७-भवदृष्टयापेक्ष्यमिति वक्तव्यम्‌ । परिहाय वा दृष्टिशब्दं भवत इति 
षष्ठयैवार्थाभिधानं साधीयः । तत्र सम्बन्धे षष्ठी वेदितव्या । 
२१८-अन्यद्धि प्रवृ्तिनिमित्तं शब्दानामन्यत्र व्युपत्तिनिमित्तमितिं पुनातीति 
पावक इति व्युत्पत्तिलभ्येऽर्थे सत्यपि पावकशब्दोऽग्निमेवाह न 
त्वर्थान्तरम्‌। तेन पावनं पवित्रं वेति वक्तव्यम्‌ । 
२१९--आशिषमुच्चार्य यजमानमाशिषाऽऽशास्येति वा वक्तव्यम्‌ । 
२२०- मौनमिति भावप्रत्ययान्तम्‌ । मुनेर्भावो मौनम्‌ । तेन मौनी समभवदिति वक्तव्यम्‌, मौनमातिष्टदिति वा । 
२२१-- स्वापोत्स्वप्नोपममित्यस्य स्थाने उत्स्वप्नायितमिवेति वक्तव्यम्‌ । उत्स्वप्नशब्दो बहुत्रीहिः उत्पन्नः स्वप्नोऽस्येति, न तृत्त्पन्नश्चासौ स्वप्नशचत्युत्स्वप्न इति प्रादिस्तत्पुरुषः । उत्स्वप्न इवाचरतीत्युत्स्वप्नायत इति प्रयोगः । तत्र बहुव्रीह्यर्थ एव घटत इति व्यक्तम्‌ । सर्वथोत्स्वप्नशब्दः 
स्वतन्त्रो न प्रयुज्यत इति प्रयोगचुञ्चवः। 
२२२-अश्वारोहा विंशतिः कोटय आसन्‌ इत्येवं वक्तुमुचितम्‌ । विंशतिकोटिरिति 
समासोंषि दुर्घटः । विंशतिः कोटयः समाहृताः, विंशतेः 'कोटीनां समाहार इति वा विग्रहं विंशतिकोटीति द्विगु्नपुंसकं स्यात्‌ । 





१. उच्यताम्‌ । २. पावयितारमित्यर्थो विवक्षितः । 
२२३-युष्माभिस्तेषामेकतमसिमन्वञ्चकेनेव व्यवहृतम्‌ । 
२२४-घृण्यमिदं कर्म त्वया कथमकारीति नः बुद्धिमुपारोहति । 
२२५-परमात्मनः शपथेनाचक्षे न जात्व्‌ इदमकरवम्‌ । 
२२६-आगतस्य गुरोश्चरणौ धृत्वा भक्तया मौलिमवनमयति शिष्यः । 
२२७-शासनमतिक्रामतोऽपि तस्य न किंमपि कर्तु शशाक । 
२२८-यः कर्मफलासङ्गं परित्यज्य प्रवर्तते विमुच्यतेसौ सुकृतदुरिताभ्याम्‌ । 
२२९-लोकस्यं विदितोऽसौ पारिपन्थिकः पञ्चदश संवत्सरान्यावत्‌ कारायां 
संयतोऽभूत्‌ । 
२३०-विधानमर्मज्ञोऽयं न्यायाधीशो नैकत्रं पक्षपाती । तेन सर्वो लोक एनं । 

महयति* । 

२२३-वज्चकैरिव व्यवहृतमिति वक्तव्यमुपमानोपमेययोर्वचनसाम्याय । बतिर्वा प्रोक्तव्यः । वञ्चकवद्‌ व्यवहृतमिति । 
२२४-घृणार्हमिति तु वक्तव्यम्‌ । तदर्हतीत्यधिकारे (५|१|६३ ) घृणाशब्दाद्यतप्रत्ययविधेरसत््वात्‌ 
२२५-परमात्मना शपे न जात्विदमकरवम्‌ इत्येवं वक्तव्यम्‌ । सत्येन शापयेद्वि- 
प्रमित्यादिप्रयोगाल्लिङ्गातृतीयैव साध्वी। 
२२६-चरणौ गृहीत्वेति वक्तव्यम्‌ । स्पृशतिरपि शक्यः प्रयोक्तुम्‌ | धूञ्‌ धारणे 
इंतिं धातुस्तु नात्रार्थे प्रयुक्तेपूर्वः । 
२२७- क्रुद्धः किं मां करिष्यतीत्यादिषु भारते ( वनं २०६।२४) मामिति 
द्वितीयादर्शनाप्रकृतेपि शासनमतिक्रामन्तं तं न किमपि कर्तु शशाकेति 
व्यवहारानुगं स्यात्‌ । वेदे च बहुलं द्वितीया दृश्यत इत्यन्यत्र वितत्य दर्शितम्‌ । नागानन्दे तु ( द्वितीयेऽङ्के ) भगवन्‌ कुसुमायुध। तेन त्वं रूपशोभया निर्जितोसि तस्य त्वया न किमपि कृतमिति नायिकोक्तौ 
षष्ठीप्रयोगः । स व्यवहारविस्मरणज इति नानुवृत्यः । 
२२८ -सुकृतदुष्कृताभ्यामिति वक्तव्यम्‌ । सुकृतदुष्कृते हि प्रतियोगिनी । 
२२६-" यावच्छन्दमन्तरेणाप्यत्यन्तसंयोगलक्षणयां द्वितीययैवार्थलाभात्‌ 
किं तेन । 
९३०- न्यायाधीश इत्याधुनिकैः कल्पितः शब्द इति न समादरमर्हति । अत्रायेंऽ 
क्षदशक प्राडुविवाक आधिकरणिक इतिं वा प्रयोज्यम्‌ । 





१. पूजयेति । 
२३१-ऋषीयो दीर्घसन्ध्यत्वात्सहस्रवर्षाणामायुर्लेभिरे किल । 
२३२-यत्सत्यं हिन्दुभ्योऽपि महत्तराः प्रतिमार्चका मौहम्मदाः । 
२३३--ते हि द्वेषप्रयुक्ता अचौरमपि तं चौर इत्यभियुयुजिरे | 
२३४-या भाषा सर्वेषामुत्तममध्यमानामधिकारिणां कृत उपयुक्ता स्यात्‌ सा 
परिग्राह्या । 
२३५-कस्येह संततं सुखमिति पृष्टः शास्रविच्छिष्यः साटोपमुदतरत्‌ । 
२३६-अयं साम्प्रतं गम्भीरनिंद्रायां सुखं शेत इति मैनं बूबुधः । 
२३७-पाकिस्तानस्था दिवो वा रात्रौ वा भारतस्य विरुद्धं विषमुद्रमन्ति । 





२३१- सहस्रं वर्षाण्यायुरिति वक्तव्यम्‌ । आयुर्जीवनकालः । स विशेष्यते । 
विशेषणेन च समानाधिकंरणेन भवितव्यम्‌। नात्र सम्बन्धो विवक्ष्यते येन 
षष्ठी साम्प्रतिकी स्यात्‌ । 

२३२- महत्तराः प्रतिंमार्चका इत्यस्य स्थाने प्रतिमार्चकतरा इति वक्तव्यम्‌ । 
अर्चक इति क्रियाशब्दः । योतिशयेनार्चति" सोऽर्चतितराम्‌ , स एव 
कृदन्तात्‌ तद्धितवृत्याऽर्चकतर इत्युच्यते । 

२३३- अचौरमपि तं चौर्यणाभियुयुजिर इत्येवं वक्तव्यम्‌ । अभिपूर्वो 
युजिर्देषिण योजनायां वर्तते, धनाद्यागमस्य कुतस्त्यतापूच्छायां च। यो 
नामाभियुक इत्युच्यते स पृष्टो भवति, दोषेण योजितो वा । 
तस्मादचौरमपि चौर इत्यभियुयुजिर इत्यपार्थो न्यासः । तं 
चौर्येणाभियुयुजिर इत्येवं वक्तव्यम्‌ । 

२३४- उपयोगिनी, उपयोगवती, उपकारिका, औपकारिकीति वा वक्तव्यम्‌ । 
कृत इति शक्यमुपेक्षितुम्‌ । 

२३५- अत्र कृतः प्रतिसंस्कारः पूर्वत्रेति नेह पुनरुच्यते । 

२३६-न हि संस्कृते गभीरे निद्राणो गम्भीरे निद्रातीति वा क्वचिद्‌ व्यवहियते । 
गाढत्वेन पुनर्विशेष्यते निद्रा । गाढं निद्राणः । गाढा निद्रेति । गाढ 

निद्रया (उपलक्षितः) सुखं शेत इति वक्तव्यम्‌ , अयं गाढं प्रसुप्त 
इति वा । 

२३७- दिवा वा दोषा वेति वक्तव्यम्‌ । अयं हि श्रेयान्न्यासः । 
प्रतियोगिनोरर्थ-योरव्ययेनैवाभिधानात्‌ । भारतस्य विरोधे, भारतस्य 
विरोधाय, भारतं प्रतीति वा वक्तव्यम्‌ । तत्र विरोधे इति 


निमित्तसप्तमी । विषमुद्रमन्तीत्यस्य बहूनपशब्दान्‌ प्रयुञ्जते बलवन्नन्दन्तीत्यर्थः। 





२. चौरत्वं तत्रारोपयामासुरित्यर्थः। 
२३८-गङ्गाधरेणाहल्याया आवेदितं यत्तया राज्यंहिताय कश्चिद्वालो दत्तक 
इति स्वीकार्यः । 


२३९-संस्कृतस्यानिवार्यतासम्पादनोपलक्ष्ये शिक्षामन्त्रिणो विद्वत्समाजेन सभाजनीयाः । 


२४०-संस्क्रुतपण्डितान्विहाय नान्येऽस्योपरि विचार्यन्तीति खेदः । 
२४१-स्थाने तथाकथितायामस्यां सभ्यतायां सत्यामेव्र॑कृष्णकर्माणो मनुष्याः । 
२४२-परीक्षामुततीर्णानां छात्राणां प्रत्येकं पुरस्कारेण संभावयिष्यते। 
२४३-विसंस्थुले* मन्त्रिमण्डले भवति नाम प्रजासु द्रोहस्योद्ग्रीविकावसरः ॥ 

२३८ गडङ्गाधरेणाहल्यायै यदावेदितं तत्तन्मुखेरितैरव शब्दैराख्येयमिति शैलीं शीलयन्ति शिष्टाः। गङ्गाधरश्च संनिहितं पुरोवर्तिनीमहल्यां युष्मच्छब्देन परामृशेन्न तु परोक्षार्थवृतिना तच्छब्देन । तेन त्वया राज्यहिताय कश्चिद्रालो दत्तक इति स्वीकर्य इत्येवं न्यासः कार्यः । 


२३९- संस्कृतस्यावश्याध्येयतासम्पादनेन निमिततेनेत्यादि वक्तव्यम्‌ । न हि निमित्तेर्थ उपलक्ष्यमिति पुरा प्रयुञ्जते वाग्योगविदः। अनिवार्यताशब्दश्च विवक्षितमर्थं नासन्देहं स्फोरयतीति पराकरणीयः । अनिष्टं नाम वार्यते नत्विष्टम्‌ । 
२४०- नान्ये इदं विचारयन्तीति वक्तव्यम्‌ । अनुकृतिरियं लोकभाषाया बालेष्वेवोपपद्यते न प्रौढेषु ? 


२४१-सत्यां सभ्यताभासायामस्यां सभ्यतायामित्येवं वक्तव्यम्‌ । तथाकथितशब्द आधुनिकैर्भाषान्तरस्यानुकुर्वद्धिः कल्पित इति नादूत्यः । तथाशब्दो हि सत्यापरपर्यायः, तथागतः सुगत इत्यत्र वितथम्‌ इत्यत्र वा यथा । तेनायं विवक्षितमर्थं विपर्यासयतीति परिहार्यः । 


२४२- परीक्षामुत्तीर्णाश्छात्राः प्रत्येकं पुरस्कारेण सम्भावयिष्यन्त इति वक्तव्यम्‌ । प्रत्येकमिति वीप्सायामव्ययीभावः । अव्ययीभावश्च क्रियविशेषणमिति प्रयुज्यंतें, शब्दशक्तिस्वभाव्यात्‌, न तु कर्त्रादिकारकत्वं भजते । 


२४३- उद्ग्रीवं करोतीत्युग्रीवयति । णिच्‌ धात्वर्थनिर्दिशे ण््रुल्वक्तव्य इत्युदग्रीवयतेण्वुल्‌ । तेनोद्प्रीविकेति सिद्धम्‌ । उद्ग्रीवीकरणमर्थो न तूद्ग्रीवीभवनम्‌ | तेन प्रकृतेऽसङ्गति्विस्पष्टा । तस्माद्‌ उद्ग्रीविकेति प्रयोगो न युज्यते । द्रोहोदयावसर इति तु वक्तव्यम्‌ अभ्युत्थानावसर इति वा । 


द्रोहस्यात्मन उद्ग्रीविकेत्येवमात्मन इत्यध्याहृत्यं वा समाधेयम्‌ । 





१, अस्थिरे । 
२४४-चक्रवत्परिवर्तन्ते दुःखानि च सुखानि चेति सुखस्य ध्रुवो नास्ति । 
२४५-किमित्यनधीतव्याकरण इवान्यथोच्चरसि शब्दान्‌ । 
२४६-पितृपादेषु स्वर्यातिषु देवदत्तो, गार्हस्थ्यधुरां वोढु' बाध्योऽभवत्‌ । 
२४७-विद्यालये किं पृच्छयते, तत्र उर्दृभाषायाः प्राधान्यं नापूर्वं किञ्चिदस्ति । 
२४८-अत्रत्यो जनोऽपरिणीतां स्वसन्ततेः शैशवापक्रानितं द्रष्टुमपि नालम्‌ । 
२४९-सिन्धुसंविधे बिन्दुमात्राणि संस्कृतज्ञानां राजसेवास्थानानीति हसति प्रतिं- 
वत्सरं संस्कृतच्छात्राणां संख्या । 
२५०-अहो अभिरूपोऽयं सुमनगुच्छकः । 
२५१-यावत्तर्यन्तं नायमात्मानं वेद तावत्पर्यन्तं नाऽस्यार्थः शास्त्रज्ञानेन । 
२५२-पुनर्दर्दुरूढास्ते यत्नशतेनापिं न शक्येरन्ननुनेतुम्‌ । 
२५३-शुक्लं कर्म नियमेनोदर्ककल्याणाय कल्पते । 





२४४- सुखस्य ध्रौव्यं नास्तीति वक्तव्यम्‌ । भावे प्रत्यय इष्यत इति भावे ष्यञ्‌ 
कृतः । 

२४५-णिजधिक उत्पूर्वश्चरतिः प्रयोक्तव्यः । शब्द उच्चरति तमन्य उच्चारयति । 
भाष्येपि णिजधिक एवोच्चरतिः प्रयुक्त: । येनोच्चारितेन सस्नालाङ्गूल- 
ककुदखुरविषाणिनां सम्प्रत्ययो भवति स शब्द इति । 

२४६-देवदत्तोऽकामोपि सन्‌ ( अवशोऽपि सन्‌, अनिच्छन्नपि) .गार्हस्थ्यधुरामव- 

हदित्येवं वक्तव्यम्‌ । नेदृशेऽर्थे बाधतिः प्रयुज्यते । 
२४७-का कथा विद्यालयस्येत्येवं वक्तव्यं किन्तु कथ्येत विद्यालयस्येति वा । 


२४८-अकृतविवाहायाः स्वसन्ततेः शैशवापक्रान्तिमित्यादि वक्तव्यम्‌ । परिणीत- 


शब्दमधिकृत्य बहुक्तमधस्तात्‌ । 
२४९-सिन्धुं प्रति बिन्दवों यथेति वक्तव्यम्‌ । 
२५०-सुमनोगुच्छक इत्येव संस्कृतम्‌ । सुमन इति सकारान्तं प्रातिपदिकम्‌ । 
२५१-यावत्‌ तावदित्येते पदे प्रयोक्तव्ये केवले, नार्थः समस्तेन व्यस्तेन वा 
पर्यन्तशब्देन। अत्र नयनयोर्मुकुलत्वेन रूपणं व्यर्थं दरनिमीलितेतिविशेषणेनैव 
तदर्थगतेः । 
२५२-पुनः शब्दः पक्षान्तरे वर्तमानो वाक्यादौ न' प्रयुज्यते । दुर्दुरूटा इति च 
वक्तव्यम्‌ । दुर्दुरूटा: पुनरित्येवं न्यासः कायैः। 
२५३- कल्याणोदर्कायकल्पत इंतिं तुं युक्तं वचः स्यात्‌ । उदर्कः 
फलमृत्तरमित्यमरः । तेनोदर्कोऽन्तो न भवति । 
२५४-सुकृतिना सावकेन* स्रवदंश्रुसम्पाताः किं समुत्सार्यन्ते शिशवः। 
२५५-विनयिनि गुणाः, गुणाच्छ्रीः श्रीमत्याज्ञा, ततो राज्यम्‌ । 
२५६-विद्यागृहीतेर्लगनोत्साहादयः साधनानि । 
२५७-नायमर्था जनसाधारणस्य गोचरः । बिशेषज्ञा अप्यत्र मुह्यन्ति । 
२५८-धन्याः खलु शिष्यशिक्षासक्षणां विचक्षणा गुरवः । 


२५९-संस्कृत-संख्यावन्तो हि प्रकृत्यैव स्निग्धया दयितयेवाऽकिञ्चनतया सोत्कण्ठं 


कण्ठे गृहीता भवन्ति । 

२६०-अध्ययनमधीयानानां युञ्जानानां च न बह्न्तरमस्ति । उभये हि कार्य- 
तात्पर्येण दुष्करं कुर्वन्ति । 

२६१ अस्मिन्वस्तुनि गुणा एते, एते च दोषा एतस्मिन्निति विमृश्य हेयोपादेये 
अवधारयेत्‌ । 


https://sa.wikisource.0rg/Wik!/ वाग्व्यबहारादर्शः 





२५-पितरि सावकशब्दोऽप्रसिद्धः । न च प्रकृतिप्रत्ययपरिचयोऽस्तीति नूत्ना 

अप्रयुक्ताः शब्दाः कल्प्याः । 

२५५-विनयिनि गुणाः, गुणिनि श्रीः, श्रीमत्याज्ञा, आज्ञापके च राज्यम्‌ इत्येवं 

प्रक्रमसाम्यं भवति । 

२५६-लगनमिति भ्वादेर्लगतेर्ल्युटि रूपम्‌ । प्रयोगस्त्वस्य धातोरत्यर्थ 

विरलोऽ्वाक्तनश्च । अत्रार्थे व्यसनमासङ्गोऽभिनिवेशो वा प्रयोक्तव्यः । 
२५७.जनसामान्यस्येति वक्तव्यं जनसमष्टेरिति वा । जनसाधारणं तु जनैः 
साधारणं भवति । 

२५८ सक्षण इति निर्व्यापारस्थितिको भवति न तु सव्यापारः । क्षण उत्सव 
इत्यप्यर्थो न सुष्ठु संगच्छते । अनुप्रासंप्रिय एव कश्चिद्रमसादेवमाहार्थ 
साङ्गत्यमनपेक्षमाणः । शिष्यशिक्षापरायणा इति तु वक्तव्यम्‌ । 

२५९ -संस्कृतज्ञा इति वक्तव्यं संस्कृतं विद्वांस इति वा | संख्य गणना विचारो 
विवेकश्च भवति । तद्वान्संख्यावान्‌ विचारवान्‌ विवेकी विमर्शकः । 
अमरेण तु पंण्डितपर्यायत्वेन संख्यावानिति पठितम्‌ । प्रविवेकेण 
पर्यायवचनाः प्रयोक्तव्या न साङ्कर्येण । 

२६०- अध्ययनमित्यधिकम्‌ | अधीयानानामित्येव पर्याप्तम्‌ । 
अथवाऽधीङ्क्रियाविशेषे पठितोपीह क्रियासामान्ये वर्तते । यथा शपथं 

शपत इत्यत्र शपिः । तेन न कश्चिद्दोषः । परं नैतत्‌ प्रायिकम्‌ । 

२६१-अस्मिन्वस्तुन्येते गुणा एते च दोषा इतीत्येवं -वक्तब्यम्‌ । न हि मुधा 
स्वाभाविकः पदक्रमोऽन्यथनीयः, अनपेक्षितं वा पदं प्रयोजनीयम्‌ । 

१, जनकेन । 
२६२- इदानीमाविष्काराणां समाप्तिप्रायमभूदिति स्पष्टो हसिमा विज्ञानस्यं । 
२६३- यया शिक्षाभासया शिक्षितम्मन्यो जनो दिनस्य द्विर्भाक्तुमपि न लभते सा 
नार्हति समादरम्‌ । 
२६४- यत्सत्यं गुरुकृपाकटाक्षप्रसादभूतं तस्य परीक्षोत्तरणम्‌ , अन्यथा न तेन तत्र 
प्रभूयेत । 
२६५- एवं वृद्धिमुपेयुषि कर्मकर 'विरोधे यत्किञ्चिद्‌ वेतने वैशिष्ट्यं कर्तुमापत्येत । 
२६६- एवं विषयेष्वनेकेष्वभिविनीयमाना नैकत्रापि पूर्णरूपेण साकल्यमुपसी- 
दन्ति। 
२६७-यस्माद्‌ हिन्दवो दुराचारान्निष्क्रियान्‌ भिक्षाकान्‌ रेमहीयन्ते* तस्मादहर 
हर्हीयन्ते , 

२६२-प्रायेण समाप्तिरभूदिति वक्तव्यम्‌ । आविष्काराः समाप्तप्राया इति वा । 
प्रायो भूम्न्यन्तगमने । समाप्तेः प्रायो भूमा बाहुल्यमिति समाप्तिप्रायः । 
अत्र क्लीबत्वं कुतः स्यात्‌। 

२६३- शिक्षाभासया यया शिक्षया “सा नार्हति समादरमिति वक्तव्यम्‌ । 
शिक्षाया आभास इवाभासोऽस्या इति शिक्षाभासा । अथवा शिक्षावद्‌ 
आभासत इति शिक्षाभासा । पचाद्यच्‌ | यथा हेतुवदाभासत इति 
हेत्वाभासः । 

२६४-अत्र प्रसाद इति कृपया गतार्थ इति प्रसादभूतमित्यपनीय । 
फलितमित्यादि पदं देयम्‌ । 

२६५-कर्तुमापत्येतेत्यस्य स्थानेऽकामेनापिं क्रियेत, अवशमपि क्रियेत, 
अनिच्छयापि क्रियेतेति वा वक्तव्यम्‌ । कर्तुमित्यादिन्यासे 
लोकभाषानुकरणरभसादापत्येतेति भावे कर्मणि वा लकारः कथं युज्येतेति 
नेक्षितं प्रयोक्त्रा । आपततेरर्थापि तस्यानवगतः । स सद्यः पतने 
प्रतिभाने वा वर्तते । सोर्थश्च प्रकृते न संगच्छत इत्यनुदितस्पष्टम्‌ । 

२६६-भूयानत्रातिक्रमः। विषयेऽनेकस्मिन्नित्येव साधु। अनेकमन्यपदार्थे” (२ |४| २४) 
इति चात्र लिङ्गम्‌ । तथा च प्रयोगः -तद्भवस्तत्समो देशीस्यनेकः 

प्राकृतक्रमः ( काव्यादर्श १|३३ ) इति । पूर्णरूपेण साकल्यमिति 
चैकार्थाभिधायि पदद्वयम्‌ । केवलं विभक्ती भिन्ने, तेन पूर्णरूपेणेति 
शक्यं परिहर्तृम्‌ । उपसीदन्तीति च प्राप्नुवन्तीत्यर्थऽशक्तम्‌ । विवृतोस्यार्थो 
विशेषात्पूर्वत्रेति नेह भूयो वितन्यते । 

२६७- महयन्तीति वक्तव्यम्‌ । महीङ कण्ड्वादिः पूजालाभे वर्तते न पूजने । 





१. कर्मकरा भूतिभुजः । ये मृता अन्यस्य कृते कर्म कुर्वन्ति । 
२.आसादयन्तीत्यर्थं विवक्षति । ३. भिक्षाशीलान्‌। षाकन्‌ प्रत्ययः ।. 
४.पूजयन्तीत्यर्थं विवक्षति । 
२६८-विदुषां द्वाराउस्य निर्णयः कार्यः ते हि प्रमाणमेवञ्जातीयकेष्वर्थषु । 
२६९-विद्वांसो हि विविघाभिर्विधाभिः सम्मानमर्हन्ति । 
२७०-तत्र प्रदेशे सर्वत्र क्षारं जलं सुलभमभूत्‌ , नैकोऽपि बिन्दुरासीद्यो लवणसान्न 
स्यात्‌ । 
२७१-नेदं तिरोहितं जनस्य मन्दाक्षस्यापि । 
२७२-मनुष्यो हि तेषु तेष्वर्थषु लुब्धस्तृषितो मृगो मरीचिमिव पश्यन्सहसा 
प्रधावति । 

२७३-न हि कश्चित्सहजं स्वभावमतिक्रमितुमलम्‌। 
२७४-संस्कृतं नाम जननी, हिन्दी च तदात्मजेति कथं सत्यां जनन्यां तदात्मजा 


प्रश्ादूलिंहासनमधिकरोतु* । 





२६८-विद्वांस एवं द्वारं इति रूपकम्‌ ।, समस्तरूपके विद्वदद्वारेति वक्तव्यम्‌ , 
व्यस्तरूपके च विद्वद्धिद्वरिति । षष्ठया नार्थः । 
२६९-विशिष्टा. विभिन्न विधा यस्य सम्मानस्य स विविधः । तत्र विविधं 
सम्मानमर्हन्तीति वक्तव्ये विविघाभिर्विधाभिः सम्मानमर्हन्तीति वावप्र- 
पञ्चेन न किमपि कार्यम्‌ । वाग्डम्बर एव स भवति । 
२७०= च्विंविषये सातिर्विधीयते विकल्पेन कार्त्स्न्य गम्यमाने । अत्र च्विविषयोऽ 
भूततद्धाव एव नास्ति । कात्स्न्यमभिविधिर्वास्ति न वेति विचार एव 
नोन्मिषति । लवणो न स्यादिति तु वक्तुमुचितम्‌ । 
२७१- मन्दाक्षम्‌ इति हियि रूढमिति मन्ददृषटेरमन्ददर्शनंस्येति वा वक्तव्यम्‌ । 
२७२- मरीचिकामिवेति वक्तव्यम्‌ । मरीचिरिव मरीचिका । इवार्थे प्रतिकृतौ 
कन्‌ । 
२७३- स्वस्य भावः स्वभावः । स सहजः सहभूरेव भवतीति नार्थो विशेषणेन । 
संभवव्यभिचाराभ्यां स्याद्विशेषणमर्थवद्‌ इत्युक्तेः । इह च व्यभिचारो 
नास्ति । 
२७४- यदि सिंहासनमधिकरोत्वित्यस्य सिंहासनं स्वीकरोत्तित्यर्थस्तर्हि न दोषः । 
यदि चाधिकारो नियोग इत्यर्थमाचष्टे तर्हि सिंहासनेऽधिक्रियेतेत्येव निर्दोषं 
स्यात्‌ । 





१, अधितिष्ठत्वित्यभिप्रैतिः। 
२७५-पठिताया अङ्गनया विषये न बहुवक्तव्यमस्ति | सा हि -किमपि गृहकृत्यं न रोचयते । 
२७६-पुरुषार्थचतुष्टयस्य यथायथं सम्पत्तिरजनीति कृतार्थे न जीवितम्‌| 
२७७-अपेक्ष्यते नाम विपश्चितामपि सङ्घभावः येन क्रियात्मकं किमपि कार्ये सम्पद्येत । 
२७८-इहदेशजानामायुः प्रायेण विंशतिवर्षतस्तरिंशद्वर्षपरिमितं भवति । 
२७९-अत्र पाठशाले* रूप्यकाणां बिंशतिर्दक्षिणा प्रतिमासं मिलति प्रत्येकं छात्राय व्ययाय । 
२८०: -चारित्रवताऽऽदर्शज्ञानिना गुरुणा भाव्यम्‌ । 





२७५-पठितमस्या अस्तीति पठिता । अर्श आदिभ्योऽच्‌ । एवं व्युत्पत्तिसंभवेऽपि दुर्लभोऽस्य प्रयोगः । व्याक्रियन्ते शब्दा व्याकरणेन न तु क्रियन्ते'इत्यसकृदुक्तमधस्तात्‌' । तेन नहि यत्र तत्रार्शआदित्वं कल्पयित्वा नूत्नाः शब्दाः कार्याः।(२|३ ) किरातटीकायां मल्लिनांथेन 
द्रौपदींमधिकृत्यापठितेत्युक्तम्‌-अत एवेयमपठितापि साधु वक्तीति युज्यते विस्मय इत्यर्थ इति । 

तत्र अविद्यमानं पठितं पठनं यंस्याः सेति विग्रहः। पठिताशब्दस्तु 

पाठवत्यर्थे न क्वचित्प्रयक्तपूर्वः । तेन पठितव्याः श्रुतवत्याः साक्षराया इति वा वक्तव्यम्‌ । 

२७६-यथायथं यथास्वं भवति । तस्माद्‌ यथातथमिति वक्तव्यम्‌ । 

२७७-कार्य नाम क्रियात्वं न, व्यभिचरति, तेन क्रियात्मकमिति विशेषणं व्यर्थम्‌। किमपि साध्यं साध्येतेति शब्दान्तरैरपि सोर्थः शक्योभिधातुम्‌ । 

२७८-आयुर्विशतिवर्षावरंत्रिंशद्र्षपरं भवतीति वक्तव्यम्‌ | यथास्थिते त्वर्थ एव कश्चिन्नास्ति । 

२७९-मिल संगमन इति तुदादिः। अयमकर्मकः । अस्य संगतिमात्रमर्थः न तु लब्धिः । रूप्यकाणां विंशति दक्षिणामेकैकश्छात्रो लभते इत्येवं न्यासः कार्यः । अव्ययीभावाः क्रियां विशिंषन्तिः । तेनच्छात्राः प्रत्येकं ( यथा स्यात्तथा ) लभन्त इति वक्तव्यम्‌ , एकैकश्छात्रो लभत इति वा । 
२८०-ज्ञानिनामादर्शन गुरुणा भवितव्यम्‌ । आदर्शो दर्पणो भवति । आदर्श इवादर्श इत्यौपमिकः प्रयोगः । यत्र स्वरूपं यथावद्‌ दृश्यते स आदर्शः ।किंलक्षणा ज्ञानिनो भवन्तीति तत्र भवति गुरौ द्रष्टव्यम्भवतिं। नृपतीनामदर्श इत्यादेश च कादम्बर्यादिषु दर्शनादयमेव प्रकारः शिष्टजुष्ट इति 
संदेहानवकाशः । 





१. अत्र वैकल्पिकी तत्पुरुषस्य नपुंसकता । 
२८१-इदं चाध्यापकैरध्यायिभिश्च समं स्मरणीयमुभयांलङ्कारो बोधोपजन* इति । 
२८२-तस्य जनसेवाकार्यकलापैः सह विद्यायामपि सविशेषांऽभिरुचिरभूत्‌ । 

२८३-अत्त्यं सर्वं चिकित्सादिकार्यमेकस्य महावैद्यस्य संरक्षणे भवति। 

२८४-पुत्रा हि पितरौ जीवद्दशायां प्रीणयेयुः, उपरतयोस्तयोर्भक्तया श्रद्धया वां न कश्चिदर्थः। 
२८५-हंसकारण्डवादिपदाभिधेयाः के नाम पक्षिण इति केचिद्‌ भाग्यवन्त एव परिचिताः स्युः । 
२८६-नेदानीं सन्त्युपयुक्ता ग्रन्था इति न सारवद्वचः । 

२८७-बद्धानामप्यपराद्धानां सर्वा आवश्यकताः पूरणीया भवन्ति राजभिः । 
२८८-कौटलीयार्थशास्त्रप्रभृतीन्‌ ग्रन्थान्‌ विलोक्य परं विस्मयन्ते युरोपीया राजनीतिका: । 





२८१-अध्यापकैरध्यायकैश्चेति न्यासः शोभनतरः स्यात्‌ । 
२८२-जनसेवाकार्यकलापेष्ववेति वक्तव्यम्‌ । यथास्थिते तु कार्यकलापानां विद्या याश्च साहचर्यं गम्यते तच्च न विवक्ष्यते । अपिशब्दश्चैवं व्यतिरिक्तो भवति। कार्यकलापाश्चाभिर्चेर्विषयो न भवन्ति । कार्यकलापैः सहाभियचिरियन्वये त्वस्थाने सहशब्दः । नहि सहशब्दो विषयं वक्ति, 
किन्तर्हि साहचर्यम्‌। 
२८३-वैद्यस्य संरक्षणे भवतीत्यपास्य वैद्येन संरक्षितं वर्तते संरक्षण इति सप्तमी किमर्थिका । वैद्ये च महच्छन्द उपपदं न देयम्‌ । तथा चोक्तम्‌-“शंखे तैले तथा मांसे वैद्ये ज्यौतिषिके द्विजे । यात्रायां पथि निद्रायां महच्छब्दो न दीयते ॥ इति । 
२८४- जीवद्‌ दशायां इत्यस्य जीवतोर्दशेत्येव विग्रहः । का सेति च नोक्तम्‌ । पितरौ जीवन्तौ जीवौ वा प्रीणयेयुरिति वक्तव्यम्‌ । 
२८५- इति परिचितवन्तः स्युः । परिचिनोतेः कर्तरि क्तवतुः। परिचिता इत्यत्र कर्मण्येव क्तः, स चार्थमभिवाजिछतं नार्पयति । 
२८६- उपयोगिनो ग्रन्था इति वक्तव्यं। उपयुक्ता नियमपूर्वकधीता 
भवन्त्युपयोगं वा येन केन प्रकारेण नीताः । 
२८७- आवश्यकतेति शब्द एव नास्तीत्यसकृदुक्तमघस्तात्‌ । तेनेह अपेक्षितमर्थजातं संविधेयं कल्प्यमिति वा वक्तव्यम्‌ । 
२८८- राजनैतिका इत्यत्रोभयपदवृद्धि्ुर्लभा । अनुशतिकादिषु राजनीतिशब्द स्यान्तभावि प्रमाणविरहात्‌ । ठकुठओो चापि दुर्लभौ । तेन राजनीतिशब्दात्‌ तदधीते तद्वेदेत्यण्‌ प्रसक्तः, अनिष्टरूपप्रसङ्गश्च । तस्मान्नीतिविदो नृपनीतिविदो वेति वक्तव्यम्‌ । 





१. ज्ञानवृद्धिः। 
२८९-सकृल्लुप्तप्रचारा भाषा कोषव्याकरणबलेन भूयः प्रवर्तयितुमशक्यम्‌ । 
२९०-आसीदयोध्यायां शतक्रतोरवमानं नेच्छुर्दिलीपसूनू राघववंशप्रवर्तको राजा रघुर्नाम । 
२९१- यत्सत्यं महाराजो दिलीपो नृपाणां ककुदिति व्यपदेशमर्हति । 
२९२-तत्राभिनये प्राध्यापकाः सूत्रधारस्य पात्रं वहन्ति । 
२९३-प्रायेण पुत्राः पितरावतिवर्तन्ते, स्वच्छन्दश्चैवानुवर्तन्ते । 
२९४-गोपशिशुभिः सह संगतः खेलति नन्दकिशोरः । 
२९५-पूर्वाः कविकृतीराधार्य किमपि प्रणेतुं प्रयतिष्ये । 
२९६-धर्मः प्रभवत्यर्थकामयोरुपरीति शास्त्रम्‌ । 





२८९~वाक्यादावेव सामान्योपक्रमेऽशक्यमिति शक्यं विलिङ्गवचनमपि प्रयोक्तुं न तु मध्येऽवसाने वा । तेन शक्येति वाच्यम्‌ । 

२९०-वाक्ये नज्‌ प्रसज्यप्रतिषेधे वर्तते क्रियापदेन चान्वेतीत्यवमांनमिच्छुर्दिलीपसूनुः श्रीरघुनासीदित्यर्थः स्यात्‌ । सोऽनिष्ठः । अथावश्यसमाधेयं नेच्छुरिति नशब्देन सुप्सुपासमासोभ्युपेयताम्‌ । 

२९१-ककुदमिति शब्दोऽकारान्तः क्लीबे । तस्यावस्थायां गम्यमानायां लोपः शिष्यते न तु यत्र तत्रोनियमेन । तेन ककुदं नृपाणां नृपतिककुदमिति वा वाच्यम्‌ । 

२९२-सूत्रधारस्य वेषं परिह्न्तीति सूत्रधारभूमिकायां वर्तन्त इति वा वक्तव्यम्‌। पात्रं त्वभिनेता पुरुषो भवति अभिनेत्री स्त्री वा । सूत्रधारस्य पात्रं वहन्तीत्यनर्थकः पदसन्दोहः । 

२९३- इच्छावचनश्छन्दशब्दोऽदन्तः । तेन स्वच्छंन्दमनुवर्तन्त इति वक्तव्यम्‌ । 

२९४- अत्र सहार्थस्य संगत इत्यत्र सम्शब्देनैव गमितत्वात्सहशन्दो व्यतिरिक्तः,स हेयः । 

२९५- आङ्पूर्वो धृञ्‌ धारण इति धातुराश्रयदाने आधाने वर्तते न त्वाश्रयणे । स्वार्थे णिच्‌ । अनड्वान्‌ दाधार पृथिवीमुत द्याम्‌ (अथर्व० ४।११।१) इत्यत्र यथा । कविकृतिभ्य आश्रयं दत्वा, तदाधारो भूत्वेति विपरीतार्थोपलब्धिः । बहराधारावायानामुपसंख्यानमित्यत्र 
आध्रियतेस्मिन्नित्याधार इति व्युत्पत्तिः काशिकायाम्‌ । 

२९६- धर्माऽर्थकामयोः प्रभवतीत्येव पर्याप्तम्‌ । तत्र शेषे षष्ठचैवोपर्यर्थस्य गमितत्वात्‌ । 





१. आधारीकृत्येति विवक्षति । 
२९७-मातरिशूरो देवेंदत्तो नूनमपारीणः* प्रधनभुवि शत्रुभिर्योद्धुम्‌ । 
२९८-दयालो रक्ष रक्ष कृच्छिणो नः । नित्यं हि स्वशरणान्‌ रक्षसि । 
२९९-ऐषमः श्रीजवाहरलालः कांग्रेससदसो मनोनीतः ` सभापतिः,प्रप्ताधिकारोऽसौ कां नीतिमनुसरिष्यतीति विविदिषति लोकैः । 
३००-ये चक्षुष्मन्तोप्यचक्षुष इव पथो भ्रंशिष्यन्ते ते संकटेषु.घटिष्यन्ते । 
३०१-एवमाचरतो मे लोमाऽपिःन वक्रीभूतम्‌ । 

३०२- यदा प्रभृति वैदेशिकराजसत्तयाऽस्मिन्देशेऽधिकृतं तदा प्रभृत्येव विजृम्भितं दारिद्रयेण । 

३०१ चरता मे लोमाइपिःन नक्तम्‌ | | | | 
२९७- पारीण इति शक्यं द्विधा ।राष्ट्रावारपाराद्धखावित्येतद्विहितेन शैषिकेण खप्रत्ययेन, अवारपरात्यन्तानुकामं गामीत्यनेन वा खप्रत्ययेन । पूर्वत्र खप्रत्ययस्य तत्र जातः, तत्र भवः,तत्र प्रायभवः तत्र संभृत इत्यादयोऽर्थाः। पारीणः पारे जात इत्यादिरर्थः,। स च नेह घटत 


०) ७० 


इत्युपेक्ष्यः । उत्तरत्र पारं गमिष्यतीति पारीणं इत्येवार्थः, नत्वर्थान्तरमस्ति । तेन पारीण इति प्रभुः समर्थो वा न भवति । न चायमत्रार्थ प्रयुक्तपूर्वः । तस्मादप्रभुरक्षम इति वा प्रयोज्यम्‌ । 
२९८- शरणं गृहरक्षित्रोरिति वचनाच्छरणं रक्षितृजन उच्यते । तेन शरणागतानिति वक्तव्यम्‌ । 


२९९- काङ्ग्रेससदखा पतिरिति वृतः ( पतित्वे वा वृतः ) प्राप्ताधिकारोऽसावित्यादिर्विन्यासोऽपहतदोषः स्यात्‌ । काङ्ग्रेससदसः सभापतिंरित्येवं विन्यासे एकत्र सदःशब्दोऽपरत्र सभाशब्दः किमपि स्खलति श्रवणयोः। मनोनीत इति सर्वथा दुरूहम्‌ । लोकभाषाज्ञैरिदानीमेव कल्पितमिदं 


संस्कृतज्ञानां नार्हति मात्रयापि समादरम्‌ । 


३००- घट चेष्टायामिति भूवादिषु पठ्यते । तस्य पतनमर्थस्तु न क्वाँपि दृष्ट इति निराकृत्यमेतत्‌ । 
३०१- लोमापि नामीयतेत्येवं वचनं व्यवहारानुगं भवति । तत्र मीङ्‌ हिंसायामिति दिवादिरकर्मको धातुः । 


३०२- राजसत्ता राजभाव इत्यनर्थान्तरम्‌ । तेन नात्र दोषः । अस्मिन्देशेऽधिकृतमिति तु दुष्टम्‌ । अधिकरणं नाम नियुक्तीकरणम्‌ , अधिकारवत्त्वसम्पादनं प्रसहनं स्वीकरणं वा भवति । अधिकारलाभस्त्वस्य नार्थः राजसत्ता देशेधिकृता, देशमधिकृतवतीति वा वक्तव्यम्‌ । 





१. अशक्त इत्यर्थेत्र प्रयुक्तम्‌ । २. नाम्ना निर्दिष्टोऽनधिष्ठितकार्यासन' इति विवक्षति । 


३. निपतिष्यन्ती त्यभिप्रैतम्‌ । 
३०३-सत्यायुःशेषे यदि नरं सर्पोऽपि दशति चेन्न तस्य प्राणा उत्क्रामन्ति . 


३०४-इदमत्र नो हार्दम्‌? । न प्रयत्नादिरन्तव्यम्‌ , अनिर्वेदः श्रियो मूलमिति च स्मर्तव्यमिति । 


३०५-एतेनास्माकं पुस्तकानां पूज्यतासमयस्य ध्यानमायाति । 
३०६-शतक्रोशमितविप्रकृष्टेभ्यः प्रदेशेभ्यो वेदपारगं तं विपश्चित्तमुपासीदन्‌ विद्यार्थिनः । 
३०७- स एकाकी कार्यमिदं सम्भालयितुं` नाशकत्‌ । 

३०८-भुव्याकृष्टिशक्तेरुपज्ञायाः श्रेयः श्रीन्यूटनस्येति नार्य्याः सहन्ते । 
३०९-दशवर्षावस्थायामेव श्रीशङ्करः शास्रौघमवेदीत्‌ । 





३०३- अत्र यदीति च चेदिति च समानाभिधेये प्रयक्ते । एकतरं तु शक्यं परिहर्तुम्‌] तेन यदिशब्द एव परिहार्यःचेच्छब्दस्तु रंक्ष्यो लाघवाय । सति यदौ तदेति वक्तव्यं भविष्यति । 

३०४- हार्दमित्यभिप्रायार्थेऽशक्तम्‌ । हार्दमिति हृदिस्थं भवति । प्रेमा, वा ।तमो हार्द निवारयन्‌ इति सायणः । प्रेमा न प्रियता हार्दमित्यमरः । तेनायं नो हृद्रतोऽभिप्राय इति वक्तव्यम्‌ । 

३०५- एतेन वयं पुस्तकानां पूज्यतासमयं स्मारिता भवाम इत्येवं वक्तव्यम्‌ । एतेन पुस्तकपूज्यतासमयोऽस्मत्स्मृतिविषयतां नीयत इत्येवं वा वाच्यम्‌ । 

३०६- शतं क्रोशान्विप्रकृष्टेभ्यः प्रदेशेभ्य इति. शतात्क्रोशेभ्य इति वा वाच्यम्‌ । प्रदेशेभ्य इति चावाच्यम्‌ । पूर्वत्र कालाष्वनोरत्यन्तसंयोगे इति द्वितीया । 

३०७- सम्भालयितुमिति चिन्त्यम्‌ । भल आभण्डने चुरादिरनुदात्तेत्‌ । आभण्डनं निरूपणम्‌ । प्रकृते तु नायमर्थः संगच्छते । इमं कार्यभारं वोढुमिति वक्तव्यम्‌ । 

३०८- आकृष्टिशक्तेरुपज्ञातेति उपज्ञाया इति वा प्रशस्यः श्रीन्यूटन इत्येवं वक्तव्यम्‌ । अत्रोपज्ञाया_इति हेतौ पञ्चमी । श्रेयः शब्दो मोक्षेण समानार्थकः । तथा ह्याह-मुक्तिः कैबल्यनिर्वाणश्रेयोनिः श्रेयसामृतमिति । यत्‌ किञ्चित्‌ 


प्रशस्यतरं तदपि श्रेयः । उपज्ञाया श्रेय इति तु नार्थं कमप्यर्पयति । 


३०९- दशवर्ष एवेति वक्तव्यम्‌ , वयसा दशहायन इति वा । दशवर्षावस्थेति दुर्घटः समासः । 





१. अभिप्राय. इत्यभिप्रैति । २. वोदुमिति विवक्षति । 

३ प्रशस्तिरित्यर्थ प्रयुक्तम्‌ । 
३१०-तेन महाजनेन धनराशिरपि पुष्कलोऽर्जितः यत्परिणामस्वरूपोऽयं विद्यालयः। 
३११-शास्रेषु परं प्रावीण्यं गतः स आचार्यचरणाद्‌ विद्यावाचस्पतिरितिं पदं लेभे । 
३१२ -ज्योतिष्मत्याः पत्रिकायाः स्वातन्त्र्याङ्कस्थगने\ शासितृणां कोऽभिप्राय इति 
नं सुज्ञानम्‌ । 
३१३- इतः पेरेसनामकं नगरं गतः स श्रेष्ठी रत्नानां व्यापारमकरोत्किल । 
३१४- आनुषङ्गिकं? पथि स्खलितः स भग्नपादोऽजनि-- | 
३१५- क्व पातिव्रती ते क्व च लीलाऽपरासाम्‌ । 
३१६- अधिमरणविष्टरं शयानः पिता पुत्त्रानेवमनुशशास । 
३१७- अयमहं महतः कालस्य कृते मौनमालम्बे । 





३१० यत्परिणाम इत्येव । स्वरूपशब्देन नार्यः । यत्परिणामभूत इति तु शक्यं वक्तुम्‌ । 

३११- आचार्यचरणेभ्य इति वक्तव्यम्‌ । तत्पुरुषे समास उत्तरपदं चरणशब्दो बहुत्वे वर्तमानः पूजावचनो भवति न त्वेकत्वे । 

३१२- स्थगनमावरणं भवति न रोधनं प्रतिषेधनं वा। प्रत्यादेशनमित्ति तु वक्तव्यम्‌ । यथा विक्रमोर्वशीये जलदसमयं प्रत्यादिशामीति पुरूरवस उक्तिः । 

३१३- व्यापारशब्दः कार्यासङ्गमेवाह न तु क्रयविक्रयव्यवहारम्‌ । तेन रत्नानां व्यवाहरदिति वक्तव्यम्‌ । व्यबहृपणोः समर्थयोरिति कर्मणः शेषत्वविवक्षायां षष्ठी । कर्मणि तु द्वितीया स्यादेव । रत्नानि व्यवाहरदिति । 
३१४- अनुषङ्गादागतमानुषङ्गिकम्‌ । अनुषङ्गः प्रसङ्गः परम्परासम्बन्धः । अत्र तेनार्थन नार्थः । तस्माद्‌ दैवाद्‌, यदृच्छयेति.वा वक्तव्यम्‌ । 

३१५- न हि ष्यञः षित्वासुलभो ङीष्‌ सर्वत्र समुत्पाद्यः । न हि भवति ब्राह्मणस्य भावः कर्म वा ब्राह्मणीति। एवमत्रापि डीष्सौलभ्येऽपि पातित्रत्यमित्येव प्रयोक्तव्यम्‌ । व्याक्रियन्ते हि शब्दा व्याकरणेन न तु क्रियन्ते। 
३१६- अधिमृत्युशय्यमित्येव ऋजुर्न्यासः । न ब्रूमः स्वस्य कोपपरिचयो न घोष्य इति । शब्दाङम्बरस्तु परिहार्यः । 

३१७- कृते इत्यस्थाने । तस्य कारणादित्येवार्थः। स च प्रकृते नोपपद्यते । षष्ठ्यपि च । तदर्थस्यानुपलम्भात्‌ । तेन महान्तं ˆ 

कालं मौनमालम्ब्य इत्येवं वक्तव्यम्‌ । अत्यन्तसंयोगे द्वितीया ' यावच्छब्दो वा प्रयोज्यः, तद्योगेपि द्वितीयोपपतिर्मती भविष्यति । चतुर्थ्या अपि प्रसङ्गो न । तादर्थ्यविरहात्‌ । 





१. निरोधेर्थ प्रयुक्तम्‌ । २. यदृच्छयेत्यर्थ विवक्षति । ३. पातिव्रत्यम्‌] 
३१८- यावान्‌ सिद्धान्तस्य सम्बन्धः स वादिप्रतिवादिभ्यां स्वयं विनिश्चय:। नास्माकं पक्षपरिग्रहो युक्तः । 
३१२-पदव्यो' वृण्वन्ति? प्रथितयशसं त्वामुपनताः । 
३२०-गभीरार्थप्लुतेयं भाष्यटीका, क एनां कुर्यादन्यत्र हरेः । 
३२१-इदानीमिङ्गालहीरकयोर्मूलत ऐक्यं विज्ञाय मानवो हर्षगद्दोर भवति । 
३२२-सोऽधिकारिपदमधिकृत्य स्वानवाधीरयद्‌ गौरवं च स्वस्यालघयत्‌ । 
३२३-रघुः किल सर्वस्वदक्षिणं विश्वजितं यज्ञं चकार । 
३२४-पश्यतामेव नो गोब्राह्मणस्य रक्षकास्तद्धातका अभूवन्‌ । 
३२५-सर्वा च शिक्षाप्रणाली परीक्षासु” निर्भरतामापद्यते । 

३१८- कः सिद्धान्त इति तु, सिद्धान्तस्तु वादिप्रतिवादिभ्यमित्यादि वा वक्तव्यं व्यवहारानुगमाय । पूर्वत्र विकल्पे विनिश्चेयमित्यनुषञ्जनीयम्‌ । 

३१९- वृणत इति वाच्यम्‌ । वृङ संभक्ताविति दयादिः प्रयोक्तव्यः । सम्यग्‌ भजनं संभक्तिः । वृञ्‌ वरण इति स्वादिस्तु प्रायेणाङ्पूर्वः प्रयुज्यते प्रच्छादनं चाह। सम्पूर्वोपि तमेवार्थ ब्रूते । 
३०- केवलः प्लवतिस्तंरणे वर्तते । यल्लघु तत्‌ प्लवते । उडुपस्तु प्लवः. कोलः इति, कोषः । आङ्पूर्वस्त्वभिषेचने वर्तमानः सकर्मको भवति । तेन गभीरार्थप्लुतेति वक्तव्यम्‌ । 
३२१7 हर्षपरीत इत्यर्थ. हर्षगढ़द इति पदमशक्तम्‌। गद्गद इति वाचि स्खलनं वाक्सङ्गो वा भवति । सगदूदं ब्रवीति । सगदूदया वाचा ब्रवीति । 

३२२- अधिकारिपदमधिष्ठायेति तु साधीयः स्यात्‌ । अध्यास्येति वा प्रयोक्तव्यम्‌ । 


३२३- यज्ञमाजहार, यज्ञे वितेने इति वा प्रयोज्यम्‌ । अत्राङ्पूर्वो हरतिर्वा प्रयुज्यते विपूर्वस्तनोतिर्वा । विश्वजिता यज्ञेनेजे इति वा तृतीयाप्रयोगो व्यवहारानुपाती । 


३२४7 नात्रानादराधिक्यमभिप्रेयते भावलक्षण इति षष्ठया अप्रसङ्गः । अचिरप्रवृत्तोयं रक्षकपूर्वैः कृतो गोब्राह्मणधात इत्येव विवक्षितं न त्वस्माननादृत्य स प्रवृत्त इत्यर्थः । तेन भांवलक्षणा सप्तमी साधुः स्यांत्‌ । पश्यत्स्वस्मास्विति । 
३२५- परीक्षासु लम्बते, परीक्षाः संश्रयत इति वा वक्तव्यम्‌ । निर्भरशब्दस्य तु नायमर्थ इत्यसकृदवोचाम । अत्रार्थऽयं गरवत्परास्यः । 





१. उपाधयः । २. वारयन्ति । ३. हर्षपरवश इत्यर्थ इत्यभिमन्यते। ४ परीक्षैकसमाश्रया भवतीति विवक्षति । 
३२६-प्रतिपक्षिणों दुरु्तरेऽप्यभ्युपगमवादेन तदङ्गीकृत्य प्रकारान्तरेण व्यवस्थापने दुर्जनतोषन्यायः प्रवर्तते । 
३२७-लोकाः खलु लोभस्य संमुखे धर्मस्य बलिं ददति प्रायेण । 
३२८-गतो वनं श्वो भवितेति रामः शोकेन देहे जनतातिमात्रम्‌ । ( भट्टौ ३११) 

३२४- अहो बतानर्थसङ्घोऽस्मानुपनतः कथमतो निर्मोक्षः स्यात्‌ । 
३३०- क्रूरं तस्य समाचारमाकर्णितवतो मे चक्षुषः शोणितमवतरति । 
३३१-धूमबहुलास्तमस्विन्यो घटा गगनं स्थगयन्ति । 

३३२-स समयः कथं कथमपि निष्क्रान्तः वयं च प्रासराम । 
३३३-जीविकासमस्या दैनन्दिनँ' जटिलायमानेव दृश्यते । 





३२६- प्रतिपक्षिणो दुष्टमप्युत्तरमभ्युपगमवादेनाङ्गीकृत्य प्रकारान्तरेण तस्य व्यवस्थापन इत्यादिर्पन्यासोऽनवद्यः स्यात्‌ । दुरुत्तर इति भावलक्षणा सप्तमी प्रयुक्ता । न तु विषयसप्तमीति विस्पष्टम्‌ भावलक्षणायाश्च सप्तम्या नैष विषयः । तत्र हि यस्य -भावेनान्यस्य तद्व्यतिरिक्तस्य भावो लक्ष्यते 


तत्र सप्तमी विधीयते । अत्र दुरुत्तरसद्धावेन स्वस्यैवाङ्गीकाररूपो भावो लक्ष्यते । प्रपञ्चितोऽयं विषयः पूर्वाद्ध इति तत एव विशेषोऽवधार्यः । 
३२७-लोभाय धर्म बलिं ददतीति वक्तव्यम्‌ । सुमुखे इति व्यर्थम्‌ । धर्मस्येति षष्ठी दुरूपपादा । धर्म एव बलिर्न तु धर्मसम्बन्धी कश्चिद्‌ बलिर्नाम । 
३२८-गत इति भूतकालः श्वो भवितेति भविष्यत्कालेन सम्बध्यमानः साधुः । 

धातुसम्बन्धे प्रत्ययः( ३।४।१ ) । 

३२९-समैर्वर्गः सङ्घसार्थो तु जन्तुभिरित्यमरात्सङ्घ इति प्राणिसमुदाये रूढः । तेनानर्थस॑निपात इति वक्तव्यम्‌ । 

३३८-ससर्षत्परिभूषकप्रभते घतिकेति सेप्रीषिक्तेहकति व्सम्बक्तम्यास्‌। साधुः । 

३३१-करिणां घटना घटेति कोषात्करिसमुदाय एष शब्दो रूढः: मेघमालायां सु कादम्बिनीति प्रयुज्यते । तेन तमस्विन्यः कादम्बिन्य इति. निर्देष्टं स्यात्‌ । 
३३२- निष्कान्त इति निःसृतो बहिर्गत उच्यते । अतीतोऽतिक्रान्तो व्यपगत इत्यादिष्वन्यतमं प्रयोज्यम्‌ । 

३३३-समस्येव समस्येत्यौपमिकः प्रयोगः साधुः । दैनन्दिनमिति तु न क्वचित्रयुक्त-पूर्वम्‌ इति नादृत्यम्‌ । दिने दिने, दिनाद्‌ दिनम्‌ अनुदिनमिति वा वक्तव्यम्‌ । 





१. अनुदिनभित्यर्थं विवक्षति । 
३३४-पारक्याः नो वल्लभां धरां स्ववशे कृत्वा चिरं रेमिरे । 
३३५-सेयं हृदयसंकीर्णता? नाम निरनुक्रोश पिशाची | इयं निसूदनीया । 
३३६-अयं चालसानां स्वभावो यत्त उपस्थितस्यावसरस्य लाभं न गृह्णन्ति । 
३३७-कृपापीयूषलेशार्थं पदाब्जे ते निलीनोऽहम्‌॥ 
३३८-सूक्ष्मोऽयमर्थः सर्वस्य प्रेक्षणं नेयात्‌ । 
३३९-नात्र भोजनादिविषये कापि सुविधा समस्ति तेन नचिरात्‌ स्थानमिदं 
त्यक्ष्यमः । 
३४०-कथनस्येदं तात्पर्य॑-सर्वस्यार्थिनः समर्थस्याध्ययनेऽधिकारो न त्वध्यापने । 





३३४-श्रेयान्स्वधर्मो विगुणः पारक्यात्स्वनुष्ठितादित्यत्र भनौ दर्शनात्पारक्यशब्दोऽष्टाध्याय्यामव्युत्पादितोऽपि साधुः । शिष्टप्रयोगात्‌ । परं पारक्यः परकीयो भवति, न तु पर इति प्रकृते प्रयोगोऽस्थाने। परे इति तु वक्तव्यम्‌| 

३३५-संकीर्ण प्रकीर्णे व्यतिकीर्ण संमिश्रमित्यनर्थान्तरम्‌ । संकुचिते तु नास्य प्रयोगः । तेन सोऽयं हृदयसंकोच इति वक्तव्यम्‌ । उपमानेन लिङ्गसाम्याय "तु सेयं हृदयसंकुचिततेति संकुचितहृदयतेति वा वक्तव्यम्‌ । 

३३६-उपस्थितमवसरमुपयोगं तं नयन्ति इत्येवं शिष्टशैल्यनुविहिता भवति । अवसरस्य लाभं गृहण्न्तीत्यस्यावसरं लभन्त इत्येवार्थः। 

३३७-पदान्जे इत्येकवचनं न युक्तम्‌ । पदादीनां द्वित्वाविष्टा“जातिः प्रायेणेति द्विवचनमेव युक्तम्‌ । निलीन इति तिरोहितो भवति । पदाब्जे अभिलीन इति वक्तव्यम्‌ । पदाब्जे इति द्वितीयाद्विवचनम्‌ । अभिपूर्वो लीडू सकर्मक, यथा भुजतरुषनं मण्डलेनाभिलीन इत्यत्र मेघदूते । 
आश्रितश्चार्थः। 

३३८- प्रेक्षामिति वक्तय्यम्‌ । प्रेक्षेति बुद्धिपर्यायः । तथा चामरेपाठः--प्रेक्षोपलब्धिश्चित्संवित्प्रतिपञ्ज्ञप्तिचेतना इति । प्रेक्षणशब्दस्तु तत्राप्रसिद्धः। 

३३९- शोभने विधा सुविधा भवति, न तु सौकर्यम्‌ । केचित्सौविध्यमिति,सौकर्यार्थे सांधु पश्यन्ति। तन्न। सुकरमित्यर्थे. सुविधानमिति, भवति, न तु सुविधम्‌ । आतो युच्‌ (३।३।१२८) इति खलर्थे युच्‌॥ तेनासति सुविधशब्दे सौविध्यमिति भावप्रत्ययान्तं सुतरां दुर्लभम्‌ । सुविधाशब्दात्‌ 
स्वार्थ ष्यञि सौकर्यं नार्थ इति सुविधासौविध्ये उभे अपि हेये। सौकर्य मित्येव प्रयोगार्हम्‌ । किमपि सौलभ्यं नास्तीति तु श्रेयान्‌ वाचां मार्गः । 

३४०- कथनस्येदं तात्पर्यम्‌ इत्यपूर्वः , संस्कृते प्रकारः। एतदुक्तं भवतीति प्रयोज्यम्‌ । अयमर्थ इति वा । 





२. परे इत्यर्थ,इत्यभिमन्यते। "२. हृदयसंकोचं इत्यर्थ प्रयोगः । 
३४१-आङ्गलाः खलु महाकवेः शेक्स्पीयरस्य कृते समस्तं साम्राज्यमपि वारयितुं पारयन्ते । 
३४२-सुखसंवादमिमं शरुत्वा सर्वे ते प्राहृष्यन्‌ धन्यं चात्मानमकलयन्‌ । 
३४३-शिशिरर्तुस्ततोपि रात्रेः समंयः। 
३४४-व्याधस्तदानीं किञ्चिदग्रेऽवर्धत' गुल्मकतिरस्कृतं चापश्यत्‌ कण्ठीरवम्‌ । 
३४५-साहित्यं खल्वस्माकमव्यक्तभावान्व्यक्तीकृत्य प्रभावयत्यस्मान्‌ । 
३४६-चरणचपेटभिस्तस्य चपलतां चूर्णयामास । 
३४७-वत्स! मा भैषीरिति मुहुर्मुहुुच्चैरुच्चचार तातः । 
३४८-नित्यं तिग्मानि तपांसि तपन्नयं यतिरिदानीं त्वगस्थिभूतः । 
३४९-यत्सत्यमियं भारतसंहिता वेदैः समितो ज्ञाननिधिरस्ति । 





३४१~वारयितुमिति वृड्‌. संभक्तावित्यस्मात्तुमुनि रूपम्‌ । अर्थस्तुं विवक्षितो नार्यते । तेन हारयितुमिति वक्तव्यम्‌ । 

३४२ -कुशलवृत्तान्तमिमं श्रुत्वेति, वक्तव्यम्‌ । संवादः संलापो भवति नोदन्तः । 

३४३- प्रथमं तावच्छिशिरस्तत्रापि रात्रिरिति शिष्टजुष्ट: प्रकार: । यथा शिशिरर्तुरित्यत्र क्रतुशब्दोतिरिक्तस्तथा रात्रेः समय इत्यत्र समयशब्दः । रात्रिः समय एव तु भवति । किं च रात्रेरिति षष्ठ्यपि दुःसमाधानां ? 
३४४- अवर्धतित्यपास्य प्राक्रामत्‌ , प्रासरद्‌ इति वा वक्तव्यम्‌। वृधिस्तु नात्रार्थ प्रयुज्यते । 

३४५- प्रभावयति प्रभून्‌ शक्तिमतः करोतीत्यर्थ इति नेह कश्चिद्दोषः । 

३४६- चरणाघातैरिति वक्तव्यम्‌] चरणावताडनैर्वा। चपेटश्चपेटा वा विस्तृ ताङ्गुलौ करे वर्तते । तथा चामरः --पाणौ चपेटप्रतलप्रहस्ता विस्तृताङ्गुलाविति । न हि भवति करचपेट इति । कुतश्चरणचपेटः । 

३४७- उच्चैरुच्चारयामासेति वक्तव्यम्‌ । उच्चरतिस्तूर्ध्वगतौ वर्तते--उच्चरति बाष्प इति । अतिक्रमणे च--धर्ममुच्चरत इति । प्रभाषणे तु णिजधिक एवोत्पूर्वश्चरतिर्वातति न केवलः । व्यक्तवाचां समुच्चारण इतिं चात्रै लिङ्गम्‌ । 
३४८- तपांसि तप्यमानं इत्येवोचितम्‌ । अर्जयन्नित्यर्थः। तपस्तपःकर्मकस्यैवेति कर्मकर्तरि यक्‌ , लटः शानच्च । कर्मकर्तर्येव तपेरत्रार्थ . प्रयोगो भवति न तु शुद्धे कर्तरि । तपस्तपतीति प्रयोग एव नास्ति । 


३४६ चेरेणाग्रीसिगिलिवकिशिसीत्मस्लोबंतल्मेकाः चफेश्रितेह्तुव्तो किकृत्तिहतुत्तैकित :वकिमितथासंबामेरभवल्रि।णौ चपेटप्रतलप्रहस्ता विस्तृताङ्गुलाविति । न हि भवति करचपेट इति । कुतश्वरणचपेट: । 





१. उपदेत्यर्पयितुमित्यर्थमर्पयिषति । 

२. प्रासरत्‌ इत्यर्थ विवक्षति । 

३. तुल्य इत्यर्थ इहं प्रयोगः । 
३५०-ईश्वराणां रोगितायामत्यशनमेव परं निदानम्‌ः । 
३५१-कदाचिद्ववर्षायामपिं न वर्षति वारिवाहः, सोऽवग्रहो भवति । 
३५२-एवं प्रसरत्यपिं परितः प्रत्यूहपरिसरेर स धीरो निश्चयं नाहारयत्‌ । 
३५३-इयं विंशतिशती क्रियमाणैर्महाहवसंभारैः संत्रासयति लोकम्‌ । 
३५४-यवनानौदेवनागरर्यन्यतरलिपिभ्यां व्यवहारोस्त्विति कामचारमिच्छन्ति 
केचित्‌ । 
३५५-अनुकूलमवसरं लब्धुं वासरान्‌ कांश्चिदक्षिपत्सः । 
३५६-दुर्गतानां बिंरलभोज्यानां गेहकेषु क्षैरैकपायिनः शिशवो मोघमेव याचन्ते दुग्धम्‌ । 
३५७-न कुर्यात्‌ परमेश्वरो यत्कस्यचिद्धाम्ये परीक्षा संपतेत्‌ । 





३५०- परं कारणमिति वक्तव्यम्‌ । निदानं त्वादिकारणम्‌ इति परत्वेन तस्य विंशेषणमनर्थकम्‌ । 

३५१- वर्षास्विति वक्तुमुचितम्‌ । आपः सुमनसोवंर्षा -अप्सरःसिकतासमाः । एते स्त्रियां बहुत्वे स्युरित्यमरवचनाद्र्षाशब्दो नित्यं बहुवचनान्त एवं प्रयोगस्य विषयः । तत्र चायं प्रावृषि वर्तते न वर्षे । वर्षाभ्यष्ठक्‌ इति सूत्रे बहुवचनप्रयोगोप्यत्रा्थे लिङ्गम्‌ । 
३५२- पर्यन्तभूः परिसर इत्यमरः । विघ्नविसर इति तु वाच्यम्‌ । अनुप्रासेनापहतधीस्त्वन्यथा वक्तिं । 

३५३- इयं विंशतितमी ( विंशी इति वा ) शताब्दीत्येवं बक्तव्यं । विंशतेः शतानां समाहार इति विंशतिशती । एवं संख्यैव , केवला प्रत्याय्यते न तु संख्येयमपि किंचित्‌ । 

३५४- यवनानीदेवनागयोरन्यतरया लिप्येत्यादि वक्तव्यम्‌ । अन्यतरशब्दे एक वचनमेव युक्तम्‌ । द्वयोर्मध्ये यः कश्चिदेकोऽन्यतरशब्दवाच्यो भवति । 

३५५- वासरानक्षपयत्स इति वक्तव्यम्‌ । क्षै क्षये इति णिच्सहंकारेण प्रयुञ्जते वाक्यज्ञाः ।.क्षिपतिः क्षिप्यतिर्वा नात्रार्थ व्यवहियते । 

३५६- एकं पातुं शीलं येषां ते एकपायिनः क्षीरस्यैकपायिन इति क्षीरैकपायिणः | शिवभागवतवत्समासः। कुमति चेति नित्यं णत्वम्‌ । 

३५७- मा स्म देवः ( वेधा इति वा,) कस्यचिंल्ललाटे परीक्षां भवित्रीं : लिखत्‌ इत्येवं विन्यातो निरस्तसमस्तदोषो जायते । अयमेव च यवहारः । 


१. कारणामात्रेर्थे प्रयोगः । 

२. प्रावृषि 

३. विघ्नव्रजे क्यर्थमभिमन्यते । 
३५८-वयमन्येषां परीक्षां परिगृह्णीमः स्वं तु न परीक्षामहे। 
३५९-परमेश्वरो नः प्रत्येककार्याणि परीक्षते। 
३६०-अपि युक्तं नाम कालिदासतोऽश्वघोषस्य पराचीनत्वं कल्पयितुम्‌१ 
३६१-पादुके परिधेहि, गन्तुं च सज्जो भवा 
३६२-कष्टं च कार्य किशोरं च वयः । किं नु मे वत्सः करोतु। 
३६३- सोऽयं द्र्व्यलालसोऽपि परकाष्टाया आसीत्‌ । 
३६४- कालिदासस्य सूक्तिष्वेकदद्वे एवात्र संगृह्यते निदर्शनाय 
३६५-एतत्प्रसङ्गेन मथुरागतानां च नो यमुनास्नानं द्वारकाधीशदर्शनं च सहजं जातम्‌। 
३६६-एतेनाप्लावेन बहवो ग्रामा ग्रामटिकाश्चावहन्‌। 





३५८-वयमन्यान्परीक्षामहे न त्वात्मानमित्येवं वक्तव्यम्‌| 

३५९-परमेश्वरो नः कार्याणि प्रत्येकं परीक्षत इत्येवं न्यासः कार्यः प्रत्येकमिति वीप्सायामव्ययीभावः। अव्ययीभावाश्च क्रियाविशेषणानि भवन्ति प्रायेणेत्यसकृदवोचाम्‌। प्रत्येक (शब्द) प्रयोग विषयो न्यक्षेण निरूपितः पूर्वद्धि। 
३६०-प्राचीनत्वमिति वक्तव्यम्‌। पराचीनत्वं तु वैमुख्यं भवति। 

३६१-इदं पुनरुक्तम्‌ । इदं विमृष्टं प्राक्‌ । 

३६२-कैशोरं कैशोरकं या वय इति वक्तव्यम्‌। बाल्यं च वय इत्येवं वा। 


60 of 99 4/29/2021, 6:54 PM 


वाग्व्यवहारादर्श: - विकिस्रोतः https://sa.wikisource.0rg/Wik!/ वाग्व्यबहारादर्शः 


३६३- यद्यप्यमरे लालस इति शब्दो लालसया समानार्थकः पठितः। तद्यया-कामोऽभिलापस्तर्षश्च सोत्यर्थं लालसाद्वयोः। यादवस्तु लालसशब्दं सतृष्णपर्यायेषु पठति। तद्यया-लोलुपो लोलुभो लोलो लालसो लम्पटोऽपि चेति। तस्माद्द्रव्यलालस इति सप्तमीसमासो न तु 
व्यधिकरणो बहुत्रीहिः। तेन नात्र कश्चिद्दोषः। परकाष्ठायां इति षष्ठी तु दुष्यति। परया काष्ठयेति तु वक्तव्यम्‌। तस्य द्रव्ये लालसायाः परा काष्ठाऽऽसीद्‌ इति वाक्यान्तरं वाऽऽश्रेयम्‌। 
३६४-एकदा एवात्र संगृह्यन्त इत्येवं वाच्यम्‌ । एका वा द्वे वेत्येकद्वाः (बहु त्रीहिः)। सर्वनाम्नो वृत्तिमात्रे पुंबद्धावः। 
३६५-समं जातम्‌ इति वा सह जातमिति वा वाच्यम्‌। संहजमिति स्वाभाविकेऽर्थे रूढम्‌। 
३६६-अत्र कर्मणि लङि ओह्यन्तेति वक्तव्यम्‌] कर्तरि तु न्यस्यन्दन्तेत्र्थः स्यात्‌] 
३६७- तदाऽहं द्विविधायां पतिता । न चेन्नाभिकुलं यामि रुग्णा ममाम्बा 
मामभिशपेत्‌ , यामि चेत्‌ पतिदेवो रुष्येत्‌ । 

३६८- ह्यो मे मित्रस्य वसुमित्रस्य तीव्रसंवेगः शीतको ज्वरः समायात्‌ । 
३६९- ततः कस्यचित्कालस्य तस्याभिप्रायो मे हृदयङ्गमोऽभूत्‌ । 
३७०- नाट्यप्रेक्षणेन. मनोविनोदमन्तरा न कश्चिदर्थ इति केचित्‌। 

तदापातरमणीयम्‌ । 
३७१- सम्प्रीत्या भुज्यमानानि न नश्यन्ति कदाचन । धेनुरुष्ट्रो बहन्नश्चो यश्च 

दम्यः प्रयुज्यते (मनुः ८।१४६ ) ॥ 
३७२- दायस्य दशांशान्‌ कृत्वा दशभ्यः पुत्रेभ्यः समं विभजेत्‌ । 
३७३- न हि मुनित्रयीणां समान आविर्भावकालः शक्य आस्थातुम्‌ । 
३७४- न हि सर्वस्यं समानः सन्मानो युज्यते । 





३६७ द्वैधीभावे इति वक्तव्यम्‌ , संकटे इति वा । द्विविधाशब्दस्तु नात्रार्थ 
प्रयुक्तपूर्वो दृष्टः । द्वितीया विधा द्विविधा स्याद्‌ । संख्यावचनानां वृत्तौ 
पूरणप्रत्ययान्तार्थे वृतिर्दृष्टिति द्ययवयवा विधा वा । 

३६८ मित्रं ज्वरोऽग्रहीदिति वक्तव्यम्‌ | एष व्यवहारः। श्वेतकेतुं ह किलासो 
जग्राहेत्युपनिषदि । मित्रं ज्वरोऽविन्दतेति वा। 

३६९- हृदयंगमं संगतं भवति वचश्चेत्तद्भवति क्व नु ते हृदयङ्गमः सखा 
इत्यत्र कुमारसम्भवे (४| २४ ) हृदयङ्गमो हृद्य इत्येवं व्याख्यातं 
मल्लिनाथेन। तेनाभिप्राथो हृदयं गतोऽभूदिति वक्तव्यम्‌ । 

३७०- विनोदं विहायेति वक्तव्यम्‌ । अन्तराऽन्तरेणविनादयः शब्दा 
असान्निध्यं विरहमभावं वाऽऽहुः । प्रकृते विनोदव्यतिरिक्तं प्रयोजनं 
नास्तीत्यर्थः। 

३७१- सामान्योपक्रममिदं विशेषाभिधानमिति भुज्यमानानीत्यत्र नपुंसकत्वं 
न दोषाय । यथा--न च देहवता शक्यं त्यक्तुं कर्माण्यशेषत इत्यत्र 
शक्यशब्दे सामान्योपक्रमान्नपुंसकत्वमेकत्वं च । 

३७२- दायं दशांशान्कृत्वेति वक्तव्यम्‌ । अथान्धकारं गिरिगह्वराणां 
दंष्ट्रामयूखैः शकलानि कुर्वन्निति रघुवंशप्रयोगेन्यकारशब्दे यथा द्वितीया 
तथा प्रकृतेऽपि दायशब्दे द्वितीयैव युक्ता । 

३७३-मुनित्रय्या इति वक्तव्यम्‌ । त्रयशब्देऽवयवे तयपोऽयच्‌ ! अयं 
संख्यायां संख्येये च वर्तते । यदा संख्यायां तदा स्वभावत एकत्वे 
वर्तते । 

३७४- सम्मानोऽस्तीति वक्तव्यम्‌ । सन्मानस्तु सतां मानो भवति । 





१० दम्यवत्सतरौ समौ । 
३७५-नासीराधिकारस्य प्रश्नो नूनं जीवनमरणयोः प्रश्नं आसीत्‌ । 
३७६-भूृशमहमाभारी^ तेषामिति संकार्तज्यं निवेदयामि । 
३७७-तत्र काले प्रजाभ्यः कीदृशाः कियन्तश्च दण्डा अदीयन्तेति गौतमधर्मसूत्रादिभ्यः शक्यं विज्ञातुम्‌ । 
३७८-सर्वास्तास्ता भाषाः संस्कृतवाच एवोपजीव्याः। 
३७९-नहि सर्वर्थाश्चाटुकारानुवर्तनाभ्यामेव सुसाधा भवन्ति । 

३८०-तस्यापमानोपर्यपमानो भवति तथापि नासौ स्वमाचारं समाधत्ें । 
३८१-परं त्वया तु मद्वार्ताऽमननस्य शपथ एव कदाचिद्धूतः । 
३८२-सा कोपनप्रकृतिरासीदिति मतविसंवादं मनागपि नासहिष्ट । 





३७५- नासीराधिकारान्वयव्यतिरिकायते नो जीवनमरणे इति व्यवस्थितमासीत्‌ । एवमुच्यमानं संस्कृतवाग्व्यवहारमनुविधत्त इति मन्ये । कथं वा दोषज्ञा मन्यन्ते ? 

३७६- बह्वहं तेभ्यो धारयामीति कृतवेदितया निवेदयामि । एवं हि शिष्टा अभिप्रायं प्रवेदयेयुः । आभारति तु संस्कृते ऋणिनि न कंचित्प्रयुज्यते । कार्तञ्यमिति साध्वपि परुषाक्षरमिति परिहरेयुर्वाङ्गाधुरीं स्पृहयन्तः । 
३७७-न हि दण्डो दीयत इति व्यवहारः । दण्डो नाम प्रणीयते धार्यते निपात्यते वा ! तेन प्रजासु कीदृश दण्डा प्राणीयन्त, अधार्यन्त, न्यपात्यन्तेति वा वक्तव्यम्‌ । 

३७८-एवं विपरीतमुक्तं भवति । संस्कृतवाचमेवोपजीवन्तीति तु वक्तव्यम्‌ । 

३७९-चाट्‌ करोतीति चाटुकारः । अयमर्थस्तु प्रकृतेऽसङ्गतः । चाट्वनुवर्तनाभ्यामिति तु वाच्यम्‌ । 

३८०--उत्तरोत्तरमपमान्यमानोऽप्यसौ न स्वमाचारं समाधत्त इत्येवं वक्तव्यम्‌ । सर्वत्र प्रचरद्भाषाछायेयं भवत्युत परिशुद्धमकृतकं संस्कृतमित्यत्र प्रतिजागरितव्यम्‌। 

३८१-त्वया तु नाहं ते वचोऽङ्गीकरिष्यामीति शप्तमिव भातीत्येवं वक्तव्यम्‌ । शपथं शपत इतं चं क्वाचित्कः प्रयोगः । शपथं धरतीति तु न क्वचिदपि श्रुतः । 

३८२ कोपनाऽऽसीदित्येव पर्याप्तम्‌ । ताच्छील्ये युच्‌ । तेनैव प्रकृतिशब्दो गतार्थः। 





१. उपकृत इत्यथों विवक्षितः ॥ 
३८३-प्रायः परीक्षामनुत्तीर्णस्योत्साहः स्वाहा भवति । 
३८४-स पुत्रीभिः समं तथा मृदु व्यवाहरद्‌ यथा ताः स्वशिरसि समारोपयत्‌ । 
३८५-सर्वमन्यं विहाय त्वामेव स्वस्य रक्षितारमचैषम्‌, तत्कुतो नाभ्युपपद्यसे माम्‌ । 
३८६-इदानीं स मौक्तिकीं स्रजमजहात्‌ पौष्पीं चाधात्‌ । 
३८७-गाण्डीवमुक्तः स शरः सद्य एव द्विषतः कार्मुकस्य प्रत्यञ्चा मुदकृन्तत्‌ । 
३८८-इदानीमग्रिमकर्तव्याय संनह्यताम्‌ । 
३८९-तदानीं संस्कृतं गद्यं सर्वसाधारणे व्यवहियमाणमासीत्‌ । 
३९०-मुख्यार्थे वान्तादीन्‌ ग्राम्याञ्शब्दाडिशष्टा लेखका नाद्रियन्ते । 
३९१-समयात्पता मां संक्षेपायानुरुन्धे', बहु च विवक्षे । 





३८३-उत्साहोऽवसीदतीत्येवं वक्तव्यम्‌ । स्वाहा दैवहविर्दनि इत्येमराद्‌ दीयमानं हविः स्वाहा न, येन प्रकृतः प्रयोगः साधुः स्यात्‌ । लक्षणया देवतासम्प्रदाने हविषि प्रयोग इति चेदनग्नौ तत्कथम्‌ । न ह्यत्राग्निः श्रूयते । न चाध्याहारो युज्यते । 
३८४-यथा ता'इष्टानिष्टयोः समं तस्या अवधेयवचना अभूवन्नि्येवं वक्तव्यम्‌ । 

२८५-रक्षितारमवरयमिति वाऽवृणि इति वा वक्तव्यम्‌ । पूर्वस्मिन्प्रयोगे वर ईप्सायामिति चुरादिर्धातुरुत्तरस्मिंश्च वृङ्‌ संभक्ताविति क्रियादिः । चिञ्चयने इति धातुर्वरणे न वर्तते । 

३८६-मुक्तामयं हारमजहात्पौष्पीं स्रजं चाधादित्येवमुपन्यासः साधुः स्यात्‌ । हारशब्दो मुक्तामंन्तरेणापि मौक्तिकसरमाह स्रक्‌ च माला भवति । माला च ग्रथितं माल्यमाह । तेन पौष्पीमिति विशेषणं विस्पष्टार्थम्‌ । 

३८७-संस्कृते प्रत्यञ्चाशब्दो नास्ति । मौर्वी ज्या शिञ्जनी गुण इत्येत एवामरेण स्वे नामलिङ्गानुशासने पठिताः । 

३८८-अनन्तरकर्तव्यायेति वाच्यम्‌ । 

३८९-:ः गद्यं सर्वसाधारणमासीत्‌ , गद्येन व्यवहारो वा सर्वेषां साधारण आसीदिति वक्तव्यम्‌ । 

३९०- शिष्ट ग्रन्थकारा इति वक्तव्यम्‌ । लेखकस्तु लिपिकरो भवति । तत्ैवार्थेऽस्य रूढिः । 

३९१-अनुरुन्धे इत्यस्यानुसरत्यनुबध्नातीति वार्थः। अनो रुध कामे इति तु दिवादिरात्मनेपदी । अनुरुध्ये कामये इत्यनर्थान्तरम्‌ । समयाल्पता मां बलात्संक्षेपं करयतीति वक्तव्यम्‌ । मां संक्षेपाय बलवत्प्रेरयतीति वा वाच्यम्‌ । 





१. शिञ्जानीत्यर्थ प्रयोगः । २. विवशीकरोतीत्यर्थे प्रयोगः । 
३९२-इदं प्रधनं नगरम्‌ इदं च निर्धनम्‌ । 
३९३-ग्राम्यत्वादयो दोषा इमां दैवीं वाचं स्प्रष्टमपि न समर्थयन्ते । 
३९-धनकामुका भगवन्तं कमलिनं'.न तथाऽराधयन्ति यथा कमलाम्‌ । 
३९५-राजसूयं यियक्षुर्युधिष्ठिर इन्द्रप्रस्थे महतः संभारांश्चकार । 
३९६-जितकाशिनो* रामस्य लङ्कातोऽयोध्याप्रस्थाने ननन्दु्वानससैन्यानि । 
३९७-अम्ब इयमद्य भिक्षा प्राप्तेति बहिरद्वामर्जुनेनोक्ता कुन्ती समं विभज्य भुज्यतामिति सहसोक्तवती । ततः सा भिक्षा वधुट्रौपदीस्युपलभ्य महत्यसमञ्जसे पतिता । 
३९८-बन्ध्यः स पुरुषो यस्य सुतो न जातः । 

३९२-प्रधनमिति युद्धनामसु पठितम्‌ । तद्यथा -युद्धमायोधनं जन्यं प्रधनं प्रविदारणम्‌ इत्यमरे पाठः' । तेन सधनं महाधनं धनीति वा वक्तव्यम्‌ । 
३९३-समर्थयत इत्यस्य चिन्तयतीति वार्थः , उपोद्वलयतीति वा । न समर्थाः न प्रभवः, न प्रभवन्तीति वा वाच्यम्‌ । 

३९४- धनकामुकाः इत्यदुष्टम्‌ । कमेर्भाषायामनिषेध इति षष्ठीसमासः । कमलेति लक्ष्म्या नाम । साऽस्यास्तीति कमली । ब्रीह्यादित्वादिनिः । एवं व्युत्पत्तिसौष्ठवेऽपि कमलीति विष्णुं नाभिधत्ते, तेनेदं परिहार्यम्‌ । कोषकारा अपि नेदं तत्रार्थे पठन्ति । बैयाकरणेन शब्दा व्युत्पाद्या 


नोत्पाद्याः । 


३९५-राजसूयेन यियक्कुर्युधिष्ठिर इत्येवं व्यवहरणीयम्‌ 1 राजसूये यागे साधनभूतद्रव्यबुद्धि विघाय तृतीयोपपाद्यते । 


३९६-अयोध्यां प्रति प्रस्थान इति वक्तव्यम्‌ । अयोध्याप्रस्थानमिति तु दुर्घटः समासः । 


३९७-असमञ्जसे पतितेत्यस्य स्थानेऽनौचित्यसंकटे पतितेति वक्तव्यम्‌ । समञ्जसमिति न्यायो भवति । अन्नेपन्यायकल्पास्तु देवारूपं समञ्जसम्‌ इत्यर्परः । असमञ्जसं चान्यायः । सोऽर्थश्च नात्र घटत इति अनौचित्यसंकटे 


प्रतितेति वक्तव्यम्‌ । 


३९८- बन्ध्योऽफलोऽवकेशी चेत्यमरे.वनौषधिवर्गे पाठः । ऋतावपि फलरहितो वृक्षो बन्ध्य उच्यते । तत्साम्यादूतमत्यपि या स्त्री न प्रजायते, निरपत्या भवति सा बन्ध्येति कीर्त्यते । पुरुषे तु नायमभिलापो दृश्यते | अनपत्य इत्येव तु युज्यते वक्तुम्‌ । 





१. विष्णुमित्यर्थमभिप्रैति॥ 

२. जिताहवस्य । 

३. अनौचित्यसंकटे इत्यथे इत्यभिमन्यते । 

३९९-इमानि दिवसानि मनो मे किमप्युच्चाटितमिवास्ति । 

४००-आदर्शविनीता इमे परिचारकाः। 

४०१-अनुबन्धं निपुणं निरीक्ष्य पादोत्थानं विधेयं सुधीभिः । 

४०२-अथ केन मूल्येनेमे ग्रन्थाः परिक्रीताः ? 

४०३-विदेशे त्वेकस्मिन्नेव दिवसे केषाञ्चन वार्तापत्त्राणामनेकधा* प्रकाशनं भवति । 
४०४-मया गीर्वाणवाण्येव निजपाठ्या* स्वीकृता, अर्थलाभस्तु न मनसि कृतः। 
४०५न्महतां प्रभावेस्तु सद्य एव दृष्टिपथं गोचरयतिः, न तु चिराय निह्रुतस्तिष्ठति । 
४०६-शिक्षाशुकक्षमापणेनानुग्रहीष्यन्ति मामाचार्यचरणाः। 

४०७-अत्रावसरेऽध्यापका अपि भाषणानि ददुरध्यायका“ ” अपि । 

४०८- यत्सनिर्बन्धं ` समर्प्यमाणं वसुन्धराधिपत्यं रामेण पद्भ्यां निहतं सा परा सीमा धैर्यस्य । 





३९९-उदासीनमुद्विग्नं वेति वक्तव्यम्‌ । 'चट स्फुट भेदने इति चुरादिषु पठ्यते । 
उच्चाटनं हिंसनं भवति । 

४००-विनयादर्शा इमे परिचारका इति व्यवहार्यम्‌ । विनयंस्यादर्शा इति वा 
विनयमादर्शयन्तीति वा विग्रहः । 

४०१-निरीक्ष्य प्रक्रमः कार्य इत्येवं व्यवहारोऽनुगतो भवति । 

४०२-नियतकालभूत्यास्वीकरणं परिक्रयणं भवति न तु क्रयणमात्रम्‌ । तेन परिं 
परिवज्र्य केवलं क्रीता इति वक्तव्यम्‌ । 

४०३-अनेकधेत्यपास्य बहुधाऽसकृदिति वा प्रयोज्यम्‌ । अनेकधेत्यत्र धाप्रययः 
प्रकारे । बहुधेत्यत्रं तु अविप्रकृष्टकालिकक्रियाभ्यावृत्तिगणने धाप्रत्ययः। 

४०४-स्वपाट्यात्मपाठ्येति वा वक्तव्यम्‌ । निजशब्दस्तु स्वीकीयार्थकः । निजं 
सहजं भवति, अत एव तात्पर्यंत आत्मीयं तदुच्यते । 
नास्य स्वशब्दवत्सर्वनामत्वमस्ति । न चायमात्मपर्यायवचनः । 

४०५-दृष्टिपथं गोचरयतीत्येवं विपरीतमुक्तं भवति । दृष्टिपथं गोचरं विषयं 
करोतीत्यर्थः प्रतीयते । दृष्टिपथस्य गोचरो भवतीति तु विवक्षितम्‌ । अतो 
दुष्टो न्यासः । 

४०६-शिक्षाशुल्काद्‌ विमोक्षणेनेति वक्तव्यम्‌ । न हि शिक्षाशुल्कं नामाऽऽगो. 
भवति यत्क्षम्येत । क्षमापणमिति त्वपप्रयोगः । आपुकोऽप्रप्तः । 

४०७-भाषणानि चक्रुरिति वाच्यम्‌ । भाषणं नाम क्रियते न च दीयते । 

४०८-चरणेनावताडितमिति वाच्यम्‌ । द्विवचनेन नार्थः । बहुबचनमपि शक्यं 
प्रयोक्तुम्‌ । नैसर्गिकी सुरभिणः कुसुमस्य सिद्धा मूध्निं स्थितिर्न 
चरणैरबताडनानीत्यत्र भवभूतिप्रयोगे यथा । वसुंधराधिपत्ये 

पाण्णिर्दत्त इत्यपि शिष्टजुष्टा सृतिः । 





१, असकृत्‌ इत्यर्थ प्रयोग: । 

२. आत्मना पठनीयेत्यर्थ गमयितुमिच्छति । 

३. दृष्टिपथस्य विषयो भवतीत्यर्थ प्रयोगः। 

४. अध्येतारः॥ 

५, साग्रहम्‌ । 
४०९-रघूः किल विश्वजिन्नामनं, यज्ञं व्यधात्ख्यातिं च विस्तृतामगात्‌। 
४१०-केचिज्जीवा घ्राणशक्तिर्नास्त्येव, परे तु प्रवृद्धा तां दधति । 
४११-तथाकथितानामस्पृश्यानामुद्धारे सम्प्रति साभियोगा राजमन्त्रिणः । 
४१२ -केचित्कतिपयसूत्रार्थग्रहणमात्रेण स्वान्‌ गुरुदेशीयान्‌? समर्थयन्ते । 
४१३-वातेरितैरुलोलैः कल्लोलैराकुलो भवति कासारः। 
४१४-लुण्टाकेन धनिकस्य कण्ठो घोटितः सर्वस्वं चापहृतम्‌ । 
४१५-लुठितसर्वस्वंः श्रेष्ठी शुचा परिदुर्बलः कैरपि दिवसैः प्राणैरमुच्यत । 
४१६-काप्यभिख्या तदानीमभूत्पूर्णणशाङ्कस्य शारद्याश्चन्द्रिकायाः । 
४१७ नागरिकेण साम्प्रदायिकः पक्षपातो यत्नेन वारणीयः। 

४०९- यज्ञमाहार्षीदिति वक्तव्यम्‌ , व्यतानीदिति वा । 
४१०-केषुचिज्जीवेषु घ्राणशक्तिर्नास्त्येव, परेषु सा प्रवृद्धा लक्ष्यत इत्येवं वक्तव्यम्‌ । 
रक्षतिर्हि नत्रार्थ प्रयुज्यते । इदंजातीयकेष्वधिकरणनिर्देश एव 
व्यवहारानुपाती । 
४११- रूढ्याऽस्पृश्यानामिति वक्तव्यम्‌ । तथाकथितोनामिति विशेषणं तु विपेरी- 
तार्थमाह । तथा शब्दो हि सत्यवचनः, यथा वितथशब्दे । 
अस्पृश्या इति तेषां मिथ्याभिलाप इति विवक्षति । 
४१२-स्वशब्द “आत्मवचन एकत्वे प्रयुज्यत आत्मवत्‌ । एको नः सर्वेषामात्मेति, 
प्रत्येकं वाक्यपरिसमाप्तिरिति वैकत्वमुपपन्नम्‌ । 
४१३-ऊर्मिषु महसूल्लोलकल्लोलावित्यमरादुल्लोलकल्लोलौ समानाभिधेयौ । 
तेन लोलैः कल्लोलैरिति वक्तव्यम्‌ । 
४१४-घुट परिवर्तने भौवादिक आत्मनेभाषः । घुट प्रतिघाते तौदादिकः 
परस्मैभाषः। एतयो्दयोरप्यर्थः प्रकृते न सङ्गच्छत इति दुष्प्रयुक्तम्‌ । तेन 
कण्ठो बलवन्निरुद्ध इति वक्तव्यम्‌ । कण्ठो निपीडित इति वा । 
४१५-रुठि लुठि स्तेय इति भ्वादिषु पठितौ । लुठ विलोडन इति तुदादिषु । 
प्रकृते स्तेयं विवक्षितमितिं लुण्ठितसर्वस्व इति वक्तुमुचितम्‌ । 
४१६-पूर्णस्य शरच्छशाङ्कस्य चन्द्रिकाया इति वक्तव्यम्‌ । 
अल्पोर्था बहुश्च शब्दडम्बर इति शारदानां वाचि लक्ष्यते न 
विशारदानाम्‌ । 
४१७-सम्प्रदायादागतं साम्प्रदायिकं भवति । सम्प्रदायश्च गुरुशिष्यपरम्परयागत- 
मनुशासनम्‌ । तेनैकतमस्मिन्निकाये इति वक्तव्यम्‌ । अथ सधर्मिणां 
स्यान्निकाय इत्यमरः । एकधर्मवतां समूहो निकाय इत्युच्यत इति तदर्थः। 





१- सोद्योगाः। 
२- गुरुकल्पान्‌ । 
४१८-निहन्ता वैरकारांणां सतांबहुकंरःसदा। ( भट्टौ ५|७८ ); 
४१९-पूर्वे प्राणात्यये निपुणं परित्रातास्तैरिति तदीयमाभारमद्यपि शिरोभिर्वहामः । 

४२०-नहि विद्यार्थिनां चरितशोधनं केवलमध्यापकेषु 
लम्बतेऽभिभावकेष्वपिः। 

४२१-एतेनेदं निःसरति यद्दैवपुरुषकारावुभावपि कार्यसिद्धौ कारणतां यातः । 

४२२-तस्मात्प्रजारञ्जने युक्तः स्याः, ते परमम्‌ धनं यश एवेतिः यतः। 

४२३-ते च मे च साधारणमिदं कृत्यम्‌ । 

४२४-तिमिरगहनो जायते सर्तोवऽन्तः । 

४२५-आदत्स्वं मित्र सुमते तव वैदिके माम्‌ । 

४२६-विपत्सहनं नाम वीरस्य सहजः स्वभावोऽस्ति । 

४१८-बहु कार्यं करोतीति दिवा-विभेति सूत्रेण टः । शुद्धयौगिकश्चायं शब्दः 
कविना प्रयुक्त तथापि खलप्वि अस्य रूढिः । तथा च काषः-- 
खलपूः स्याद्‌ बहुकर इति । रूढिश्च बलीयसी 
योगादिति बहुकरशब्दो बलात्खलप्वं स्मारयति । तदनिष्टम्‌ । 
तत्परिहार्यम्‌ । सतां बहूपकारक इति तु वक्तव्यम्‌ । 

४१९-तदीयमुपकारभारं शिरसा वहाम इति वक्तव्यम्‌ । आभार इत्यप्रयुक्तम्‌ । 

४२०-मातापित्रादिषु तदवेक्षकेष्वपीति वक्तव्यम्‌ । अभिपूर्वो भवतिर्न्यक्करणे 
बाधने वा वर्तते न तु रक्षणेऽवेक्षणे वा । 

४२१-इदमतोर्थादापद्यत इत्येवं वक्तव्यम्‌ । अयं तह्यार्थिकोऽर्थं इति वा वक्तव्यम्‌| 

४२२-पदात्पर एव निघातयुष्मदस्मदादेशा भवन्तीति वाक्यादौ व इत्यादेशो न 

प्राप्नोति। 

४२३- न चवाहाहैवयुक्ते इत्यनेन चकारयोगे युष्मदस्मदादेशौ ते में 

इत्येतौ न प्रसज्येते । तव च मम चेति वक्तत्रयम्‌ । 

४२४- अन्तर्‌ इत्यधिकरणवृत्ति मध्यमाह । नेदमन्तरङ्गाभिधाने शक्तम्‌ | अन्तः 
शब्दोऽव्ययम्‌ । तेन तद्विशेषणं:नपुंसकं युज्यते तिमिरगहनमिति । 
सर्वमन्तर्गृहमिति वक्तव्यम्‌ । 

४२५-वैदिकं ते स्वमतं मां परिग्राहयेति वक्तव्यम्‌ । न हि मते कश्चिदादीयते 
किं तर्हि मतं किमपि कश्चिदादत्ते । 

४२६-स्वस्य भावः स्वभावः। स सहज एव भवतीति, व्यभिचारभावादनर्थकं 
विशेषणम्‌ । भवभूतिस्तु स तस्य स्वो भावः प्रतिनियतत्वादकृतक 
इति विशेषणमपि प्रयुङ्क्ते । तत्तस्य स्वं: दर्शनम्‌ । वयं तु पश्यामः 
सोऽनर्थको वाक्प्रपञ्च इति । 





१. संरक्षकेष्विति विवक्षितम्‌ । 

४२७-इतो वनान्ताद्धम्र उद्गच्छतीति वसतिस्तत्र संभाव्यते । 
४२८-शैत्येन हर्षादिना च रोमाञ्चपुलका जायन्ते । 
४२९-केचित्परमतनिन्दया स्वमतप्रशंसया च प्रजासु विरोधवह्लिं दहन्ति । 
४३०-गतः स्वर्गे सम्राडितिं कुटिललोकैर्मुखरितम्‌ । 
४३१-कृतेष्वप्यतिमात्रायां युद्धसम्भारेषु देशो देशान्तरातू त्रस्यत्यस्य भूयो बलं 

स्यादिति । 
४३२-अज्ञा अपि स्वेषां दुष्कृतानां फलं नेच्छन्ति भोक्तुम्‌] 
४३३-प्राणिमात्राणि सुखमात्मन इच्छन्ति न दुःखमिति भूतनिसर्गः । 
४३४-मया मौखिकमुत्तरितः प्रश्नः। तेन प्रासदन्प्राश्चिकाः। 
४३५-तदानीमयं नो देशः .सुवर्णमयोर्थातत्सम्पत्तिशाली बभूव। 
४३६-इमे लोकाः प्रक्षिप्त इति यदात्थ तत्कथं जानातीति पृष्टोऽसौ जोषमभजत्‌। 

४२७-धूम्न धूमवद्भवति न तु धूम: । उद्च्छतीत्यपास्याऽऽक्रामतीति प्रयोज्यम्‌ । 
४२८-रोमाञ्चपुलकौ समानार्थकौ । समानार्थकाश्च पर्यायेणार्थे ब्रुवन्ति न तु 
युगपत्‌ । तेन रोमाञ्चो जायत इत्येवं साधुः । बहुवचनेन नार्थः। 
४२९-दह भस्मीकरण इति धातुः । नात्र भस्मीकरणमर्थः । तेन ज्वलयन्ति 
ज्वालयन्तीति वा वक्तव्यम्‌ । 
४३० मुखरो वाचालो भवति । मुखरयति शब्दवन्तं करोतीत्यर्थे न तु शब्दयति 
शब्दमुःच्चारयतीत्यर्थः । तेन कुटिललोकैः शब्दितं व्याहृतं वेति वक्तव्यम्‌ । 
४३१-अतिमात्रयाऽतिमात्रमिति वा साधु स्यात्‌ । पूर्वत्र प्रकृत्यादित्वातृतीया । 
४३२-स्वस्य दुष्कृतानामिति वक्तव्यम्‌ । आत्मवाची स्वशबंद एकत्वे प्रयुज्यते 
नियमेन । स्वस्येति कर्तरि षष्ठी । आत्मीयवचनतायां शेषे षष्ठयां 
बहुवचनेऽपि न दोषः । 
४३३-प्राणिमात्रमिति वक्तव्यम्‌ । कृत्स्नाः प्राणिनः प्राणिमात्रम्‌ । मात्रं 
कार्त्स्न्येडवधारण इत्यमरः । 
मात्रशब्देनैकवचनान्तेनैव कात्स्न्यऽभिहिते बहुवचनेन नार्थः । 
४३४-मुखेनोत्तरित इति वक्तव्यं वाचेति वा(न तु लेखेन)! तद्धितेन नार्थः। 
४३५-स्वर्णमयः सम्पत्तिशाली वा बभूवेति वक्तव्यम्‌ । अर्थादिति ल्यब्लोपे 
कर्मण्युपसंख्यानमिति 
पञ्चम्यां साधु । तथापि मध्येवाक्यमेवंप्रयोगो न दृश्यते । 
४३६-तूष्णीमर्थ सुखे जोषमिति नानार्थवर्गेऽमरः । जोषमिति तृष्णीं 
भवति न तु तृष्णीम्भावः। 
तेनाऽभजदित्यनेनानन्वितं मवति । तेन जोषमास्तेति वक्तव्यम्‌ । 
४३७-श्रीविष्णुदिगम्बराणां रागपरिवाहिणा गायनेन समं सभाकार्यमारब्धम्‌ । 
४३८-एष हि मनुष्यस्वभावः परेषां हास्यास्पदतासाधने त्रुटिं न स्थापयंन्ति । 
४३९-ऋषिमुनीनां शक्तया सह स्वशक्तिर्न जातु तोलनीया। 
४४०-वृद्धो नाम मन्ददृष्टिरपिं कर्णाभ्यां पश्यति, क्षीणश्रवणशक्तिरपि नेत्राभ्यां 
श्रुणोति । अर्थात्‌ प्रकृतिरस्य क्षीणामेकेन्द्रियशक्तिमपरस्मिन्नन्द्रयेऽशतोऽर्पयतिं । 
४४१-न चैवंविधं रूपकं कुत्रचिदन्यत्र दृष्टमिति पूर्वमेवोपरिष्टान्निगदितम्‌ । 
४४२-शुचि मूदुलधवलसूक्ष्मवसनमास्तीर्य जलार्द्रा 'पवनैरात्मानं निर्वापय? । 
४४३-संसारे चिरं संसरत्सुगतो महात्म दुखान्तं गवेषमाणो 
दयादाक्षिण्यादिधर्ममनुतिष्ठन्नन्तेऽपवृज्यतेः । 
ttrule|| 
४३७-गायनो गायुको भवति । गायति शिल्पमस्येति गायनः ! ण्युट्‌ चेति 
ण्युटू । तस्माद्‌ गानेन गीतेनेति वा वक्तव्यम्‌ । 
४३८-मनुष्याणां स्वभावो यत्ते परेषां हास्यास्पदतायाः साधने यत्नं न शेषयन्तीति 
वक्तव्यम्‌ । सर्वनाम्नां प्रधानपरामर्शित्वमिति मनुष्याणां स्वभाव 
इत्यसमासेन निर्देशः कार्यः । तच्छब्देन मनुष्याः परीमृश्येरन्यथा। 
४३९-ऋषिमुनीनां शक्त्या स्वशक्तिर्न जातु तुलनीयेति वक्तव्यम्‌ | अत्र सहशब्देन 
नार्थः। अत्रार्थे तुलां करोति च तुल्यतीति प्रयोगो भवति न तु तुल 
उन्माने इत्यस्य' चौरादिकस्य । तथा च मेघदूते प्रयोग: - 
प्रसादस्त्वां तुलयितुमलं, यत्र तैस्तैर्विशेषैरिति । 
४2५ ४-अर्थादिति पदं वाक्यादौ पदान्तरेणानन्वितं स्वातन्त्र्येण न प्रयुज्यते । तेन 
अयमर्थ इति वा एतदुक्तं भवतीति वा वक्तव्यम्‌ । 
४४१-ग्रन्थपत््रणां पर्वपर्वेषामधस्तान्निवेशादुत्तरोत्तरेषां चोप रिष्टाद्‌ इति यत्पूर्वपत्नेषु 
विन्यस्तं तदधस्तादुक्तं भवति यदुत्तरपत्रेषु तदुपरिष्टादिति व्यपदिश्यते । 
अत्र च किञ्चिदुक्तपूर्व तेनाधस्तान्निगदितमिति वक्तुमुचितम्‌ । 

४४२-वसनमाच्छाद्य, वसनं निवस्येति वा वक्तव्यम्‌ । यद्यपि स्तृञ्‌ आच्छादने 
इति स्तृणोतिराच्छादने पठितस्तथापि शय्यामांस्तृणोतीत्यादिषु प्रयुज्यते 
न तु परिधनेस्य प्रवृत्ति: । 


४४३-संसरतिर्योन्यन्तरोपसंक्रमणे रूढः । ये देहाद्‌ देहान्तरं गच्छन्ति ते संसारिणः। 


परिक्रामेन्‌ इति पर्यटन्निति वा वक्तव्यम्‌ । गवेषु मार्गणे इति 
चुरादिष्वदन्तः पठितः । तेन णिचि गवेषयोमाणे इति साधु स्यात्‌ । 





१ जलयुक्तव्यञ्जनस्य जलाद्रति संज्ञा । 

२ शीतलय । 

३ अपवगं लभते । 
४४४- असन्तुष्टा इवास्मान्महतोऽपि प्रयत्नाते महीयांसं यत्नमातिष्ठन्‌ सिद्धये । 
४४५-को हि मतिमानतितरलतरडङ्गभड्गसमाकुलमध्युषितविकरालनक्रचक्रवालं 

व्याप्तवाडवानलं पारावारमुत्सहेत बाहुक' उत्तरीतुम्‌ । 
४४६-को नु समुत्तितीर्षुरसहायः पारं गन्तुं पारयति ? 
४४७-व्यसनेष्वतिप्रसङ्गात्स दिने दिने दीनाद्‌ दीनतरामवस्थां प्रतिपद्यते। 
४४८-बङ्गेषु नवद्वीपमण्डलान्तर्गति प्रथिते कृष्णनगरे वर्षमेकमतीतं प्रमथनाथो नाम 
कश्चिद्‌ ब्राह्मणः प्रतिवसति स्म । 

४४९-धन्यः स देवदत्तो यः प्राणपणैरयिं नित्यमापननर्तिप्रशमनं चक्रे । 
४५०-नहि तेन तस्य सुभाषितस्यार्थः प्रत्यक्षीकृतः स्वानुभवेन । 


https://sa.wikisource.0rg/Wikl/ वाग्व्यबहारादर्शः 





४४४-महत्यप्यस्मिन्‌ प्रयत्नेऽसन्तुष्टा इत्येवं वक्तव्यम्‌ । प्रयत्नो ह्यसन्तोषस्य विषय 
इति वैषयिक्या सप्तम्या भवितव्यम्‌ । प्रयत्नेऽलंबुद्धयो नेत्यर्थः । 

४४५-विकरालनक्रचक्रवालाध्युषितमिति कर्मणि क्ते स्यात्‌ । पारावारो हि 
नक्रचक्रवालेनाध्युष्यते । उपान्वध्याङ्बस इत्याधारस्य कर्मत्वम्‌ । 
यद्यध्युषितमित्यत्र गत्यर्थाकर्मकेति सूत्रेण कर्तरि क्त इति पश्यसि 
तदा यथास्थितेऽपि न दोषः । सूत्रकारो ह्यधिपूर्वस्य वसेराधारस्य कर्मसंज्ञा 
शास्ति । तेनात्र कर्मणि क्तं इति प्रतीतिर्बलवती भवति । बाहुभ्यां तरतीति 
बाहुकः । नौद्व्यचष्टन्‌ इति ठस्तद्धितः । तंरणमिह प्लवनम्‌ । 

४४६-को न्वसहायः समुत्तरीतुमलम्‌ ,इत्येवमल्पाक्षरतरं वाक्यं प्रयुञ्जीत प्राज्ञः । 
वृथा वाचं न तन्वीत | 

४४७-स दिने दिने दीनतरामवस्थां प्रतिपद्यत इति वक्तव्यम्‌ | दीनादितिं हेयम्‌ । 
दीनादित्यत्र पुंस्त्वं नपुंसकत्वं वा कथम्‌ । न हि ब्रूमः स पटो: पटुतरो 
भवतीति । किन्तर्हि स पटुर्भूत्वा पटुतरो भवतीति । 

४४८-इतो वर्षे बड्गेषु नवद्वीपमण्डलान्तर्गते प्रथिते कुष्णनगरे प्रमथनाथ 
इत्यादिरूपन्यास एव निरस्तसमस्तदोष आश्रेयः । वर्षमेकं व्यतीतमिति 
मध्येवाक्यंमनन्वितं गडुभूतं पदकदम्बकम्‌ । 

४४९-प्राणपणेनापि नित्यमित्यादि वक्तव्यम्‌ । प्राणाः पण इत्येकवचनं श्रेयः। 
पण इति ग्लहो भवति । प्राणाः पणत्वेन रूप्यन्ते तेन युक्तमेकवचनम्‌ । 

४५०-न हि तेन तस्य सुभाषितस्यार्थे लोकव्यवहारेऽनुभूत इत्येवं वक्तव्यम्‌ । 
स्वस्यानुभवः स्वानुभवः। स्वस्येति कर्तरि षष्ठी । अनुभवो नाम ज्ञानं 
भवति प्रत्यक्षं च ज्ञानविशेषः। तेन यथास्थिते ज्ञानेन प्रत्यक्षज्ञानं लब्धमित्यर्थः 
प्रत्यायितो भवति। न चैष प्रत्यायिययिषित इत्यलमनेन वाग्डम्बरेण। 





१ बाहुभ्यां तरतीति । 

४५१-महाभागो. राजराजो नलो दुरो'दरवशं गतो राज्याद्विच्युतोभूत्‌ । 

४५२-तदवनतेः साम्प्रतं साक्षात्वात्तत्रानुमानमनवकाशम्‌ । 

४५३-गताः संप्रति विक्रमादिनृपतयो देववाण्याः परिपोषकाः । इदानीमन्यासां प्रष्टारः सन्ति न त्वस्याः । 

४५४-महानेष गभीरो विषयो विशेषतो मादृशां विषये । 

४५५-तनय एव पितुः स्मेहसर्वस्वमधिकरोतिः । 

४५६-नहि धिषणो प्येतावताऽनेहसा शक्तो दुरूहाणीमानि शाखरहस्यानि यथायथमाकलयितुम्‌ । 

४५७-वल्गां संनियम्य मन्दीकुरु रथवेगम्‌ । 

४५८-स्वयं च संस्कृतस्य राष्ट्रभाषारागमालपसि, सुतांश्च पारसीकादिभाषा अध्यापयसीत्यहो वचःकर्मणोर्विभेदः । 

४५९-हन्त कुत्र: मतान्धः श्रद्धाजड आर्यविद्वेषी क्षुद्रहदयोञ्वरङ्गजीवः कुत्र चोदारधीर्न्यायप्रियः सर्वत्र सम शिवराजो महाराजः । 





४५१-राजराज इति कुबेरस्य रूढिः। तथा चामर:--- 
मनुष्यधर्मा धनदो राज'राजो धनाधिप इति । तेन परमराजो महाराज इति वा वक्तव्यम्‌ । 
४५२-साक्षात्प्रत्यक्षतुल्ययोरित्यमरे साक्षाच्छब्दः प्त्यक्षपर्यायः पठितः । तथापि लक्ष्येषु क्रियाविशेषणत्वेन प्रयुक्त दृश्यंते न तु विशेषणमात्रत्वेन। साक्षाद्‌ द्रष्टरि संज्ञायाम्‌ (५|२|९१ ) इत्यत्री सूत्रे यथा । तेन प्रत्यक्षत्वादितिं वक्तव्यम्‌ । 
४५३-अन्यासामादर्तारो मानयितार इति वा वक्तव्यं । अवेक्षका इति वा । 
४५४-मदृशामित्येव । विषये इति तु परिहार्यम्‌ । सम्बन्धमात्रं तुं विवक्षितं न वैषयिकमधिकरणम्‌ । 
४५५-स्नेहसर्वस्वमीष्ट इति वक्तव्यम्‌ ! स्नेहसर्वस्येऽधिक्रियत इति वा । 
४५६-यथातथमिति वक्तव्यम्‌ । यथायथं यथास्वमिति भवति । यथा,ते यथायथं गृहाणि सम्प्रस्थिताः ' । सवं स्वं गृहं प्रतिगन्तुं प्रवृत्ता इत्यर्थः। 
४५७-वल्गेति रश्मिवद्वहुत्व एव प्रयुज्यते | तथा च प्रयोगः--- 
आलाने गृह्यते हस्ती वाजी वल्गासु गृह्यत इति । 
६५८-राष्ट्रभाषात्वार्हता गायसीत्येव संक्षिप्तं बचो निर्देष्टं च । किं च राग इति गीतेन समानार्थको नः । आङ्पूवों लपिरपि संबोधने वर्तते नोच्चारणे । 
४५९-वैषम्ये गम्ये द्वै क्वौ प्रयुज्येते, न तु कुत्रशब्दो द्विरुच्यते । तथा चोक्तं दौ क्वौ महदन्तरं सूचयत इति । तत्कस्मादिति चेत्‌ । व्यवहारे परतन्त्रा वयं न स्वतन्त्राः । 
फलकम्‌ःव]€ 
१. दुरोदरं द्यूतम्‌ 
२. इष्ट इत्यर्थ इत्यभिमानः 
३. धिषणो बृहस्पतिः | धिषणा बुद्धिः। 
४६०-समराङ्गणे पुरुराजेनैकैकशतहस्तव्यवधाने द्विद्विशतं दन्तिनःस्थापिताः । 
४६१-एकतो निसर्गात्तामसी भाद्ररजनी, तादुपरी द्विगुणं त्रिगुणं वा संघटितेन नीलघटासंस्तरेण निबिडमाच्छाद्यतं वियदङ्गनम्‌ । 
४६२-मन्त्रिभवनं सुपरिष्कृत्य समरज्यत सुदृश्येन वर्णेन । 
४६३-मन्दमारुतान्दोलितां काषायरागिणी महाराष्ट्रपताका 
कामप्यभिख्यामपुष्यत्‌ । 
४६४-जीविकार्थमांहिण्डमानांनां१ संस्कृतज्ञानां 
न कोऽपि वार्ता पृच्छति । 
४६५-वयमेतान्‌ दिष्ट्यावादेन भूयो भूयः संवर्धयाभहे । 
४६६-अस्य देशस्य नाम,स्वतन्त्रदेशानां सूचीतो व्यवाज्छिद्यत चिराय । 





४६०-हस्तशतव्यवहिता द्वे द्वे शते हस्तिनः संस्थापिता इत्येवं वक्तव्यम्‌ । हस्तशतान्तरां हस्तशतांतरिता इति वा । द्विशतमिति द्रयधिकं शतमियस्मिन्नर्थ प्रयुज्यते न शतद्वये ।. संख्याशब्दाः क्वचिद्‌ वृत्तौ वीप्सायां वर्तन्ते सप्तपर्णादिवत्‌, तेन द्विशब्दस्य द्विः प्रयोगो नापेक्ष्यते । 
४६१-एकतस्तावन्निसर्गात्तामसी भाद्ररजनी, अपरतो नीलनीरधरपटलसंस्तरेणे त्यादि वक्तव्यम्‌ । घटाशब्दो मेघमालां नाहेत्युक्तमधस्तात्‌ । 
४६२-मन्त्रिभवनं परिष्कृत्य समरज्यत सुदर्शनेन रागेणेत्येवं वक्तव्यम्‌ । रागेण हि रज्यतेऽर्थः, तिन रक्तं रोगादि ति लिंङ्गात्‌ । रंक्तस्याकारो वर्णः। रागजन्यो हि स भवति न तु रजनसाधनम्‌ । 
४६३-कषायेण रक्ता काषायी । तत्र रागशब्देन नार्थः । किं च 
रागो रजनसाधनं वा भवति लौहित्यं वा, न जातु वर्णः । 
४६४-वार्ता प्रवृतिवृत्तान्त उदन्त इति पर्यायः । वार्ता पृच्छति वृत्तान्त जिज्ञासत इत्यर्थः । तेन न कश्चिद्दोषः । 
४६५-दि्टयेत्यव्ययं क्रियाविशेषणत्वेन प्रयुज्यते सहर्षमिति चार्थः । तेन वादेन नार्थः । वर्धने वावप्रयोगोन्तर्भूतः । वर्धयामो वृद्धिमाशंसामह इत्यर्थः । तत्र सम्शब्दोऽस्थाने । संवर्धनं हि. पोषणं भवति जलादिना पादपादीनां पयआदिंना वा शिशुकादीनम्‌ । तङव्ययुक्तः । 
अणावकर्मकाश्चित्तवत्कर्तृकादिति परस्मैपदमेव युक्तम्‌ । 
४६६- अत्र व्यवच्छिदिर्यवच्छेदनपूर्वकेऽपनयने वर्तत इति सूच्या अपादानता । अपादाने चाहीयरुहोरिति तसिः । 

१. पर्यटताम्‌ । 

४६७-विद्याकेन्द्रं वाराणस्येव परिगृह्यतां तावत्‌ । कति वा तत्र 
राजप्रवर्तिताःसन्ति संस्कृतविद्याशाला यत्रेतिहासगणितादीनां 
सामान्यात्सामान्यमपि ज्ञानं कार्यते । 

४६८-सहसैव मुसलधारावर्षणमवर्षी*न्मघवा । 

४६९-स हि नित्यं सतर्कस्तिष्ठति, न क्षणमपि प्रेमाद्यति । सोस्य 
महान्‌ गुणः। 

४७०-न तादृशं शौर्यमौदार्य वा सम्प्रति संमस्ति सर्वे तत्‌ 
कथावशिष्टं वर्तते । 

४७१-साधारणसभ्यानामेव किम्‌ , बन्यानामपि वर्तमानकाले 
सभ्यशिरोमणिमन्यानामपि जातीनामयमेव देशः शिक्षागुरुः। 

४७२-कैवल्य्राप्तरीश्वरेच्छायतना रै, न 
पुरुषयत्नतन्त्रेति भक्ताः । 

४७३-शकटवाहनादिकमभ्यासितस्तुरगः शिक्षित इत्युच्यतेः । 

४६७-वाराणसीमेवाधिकृत्य प्रस्तूयतां विचार इत्येवं वक्तव्यम्‌ । 
वाराणस्येव तावच्चिन्त्यतामिति वा श्रेयो वचः। परिग्रहः 
स्वीकारो भवति । समानमेव सामान्यम्‌ । नहि 
सामान्यात्सामान्यतरं नाम किञ्चिदस्ति येन 
सामान्यादित्यत्र पंचमी विभक्ते इति पञ्चम्युपपद्येत । 

४६८-धारासारर्वर्षीद्‌ देव इति वक्तव्यम्‌ । मुसलशब्दो 
धारायामुपमानमुपमेयं वा न युज्यत इति व्यवहारः । 

४६९-जागरूक इति वक्तव्यम्‌ | सतर्क इति जागरूक 
इत्यर्थऽप्रयुक्तम्‌ । 

४७०-कथाशेषतां यातमित्येवमुपन्यसितव्यम्‌ । कथा शेषोऽस्येति 
कथाशेषम्‌ ( बहुत्रीहिः ); तस्य भावस्तत्ता, ताम्‌ । 
कथायामवरशिष्टमित्येवं विग्रहे कथावशिष्टमित्यपि निर्दुष्ट 
भाति, तथापि प्रयोगोस्य नेति परिहार्यमेतत्‌। 

४७१-पुर वन्यानामधुना सभ्यशिरोमणिंमन्यानामप्ययमेव देशः 
शिक्षागुरुः किमुत सामान्येन सुभ्यानाम्‌ इत्येवं वक्तव्यम्‌ । 
तत्र सामान्येनेति 
प्रकृत्यादित्वात्‌ तृतीयौपसंख्यानिकी । 

४७२-आयतनमिति स्थानमुच्यते देवतायतनादिषु दर्शनात्‌ । 
ईश्वरेच्छायत्तेति तु वक्तव्यम्‌ । 

४७३-शकटीवाहनाद्यभेयासं कारितस्तुरग इत्येवं वक्तव्यम्‌ । अभ्यासः 
परिशीलनं क्रियाभ्यावृत्तिर्भवति । तेनाभिपूर्वोऽस्यतिज्ञानार्थको 
न, येन णिचि कर्तुः कर्मत्वं स्यात्‌ । 





१. शृणु सेचने इत्यस्माल्लुकिं रूपम्‌ 

२. जागरूक इति विवक्षति । 

३ ईश्वरायत्ता इत्यर्थ' विवक्षति। 
४७४-इदानीमनेन वीरेण तथा पराक्रान्तं यथा न समग्रेपि निजस्यायुषि । 
४७५-पुत्रस्य युद्धात्पलायनं मनस्विन्या जनन्या हृदये शल्यमिव प्रविध्यत । 
४७६-शर्वर्या निबिडेऽन्धकारे न ददर्श हस्तो हस्तम्‌ । 

४७७-वत्से$लं लज्जया । उद्घाटयावगुण्ठनम्‌ । प्रत्यभिजानातु त्वां भर्ता । 
४७८-खलोल्लापान्‌ बह्ञ्छावं श्रावं स उत्तम खेदमापेदे, तदुत्तरे चैवमूचे । 
४७९-पूर्वे केपि राजापसदाः प्रजानामुपरि भयानकमत्याचरन्‌ । 

४८०-सेयं कौरवी चमूर्भीष्माध्यक्षतायां परं पराक्रस्यते किल । 

४८१-पुत्रजन्मनि पितुर्हर्घातिशयः शरीरे न मीयते । 

४८२-भगवता सृष्टेष्वतिविस्मयास्पदीभूतेषु वस्तुषु सुतरां प्रभाववद्‌ इदमुदर नाम । 


७०७ ~ 

४७४ आयुर्जीवनकाल इत्यसकृदुक्तम्‌ । तेनायुः शब्दोऽस्थाने निःकृस्नेप्यतीते वयसीति वक्तव्यम्‌ । नेतः पूर्वे कदाचिदित्येवं वा। 
४७९-हृदयं शल्येनेवाविध्यतेति वक्तव्यम्‌ | शल्यं हि विध्यति न तु स्वयं विध्यते ॥ 

७६-एकोऽपरं नान्वभवत इति, एकः संदेशे स्थितमपरं नालोकतेति वा, न प्राजानादिति वा वक्तव्यम्‌ 
४७७-अपनयावगुण्ठनमित्येवोचितं वक्तुम्‌ | अवगुण्ठनं नाम न किञ्चिदुद्धाटनीयं भवति । 

४७८-तदुत्तरे इत्यादेर्वाक्यखण्डस्यू स्थाने तांश्चैव प्रत्युवाचेति वक्तव्यम्‌ । 


४७९-प्रजास्वत्याचारा बभूवुरिति वक्तव्यं प्रजासु दारुणवृत्तयो वेति । अतिक्रान्त आचारमित्यत्याचारः। इदं प्रायेण विशेषणमिति. प्रयुज्य॑ते न तु विशेष्यमिति | आचरतिः सकर्मकः। उपमानादाचारे (३|१|१०) इत्यत्र शिष्यं पुत््रमिवाचरति पुत्रीयति शिष्यमित्युदाहतत्वात्‌। अतिक्रम्य 


मर्यादामाचरन्नित्यत्याचरन्‌ । तेन कर्मणि द्वितीयां साम्प्रतिकी स्यात्‌ । 

४८०-भीष्माध्यक्षा, भीष्मेणाधिष्ठितेति वा वक्तव्यम्‌ । 

४८१-शरीरे न मातीति वक्तव्यम्‌ । मा माने आदादिकोऽकर्मकः, से प्रयोक्तव्यः। 

ममुस्तत्र न कैटभद्विषस्तपोधनाभ्यागमसंपदो मुद इत्यत्र माघे यथा । 

४८२-विस्मयास्पदेषु वस्तुष्विति वक्तव्यम्‌ अभूततद्भावे च्विः । अभूततद्भावश्च नेह विवक्षित इति च्विना नार्थः। 
पदास्पदस्थानभाजनादीन्यजहल्लिङ्गान्येकत्वमतिक्रामन्त्यपि दृष्टानि । 

भवादृशा एव भवन्ति भाजनान्युपदेशानामित्यत्र कादम्बर्या तथा दर्शनात्‌ । 





१. वि वृद्धं, भृशम्‌ । 

२ क्षुल्लका राजानः। 
४८३-पवनः:वरागवाही रथ्यासु वहन्‌ रजस्वलो भवति। 
४८४-अयमर्थः सर्वजनीन* इत्येतदर्थे जिज्ञासा नोदेति । 
४८५-तेषां परिवारे निजाभ्यस्तास्तास्ताः भाषाः प्रचरन्ति । 
४८६-सुकृतिनस्ते पूर्णमायुरुपभुज्य पुत््रपौत्रादीनां सत्तायां सुखं नाकमारुरुहुः। 
४८७-अनेनैव सर्वे स्थालीपुलाकं परीक्षितं स्यात्‌ । नार्थो विस्तरेण । 
४८८-लोके शास्त्रे च सूर्यस्यान्जिनीपतिः सहस्रकिरण इत्यादीनि 

नामधेयान्यधिविन्दामः तान्युपपादनामर्हन्ति । 

४८९-स्पष्टविनिवेदनाय क्षमां: चेद्‌ दास्यन्ति सन्तः 
स्वमभिप्रायममायं वक्ष्यामि । 





४८३-रजःकुष्यासुतिपरिपदो वलच्‌ इति रज इति 
प्रातिपदिकाद्वलचि रूपसिद्धिः । इतिकरणो विषयनियमार्थः 
सर्वत्र सम्बध्यते । तेनेह न भवति रजोस्मिन्ग्रामे विद्यत 
इतीति काशिकावचनात्स्री रजस्वल भवतीति 
प्रयोगः, न तु पवनः पन्था व रजस्वलो भवति । 
४८४-आत्मन्विश्वजनभोगोत्तरपदात्खः (५|१ |९) इत्यत्र 
सर्वजनाइञ्‌ खश्चेति वार्तिकं पठितम्‌ । तेन सर्वेजनीन इति 
सिध्यति, अर्थस्तु न संगच्छते । तत्र तस्मै 
हितमित्यधिकृतम्‌ । तेन सर्वेभ्यो जनेभ्यो हितः सर्वजनीन 
इति भवति सार्वजनिक इति वा । प्रतिजनादिभ्यः 
खलु (४/४/९९ ) इत्यत्रापि 'गणे सर्वजनशब्दः पठितः। 


4/29/2021, 6:54 PM 


वाग्व्यवहारादर्श: - विकिस्रोतः 


710199 


तत्र साधुरिति तत्राधिकांर: । तेन सर्वस्मिज्जने साधु: 
सार्वजनीन इति भवति । सर्वेषां विदित इति च विवक्षितोऽर्थः । 
४८५-परिवारः परिजनो भवति; न तु कुटुम्बम्‌ । निजशब्द 
आत्मीयवचनः, न त्वामवचनः । 
४८६-पुत्तरपौत्रादिषु जीवत्स्विति वक्तव्यम्‌ । जीवेष्विति वा । 
४८७-स्थालीपुलाकन्यायेनेति वक्तव्यम्‌ । स्यापुलाक्रस्तुच्छधान्ये 
इत्यमरः । यथास्थिते त्वनन्वयो विस्पष्टः । 
४८८-नामधेयानि विन्दाम इत्येव साधु । अधिवेदनं नांम 
परिणीतायां जीवन्त्यां भार्यायामपरस्या वेदनम्‌ । 
ततरैवार्थधिपूर्वो विन्दतिर्वर्तते । 
४८९-स्पष्टविनिवेदनं चेतक्षस्यन्ते ( क्षमिष्यन्ते ) सन्तः 
इत्यादिरूपन्यास एवास्तङ्गतदोषः, तादर्थ्ये चेह नास्तीति 
चतुर्थ्यप्रसक्ता। 





१. सर्वेषां विदितः, सार्वलौकिक इत्यर्थे प्रयोगः। 

२- कुड्म्ब इति विवक्षति , 
४९०-नानाविष्कारगर्बिषठनां राष्ट्राणां संमुखे क्रतमद्वा - वर्तमानमिदं 

भारतवराकम्‌ । 

४९१-सेयमनपायिनी स्मृतिमुद्रेतिहासप्रेमिणां हृदयान्नोपमृष्टा भवेत्‌ । 
४९२-यावदेव संभाजेश्चित्रवधस्य संवादः पुण्यपत्तनमाससाद तावदेवः प्रचण्डः क्रोधानलः प्रजासु । 
४९३-धर्मवेदेरुपरि लोमहर्षण किमपि काण्डमभ्यनीयतेति पप्रथे प्रवादः । 
४९४-महान्‌ खलु राज्ञि प्रजानां विश्रम्भो ऽभूत्‌ । 
४९५-यच्छक्तया सकला जीविन इमे जीवा विभान्ति, भूम्यादयश्च विधृतासितिष्ठन्ति तं विभुं परमेश्वरमुपास्स्व । 
४९६-स्वामिप्राणपरित्राणाय तुुष्कवीरेर्निजशरीराणा राशयः कृताः । 
४९७-पदानि नाम संस्कृत्य संस्कृत्योत्सृज्यन्ते । तानि शक्यन्ते यथाकामं पौर्वापर्येणान्वेतुम्‌ । 

४९०-राष्ट्राणां किं वेति वक्तव्यं संमुखे इति त्याज्यम्‌ । अत्र षष्टयेव पर्याप्ता विवक्षितमर्थमर्षयितुम्‌ । वराकं भारतमित्येवं व्यासेन वक्तव्यम्‌ । 


४९१-इतिहासप्रणयिनामिति वक्तव्यम्‌ । प्रेमन्निति नकारान्तं पुंनपुंसकयोः। तत्र इनिदुर्लभः । अदन्तात्तद्विधः । ब्रीह्यादिषु चास्य पाठो नास्ति । प्रमृष्टा भवेदिति साधु स्यात्‌ । उपपूर्वस्य मृजेस्तत्रार्थ प्रयोगादर्शनात्‌ । हृदयादिति पञ्चमीमपेक्ष्य व्यवगता स्यादिति प्रयोज्यम्‌ । 


४९२-चित्रवधस्य वार्तेति वक्तव्यम्‌ । न हि संवादो वृत्तान्तपर्यायः समस्ति । 

४९३-काण्डोऽस्त्री दण्डबाणार्ववर्गावसरवरिष्वित्यमरः । प्रकृते च नैकतमोऽप्यर्थो घटते । नाटकमिति तु वक्तव्यम्‌ । हर्षशोकादयो अभिनीयन्ते, नाटकं तु प्रयुज्यते, प्रयोगेणाधिक्रियत इति वा । तेन प्रायुज्यतेति वक्तव्यम्‌ । 
४९४-विस्रम्भ इति तु वक्तव्यम्‌ । विश्रम्भ इति तु प्रमादो भवति । 

४९५-जीविनं इति विशेषणं व्यर्थम्‌ । जीवशब्देनैव गतार्थत्वात्‌ । जीवतीति जीवः । जीवपुत्रो ममाचार्य इत्यादिषु जीवत्पुत्र इत्यर्थोपलब्धेश्च । 

४९६-स्वशरीराणि शवराशीकृतानीति वक्तव्यं स्वशरीराणि शवराशयः कृतानीति वा । षष्ठया तु नार्थः। 

४९७-पौर्वापर्येणानुगमयितुम्‌ इति वक्तव्यम्‌ । पदं पदान्तरेणान्वेतीति व्यवहारः । कञ्चित्पदं पदान्तरेणानुयद्‌ अनुगमयति । 





१. विश्वास इत्यर्थ इति विश्वसिति । 
४९८-इदमिदानीं भूयस्तरां विचारणीयम्‌ । 
४९९-परैराक्रान्ता भयभीतास्ते मातरि¦ पुरूषाः कान्दिशीका? बभूवुः । 
५००-माङ्गलिको जन इष्टदेवतामभिध्योयः कृत्यं प्रक्रमते । 
५०१-अत्र विद्यालये शिक्षकाणां संख्या त्रिंशदस्ति । 
५०२-कस्यचित्किमपि नो हरणीयं.मर्मवाक्यमपि नोच्चरणीयम्‌ । 
५०३-अहो बिनयोऽस्याश्छात्रायाः । को न्वस्या गुरुः स्यात्‌ । 
५०४-स्वार्थसाधनभावनया कृतं महत्तरमपि कर्म श्रीगीतायाः सिद्धान्त क्षुद्रमस्ति । 
५०५-सर्वधर्मान्‌ परित्यज्येति गीतार्थं विसेष्मीयते लोको भगवान्‌ सर्वधर्माणां परित्यागार्थं वक्तीति । 

४९८-भूयो विचारणीयमित्येव पर्याप्तम्‌ । प्रकर्षवतोऽपि प्रकर्षविवक्षास्तीति चेद्यथान्यासं साधु । 


४९९-भीतां इत्येव पर्याप्तम्‌ । भयशब्देन नार्थः । 


५००-अभिष्या तु परस्य विषये "सपृहेत्यमरात्‌ परकीयेर्थे ममायं स्यादिति संकल्प: तेनेष्टदेवताप्रध्यायेति वक्तव्यम्‌ । 
५०१-अत्र विद्यालये त्रिंशत्संख्याकाः शिक्षकाःअत्र विद्यालये त्रिशच्छिक्षका इति वा वक्तव्यम्‌ । 


५०२-वाच उद्दरण उत्पूर्वश्चरतिर्णिजधिकः . प्रयोगमवतरति । तत्र 


व्यक्तवाचां समुच्चारणे इति सूत्रकारप्रयोगः, येनोच्चारितेन सास्नालङ्लककुद खुरविषाणिनामर्थासम्प्रत्यय इत्यादि भाष्यकारप्रयोगश्च मानम्‌ । 

५०३-केचित्‌ क्वचिण्णेप्यण्कार्यमिच्छन्तीति वचनसमाश्रयेण, णान्ताच्छात्रशब्दान्डीपं कृत्वा छात्रीमितिस्रियामिच्छन्ति । अपरे डीपि दूढतरमांनं नास्तीति टापि च्छात्रेति व्यवहार्ये पश्यन्ति । वस्तुत श्छात्रशब्दः स्त्रियामप्रवृत्तपूर्व इति नाधुनातनैर्बलाततर प्रवर्त्यः। यथाऽलक्षणमप्रयुक्ते" इति 


वार्तिकमप्रयुक्ते 
लक्षणप्रवृतिं,वारयति । तेन शिष्याया इति वक्तृव्यम्‌ । 


५०४-श्रीगीताया: सिद्धान्त इति व्युदस्य वाक्यान्ते इति गीतासु निर्णीतोर्थ इत्येवं न्यसनीयम्‌ , इति गीतासिद्धान्त' इत्येवं वा । गीताशब्दं प्रायेण भूम्न्येव प्रयुञ्जते पुरा प्रयोगचणाः। उपनिषदो हि भगवता गीता इति गीता इत्युपनिषद्विशेषणमिति. युज्यते बहुवचनम्‌ । 


५०५-परित्यागं ब्रवीतीति वक्तव्यम्‌ । अर्थशब्देन नार्थः । 





१-१ मातरि शूराः, गेहेनर्दीनः तत्पुरुषः समासः । 
२: भयाद्रणाद द्रुताः। 


५०६- स्वानि वर्णाश्रमकर्माणि मल्लक्ष्येणैव प्रवर्तयेत्यनुशास्ति गीतास्वर्जुनं कृष्णः । 


५०७- यत्र भूभागे एकजातेरेकधर्मस्य 
समानसभ्यतासंस्कृतिमाषाणां च जना 
वसन्ति स भूभागस्तज्जाते राष्ट्रमुच्यते । 
५०८- अवलोक्य स्तनौ वध्वां गुञ्जाफलविभूषितौ । 
निश्चस्य रोदितुं लग्ना कुतो व्याधकुटुम्बिनी । 
५०९- क्लीबपर्यायवचनंस्तृतीयप्रकृतिरिति वा साधु स्यात्‌ 
तृतीयाप्रकृतिरिति चेति विवेचय । 
४१०- श्रीमधुसूदनसरस्वतीपदोऽपि भक्तिंरसतत्वं विस्तरेण 
व्यवर्णयत्‌ । 
५११- इन्द्रदत्तो देवदत्तस्य वक्षसि प्रहरति विशिखेन । 
५१२- पञ्चकृत्वः पचतीति भवति, पञ्च पाका इति च, उत्तरत्र 
कृत्वसुच्कुतो न ?, 
५१३- रुणाद्धि मौनस्य मिषेण वाणीम्‌ । ( नैषधे ३|३०). 





५०६- ममोद्देशेन, मामुद्दिश्यैवेति वा प्रयोज्यम्‌ । 

५०७- यत्र भूभागे सजातयः सधर्माणः समसभ्यतासंस्कृतिभाषा 
लोका वसन्ति स भूभागस्तेषां राष्ट्रमुच्यते इत्येवं वक्तव्यं 
व्यवहारानुगमाय । लोकानां सभ्यतादयों भवन्ति न तु 
सभ्यतादीनां लोकाः । प्रधानं लोका उपसर्जनं 
सभ्यतादयो गुणाः। 

५०८- प्रवृत्तेत्यर्थ लग्नेति पदमशक्तम्‌ | लग्नमित्यासक्तुमाह । 

५०९- उभयं साधु । तृतीया प्रकृतिरित्यसमासः । पुंखियौ द्वे 
प्रकृती भवतः । नपुंसकं तृतीया प्रकृतिरुच्यते । समासे 
तु तृतीयप्रकृतिरित्यपि । 
पुंवत्‌ कर्मधारयजातीयदेशीयेष्विति पुंवद्भावः । 

५१०- उत्तरपदं पादशब्दो (चरणशब्दोपि ) बहुत्वे प्रयुक्तः 
पूजावचनो भवति 
नत्वेकत्वे । सरस्वतीपादा इति तु वक्तव्यम्‌ । 

५११- देवदत्तं वक्षसीत्येवं वक्तव्यम्‌ । यद्यप्यङ्गाङ्गिभावे 

सम्बन्धेऽङ्गिनोः देवदत्तादेः 
षष्टीष्यते, तथापि प्रहरणक्रियायाः कर्मत्वं तत्रेच्छन्ति 
व्यवहारकोविदाः' 
अकीर्तिते चाङ्गेऽधिकरणत्वम्‌ । ऋषिप्रभावान्मयि „ 
नान्तकोपि प्रभुः प्रहर्तृ 
किमुतान्यहिंसतरा इत्यादिषु तया दर्शनात्‌] 
५१२- क्रियाभ्यावृत्तिगणने कृत्वसुञ्विहितः, न तु क्रियामात्रगणन 
इति हेतोः । 
५१३- मौनमेव मिषः, तेन मौनमिषेणेति समासेनं वक्तव्यम्‌; 
मौनेन मिषेणेति व्यासेन वा । षष्ठया नार्थः भेदप्रतीतेः। 
५१४-कौसल्ययाऽसावि सुखेन रामः प्राक्‌ कैकयीतो भरतस्ततोऽभूत्‌। (भट्टौ १|१४|) 
५१५-मायिकेस्मिन्सर्गे किं लौकिकाः किं परीक्षकाः सर्वेऽपि 
प्राणिनो दुःखं प्रतिकूलतया वेदयन्ते । 
५१६-पिपासायां लग्नायां सर्वस्य सलिलमिष्टं भवति । 
५१७-यदेवोप्यते बीजं तदेव कृत्यते न ततोन्यत्‌ । 
५१८-महाराजेन दांनपत्त्रेस्मिन्हस्ताक्षरं कृतमिति नेदमप्रमाणम्‌ । 
५१९-सा लक्ष्मीर्ययोपविधत्ते परेषाम्‌ । 
५२०-हर्तुर्याति न गोचरं किमपि शं पुष्णाति सर्वात्मना 
ह्यर्थिभ्यः प्रतिपाद्यमानमनिशं प्राप्नोति वृद्धि पराम्‌ । 
विद्याख्यमन्तर्धनम्‌ । 

४१४--यद्यपि जनिक्रियायाः माताऽधिकरणं मता, कौसल्यायां 
रामोऽजायतेति व्यवहारात्‌ , तथापि प्रसवक्रियएयां तस्याः 
कर्तृत्वं न वार्यत इति कौसल्ययेत्यनुक्ते कर्तरि तृतीया 
नासाध्वी । केकयीत इत्यत्र तु भवनक्रियां प्रति 
मातुरधिकरणता प्रसिद्धाऽप्रतिषिद्धेति सप्तम्यास्तसिः 
सार्वविभक्तिकः । 
५१५-मायिक इत्यबिद्याकार्यमुच्यते, तेन नात्र किमपि दूषणम्‌ । 
लौकिकाः स्युः परीक्षका वेति वक्तव्यम्‌ । 
५१६-पिपासयां जातायामिति वक्तव्यम्‌ । अत्रार्थे लग्नशब्दोऽशक्तः। 
लोकभाषायाः अनुकुर्वन्नेवं प्रयुङ्क्ते । 
५१७- तदेव प्ररोहतीति वक्तव्यम्‌ | एवमेव पूर्वे व्याजहुः । 
बीजस्य परिणामे फले लक्षणए चेदिष्टा, लूयत इति वक्तव्यम्‌ । न हि कृतिस्तद्विषयः । प्रतिनियतविषयाः शब्दाः । 
५१८-हस्ताक्षरं कृतम्‌, इत्याधुनिको वाचां मार्गः पूर्वे तु 
महाराजेन स्वहस्तौ दत्त इत्येवं प्रयुयुजिरे । 
५१९-ययोपकुरुत इत्येव युक्तं वक्तुम्‌ । विपूर्वो धाञ्‌ करोत्यर्थमाह, 
उपपूर्वस्तु स उपक्रियां नाहं । शब्दशक्तिस्वाभाव्यात्‌ । 
५२०-हार्थिभ्य इत्यत्र हि शब्द आदी प्रयुक्तः । स दोषः । हि शब्दो वाक्यादौ न दृश्यते कविकृतिष्विति विदितं विदाम्‌ । 
५२१- आश्रयामि यदि कल्पपादपं 
सोपि याति सहसावकेशिताम्‌ । 
मादृशां नयनकोणगोचरः 
सागरोऽपि मरुभूमिसोदरः ॥ 
५३२- उपरिष्टात्प्रेमाणं प्रदर्शयसि, हृदये च हालाहलं विषं धत्से किमेतत्सदृशं 
तेऽभिजातस्य । 
५२३-निरन्तरं वर्षता देवेन कदर्थिता यात्रिणोऽवग्रहं} याचन्ते । 
५२४-तान्हसन्ति खलु चम्पकद्रुमाः फुल्लदम्भतः । 

५२५-परब्रह्मणि प्रणते सर्वे देवाः प्रणता भवन्ति । 

५२६-तदानीं सर्वेयं भारतभूश्वन्द्रगुप्तस्य सम्राजोधिकारेऽवरतिष्ट । 
५२७-एतद्देशस्वातन्त््यप्रतिलब्ध्यै श्रीसुभाषः प्राणानपि पणेऽदधात्‌ । 
५२८-पूर्वस्मात्‌ खञ्जस्य मृगेन्द्रस्य सम्प्रति मेरुदण्डोपि विशीर्णः । 


https://sa.wikisource.0rg/Wikl/ वाग्व्यबहारादर्शः 





५२१- सोदर्यः समानोदर्यं इति वा वक्तव्ये यत्सोद इत्याह 
तत्रास्य समानार्थकः सहशब्दोभिप्रेतः , तस्य बहुव्रीहौ 
पाक्षिकः सभावः सुलभः । तेन नात्र किञ्चिद्‌ दुष्यति । 
अकृते सभावे सहोदर इति बहुलं प्रयुज्यते । तं तु देशं 
न पश्यामि यत्र भ्राता सहोदर इत्यत्र श्रीरामायणे 
यथा । 

५२२- उपरिष्टादित्यपहायं बहिरिति प्रयोज्यम्‌ । 

५२३- अवग्रहोऽवग्राहश्च वर्षप्रतिबन्धेऽनावृष्टौ वर्तते । विरामं 

याचन्त इति तु वक्तव्यम्‌ । तद्धि विवक्षितम्‌ । 

५२४- फुल्लदम्भत इत्यत्र फुलमिति कुसुमपर्यायवेन प्रयुक्तम्‌ । 

फुल्लमिति तु 

विकसितमाह लोध्रकुसुममिव प्रफुल्लमित्यत्र यथा । 
५२५-यद्यपि गुरं नगतीत्यादिषु’ नमिः सकर्मको दृष्टस्तथापि नतः 

प्रणतः, आनत इत्यादिषु निष्ठा कर्तरि दृष्टा । 

एवञ्जातीयको व्यवहारः । तेन परब्रह्मणि प्रणतं इत्युक्ते परं 

ब्रह्म स्वयं प्रणन्तु भवतीत्यनिष्टार्थप्रतीतिर्जायते, 

सा मा जनिष्टेति परब्रह्मणि नमस्कृते इति वक्तव्य:। सर्वे 

देवा नमस्कृता भवन्तीति च । 

५२६-यथास्थिते न दोषविशेषः । चन्द्रगुते सम्राज्यध्यभूत्‌ इति तु 

ज्यायान्‌ सन्दर्भणविधिः । 

५२-प्राणानामपणिष्ठेति वक्तव्यम्‌ , प्राणान्पणी चकारेति वा । 

४२८-पूर्वम्‌ इति वक्तव्यम्‌ । तच्च क्रियविशेषणम्‌। पञ्चम्या 

नार्थः । 





१. वर्षविराममभिप्रैति । 

५२९-दुर्विधा इमे कर्मकराः पर्णकुटीरेषुः कथं कथमपि स्वानि 
दुर्दिनानि यापयन्ति । 

४३०-चतुर्णौ वर्षाणामैष बालः कामप्यपूर्वा प्रज्ञां विजृम्भयति । 

५३१-अनुस्ियेहं रक्षिवर्गणेति दृष्ट्वा स तस्करः कान्दिशीको दिशो 
भेजे । 

५३२-किम्बलेति मां बलात्करिष्यसि जाल्मं ? 

५३३-अभ्युपायश्चेच्चिन्तितोऽसेत्स्यत्कदैवाभीष्टार्थलाभेन 
भाग्यवानभविष्यम्‌ । 

५३४-त्वमिदानीं पूर्णतो ममाधिकारे वर्तसे। 

५३५-एकतस्तु नैसर्गिक एव सान्द्रारण्यनिकुञ्जपुञ्जेषु 
गाढोन्धकारः स पुनर्द्विुणीकृतस्तमिस्रासन्तमसेन । 

५३६-कस्य नु रक्षायां भवेन्मे वत्सा वराकी । 

५३७-विविधविधरूपाणि. दधतीयं नृपनीतिः कस्यातिसन्धानाय 
नालम्‌ । 

५२९-मेघाच्छन्नेऽहनि दुर्दिनमिति कोषाद्‌ दुर्दिनशब्दः सांभ्रे वासरे 
रूढः। विषमाणि दिनानीति तु वक्तव्यम्‌ । 
४३०-चतुर्वर्षाऽय बालं इत्येवं तद्धितवृत्या चित्तवति 
नित्यमिति ठञो लुकि वक्तव्यम्‌ ) चतुर्णा वर्षाणाम्‌ 
इति तु प्रचरल्लोकभाषाऽनुकारमात्रं संस्कृताभासम्‌ । 
५३१-कान्दिशीकोऽभूद्‌ इति वा वक्तव्यं दिशोऽभजतेति वा.। 
कान्दिशीको हि मुख्यया वृत्या भयाद्रणाद्द्रुतमाह । गौण्या 
तु पलायितं जनम्‌ । तेन कान्दिशीकशब्दप्रयोगो न दुष्यति । 
५३२-किमिति प्रश्ने । बलात्‌ प्रसभं हठादित्यनर्थान्तरम्‌ । 
करोतेर्णिच्‌ प्रयोक्तव्यः । कारयिष्यसीति प्रयोक्तव्यम्‌ । 
५३३-कदैवत्यपनीय प्राकृतमाम्‌ इति वाच्यमवाच्यतायै । 
५३४-पूर्णत इत्यस्य स्थाने सर्वथा, अत्यन्तमिति वा प्रयोक्तव्यम्‌ । 
५३५-एकत इति न विवक्षितमर्थमाह, नैसर्गिकस्तावद्‌ इत्येवं 
वक्तव्यं व्यवहारेणाऽविसंवादाय । 
५३६-कस्य नु रक्षायामित्यादिरपूर्वः संस्कृते न्यासः । कं 
शरणं यायाद्‌ इत्येवं वक्तव्यम्‌ । का नु रक्षकः स्याद्‌ 
बत्साय.मे वराक्या इत्येवं वा । 
५३७-विविधविधरूपाणीत्यपास्य : वाग्डम्बरं विविधरूपाणीत्येवं 
संक्षिप्तं वचो वाच्यम्‌ । विविधशब्देन्तर्गतो विधाशब्दो नः 
पृथक्प्रयोगमर्हति । 
५३८-आद्याद्यस्य गुणं त्वेषामवाप्नोति परः परः। (मनु० १ । २०) 
५३९-महतोप्येनसो मासात्वचेवाहिर्विमुच्यते । ( मनृ० २ । ७९ ) 


५४०-अत्र पुस्तके केनापिचन वैजात्येन तादृश्या छात्रोपकृत्या भाव्यम्‌ इति सङ्कल्प्यामः । 
५४१-प्रमाणान्तरानुपलभ्भादस्मिन्विषये ,जोषम्भावमेव शरणं मन्वाना तृष्णीमास्महे । 


५४२-अध्यासितं च वृषलेन वृषेण राज्ञाम्‌ ( मुद्रा ३ । १८ ) 


५४३-दिनत्रयस्यावसरं निष्कास्यांस्मिन्नुत्सवे समुपतिष्ठन्तामत्रभवन्त इति प्रार्थये ॥ 
५४४-भोजस्य समये राजाज्ञायां सर्वासां प्रजानां कृते साक्षरत्वमनिवार्यमासीत्‌ । 

५३८- नित्यवीप्सयोरित्यनेन शास्रेणाद्यस्याद्यस्येति प्राप्तम्‌, यथा परः पर इति वीप्सायां द्विरुक्त, तथापि स्मृतीनां छन्दोवद्धावात्‌ सुपां सु-लुक्‌-इत्यादिना सुब्लुग्‌ बोध्यः। 
५३९- महताप्येनसेति तूचितम्‌ । अन्यथा एकस्मिन्नेव वाक्ये विमुच्यत इति कर्मकुर्तरि शुद्धे कर्मणि च प्रयोगः स्वीकार्या भवति । तच्चर्षिशीलेन विसंवदति । 

५४०- अत्र पुस्तकें केनचनेति वा केनापीति वा वक्तव्यम्‌। निपातद्वयेन नार्थः । 

५४१- जोषमास्मह इति तु वक्तुमुचितम्‌ । पूर्वे जोषम्भावशब्दप्रयोगात्‌ । जोषम्‌ इति मकारन्तमव्ययं तृष्णीमर्थ: । तथा चामरः-तृष्णीमर्थे सुखे जोषम्‌ इति | 


५९४२- प्रायेण वृषवृषभक्रषभ दयः शब्दा उत्तरपदे वर्तमानाः प्रशस्तवाचका भवन्ति । क्वाचित्कतया पृथक्त्वेनापि प्रयोगो दृश्यते । तेन वृषेण राज्ञामित्यपि निर्दुष्टम्‌ । प्ल्वङ्गमानामृषभेण युद्धे इति श्रीरामायणे (६५१ | १) प्रयोगदर्शनात्‌ । 


५४३- दिनत्रयं व्यापारान्तरं विहायेति संस्कृते शिष्टजुष्टः प्रकारः स जोषणीयः । नूत्नप्रकारान्तरकल्पनया नात्माऽऽयासनीयः । दिनत्रयमित्यत्यन्तसंयोगे द्वितीयाम्‌। 


५४४- अत्र बह्वाकुलीकृतम्‌ । भोजो राजा । तस्य समये राजाज्ञेत्युच्यमाने राजान्तरस्य सेति प्रतीतिर्भवन्ती न वार्यते । राजाज्ञायामिति सप्तम्यपि नोपपत्तिमती । कृते इत्यप्यनपेक्षितं पदम्‌ । तच्च कारणवृति 'तादर्थ्यवृत्ति वा । अनिवार्यमित्यपि यद्वारयितुमनर्हमशक्यं वा तदाह न त्ववश्यसम्पाद्यम्‌ 


। तदिदमित्थमनाकुलीक्रियताम्‌--श्रिभोजे वसुमती शासति सर्वाः प्रजाः साक्षराः (कालाक्षरिकाः ) स्युरिति शासनमभूत्‌। 


५४५-इदानीन्तनो जीवनसंघर्षस्तावदतीव जटिल विषमश्वः संवृत्तः । 


५४६-परस्प॑रैः संलपन्तो वयं तत्रैवाभुञ्ज्महि विश्रान्ति चान्वभवाम । 
५४७-तेतथा भापयितव्या यथा भविष्यति काले इतो मुखं कर्तु नामापि न गृह्णीयुः। 


५४८-उपरि शिरसो घटं धारयति । 


५४९-त्यागस्तपस्या च नः संस्कृतेरात्मा, शब्दान्तरेऽध्यात्मप्रधानेयम्‌ । 
५५०-सर्वाणि मतमतान्तराणीह भारते वर्ष प्रचरन्ति न वार्यन्ते, मतिनानात्वं हि सहजमिति । 


५५१-यदि म्लेच्छैः सन्धोस्यामस्तदा जीवन्त एव मरिष्यामः । 





५४५- अत्र जीवनसङ्घर्ष इति पदं विवक्षितमर्थं नार्पयति । संघर्षो हि स्पर्धा पराभिभवेच्छा भवति, न त्वभियोगः ( यत्नविशेषः)। जटिलविषमे च समानार्थके पदे । तयोरेकतरं शक्यं हातुम्‌ । तेन सर्वदोषापहतयेऽद्यत्वे प्राणयात्राऽतिविषमेति वक्तव्यम्‌ । 

५४६- यद्यपि परस्परैरित्यत्र बहुवचने न कश्चिद्‌ 
दोषस्तथाप्येकवचनप्रयोगो ज्यायान्‌ । परस्परेण 
स्पृहणीयशोभं न चेद्‌ इदं द्वन्द्वमयोजयिष्यदिति 
कुमार एकवचनप्रयोगः कविकृतो व्यवहारमनुरुन्धे । 
५४७- इतो मुखं कर्तुमित्यादेर्वाक्यस्य स्थान इत 
आगमनचिन्तामपि परिहरेयुरित्येवं 
इहागमनचिन्तामपि मा स्म काषुरित्येवं वा वक्तव्यम्‌ । 
तस्यार्थस्य 
नामापि न गृह्णीयादिति तमर्थमत्यन्ताय परिहरेदिति वाक्यार्थं नाभिलपति । 
तादृश उपचारः संस्कृते न दृष्टः । 
५४८- अत्र सामीप्यं सदपि न विवक्षितम्‌ । औत्तराधर्यमेव तु विवक्षितम्‌ । 
इत्युपर्युध्यधसः सामीप्य इति द्विर्वचनं न । 
५४९- संस्कृतिः संस्कार इत्यनर्थान्तरम्‌ । अधुनातनास्तु 
तत्तच्छिक्षादिसंस्कार- 
संस्कृतायाः कस्याश्चिज्जातेराचारविचारसमुच्चयेऽस्य 
संकेतमभ्युप्रयन्ति । 
पूर्व ,तु.सभ्यताशब्दमेवात्रार्थ प्रयुयुजिरे। शब्दान्तरे इति 
प्रचरद्ाषानुकृतिः। 
नैषा संस्कृते भाषितभङ्गी । आत्मप्रधानेयम्‌ इत्युक्त 
भवति इत्येवं वक्तव्यम्‌ । 
अध्यात्मम्‌ इत्यव्ययीभावः। आत्मानमधिकृत्य अध्यात्मम्‌ । इदं च प्रधानशब्देनोत्तरपदेन दुःश्शिष्टम्‌ । 
५५०- मतमतान्तराणीत्यत्र मतान्तरशब्दो हेयः । मतानीत्येव 
पर्याप्स्यति । नहि मतानीत्युक्ते विवक्षितोर्थाऽनभिहितो 
भवति । 
५५१- जीवन्तोपिःमरिष्याम इति विरुद्धवदाभासं विहाय जीवाः 
अपि मृता इव, 
जीवन्तोपि मृतप्राया मृतलक्षणमाप्ता इति वा वक्तव्यम्‌ । 
५८२-मनोरमा अमी दरिद्राणां स्वप्ना मरुमरीचिकामात्रा एवावतिष्ठन्ते । 
५५३-कृत्यं महते समयोः लघीयान्‌ । 
५८४-यदासौ शरं लक्ष्यीकरोति तदा कलहंसध्वनिरमुष्य समाधिं विघटयति । 
५९५-इह देशे सम्प्रयाध्यात्मिकी समुन्नतिरुपेक्ष्यते । परिणामतो जनतायां दयादाक्षिण्यादिगुणानां विकास उपरुध्यते । 
५८६-त्यजत वा पिपासितमिमां धरां स्वरक्तेन तर्पितां वा समाचरत। 
५७७-अद्य मे प्रभातं सुप्रभातं यच्चिरकाङ्क्षितदर्शनः प्रियसुहृद्‌ दृष्टः । 
५५८-एतस्य लक्ष्मीपुंत्रस्य कृते किं नाम दुरापं जगति । 
५५९-इह ग्रामटिकायां भिक्षाचरणाय न सन्ति बहवः ऋद्धिमन्तो जनाः। 





५५२- मर्मरीचिकामात्रम्‌ इति तु वक्तव्यम्‌ । मात्रं कात्स्न्येड्वधारण इति कोषान्मात्रशब्दोऽवधारणे वर्तमानो नपुंसकत्वे नियतः । मयूरव्यंसकादिः समासः । 

४५३- अल्पीयानिति तु प्रयोक्तव्यम्‌ । अल्पमिति महच्छब्दस्य प्रतियोगि न तु लघु । 

५७४ शरं लक्ष्यं करोतीति विपरीतमुच्यते । न हि मुगव्याधः शरं लक्ष्यीकरोति किन्तर्हि मृगम्‌ । यदाऽसौ शरसन्धानं करोतीत्येवं वक्तव्यम्‌ । 

५५५- परिणामत इत्यपहाय तस्यायं परिणामो जनतायां उपरुध्यत इतीत्येवं वक्तव्यम्‌ । परिणामत इत्यस्य स्थाने 'तेन' इति प्रयोक्तव्यं लाघवाय । 

५५६- प्रायेणाङ्पर्वश्चरतिरनुष्ठाने वर्तते न तु विकारेऽवस्थान्तरापादने वा । तथापि वयं नरेन्द्र सत्यस्थं भरत चरामेति श्रीरामायणे प्रयोगदर्शनादवस्थान्तरापादनेऽस्य प्रवृत्तिर्न दोषाय । 

१५७ अद्य मे सुप्रभातमित्येव युक्तम्‌ । प्रभातं सुप्रभातमित्यनर्थकः समभिव्याहारः। न हि प्रभातं भाति, किन्तहिं रात्रिः । रात्रिः प्रभाता (भातुमारब्धां ) रात्र्यां प्रभातम्‌ इति वा प्रयोक्तव्ये प्रभातमित्येव प्रयुङ्क्ते संक्षेपरुचिः कुशलः प्रयोक्ता । 
५५८- 'कृते' इति कारणादित्यर्थे रूढम्‌ । प्रकृते नायमर्थः प्रत्यायिययिषित इत्येतेन लक्ष्मीपुत््रेण किं नाम दुरापमित्येवं विपरिणमय्य वक्तव्यम्‌ । 

५५९- भिक्षाचरणं हि भिक्षार्थं पर्यटनं भवति । तेन भिक्षायै, भिक्षालब्धये भैक्षार्जनाय इति वा वक्तव्यम्‌ । 

५६०-इह हि नो युगयुगागतं दारिद्रयं यथापेयात्तथा कार्यो यत्नः। 

५६१-तेभ्यो भिक्षायां प्रभूतं धनधान्यादि. भे मि दिति चिन्तयामि । 


76 of 99 4/29/2021, 6:54 PM 


वाग्व्यवहारादर्श: - विकिस्रोतः https://sa.wikisource.0rg/Wikl/ वाग्व्यबहारादर्शः 


५६२-अयि पिपीलिके, ऊढभारापि कथं सुखं पलायसे ? 
५६३-शतशताशासम्भृतहृदयो भिक्षुको भिक्षार्थं नगरं प्रस्थितः । 
५६४-एतस्या आख्यायिकाया विषये काश्चन विदुषामभिमतयः । 

५६५ यस्याः (भरतभुवः ) काश्मीरभूमिः स्फुटनिटिलतटे रम्यकश्मीररेखा ! 
५६६-निर्वाणदीपे किमु तैलदानम्‌ । 

५६७-कोयं नु रागस्तव भावभित्सु त्यक्तोसि यैस्तांस्त्यज मित्रवादान्‌ः। 





५६०-आ युगेभ्य आगतमिति वक्तव्यम्‌ । समासे युगशब्दद्विरक्तिन शास्रेणानुशिष्टा न च व्यवहारेणानुमोदितेति परिहार्या । असमासेनैवायमर्थो निर्वक्तव्यः, तेन युगशब्दः प्रधानं भवति । आङ्भिव्याप्तौ । 

५६१- भिक्षयेति तृतीयां प्रयोज्या। मे मिलेदिति पराणुद्य मया लभ्येतेत्येवं वक्तव्यम्‌ । न हि मिलतेरयं विषयः । 

५६२- पलायसे इत्यस्थाने । पलायते इति भयादिना विद्रुतो भवतीत्यर्थ प्रयोगमवतरति । शीघ्रगमनमात्रे तु नास्य प्रवृत्तिर्दृष्टा । तेन 'त्वरसे' इति प्रयोक्तव्यं । 

५६३- आशाशतसंभृतहृदय इत्येवं वक्तव्यम्‌ । समासे द्विरक्तेर्विधायकं शास्रं नास्ति । आशानां बहूनि शतानीत्यर्थस्तु समासशक्त्यैव गंस्यते । 

५६४- विदुषां मतय इत्येवं निर्दुष्टं वचः स्यात्‌ । अभिमतिरभिमान इत्यनर्थान्तरम्‌ । अभिमानश्च मिथ्याकल्पना भवति, आत्मनि संभावना गौरवारोपो वा । 

५६५- काश्मीररेखेत्यस्य स्थाने काश्मीरजरेखा, काश्मीरजन्मरेखेति वा वक्तव्यम्‌ । काश्मीरम्‌ इति तु पौष्करे मूले रूढम्‌ । 

५६६- निर्वाणे दीपे इति तु वक्तव्यम्‌ । दीपे इति भावलक्षणा सप्तमी । दीपस्य भावो निर्वाणताप्राप्तिरिति विधेयम्‌ । विधेयेन च समासो न । अधिकरणसप्रभ्यां तु न दोषः । 

५६७- आत्मानं ये मित्रं वदन्ति ते मित्रवादा इति व्युत्पत्तिलभ्येपि सत्यर्थे नास्यात्रार्थे प्रयोगः। मित्रब्रुवशब्द एव प्रयोक्तव्यः । यथा कश्चिद्‌ आत्मानं ब्राह्मणं ब्रूतेउब्राह्मणो5पि सन्‌ से उच्यते ब्राह्मणब्रुव इति, एवं मित्रब्रुव इति व्याख्येयम्‌ । प्रकृते मित्रब्रुवान्‌ इति प्रयोज्यम्‌ । 





१. मित्रब्रुवान्‌ इत्यर्थ प्रयोगः । 

५६८-ते मौलिकीरनूदिता वा कृतीः प्रकाशनार्थ प्रेषयितुमनुरुध्यन्ते । 
५६९-सनातनदेव कालान्मनीषिभिरस्या55स्तम्बब्रह्मपर्यन्तस्य लोकस्याध्ययने क्रियते साभिनिवेशं यत्नः । 
५७०-सर्वविश्वपरिरक्षणे विपुलशक्तिरखिलेश । 

अन्यमना इव लक्ष्यसे, मथि पापे करुणेश । 
५७१-सेयं नः संस्कृतिर्वेदे वर्णितोषेव पुराणी युवतिः । 
५७२-स्वस्य संस्कृते रक्षायै सतत प्रयतते प्राणपणेनापि प्रत्येकं राष्ट्रम्‌ । 
५७३-प्राध्यापकस्य श्रीभटटाचार्यस्य सांयात्रिकत्वं दीर्घस्मिन्नध्वनि मेऽवलम्बनमभूत्‌ । 
५७४-परं विषीदामि यतो न पारये, परस्परं संलपितुं चिराय वै । 





५६८- मूलाद्‌ आगतं मौलं भवति । मौला मन्त्रिणः पितृपैतामहा उच्यन्ते । मूलाद्‌ आगता कृतिरित्युक्तेनार्थः कश्चित्‌ स्फुटति । किंलक्षणा सा भवतीति विशिष्य न ज्ञायते । मूलमनुज्झित्वा प्रवृत्तेति चेन्नायं विवक्षितोऽर्थः | तेन अयोनिजाः कृतीरिति वक्तव्यं स्वस्थोपज्ञा इति वा । 
्रेषयेयुरित्यनुरुध्यत इत्येवं वाक्यशेषः कल्पनीयः । भिन्नकर्तृकतायां तुमुन्दुर्लभः। अनो र्ध कामे दिवदिः। अनुरुध्यन्ते इत्यस्य प्रार्थ्यन्ते इति नार्थः । काम एषणम्‌ इच्छा भवति, न प्रार्थना । 

५६९- सनातनशब्दः पुरातनापरपर्यायो न। सनातन इति नित्यमाह । सनाभवः सनातनः । तेन “सुदुरमतिक्रान्तात्कालादा' इत्येवं वक्तव्यम्‌ । अत्राङ्‌ अभिविधौ वेदितव्यः । 

५७०- इह बह्वाकुलीकृतम्‌ । समानार्थकयोः सर्वविश्वशब्दयोः साकं प्रयोगो दुष्यति । प्रयोक्ता तु विश्वशब्दो जगनामेति भ्रमति । विपुलशक्तिरिति प्रातिपदिकार्थमात्रे प्रथमा प्रयुक्ता साऽपि दुष्यति, इष्यते चामन्त्रितम्‌, तेन विपुलशक्ते इति वक्तुमुचितम्‌ । अन्यथा वाक्यभेदप्रसङ्गः । 
५७१- उषा इवेति वक्तव्यम्‌ । उषस्‌ इति स्त्रियां देवतावाचि सकारान्तम्‌ । 

५७२- प्रत्येकं रष्ट्रमिति दुष्टम्‌ । प्रत्येकमित्यव्ययीभावो यथार्थे वीप्सायाम्‌ । राष्ट्राणि प्रत्येकं प्रयतन्त इत्येवं न्यसंनीयम्‌ । 

५७३- सांयात्रिकः पोतवणिग्‌ भवति । इममर्थमजानान एवं प्रयुङ्क्ते । समानयांत्रिकत्वमिति प्रयोक्तव्यं स्यात्‌ । 

५७४- संलपितुमित्यनेनैव संगतयोरालाप उक्तो भवति । तेन परस्परमिति गडुभूतम्‌ पराकृत्यम्‌ । 

५७५-घृतां ने मां स्तौति मृतां न शोचति । 

५७६-जहीहि मागें समयो विलम्बते । 

५७७-साक्षात्सरस्वतीसधर्मेव श्रीवाचस्पतिमिश्रः । 

५७८-चतुरब्दावस्थ एष बालोऽबालप्रज्ञः कस्य न प्रियः । 

५७९-तथालब्धेन धनेन कथमपि भोजनादिव्ययं सम्पादयन्ती सा तत्रैव न्यवसत्‌ । 

५८०-विवर्त इति दार्शनिकस्य शब्दस्य कोऽर्थ इतीदानीं विमूश्यम्‌ । 

५८१-सरुजं चरणं विलेपनसंवाहनादिना स्वस्थमापाद्य कश्चित्‌ कालं सुखं समविशम्‌ । 

५८२- माघमासस्य चतुर्दशदिनाङ्के कुमारिकायाः सुलोचनायाः परिणयविधिर्निरवतर्त्यत । 





५७५- घृतामिति धृङ अवस्थाने इत्यस्य निष्ठायां टापि रूपम्‌ । तेन नात्र किञ्चिद्दुष्यति । 

५७६-जहीहि मार्गमित्यस्य स्थाने पन्थानं देहीति युज्यते वक्तुम्‌ | एवं व्यवहारः। स्मयोऽतिक्रामतीत्येवं वक्तव्यम्‌ । समयातिवर्ती चेतनोऽचेतनो वा पदार्थो विलम्यतेऽवस्रंसते न तु समयः । 

५७७-अत्र साक्षात्सरस्वती श्रीवाचस्पतिमिश्र इत्युच्यतां सरस्वतीसधर्मा श्रीवाचस्पति मिश्र इति वा । साक्षात्सरस्वतीसधर्मेति त्वपार्थकं वचः । साक्षादित्यनेन सरस्वतीरूपः स इत्युच्यते, सरस्वतीसधर्मेत्यनेन च तत्सदृश इत्यर्थं विशेष: । 
५७८-चतुर्वर्षःचतुर्हायण इति वा वक्तव्यम्‌ । अवस्थाशब्देन बाल्यदिवय उच्यते । 

५७९-भोजनादिव्ययं निर्वहन्तीत्येवं वक्तव्यम्‌ । एवं हि . विवक्षितोर्थाऽर्पितो भवति । 

५८०-दार्शनिकः शब्द इत्यश्रुतचरः संस्कृते प्रयोगः कश्चित्कापिलः काणादो वा दार्शनिको भवति, न तु शब्दः । दर्शनेषु परिभाषित इति वा व्यवहृत इति वेति वक्तव्यम्‌ । 


५८१-स्वस्थं सम्पाद्य स्वस्यतामापाद्येति वा वक्तव्यम्‌ । 


५८२-चतुर्दशदिनाङ्के इति कल्पितो नूत्नो व्यवहारः परम्परीणेन व्यवहारेण विसंवदतीति नादृत्यः। चतुर्दशे दिने इत्येवं पर्याप्स्यति । अङ्कशब्देन नार्थः । 


५८३-यानानि यूनः प्रषठान्ययनानि नयन्ति । 

५८४-प॑रैरास्कन्नेस्मिन्देशे नार्यस्त्यजन्ति भूषणमोहम्‌ । 

५८५-वबयोगते किं वनिताविलासः । 

५८६-वीरस्य तस्य मृत्योः प्रतिशोधं चोनानां रक्तेन करिष्यामः । 

५८७-आबालवृद्धं सर्वेऽपि नागरिका, हार्दमभिनन्दनं प्रयच्छन्ति 
सैनिकेभ्यः। 

५८८-भूयांन्‌ कार्यविस्तरो महता कालेन सेत्स्यतीति किमत्र चित्रम्‌ । 

५८९- यो हि पततोऽपि पतत्रिणो विशिंखस्यः स्वस्य 
लक्ष्यान्करोति स कृतपुङ्खो धानुष्कः । 

५९०-सर्वेषां मुहूर्तानां शास्तरार्थप्रतिपादक एवायमन्यतमः प्रबन्धः 
स्यादिति भ्राम्येन्मतिः केषांचित्‌ । 

५९१-एष कर्णान्ताकृष्टमौ विं्विश्वामित्रस्याध्वरं रक्ष॑स्तिष्ठति सौमित्रिः । 


https://sa.wikisource.0rg/Wikl/ वाग्व्यबहारादर्शः 





५८३- पृष्ठानीत्यस्थाने प्रयोगः । प्र्ठोऽग्रगामिनीति सूत्रेण प्रष्ठ 
इत्यग्रगन्तरि निपातितः। अग्रगतानीति तु वक्तव्यम्‌ । 

५८४- भूषणमोहमिति मोहार्थे प्रचरक्द्राषानिरूढं 
संस्कृतेऽभिमन्यमानः शारदप्रतिभः कश्चित्रयुङ्क्ते । 
भूषणप्रियत्वमिति तु वक्तव्यम्‌ । 

५८५- बयोगते किं वनिताविलास इत्यत्र भावलक्षणायां 
सप्तम्यामभ्युपेतायां वयसि तारुण्ये) गते(सति )इत्येवं 
व्यासेन वाच्यम्‌ | विवृतोऽयमर्थः पूर्वत्र । 

५८६ प्रतिशोधमित्यपहाय-प्रतिकरिष्याम इत्येव प्रयोज्यम्‌ । 
यद्यप्युणं शोधयति, वैरे ऋणत्वारोपेण वैरं 
शोधयतीत्युच्यते, प्रतिशोधशब्दस्य व्यस्तस्य समस्तस्य 
वा प्रयोगो न दृश्यते । प्रतिशोधे प्रतिशब्दोप्यनर्थकः । 

५८७- हार्दमिति हृदिस्थं भवति प्रेमा वा । तेन हृदयेन 
सहार्दमिति वा वक्तव्यम्‌ । 
अभिनन्दनं नाम क्रियते न तु दीयते । तेन कुर्वन्ति 
सैनिकानाम्‌ इत्येवोचितम्‌ । 
सहार्दमभिनन्दन्ति सैनिकान्‌ इति तु ज्यायसी विधा । 

५८८- भूयान्‌ कार्यकलाप इति वक्तव्यम्‌ । शब्दविषये 
विस्तरोऽन्यत्र विस्तार 
इत्यन्यदेतत्‌ । 

५८९- पतत इति संचरतो गतिमत उड्डयमानान्‌ इत्यर्थः । 

लक्ष्यशरव्यादयः शब्दा 
कविकृतिष्वेकवचनान्ताः क्लीवे प्रयुज्यन्ते । कृताः 
शरव्यं हरिणा तवासुरा 
इत्यत्र यथा । तेन लक्ष्यं करोतीति वक्तव्यं । 
५९०- भ्रमिर्भौवादिकः प्रयोक्तव्यः । दैवादिकस्तु परिभ्रमणे 

वर्तते । 
५९१- कर्णान्ताकृष्टमौर्वाक इत्येवं समासान्तं कृत्वा वक्तव्यम्‌ । 
उपसर्जनहस्वत्वं बाधित्वा कब्भवति समासान्तः परत्वात्‌ । 
५९२-वारूणीमदविशङ्कमथाविक्चक्षुषोऽभवदसाविव रागः। (शिशु)। 
५९३-स्वतन्त्रतारक्षणमहामख आत्मानं , जुहुतेति विनीयते स्म 
जनता श्रीलाजपतरायेण । 
५९४-अहो अभिरामोऽस्य गुणानां ग्रामः । 
५९५-कामन्दकीयनीतिसारस्याध्ययनं कौटलीयर्थशास्तराध्ययने 
सोपानतां करिष्यति । 
५९६-पत्रिकाभ्योपि धनोपकारो वितीर्यते। 
५९७-तेन भूतकालिकीस्थितिः परिचेतुं न पार्यते । 
५९८-पूर्वैस्त्वात्मानं बिजिज्ञासस्वेत्यत्र नैर्भरय न्यस्तम्‌ । 

५९२-अत्राविरित्यस्य व्यवहितः प्रयोगः शङ्क्यते । 
कविस्वातन्त्र्यादिदमिति मल्लिनाथः। गतिश्चेति सूत्रे पक्षद्वयं 
स्थितम्‌-धातोः प्राकप्रयुक्तानामेव प्रादीनां निपातानां 
गतिसंज्ञेति संज्ञानियमपक्षः । गतिसंज्ञका एते धातोः 

प्रागेव प्रयोक्तव्या इति प्रयोगनियमपक्षः । 

आद्येऽदोषश्चरमे तु दोषः । साक्षात्प्रभूतिष्वाविःशब्दस्य पाठाद्‌ 
वैकल्पिक्यस्य गतिसंज्ञां । तेन पक्षे 
गतिसंज्ञाया अभाव इति व्यवहितप्रयोगो न दुष्येतीयन्ये । 

५९३- जुहुतेत्यत्र विनीयत स्म जनतेत्येवं वाच्यम्‌ । आचार्यः 
शिष्यं शास्रे विनयत इति प्रयोगो न तु शास्त्रं विनयत इति । कस्यां 
कलायामभिविनीते भवत्यौ इति च 
मालविकायामभिविनयविंषयस्य सप्तम्या निर्देशोप्यस्मदुक्तं 
समर्थयते । 

५९४-गुणग्राम इति समासेनैवायमर्थाऽभिधेयः । अत एव 
वार्तिककारस्य ग्रामच्प्रत्ययस्य कल्पना । 


५९५-सोपानतां यास्यति, सोपानभावं गमिष्यतीत्येवं वा वक्तव्यम्‌ ।. सोपानता सोपानभावो भवति, न तु सोपानकर्म । तस्य 


भावस्त्वतलाविति भावे त्वतलोर्विधेः । 
५९६-पत्रिका धनेनोपक्रियन्त इत्येवं वक्तव्यम्‌ । 
५९७- भूतः कालोऽस्या इति भूतकाला स्थितिरिति बहुव्रीहिणा 
वक्तव्यम्‌ । यथास्थिते त्वयं दोषः । भूतःकालोऽस्या अस्तीति 
'भूतकालिका' इति मत्वर्थीये ठनिं टापि स्यात्‌ । 
भोतकालिकी इति वा स्याद्धूते काले -भवा ठजि | 
५९८-निर्भरं सातिशयं भवति। नैर्भर्यमिति भावप्रत्ययान्तमिति 
त्वाभिधानिकानामप्यविदितम्‌ । अत्र वक्तुः कोऽभिप्राय इति 
दुष्करमुन्नेतुम्‌। परमः पुरुषार्थ इति निर्दिष्टम्‌ इति 
तदभिप्रायः स्यात्‌ । 
५९९-अद्यत्वे प्रातिस्विके पुरुषे तस्य तात्त्विकभावे च सुतरामुदास्महे । 
६००-संस्कृतवाचोभिवृद्धिमधिकृत्य निर्भरेण भाषितं सभाध्यक्षेण । 
६०१-परःसहत्रं विद्वांस्तत्र समवेताः । 
६०२-इदं पञ्चशत्यापि वर्षाणां लुप्तमासीत्‌। 


६०३-मीमांसा प्रातिहार्यं भजति गुणगणं यस्य सङ्ख्याति साङ्ख्यः । ( हरिवंशे भारतप्रदीपे द्वितीयो मड़गलश्छोकः ) 


६०४- जाह्ृवीतीरपद्यो तु भवन्मते लगेन्नहि । 


६०५- किं पश्यसि श्रेणिभूतानि शेरते रक्षांसीतीष्यते श्रेणीभूतानीति वोभयं वेति । 

६०६- कथं तपस्यति शत्रून्‌ इति (चान्द्रव्याकरणे १ | १ | ३७)॥ 
६०७- कारागतैस्तैर्यो यातना अनुभूयन्ते नालं ता वर्णयितुं 
वाम्मिनाऽपिं । 

५९९- प्रातिस्विकमित्यसाधारणं भवति । प्रतिस्वं यथायथं 
भवमिति तद्विग्रहः। पुरुषे पुरुषे यत्स्वालक्षण्यं यच्च 
तत्त्वं तत्रेति वक्तव्यं, तथा हि विवक्षितोऽर्थाऽर्पितो 
भवति । 

६००- निर्भरं भाषितमिति वक्तव्यम्‌ ।'निर्भरमिति 
क्रियाविशेषणम्‌ । विस्तरेण,,न्यक्षेण प्रपद्येनेति वा 
वाच्यम्‌ । 

६०१- परस्सहत्रा इति वक्तव्यम्‌ । सहस्रापरे इति विग्रहः । 

६०२- इतः पञ्चशत्यामपि वर्षाणामिदं लुप्तमासीदिति वक्तव्यम्‌ । 
यतश्चाध्वक्रालनिर्माणं तत्र पञ्चमी । अत्र इत इति 
पञ्चम्यास्तसिः । तद्युक्तोदध्वनः प्रयमासप्तम्यौ । कालात्‌ 
सप्तमीति पञ्चशत्यामित्यत्र सप्तमी । इतः पञ्चसु 
वंर्षशतेष्वपीत्ययं न्यासः शोभनतरः । 

६०३- संख्याति साङ्ख्य इत्यत्र 'संख्याति' इत्यप्रयुक्तम्‌ । 
सम्पूर्वस्य ख्या प्रकथन इत्यस्य तिङि प्रयोगो नेति 
न्यासकारः । तेन संचष्टे इत्येव प्रयोगमर्हति । 

६०४- लगिरत्रास्थाने। नहि पद्यं लगति। संगतार्थं न स्यात्‌, 
अनन्वयं स्यादिति वा वक्तव्यम्‌ । 

६०५7 च्व्यर्थऽभूततद्धावे गम्यमाने च्वौ चासति श्रेण्यादयः 
कृतादिभिरित्यनेन सभासे श्रेणिकृता इति साधु । च्यौ तु 
सति कुगतिप्रादय इति नित्यसमासे श्रेणीकृता इत्यपि 
नासाधु । 

६०६- रोमन्थतपोभ्यां वर्तिचरोः इत्यनेन तपश्चरणेऽर्थे तपस्यतीति 
भवतीति पाणिनीयाः । अर्थान्तरे तापने तु तपः 
प्रातिपदिकात्क्यङं नेच्छन्ति ते । 

६०७- अलंशब्दो हि शंक्तमाह न शक्यम्‌ । 

अलं भूषणपर्यासिशक्तिवारणवाचकम्‌ इत्यमरः । 
तेन नालं वर्णयितुं वाम्मिनोऽपीति वक्तव्यम्‌ । 
६०८-सेव्यते स्म प्रजाकूटैर्विशेषेण मधूत्सवः । 
६०९-उद्धाट्यतां मञ्जूषायां पिघानम्‌ । 

६१०-भवन्तमेव च गुरुलाघवं पृच्छामि । ( श० ५ ) 

६११-आधिस्यन्दं प्रववृतिरे चमूचराः । ( शिशु० १|७|५० ) 

६१२-सप्तत्याभ्यधिकं यातं सहत्रं परिवत्सराः । (राजतरङ्गिण्याम्‌ १|५२) 

६१३- न चोपलेभे वणिजां पणायाम्‌। (भट्टौ ३ | २७ ) 

६१४- शीघ्रमुच्यताम्‌ । नितरां समुत्सुकं श्रवणविधौ मे चेतो न 
कालव्याजं सहते। 

६१५-पुत्रोञ्स्य दिष्ट्य तातः, समुद्धा गुरुजनाशिषः । 

६१६-को नु खल्वभिप्रायो मुनिसंगिराम्‌ । 





६०८- प्रजाकूटैरिति कूटशब्दोऽस्थाने । कूटं राशिर्भवति । 
प्रजागणैरिति प्रजाभिरिति वा प्रयोक्तव्यम्‌ । यदि तु 

कुत्साऽभिधित्सिता तर्हि प्रजांपसदैरिति वक्तव्यम्‌ । 

६०९- मञ्जूषोद्धाट्यते न तु पिधानम्‌ । पिधानं त्वपनीयते । 

६१०- गुरुलाघवमितिं दवनद्वैकवद्धावे रूपम्‌ । पूर्वपदे भावप्रधानो 
निर्देशः । गौरवं च लाघवं चेति गुरुलाघवम्‌ | 
संज्ञापूर्वको विधिरनित्य इति णित्त्वप्रयुक्ता 
पूर्वपदस्यादिवृद्धिने । 

६११- अधिस्यदमिति. साधु । स्पदो जवे इति 
जवेर्थ स्यदशब्दो निपातित आचार्येण । 

६१२- अत्र वाक्ये सहस्रमिति संख्येये वर्तते । परिवत्सराश्च 

संख्येया: ! तेन याता इति बहुवचनान्त प्रयोक्तव्यम्‌ । 

६१३- पणेव्वहारार्थकाद्‌ आयप्रत्ययः कृतो भट्टिना, तदवृत्या 

विरुध्यते । पणायान्‌ इति पाठान्तरं जयमङ्गलायां 
टीकायां धृतम्‌ । तत्रापि महता क्लेशेन निर्वाहः । 

६१४- कालक्षेपं सहत इत्येवं वक्तव्यम्‌ । व्याजो हि दम्भो वा 

भवति अपदेशो वा .प्रयोक्ता त्वज गतिक्षेपणयोरित्यतो 
व्युत्पन्नं व्याजशब्दं व्याक्षेपेऽ्थ प्रयुङ्क्ते शुद्धयौगिकतां 
चाद्रियते, रूढिं च नाद्रियते, स दोषः । 

६१५- दिष्ट्याऽस्य पुत्त्र इत्येवमानुपूर्वीको न्यास इष्यते । 
दिष्ट्येत्यव्ययमानन्दे वर्तते । वक्ता त्वं हर्ष 
व्यञ्जयन्नाह-पुत्रोऽस्य जात इति । तेन हर्षव्यङ्जकेन 
पदेन पूर्वे निपतितव्यम्‌ । 

६१६ यद्यपि संगृणातिः प्रतिज्ञाने वर्तति, सम्पूर्वको गीःशब्दस्तु 

प्रतिज्ञावचनो न दृष्ट: । अनभिसंहितश्च प्रतिज्ञावचनार्थ 
इति मुनिगिराम्‌ इत्येव वक्तव्यम्‌ । 


६१७-तादृशेन चिरकालावस्थायिन मनसा हविष-अयजन्त इति स्वेषामेव 


परोक्षेणाभिधानम्‌ ( अथर्व० ,७|५ | ३ इत्यत्र सायणः ) 


६१८-सद्यः प्रकाशितेनानेन ग्रन्थेनाध्येतृणां कृते महानुपकारः समपादि । 


६१९-अयं ग्रन्थः कैयटस्याधारेण कृत इत्युपादेयः । 
६२०-एकस्य प्रक्रियाग्रन्थस्योपर्यपरः प्रक्रियाग्रन्थो निरमीयत । 
६२१-शिवः सर्वैरदवैर्निजनिजगृहानाप मखतः । 


६२२-प्रवृत्ते चावयोबादि प्रयाताः सप्त वासराः । (क० स० सा० ४|२३) 

६१७- स्वस्येति तु वक्तव्यम्‌ । आत्मवचनः स्वशब्द एकत्व एव 
प्रयुज्यते यथात्मशब्दः । काममात्मीयवचनो बहुत्वेपि 
प्रयुज्यते यथापेक्षम्‌ । अत्र चात्मीयवचनत नेति 
कस्माद्‌ बहु विजानताऽपि भाष्यकारेण’ बहुवचनं 
प्रयोजीति न विद्मः । 

६१८- सद्यः प्रकाशतेनेत्यादौ वाक्ये कृते इति गडुभूतम्‌ । कृते 
इति कारणादित्यर्थ माचष्टे । स च प्रकृते न सङ्गच्छते । 
अध्येतृणां महानुपकारः 
समपादीयनेनैव विवक्षितार्थलब्धिः । 

६१९- कैयटेनाधारेण निर्मित . इत्येवमुच्यमानं साधु स्यात्‌ । 
कैयटो ह्याधारः । तेनोपपन्नं सामानाधिकरण्यम्‌ । 

६२०- आनन्तर्यऽर्थे उपरिंशब्दोऽशक्तः । तेनैकस्य 
प्रक्रियाग्रन्थस्यान्वपरः प्रक्रियाग्रन्थो निरमीयतेति 
वक्तव्यम्‌ । अनुशब्दः पश्चादर्थऽव्ययं कर्मप्रवचनीयो 

नेति षष्ठया: साधुत्वं नतिशङ्क्ययम्‌ । 
६२१- अत्र वाक्ये शिव आपिक्रियाया: कर्ता । तस्यैकत्वाद्‌ 
ग्रहस्य कर्मणोऽप्येकत्वमर्थादापन्नं भवति । 
महामहिम्नस्तस्य गृहनहुत्वे संभवत्यपि . 
निजशब्दस्य द्विरुक्तिन घटामञ्चति । शिवश्च तत्सहचरिता 
देवाश्च निजनिजगृहानापुरिति विवक्षति । परं नायमर्था 
यथास्थितेन न्यासेनार्प्यते । सहार्थन युक्ते तृतीययोक्तानां 
देवानां कर्मण्यनन्वयः कर्तुरीप्सिततमत्वात्कर्मणः। 
तस्माद्‌ दुष्टमिमं न्यासं निरस्य शिवः सर्वे देवाश्च 
निजनिजगृहानापुर्मखत इति निर्दुष्टं वाक्यस्वरूपं परिग्राहमम्‌ । 
६२२- अत्र प्रवृत्ते वाद इति भावलक्षणया सप्तम्या वासरसप्तकस्य 
प्रयाणं लक्ष्यते,वादप्रवृत्तिश्च लक्षिका । अयमर्थ -- 
यदाऽऽवयोर्वादः प्रावृतत्तदा सप्तवासराः प्रयाता आसन्‌ । 
“वासरसप्तकस्यात्ययोभूत्‌ । परं नैष विवक्षितोऽर्थः । कस्य 
ते सप्त वासराः प्रयाता इत्यनुदितम्‌। 
सम्बन्धानुपादानादेवात्रानिष्टार्थप्रसक्तिः । 
अतः षष्ठया सम्बन्धो वक्तव्यः | भावलक्षण सप्तमी च 
हातव्या । प्रवृत्तस्यावयोर्वदस्यांद्य सप्तवासरा याता इत्येवं 
वाक्यं च प्रणेतव्यम्‌ । 
६२३-राधामाधवयोर्वियुक्तयोः सन्देशो विभिन्नानां दूतानामाधारेण प्रदत्तो 
विलोक्यते। 
६२४-पुतरस्ते मन्त्रद्रष्टर सत्येव सुगुणामेता मे सुतामाप्स्यति नान्यथा । 
६२५-परैः प्रवाहिते साहित्यसुधास्रोतसि गाहं गाहं केचित्समतां कथंचिल्लभन्ते। 
६२६-कादम्बरीरसास्वादमत्तः प्रत्येकं सहृदयो जनो न गणयति ' 
काव्यान्तररसपानम्‌ । 
६२७-काव्ये प्राधान्यं वाग्वैदग्ध्यरूपाया वाक्चातुर्या अर्थात्‌ कलपक्षस्यैवं वर्तते । 

६२३- अंत्र विभिन्नानां दूतानामाधारेणेतयत्र षष्टी प्रदुष्यति ॥ दूता एवाधारो न 
तु तत्सम्बद्धः सः । वस्तुत आधारशब्दोऽप्यस्थाने । दूता हि 
सन्देशहरणे करणमभिप्रेताः, तेन दृतैद्वरिति निरवधं स्यात्‌ । अन्यत्र 
सन्देशह.इत्यादिषु दूताः कर्तारोऽभिप्रेयन्त इत्यन्यदेतत्‌ । 

६२४- अत्र पुत्रो मन्त्रद्रष्टत्वसद्भावरूपाया: क्रियायाः कर्ता 
सुताप्राप्तिक्रियायाश्चापीति नायं भावलक्षणायाः सप्तम्या विषयः । यस्य 
कर्तुभविनान्यस्य भावो लक्ष्यते तत्र सप्तमीति सूत्रकारहृदयम्‌ । तेन 
वाक्यभेदेन वक्तव्यम्‌--- 
यदा सुतस्ते मन्त्रद्रष्टा स्यात्तदा मे सुतामाप्नुयात्‌ । 

६२५- सुधास्रोतसि गाहं गाहमित्यत्र णमुल्प्रयोगे नापराध्यति कविः। सुधास्रो 
तसीत्यत्र सप्तमीप्रयोगे तु मुक्तसंशयमपराद्धः। गाह विलोडन इत्यस्य 
सकर्मकत्वे नियतत्वात्‌ । सिंहो वनं गाहते। सलिलमवगाढो मुनिजन 
इत्यादिषु सकर्मकत्वस्य दर्शनात्‌ । 

६२६- प्रत्येकं सहृदयो जन इत्यत्र वीप्सार्थेऽव्ययीभावस्य प्रत्येकमित्यस्य प्रयोगे 
सहदयो जन इत्यत्रैकवचनं दुर्घटम्‌ । दुर्घटता चास्येहैव 
प्रत्येकशब्दव्यवहारमधिकृत्य विततमुक्तेति न भूयो वितायते । 

६२७- अत्र वाक्येऽन्तरर्थाद्‌ इत्यस्य प्रयोगो न व्यवहारमनुसरति । अर्थाद्‌ इति 
वाक्यार्थ पदं प्रयुज्यते । इदमर्थादापद्यत इत्यर्थ च गमयति । तेन 
वाक्यान्ते शक्यमिदं प्रयोक्तुं न वाक्यमध्ये । 

पूर्ववाक्यार्थविवरणप्रस्तावकस्यास्य 
विवरणवाक्यान्तरोपक्रमात्प्राग्युज्यते प्रयोगः । वस्तुतोऽर्थादित्यर्वाक्कालः 
प्रयोगः पूर्व परज्ञस्तवत्रार्थेऽयमर्थः, इदमुक्तं भवतीत्येवमात्मकं वाक्यं 
प्रयुयुजिरे । 
६२८-विज्ञाने कलायां चैष एव मुख्यो भेदः॥ 
६२९-कलाकारः कविरिव स्वस्य विचाराणां व्यक्तये किमपि 
माध्यममवश्यमङ्गीकुरुते। 
६३०-अर्थसौष्ठवं निकषा शब्दसौष्ठवं नगण्यं गण्यते । 
६३१-नासौ न काम्यो न च वेद सम्यगू द्रष्टु न सा भिन्नरुचिर्हि लोक इत्येषा 
सूक्तिः स्मृतिपथेऽवतरति । 
६३२-स्थायिभावः क्रोधो रौद्ररसे विपरिणमत इति केचित्‌ । 
६३३-ददामि सर्वं मनसीप्सितं ते । 





६२८- अत्र वाक्ये सप्तमी दुष्यति ! भेदो नाम षष्ट्योच्यते इति व्यवहारः । 
तथा च मालविकायां कांलिदासस्य प्रयोगः--तव च मम च 
समुद्रपल्वलयोरिवान्तरम्‌ । आदिकवेः कृतावपि ( ३|४७|४५) 
यदन्तरं स्यन्दनिकासमुद्रयोः। तदन्तरं दाशरथेस्तवैव 
चेत्यादावनेकस्मिन्प्रयोगे भेदिका षष्ठ्येव दृश्यते । 

६२९- माध्यमम्‌ इति सम्प्रति प्रचरति लोके । लोकश्च करणे साधने द्वारि 
वार्थऽस्य प्रयोगमिच्छति । साहित्ये तु विरलोऽस्य प्रयोगः । तत्रापि 
ऋग्वेदीयमध्यममण्डलर्षयो मध्यमा उच्यन्ते । मध्य्माच्छेषेऽण्‌ । तेने 
विवेकिभिर्वाक्साधुत्वमाद्रियमाणैर्माध्यमशब्दो दूरतस्याज्यः । 

६३०- अर्थसौष्ठवं निकषेति सर्वथाऽसंस्कृतं संस्कृतवदाभासते । प्रचरन्त्या 
लोकभाषाया अनुकृतिरेषा भवति । अर्थसौष्ठवं शब्दसौष्ठवात्सुदूरेण 
प्रकृष्यते (अतिरिच्यत इति वा) इत्येवं वचनीयम्‌ । 

६३१- इत्येषा सूक्तिः स्मृतिपथमवतरतीत्येवं वक्तव्यम्‌ । अवतरतेः 
सकर्मकत्वात्‌ । अवतीर्णायामिनीत्यत्र तु गत्यर्थत्वात्कर्तरि कतो द्रष्टव्यः । 

६३२- रौद्ररसे विपरिणमत इत्यत्र सप्तमी व्यवहारं नानुपततिः । पयो 
दधिभावेन परिणमत इति प्रसिंध्यात वाग्योगविदां प्रयोगः । 
तृतीययैवायमर्थः शक्यो वक्तुं न सप्तम्या । रौद्ररसस्याधिकरणता न 
शक्या कल्पयितुम्‌ । अधिकरणतायामुपेतायां महाननर्थ उपनमेत्‌ । 
क्रोधः कर्ता, तदाश्रयो विपरिणामो रौद्ररसमाश्रयेत्‌ । हन्त सर्वमाकुलं 
स्यात्‌ । तेन रौद्ररसभावेनेति वक्तव्यम्‌ । 

६३३- मनसीप्सितमिति दुष्यति । मनो हीप्सतेः कृरणमिष्यते । 
तस्मान्मनसेप्सितमिति वक्तव्यम्‌ । 

६३४-शताभिधानानि रवेरिमानि नित्यं स्मरेद्‌ भूतिकामः । 

६३५-एकत्र देशे खट्वावानं प्राधीयतेऽन्यत्र च पद्यरचनेति.तत्र सहजायाः 

शक्तेर्भेदो रुचिभेदश्च कारणम्‌ । 

६३६-योऽर्थः पुरुषेणैकेन न साध्यः स पुरुषग्रामेण सहेलं साध्यो भवति । 

६३७-तात्कालिकीमरुचिं वैरस्यं वाउपाकर्तु हास्यस्यावलम्बनं गृह्यते । 

६३८-प्रागैतिहासिकात्कालादद्य यावत्‌ सुधामयी संस्कृतसाहित्यधाराऽविच्छिन्नं 
प्रवहति । 





६३४- शताभिधानानि शतं नमानीत्यनर्थान्तरम्‌ । शतमभिधानानीत्येवं व्यासेन 
वक्तव्यम्‌ । दिक्सङ्ख्ये संज्ञायामं ( २|१|५० ) इति 

पाणिनीयशासनेन समानाधिकरणे दिक्संख्ये संज्ञायामेव संमस्येते 
नाऽसंज्ञायाम्‌ । यथा सप्तर्षय इत्यत्र । यथा वा पञ्चाम्रा इत्यत्र । अत्र 
सामानाधिकरण्यमस्ति,संज्ञा नास्तीति समासो दुर्लभः । 

६३५- अत्र प्राधीयत इति दुष्यति । अध्ययनं शब्दक्रियं शब्दकर्मकं च 
भवतीति व्यवहारनैयत्यम्‌ । वानं वा पद्यरचना वा गृह्यते शिक्ष्यते न 
त्वधीयते । वेदोऽधीयते स्मृतयश्चाधीयन्ते । किं च । प्रशन्दोऽप्यस्थाने । 
अधीङ्‌: पूर्व प्रयुक्त: प्रशव्द आदिकर्मणि वर्तते, प्राधीत इत्यत्र यथा । 
अध्येतुमारब्धः प्राधीतः, अधीतिप्रतियोगी । 

६३६- पुरुषग्राम इत्येतद्‌ व्यवहारो न समर्थयते । समूहवचनोऽपि ग्रामशब्द 
इन्द्रियग्रामः, गुणग्राम इत्यादिष्वेव दृश्यते, न तु यत्र तत्रासंकोचम्‌ । 
समासान्तः सन्नेव च समूहार्थऽवतरति प्रयोगम्‌ । न स्वतन्त्रा प्रकृतिः । 
इदं शब्दस्वाभाव्यम्‌ । 

६३७- हास्यस्यावलम्बनं गृह्यत इति दुष्टो न्यासः। हास्यमवलम्बनं गृह्यते । 
हास्यमेवावलम्बनं न तु तत्सम्बन्धि किञ्चित्‌ । 

६३८- किमिदं प्रागैतिहासिकात्‌ कालात्‌ इति । इदमुपार्थकं पदकदम्बकम । 
ऐतिहासिको हीतिहासज्ञमाह यथा पौराणिक इति पुराणपाठिनं 
पुराणज्ञम्‌ । प्रागिति पूर्वस्मिन्कालेर्थे सप्तम्यर्थवृतिं । ततः पूर्वस्मिन्काले 
भवः कश्चिदैतिहासिकः,तत इत्यर्थः स्यात्‌ । एवमपि नैतत्‌ कालं 
विशिंष्यात्‌ । वक्तुश्च नैषा विवक्षा । आङ्गल्या 
वाचोऽनुचिकीर्षयैकपदनिर्मित्सा भ्रंशयति वक्तारं वाक्सरण्याः। 

परं नहि तद्धिताः सन्तीति ते यतस्ततः प्रकृतेः समुत्पाद्याः, 
नूतनशब्दनिर्मित्साकण्डूया च स्वस्य विनेया । 
तस्मात्सन्दर्भशुद्धिमभीप्सता परत्र, बोधसङ्क्रान्तये 
दुर्लभेतिहासाच्चिरातीतात्‌ कालादित्येवं वक्तव्यम्‌ । 
ऐकपद्यलाभाय तद्धितवृत्तौ नातीवाभिनिवेष्टव्यम्‌ । 

६३९- आचार्यशुक्लेनः चिन्तामणौ साधारणीकरणविषये काश्चन मान्यता 

उपस्थापिताः, ताश्चिन्त्यन्ते । 

६४०-स एकतोऽभिनवगुष्तविश्वनाथाद्याचार्येण प्रभावितो लक्ष्यते द्वितीयतश्च 

पाश्चात्यैरालोचकैः शेण्डप्रभृतिभिः । 

६४१-अत्र किमपि नूतनमुदाहरणं प्रस्तौमि, तद्‌ विचार्यताम्‌ । 

६४२-विमर्शकास्तु तस्याचार्यकथनस्यैतत्तात्पर्ये निःसारयन्ति । 

६४३-शक्यं नाम सुधीभिरिममर्थ पूर्णतः प्रत्याययितुम्‌ ? 

६४४-क्रियेयं पाठकदर्शककविश्रोतृणां हृदयेषु समुद्भवति । 

६३९- काश्चन मान्यता इति हिन्द्या अनुकरणम्‌ । मान्यूतेति शब्दो नात्रार्थ 
क्वचित्रयुक्तचरो दृष्टः । मतानीति प्रयोक्तव्यम्‌ । 

६४०- अत्र वाक्येऽभिनवगुप्विश्वनाथाद्याचार्येणेत्यत्रैकवचनं दुष्यति । 
अभिनवगुप्तविश्वनाथौ आदी येषां तेऽभिनवगुष्तविश्वनाथाद्याचार्या इति 
बहुवचनमेव युक्तरूपं स्यात्‌ । एकवचनं केनभिप्रायेण प्रयुक्तमिति 
नार्हामोऽभ्यूहितुम्‌ । द्वितीयत इत्यप्यव्यवहृतम्‌ । अत्रार्थेऽपरत इत्येव 
प्रयुञ्जते प्रयोगकुशलाः । 

६४१- प्रस्तौमीत्युपस्थापयामीति विवक्षतिं । प्रपूर्वः ष्टुञ्‌ स्तुताविति प्रारम्भे 
बर्तते । अतः प्रस्तावोऽधिकारः प्रारमभो भवति । 

६४२- तात्पर्य निःसारयन्तीति वाक्यैकदेशो दुष्यति, व्यवहाराननुगमात्‌ । 
तात्पर्येमुन्नयन्ति, गृह्णन्ति, बुध्यन्त इति वा व्यवहारानुगतं स्यात्‌] 

६४३- पूर्णत इत्यत्रार्थेऽपयुक्तपूर्वः प्रयोगः । पूर्वं सूरय इभमर्थमत्यन्तमिति 

शब्देन बलवद्‌ इति शब्देन वाऽऽचचक्षिरे | बलवदपि 
शिक्षितानामात्मन्यप्रत्ययं चेत इति ( शाकुन्तले ) । 

६४४ अत्र पाठकदर्शककविश्रोतृणामिति इन्दवे पूर्वनिपातनियमानादरो दोषः । 
कबिश्रोतूपाठकदर्शकानामित्येवं न्यासो निर्दुष्टः स्यात्‌ । तत्रापि पाठक 
शब्दमुपोद्धृत्य पठकशब्दो न्यास्यः । पाठक इत्यध्यापको भवति, 
पठककश्चाध्यायकः। तथा च भारते वनपर्वणि (३१३|१०) प्रयोगः-पठका 
पाठकाश्ैव ये चान्ये शास्रचिन्तकाः। सर्वे व्यसनिनोमूर्खा यः क्रियावान्‌ 
स पण्डितः ॥: इति । 

६४५- साधारणीकरणे च मानवस्य सामाजिकी सहानुभूतिपूर्णा सौन्दर्योपासिका 

प्रकृतिः कारणम्‌ । 

६४६- प्रत्येकं ललितकलानां सरसं भवतीति व्यवसितम्‌ । 

६४७- कश्चिदैतिहासिकोऽमरसिँहभामहदण्डिनामग्निपुराणात्‌ पूर्ववर्तित्वं प्रति 

जानीते, अपरस्तु परवर्तित्वम्‌ । 

६४८ इत्यन्तः प्रेरणाऽस्या निबन्धरचनायाः श्रेयोविशेषं भजते । 

६४५- समाजं रक्षति तत्सभवेतः सन्निति सामाजिक उच्यते । सदस्य 
इत्यपरपर्यायः। प्रयोगदिदृक्षया रङ्गे कृतसन्निधानो जनोऽपि 
सामाजिकशब्देनाभिलप्यते-तेन हि तत्प्रयोगादेवात्रभवतः 
सामाजिकानुपास्मह इति मालत्याम्‌ । देवि ! सामाजिका भवाम इति 
मालविकायाम्‌ । समाजस्येदमिति शैषिके ठकि प्रयोग नितान्तदुर्लभः । 
सहानुभूतिरिति समस्तं पदमपि साहित्ये दुर्लभम्‌ । लब्धं चेत्स्यात्सहचरितं 
संवेदनमेव ब्रूयात्‌ । केन सहचरितं किंलक्षणं च तदिति विशिष्य न 
निर्त्र्यात्‌ । योऽत्र वक्तर्विवक्षितोऽर्थः स व्यवहारे समादृतेन जनेनेत्थम्भूतेन 
न्यासेन शक्योऽर्पयितुमात्मा च श्रेयसा योक्तुम्‌- साधारणीकरणस्य च 
मानवस्य नैसर्गिकी सामाजिकता स्वेतरसमानानुभूतिः 
सौन्दर्योपासकता च कारणम्‌ इति । 

६४६- ललितकला: प्रत्येकं सरसा भवन्तीत्येवं वक्तव्यम्‌ षष्ट्या नार्थः । 
ललितकला: कर्त्र्यः । प्रत्येकमिति वीप्सायामव्ययीभावः । क्रियाविशेषणं 
चैतत्‌ । अत्र बहुतरकं पूर्वत्र व्याहृतम्‌ । 

६४७- अत्र दाण्डिभामहामरसिंहानाम्‌, इत्येवं इन्दे पूर्वनिपातनियमानुरोधेन 
वक्तव्यम्‌ । कस्य पौर्वकाल्यं कस्य चौत्तरकाल्यमिति व्यवसाय नानुपूर्वी 
निर्णेया । यस्मात्तदगमिकाऽऽनुपूर्वी समासेन न शक्या गमयितुम्‌ । पूर्ववर्तित्वं 
अपरवर्तित्वमिति पदे अतिहाय पूर्वकालतामपरकालताम्‌ इतीमे 
प्रयोक्तव्ये । 

६४८-श्रेय इति प्रशस्यतरं भवति विशेषणं चेत्‌ । श्रेयः कल्याणं भवति विशेष्यं 
चेत्‌ । प्रकृते कल्याणार्थायोगादिस्थाने श्रेयः शब्दप्रयोगः । इत्यन्तः- 
प्रेणेमां निबन्धरचनां विशिष्य प्रयोजयति, अस्या निबन्धरचनायाः प्रधानं 
प्रयोजकं (प्रमुखं निबन्धनम्‌ ) इत्येवं वा वक्तव्यम्‌ । 

६४९-इति पृष्टाऽगजा तेन प्रेरिरद्‌ विजयासखीम्‌ । 
सा चाह श्रुणु भो विप्र गिरिराजसुता ह्यसौ । 
६५०-प्रकुप्य विविधाः शक्तीः पार्वती समसर्जयत्‌ । 
६५१-शिला च सा । खेरीमठेषु तद्वार्ता-स्मृतिमद्यापि यच्छति (राजत० १|२७५)। 
६५२-अवतमसभिदायै भास्वताभ्युदूतेन ( शिशु०.११|५७ ) । 
६५३-जातः कमलदेव्या यः श्रीमाञ्शक्र इवादितेः ( राजत० ४।३७२) । 
६५४-राज्याभिषेकं संभूय तत्रत्या ब्राह्मणा ददुः (राजत० १| ३८५ )। 
६५५-अमुना सस्यपालेन कान्दिशीकाः कृता वयम्‌ (राजत० १|२३३ ) 

६४९- अगजा (पार्वती) तेन शिवेन पृष्टा विजयां सखीं (परैरिरद्‌ इत्येवं 
वक्तव्यम्‌ । यथा शिंशपा वृक्ष इत्यत्र समासो न भवति तथात्रापि 
नेष्यते । कस्मान्नेष्यत इति चेदुच्यते । यत्रोभे समानाधिकरणे पदे 
विशेषणं विशेष्यं च भवतस्तत्रैव विशेषणं विशेष्येण बहुलमित्यनेन 
समासो भवतीत्येतदभिप्रायकं सूत्रे बहुलग्रहणं करोति । शिंशपात्वं 
वृक्षत्वं न व्यभिचरति, नहि वृक्षत्वव्यतिरिक्त शिंशपात्वं नाम 
किंचिदस्ति । तेन शिंशपा विशेषणं न । वृक्षत्वं तु शिंशपात्वं 
व्यभिचरत्येव, शिंशपाया व्यतिरिक्ता अपि वृक्षा उपलभ्यन्ते यतः, तेन 
वृक्षो विशेषणम्‌ । उभयोः शिंशपावृक्षयोर्विशेषणविशेष्योभयरूपता 
नास्तीति समासस्य विषयः । एवं प्रकृतेपि योज्यम्‌ । 

६५०- समसर्जयदित्यपोह्म असृजदिति सुजेरनुपसृष्टस्य प्रयोग आस्थेयः। 

सम्पूर्वः सृजिः संगमने सम्पर्चने रूढ इति नाविदितं विदाम्‌ । 

६५१- अन्यत्र राजतरङ्गिण्याः स्मृतिं यच्छतीति व्यवहारस्यानुपलम्भः तेन 
नासमभ्युपेयो भवति । तदवार्तामद्यापिं स्मार्यतीत्येव व्यवहारानुगम्‌ । 
६५२- कविनाऽवतमसमित्यस्थाने प्रयक्तं। क्षीणेऽवतमसं तम इत्यमरः पठति । 
कविरस्यामरवचनस्यानभिज्ञ इति नावकल्प्यम्‌ । स्खलनधर्माणो मनुष्या 
इत्येव शक्यं वक्तुम्‌। विशेषानादरेण सामान्यमेव ग्राह्ममिति मल्लिनाथः । 

परं विशेषानादरः कस्मादिति पृच्छा दुष्प्रतिवचा । 

६५३- कमलदेव्यां जात इत्येव परम्परीणो व्यवहारः तमतिक्रामति 
प्रचरद्भाषामनुकुर्वन्कविः । 

६५४- राज्याभिषेकं ददुरित्यप्यागन्तुकोऽसाम्प्रदायिको वाग्व्यवहारः । संस्कृते 
वाझ्ये नैकत्राप्येष समाश्रितः पूर्वैः सूरिभिरिति नायमादृत्यः । राज्ये 
(राज्येन वा ) कश्चित्तदर्होऽभिषिच्यते तादृशं तमभिषिञ्चति वेत्येव 

संस्कृते भाषितभङ्गी । न चाभिषेकस्तिलको भवति यः प्रदीयेत । 
राजीकरणे तिलकक्रियाप्यन्तर्भवतीत्यन्यदेतत्‌ । 

६५५- कान्दिशीकशब्दप्रयोगोऽस्थाने । कान्दिशीको भयद्रुत इत्यमरः । अत्र तु 

कामप्य निर्वाच्यां दिशं गमिताः विषमस्था इत्यत्रर्थ प्रयोगः । कां दिशं 
ब्रजामीत्याकुल इत्यमरोद्धाटनेत्त्वामी । 


प्रथमोऽनुबन्धः 


अवसितायामेतस्यां पृस्तिकायामिदं मे चित्तमृत्पन्नं प्रकीर्णकप्रस्तुत्य सन्देह विश्रमयोर्विषयभूता अल्प एव प्रयोगा समुच्चित्य व्याख्याताः | अतथाभूताः शिष्टजुष्टाः साम्प्रतिकानां भूयसाऽविदिता वेदितव्याश्च सन्ति भूरय इति तेप्यनुक्रम्य व्याख्यानीय बोधस्य कात्स्न्ययिति' 


ेत्रानुबध्यन्ते--- 


र्द्व रहस्य-मर्यादावचनेत्यादिसूत्रे (८|१|१५) दीक्षित आहान्यत्रापि विषये योगविभागादूद्रन्द्रमिष्यते । तद्‌ विषयान्तरमुदाहराम:-द्वन्द्रमिन्द्रेण देवताः शस्यन्ते (ऐ० ब्रा० ३|५०, श० ब्रा० १|११|१|२२) । द्वन्द्व द्विशो द्विवर्गसम्बन्धेन । द्वन्द्रमन्ये युयुत्सवः । प्रक्रीडिताश्च ते 


द्वन्द्रमुपेतुर्युगपत्तदा (हरि० २|१४|१८)। भागवतकारस्तु इन्द्रनेति तृतीयान्तं पठति-एवमाजावसुराः सुरेन्द्रा दन्दरेन संहत्य च युध्यमानाः (८।१०| ३४ ) 

कोषेष्वपठितोपि कालिकेति शब्दो मेघपङ्क्तिपर्यायः श्रीरामायणे ( २|४१|१२|) श्रूयते--कालिकाऽनिलवेगेन महोदधिरिवोत्थित इति। रात्रिविषये कालशब्दोपि तत्र स्थितः काली निशेति । तमस्विनीत्यर्थ: । 
शोकपर्यायसन्तप्त: ( रा० २|४१ | १५) शोकेन पर्यायेण क्रमेण सन्तप्त इति तदर्थः । लवस्य प्रणामपर्यायः ( उत्तर? )। अनुक्रमेण प्रणामः प्रणामपर्यायः । पर्यायेण हि दृश्यन्ते स्वप्नाः कामं शुभाशुभः ( वे० सं० २|१३) | पर्यायेण कादाचित्कतया । 


धारेरुत्तमर्णः (१|४|३५)। अत्र सूत्रे णिच्सहितस्य घृञः प्रयोगादवसीयते5त्र विषये ण्यन्तस्यैव धरतेः प्रयोगं व्यवहारविदो विदुः । अन्यथा मात्राल्लाघवमप्यत्याद्रियमाण आचार्योऽतिरिक्ताक्षरं पदं न प्रयुञ्जीत । आतश्च भारतेऽत्र विषये ण्यन्तस्यैव धृजः प्रयोगो दृश्यते-क्रणं 
धारयमाणस्य कथं सुखमनीहयेति (उ० १०७|६) | अधमर्णपर्यायो धारणकशब्दोप्यस्मदुक्तं समर्थयते । 


त्यक्त्वा दुष्टो नष्टः पयोनिधिम्‌ (वि० पु० ५|७|६)। इह नष्टः पलायित इत्यनेन समानार्थः | स च गौणोऽर्थः । मुख्यया वृत्या तु नष्ट इति तिरोभूतमाह । 


वृद्धोहं संम कार्याणि समस्तानि न गोचरे (वि० पु० १|१७|७३ )। गोचरो विषयो भवतीन्द्रियविषयो वा । इइ त्वायत्ततामाह । मत्कार्याणि मत्साध्यानि न भवन्तीत्यर्थः । अत्रैवार्थे समासचरमावयवोपि गोचरशब्दः श्रूयते यया दुष्प्रापा परमा सिद्धिरगम्या कामगोचरैः ( भा० वन० 
२६१ | २४)। कामगोचरः कामायत्तः कामवक्तव्यः । 


सुखोच्चार्य तु तन्नाम कुर्याद्यत्प्रवणाक्षरम (वि० पु० ३|१०|११) । प्रवणं क्रमनिम्नमुः्यते । इह प्रवणाक्षरं लघ्वक्षरान्तमुच्यते | इदं च शब्दवित्तमो व्यास इत्यस्य निदर्शनम्‌ । 


अन्तरशब्दमधिकृत्य किञ्चिदुक्तमधस्तात्‌ ! अत्रानुक्तमुपन्यस्यते-भुवः संज्ञान्तरयोः (पा० ३।२| १७९ )। अत्रान्तरशब्दः प्रतिभूवचनः। भवति च याज्ञवल्क्यस्मृतौ तदर्थे प्रयोगः -अन्तरे च तयोर्यः स्यादिति (२।२३९) । क्षात्रमाचरतो मार्गमपि बन्धोस्त्वदन्तरे (भा० शां० १०|३ ) 
। त्वदन्तरे त्वत्तोऽन्यत्र । क्षमानुकम्पादयः क्षात्रं मार्गमाचरत्सु क्षत्रियेषु न विद्यन्ते त्वय्येव केबलं वर्तन्त इत्याह । तेन तव विरूपकरणे सुकृतमन्तरे धूतम्‌ (पञ्चत० ४)। अन्तरे धृतं लग्नकमित्यर्पितम्‌ इत्यर्थः । भार्यापत्योरन्तरं ज्ञातिभेदम्‌ (भा? उ० ३५|४३ ) । अन्तरं वियोगः 


स्वीकारोऽङ्गीकारोऽभ्युपगम इति सर्वस्य विदितं बालस्यापि । इदं तु न विदितं स्वीकारो वशीकरोपि भवति, तद्‌ वेद्यते द्रव्यमप्यस्य स्वीकरिष्यामि (यो० सू० २।३३ भा० )| वशे करिष्यामि स्वतां नेष्यामीत्यर्थः। लुब्धमुत्कोचदानेन स्वीचक्रे दण्डनायकम्‌ (राजत० ७|११५५)। 
स्वीचक्रे बशे चकारेत्यर्थः । 


तदूरीकृत्य कृतिभिर्वाचस्पत्यं प्रतायत (शिशु० २।३०) इत्यादिषूरीकृत्ये- त्यस्याङ्गीकृत्येत्यर्थः प्रतीतो न प्रत्याय्यः । अस्त्यस्यार्थान्तरं विविदिषाविषयः | एकाकी तावतो वीरनूरीकृत्य स निर्ययौ (राजत० ८| १४९८) । ऊरीकृत्य सहादय । धार्तराष्ट्रादयः पञ्च पाण्डवानूरीकृत्य 
पञ्चोत्तरं शतं कुरवो भवन्ति । ऊरीकृत्य = अन्तर्भाव्य। मालविकायां(५) चेत्थम्भूतः प्रयोग एतस्यार्थस्य निदर्शकः--मौदूल्य ! यज्ञसेनश्यालमूरीकृत्य मुच्यन्तां सर्वे बन्धनस्थाः । 


अन्यत्रापि यदा षष्ठी मङ्गलेन भविष्यति (वामनपु० ४१ |२८) । मङ्गल- वासरेणोपलक्षिता षष्ठी तिथिः, मङ्गलवासरः ' षष्ठी. तिथिरिति तादात्म्ये वा प्रकृत्यादित्वातृतीया बोध्या। मङ्गलवासरस्याधिकरणत्वाभावेन तत्र सप्तमी न युक्तेति तृतीयाव्यवहारेण सुप्रतिष्ठा प्रयोगसरणी 
रक्षिता पुराणकारेण । 


सरलवृद्धिश्वक्रवृद्धिरित्यादिषु धनिकधारणकयोः संव्यवहारे यो वृद्धेरर्थः स तिङन्तेन वृधिनिपि शक्यते वक्तुम्‌ । तथा च ( याज्ञ० २।३९) मिताक्षरायां पठ्यते- तस्मिन्नेव वा पुरुषे रेकसेकाभ्यामनेकशः प्रयोगान्तरकरणे सुवर्णादिकं द्वैगुण्याद्यतिक्रम्य पूर्ववद्‌ वर्धत्‌ इति । 
अधमर्णेन सुवर्णादिप्रयोगनिमित्ता वृद्धिः प्रयोक्त्रे देया भवतीत्यर्थः ॥ 


निज आत्मीयो भवतीति न न विदितम्‌ । अहं राष्ट्रस्याभीवर्गे निजोभूयासमुत्तमः (अथर्व०-३|५|२ )। अत्रानन्यसहायो निजशब्देनोक्त इति सर्ववेदभाष्यकारः सायणः । अहो खाधुरभ्यूह आचार्यस्य । यो निज आत्मीयो मवति सोऽनन्यसाधारणो भवति, ततोऽनन्यसहाय इति न 
दवीयानध्यां । 


प्रकारः सादृश्यम्‌ इत्यत्रार्थे प्रसिद्ध: | प्रकारे गुणवचनस्य (पा० ८|१| १२) । प्रयोगस्त्वत्रा्थे न सुलभ इति स इह सन्निधाप्यते -दीर्घो हर्षनृपोदन्तः सोऽयं कोऽप्यद्भतावहः। रामायणस्य निभृतं प्रकारो भारतस्य च (राजत० ७|१७२८)। प्रकारः सदृशः । भारते खल्वपि- 
यूपप्रकारा बहवो वृक्षाश्चेमे विशांपते (बन० ११०१७ ) । 


धू विधूनन इति तुदादिषु पठ्यते । स केवलो बीजनेपि वर्तत इति विदाङ्कुर्वन्तु सन्तः। तन्मरुतोऽधून्वन्‌ (ऐ० ब्र १३|१०)। अथ च एतेभ्यः प्राणाः क्रामन्ति ये यज्ञे धुवनं तन्वते ( श० ब्रा” १३|२|८|५ )। अत एव धवित्रमिति व्यजनान्तरमुच्यते । उक्तं चामरेण-धवित्रं 
व्यजनं तद्यद्रचितं मृगचर्मणेति । धूजः प्रयोगे व्यजनमपि क्वचिच्छूयते करणम्‌ । तद्यथा व्यजनैर्धूयमानोपि तावत्‌ प्रज्वलते न सः (भा० सभा० ३१|२९) । 


विन्दतेर्व्यवहारे वधीयताम्‌ ! यद्यक्ष्यमयो विन्देत्‌ (श० ब्रा” १३|३|८|४)। अक्षीति द्वितीयान्तम्‌ । यदि नेत्रं रज्येत, रोगेण ग्रस्येतेत्यर्थः । यस्य जायामार्तवं विन्देत्‌ ( श० ब्रा )। यस्य जायर्तुमिती स्यादित्यर्थः । 
णिजिङ शौचपोषणयोरित्यस्य प्रायेण निष्पूर्वस्य प्रयोगो भवति, केवलस्यापि क्वाचित्क इति स दृश्यताम्‌--यथा निक्तस्य ( पशोः ) लोमानि शीयन्ते (श० ब्रा० १३|२|६|८)। निक्तस्याभिषिक्तस्य आरद्रीकृतस्य । शीयन्ते पतन्ति । 


यौतकं सुदाय इति प्रतीतोर्थः | यौतकमसाधारणं रिक्थममिं भवति । तथा च (मनु० ९|२१४.! प्रयोगः--न चादत्वा कनिष्ठेभ्यो ज्येष्ठः कुर्वीत यौतकम्‌ । भारते खल्वपि--न तत्र संविभज्यन्ते स्वकर्मभिः परस्परम्‌ । यदेव यस्य यौतकं तदेव तत्र सोऽश्चृते ( शां० १२९० 


3॥ 


अनन्तरमुत्तरमव्यवहितपूर्वमव्यवहितपरं वा भवतीति प्रसिध्यत्यर्थ:। अव्यवहितमात्रे सानुषङ्गेर्थेपि भारतस्थः प्रयोगः--सुखस्यानन्तरं दुःखं दुःखस्यानन्तरं सुखम्‌ । सुखदुःखावृते लोके नेहास्त्येकमनन्तरम्‌ ( शां० १५३|८९)। अन्यत्‌ःरप्यनन्तरशब्दो व्यवहियते--कार्ये 
चानन्तरोऽभवत्‌ (भा० वन० २८०|७ ) । अनन्तरः संलग्न: । अन्तेवासीत्यत्रान्तशब्दः सामीप्यमाह । वाक्‍येप्यस्यास्मिन्नर्थ प्रयोगो' दृश्यते-तस्माज्जायाया अन्ते नाश्नीयात्‌ (श० ब्रा” १०|५|२|९)। 


नाकस्माच्छूमश्रुलः स्यादित्यादिषु गृह्यवचनेषु कस्मादित्यकारणादित्यस्यापर- पर्यायः । नञ्ररहितस्यः कस्मादित्यस्य कारणादित्यर्थ प्रयोगो भारते, स आस्वाद्यतामू--अकस्माद्यदि वा कस्मद्वर्तन्ते साक्तिका गुणा: ( शां० २४०|२३ ) । तत्कस्मादित्यादिषु पृच्छावाक्येषु 

कस्मादिति साक्षात्कारणं नाह । विशेषणमहिम्ना तु विशेष्यार्थलाभः । 
एकाग्र एकायनगतः समाहित उच्यते, अनेकाग्रश्च तद्विपरीतः । अनैकाग्र्यमित्यस्य व्यभिचारित्वम्‌ अनैकान्तिकत्वमित्यर्थपि वृत्तिर्भवति । तथा च भारते ( शां० २६०|१९ ) प्रयोग:-- आचाराणामनैकाग्र्य सर्वेषामुपकल्पयेत्‌। 
वृड्‌ संभक्तावित्यस्य संभक्तेरन्यत्रापि प्रयोगो भारते- परान्वृणीते स्वान्द्रेष्टि तं.गौस्त्यजति भारत (उ० १२४ | २८)। परान्‌ वृणीते परेषु प्रीयते प्रीति-मान्भवतीत्यर्थः । 
यथेदानीमित्यस्य कालिदासे (शा० ४ ) क इदानीमुष्णोदकेन नवमालिकां सिञ्चतीत्यत्र वाक्यालङ्कारे प्रयोगस्तया सम्प्रतिशब्दस्यापि शतपथे-- न ह्यायुक्तेन मनसा किंचन सम्प्रति शक्नोति कर्तुम्‌ (६।३।१।१४ ) । 
उपमावाचकस्य इवशब्दस्य सम्परतयर्थऽप्युपलभ्यते व्यवहारः । इहेव निधेहीति ( निं० ७|३१|१ )। स मृत्युमाप्नोतीत्यर्थ तं मृत्युरागच्छतीत्यपि व्यवहारानुगं भवतीति वक्ष्यमाणाच्छतपथप्रयोगादवस्यामः-नैनं पुरा कालान्मृत्युरागच्छति ( १४|५|१|१२ ) । 
निर्मोकशब्दः. सर्वस्य विदितो मोकस्तु कस्यचित्‌ । भिद्यते हि मोको निर्मोकात्‌ । मोकोऽजिनं भवति । तथा च भारते प्रयोगः --कदलीमृगमोकानि ( सभा० ४९|१९)। कदलीमृगा मृगविशेषास्तेषां मोकानि अजिनानीति भारत भावदीपः । 


कृते इति सुबन्तप्रतिरूपकमव्ययं कारणात्‌ तदर्थमित्येतयोरर्थयोः प्रथते । कृतेनेति तृतीयान्तमपि तत्र प्रयोगमवतरद्‌ दृष्टम्‌--मत्कृतेन हि तावद्य संन्तापं परमेष्यतः ( भा? वन० २९७|९५ )। ब्राह्मणोसीतिं पूज्यो मे विश्वामित्रकृतेन च ( रा० .१|७६|१ )। मर्षयामि च 
तत्सर्व दुर्योधनकृतेन बै (भा० उ० १६८|१९ )। 


प्रतिपूर्वः शृणोतिरङ्गीकारे प्रसिद्धः। विप्राय गां प्रतिश्रुणोति । दास्यामीति प्रतिजानीते । दानाद्यविषये प्रतिज्ञाने 'सङ्गरेपि दृश्यते-न मे स्वर्गो बहुमतः संमानश्च सुरर्षभैः। त्वया राम विहीनस्य सत्यं प्रतिश्रुणोमि ते (रा० ६|११९ | १३ )॥ 
ग्रहशब्दो हि नानार्थः। सूर्यादिषु नवसु प्रसिध्यतितमाम्‌ । परं ग्रहोतिथिरपि । भवति । तथा च भारते प्रयोग-यथा सिद्धस्य चान्नस्य ग्रहायाग्रं प्रदीयते ( अनु० १००|६ ) । 


यत्रद्यत्वे प्रायेण समासोतरपदेन तृतीयान्तेन रूपशब्देनारथोर्प्यते तत्र द्वितीयां पुरा प्रयुञ्जते प्राञ्चः। तद्य॒था-इमाँल्लोकानुखामपश्यन्‌ (श ० ब्रा” ६|३|३|१५)। उखारूपेणेत्यर्थः । स्नुषां प्रतीच्छ मे कन्यां भार्यां सत्यवतः(भा० वंन० २९५|१२ ) इत्यादिर्बहुलो व्यवहारो 
भारतादिषु, सोऽनुसर्तव्यः । 


दोषारोपणे दोषेण वा योजनेर्थे खल्वेषा भाषितभडूगी विलोक्यते प्राक्तनी--यथा त्वां पुरुषव्याघ्र लोको दोषेण गच्छति (भा? आदि० २०३|१५)। दोषेण युक्तं जानातीत्यर्थः । गत्यर्था ज्ञानार्थकाः ! नायमर्थः स्वकपोलकल्पितो न वा क्लिष्टकल्पितः । गमिर्ज्ञानार्थ एवात्र प्रयुक्त 
इत्यत्रैव पूर्वद्धि--न चापि दोषेण तथा लोको मन्येत्पुरोचनम्‌। इति मन्यतेः प्रयोगो मानम्‌ । अर्थैक्ये धातुद्वयप्रयोगः । दोषतः कं गमिष्यामि ( भा० आदि० १०८|१ )। दोषत इत्यत्र तृतीयान्तात्‌ तसिः । य आत्मनो दुश्चरितादशुभं प्राप्नुयान्नरः। न स कालं न वा देवानेनसा 
गन्तुमर्हति । उक्तोऽर्थः। 


वस निवास इति धातो विंरमणेडर्थ रुचिरः प्रयोगो भारते--निश्चित्य यः प्रक्रमते नान्तर्वसति कर्मणः (उ० ३३ | २४)। न मंध्ये विरमतीत्याह । 
स्यन्दू ्रबण इति स्यन्दनशब्दे श्रूयते धातुः । स्यन्दते याति स्यन्दन इति स्वामी । अत्रार्थे बाढमास्वादनीयः प्रयोगस्तिङि शतपथे-स होवाच सङ्ग्रहीतर्युङ्ग्धि मे, स्यन्त्स्यामि'' ( ११।८।४|२ ) । स्यन्दनारूढो यास्यामीत्याह । 


उत्तमशब्द इष्टविषयं परं महिमानमाचष्ट । इति पुरुषोत्तमादिषु शब्देषु प्रव्यक्तम्‌ । अनिष्टविषयमपि तमाहेति व्यक्तयामः-प्रप्तोस्म्यापदमुत्तमाम्‌ ( हरि० २|१२६|८४ )। अतिमहती विपदं गतोस्मीत्याह । अन्त्योऽप्युत्तमो भवति । होता प्रथमो भक्षयति यजमान उत्तमः ( आप० 
श्रौ ८|१|३|१५) । आचार्यः खल्वप्याह -उत्तमैकाभ्यां च (५/४/९० )। उत्तमशब्दोऽन्त्यवचनः पुण्यशन्दमाचष्ट इति तत्र वृत्तिः । 


स्थितो निवृत्तगतिरित्यनर्थान्तरम्‌ । स्थितः स्थितामुच्चलितः प्रयाताम्‌ ( रघु० २|६ ) इत्यत्र यथा । विरतः समाप्तोऽवसित इत्यत्रार्थपि प्रयोगमवतरन्दृष्ट्‌- स्थितः शक्रमहस्तात श्रीमान्‌ गिरिमहस्त्वयम्‌ ( हरि० २|१७|११ )। जक्ष भक्षणहसनयोरित्यदादिषु पठ्यते । 
भक्षणेऽ्थ प्रसिध्यन्ति प्रयोगाः , हसनेपि समुपलभ्यते शतपथस्थः-उतेव स्त्रीभिः सह मोदमानो जक्षदुतेवापि भयानि पश्यन्‌ ( १४|७|१ | १४) । 


स्वृ शब्दोपतापयोभौवादिकः । स्वरति ध्वनतीति स्वरोऽकारादिः। संशब्दन आह्वानेपि वर्तत इति वेद्यन्ते विविदिषवः। तद्यया---इन्दरं स्तोमेभिर्महयन्त आयवः प्रियमेधासो अस्वरन्‌ (अथर्व? २०|९|२ ) | प्रियमेधा मनुष्या इन्द्रं स्तोमैराह्वयन्नित्यर्थः । 

श्विं गतिवृद्धयोर्भूवादिषु पठितः । वृद्धयर्थस्तावदुर्दश्चिच्छब्दे श्वयथुशब्दे च स्पष्टमुपलभ्यते । तिडन्तस्यास्य क्व प्रयोग इत्यनुयोगः । शतपथे स स्थित इति ब्रूमः--पशुरालब्धः संज्ञप्तोऽश्वयत्‌ तमेताभिराप्रीभिरप्रीणात्‌ (११|८|३|५ )। अश्वयत्‌ शून उच्छूनोऽभवदित्यर्थः । 
गत्यर्थकस्य पतेर्भारतस्थोऽयं प्रयोगः किमपि संवननं हृदयस्य-- अहोरात्राः पतन्त्येते ननु कस्मान्न बुध्यसे (शां० १७५ |९ )। पतन्ति अतियान्ति । 

टुनदि समृद्धाविति भूवादिः । नन्दति प्रसीदतीत्यत्रार्थे तु प्रचुरं प्रयुज्यते । मुख्ये समृद्धयर्थ प्रयोगोऽवदानमालायाम्‌-अधर्म्यमेव बलिमुद्धरन्नृपः क्षिणोति देशं न च तेन नन्दति ( जा० २३|७० )। न नन्दति न समृध्यतिं न समृद्धिमान्भवति न स्फीतो भवतीत्यर्थः । 


बह गतिप्रापणयोः पठितः । प्रसिध्यन्ति च प्रयोगास्तयोरर्थयोः । अप्रतिबन्धेन प्रवृत्तावपि वर्तते इति तन्त्राख्यायिकागतः प्रयोगोऽयं रस्यताम्‌-- न शस्त्रं बहतेऽश्मनि( १|१३|१६० )। (भुवि ) हलस्य 'कर्षणेपि वर्तते, अन्यदा किल धर्मज्ञा सुरभिः सुखसम्मता । वहमानौ 
ददशोर्व्या पुत्रौ विगतचेतसौ ( रा० २|५४|१५ )। 


ददातिनार्थ विश्रूयते । व्याहरणेऽपि श्रूयते | मानुषीं वाचं ददति । ( तंन्त्रा० २|५ ) ॥ 


अर्ह पूजायाम्‌, भूवादिश्च चुरादिश्च । तत्रार्हत्ययं कृतघ्न उपद्रवस्य ( माल०)। स्रग्विणं तल्प आसीनम्हयेत्प्रथमं गवा (मनु० ३|३) इत्युदाहरणे । मूल्ययोग्यतायामपि शातपथी श्रुतिः--तस्मादूसीसं हिरण्यरूपं सन्न किंयचनार्हति (५|४|१|१० )। नास्य कियानप्यर्घो 

भवतीत्यर्थः । 


संज्ञाकरणे दशम्यामुत्थाय पिता नाम करोतीत्यादिषु गृह्योक्तेषु,करोतेः प्रयोगः प्रथते | क्वचिद्‌ धाओपि स दृश्यते यथा धेह्योव मे नामेति (श० ब्रा? ६|१|३|१५) इत्यत्र । आखेटार्थे गमने व्यवहास्तैविध्यं दृश्यते । तदेतदुदाहरणैर्व्यक्ति नीयते । अय स नृपतिराखेटं जगाम । स 
चचार सहामात्यो मृगयां गहने वने ( भा० आदि० १७५ |५) चरन्तो मुगयां हृष्टाः (रा? ३|४३|५) । मृगयां चरन्तो मृगयार्थ पर्यटन्त इत्यर्थः | सविषं - काण्डमादाय मृगयामास वै भृगम्‌ ( भा० अनु० ५|३ ) । 


सृज विसर्गे इत्यस्य समुत्पादने प्रेषणे क्षेपणे ( अस्त्रादीनां मोचने ) प्रथन्ते प्रयोगा:। प्रेरणायां प्रवर्तनायां चोदनायामपि विलोक्यते सृजिः--बुद्धि द्रव्येषु सृजति विविधेषु परावराँ ( भा० वन० १०१२२) । 
अन्तःपूर्वस्येण व्यवधानेऽर्थे सकर्मकत्वेन प्रयोगः शतपथे राजते । तत्रावधेयं व्यवहारे वैशारदीं विवित्सुभिः। संवत्सरात्‌ सपत्नानन्तरायन्‌ (१ |५|३|४)। अन्तरायन्‌ व्यवादघुः । इदं वै मा सोमादन्तर्यन्ति ( श० ब्रा० १|६|३|७ ) उक्तोऽर्थः । 


अत्रापि व्यवहारेऽनधीयीताम्‌ । तं तथा नृपशार्दूलं तप्यमानं महत्तपः। शङ्करः परमप्रीत्या दर्शयमास भारत (भा० आदिं० २२३ |४० )। तच्छन्दा- नुवर्तितया स्वयमेव स्वस्य दर्शनं तस्मै प्रायच्छदित्यर्थः । अत्रात्मानम्‌ इति नोक्तम्‌ । तस्यावचनमेव व्यवहारानुरोधि, वचनं तु 
तद्विरोधि । एषा वाक्सरणिरे- तस्यार्थस्य प्रवेदने प्रतितिष्ठतीति विज्ञेयम्‌ । अन्यत्रापि भारत इत्थम्भूतः प्रयोगः-- स्मृतोऽहं दर्शयिष्यामि कृत्येष्विति सोऽब्रवीत्‌। (आदि० ६३ | ८५)। 


इत्युक्त्वा धर्मराजाय प्रेषयामास वै तदा (भा० आश्रम» ८|१०)। अत्र दूतमिति नोक्तम्‌ । अनुक्तिरेव व्यवहारानुगा । प्राहिणोद्‌ विदुराय वै ( भा० सभा० ४९।५० ) । इत्यत्रापि तथा । एतस्याः शैल्याः प्रचरद्भाषयाऽपि हिन्द्या संवादो लक्ष्यत आश्चर्यः । 


शुध शौच इति दिवादेरयमपि प्रयोगः प्रयोगशुद्धयेऽवगन्तव्यः -- नहि मे शुध्यते ( = शुध्यति ) भावः कदाचिद्‌ बिनशेदपि ( भा० वन० ६०|१८)। एतदाचक्ष्व मे शीघ्रं नहि शुध्यति मे मनः ( भा? वन० १३७|५ ) नहि मे शुध्यते भावस्तं वीरं प्रति शोभने ( आदि० 
१२९|९ )। शुध्यति मावः - विशदो भवति शङ्कापेतो भवति, निर्वृणोति । 


पूशरयेण ' ण्यन्तकः साधिर्गमेरर्थ प्रयुज्यत इति दर्पणकारः । ततोऽन्यत्राप्यु- पलभ्यते प्रयोगः, सोऽयमीक्ष्यताम्‌--कृष्णे नयो मयि बलं जयः पार्थं धनञ्जये। मागधं साधयिष्याम इष्टि त्रय इवाग्नयः (भा० सभा० १०|३) ॥ वशे करिष्याम इत्यर्थः । द्रा कुत्सायां गताविति 
धातुर्निपूर्वः स्वापे संवेशे प्रसिद्धः, परं यदि निद्रायात्कामं स्वप्याद्‌ (श.ब्रा०. ३|९|३|११) इत्यत्र निद्रा प्रमीलामाह । निद्रायात्‌ प्रमीलितः प्रचलायितः स्यात्‌ । 


अर्तेक्रच्छतेर्वा .ण्यन्तस्याण्यन्तस्य वा प्रयोगे सविशेषमवधेयं व्यवहारे कोविदै्बुभूषुभिः। ऋ गतौ, ऋच्छ गतीन्द्रियप्रलयमूर्तिभावेष्विति धातू । इयं वै तं निरर्पयति यो निऋच्छति ( श० ब्र ७|२|१|११ )। योऽपराध्यति परस्मै परं वा क्षिणोति तमियं दुःखेन युनक्तीत्याह । 
ततस्त्वमषी क्रोधसन्दीसनेत्रो बातात्मजः पणिना पाणिमार्च्छत्‌ ( भा०.कर्ण० ८९ |३६ )। आर्च्छत्‌ अताडयत्‌ । पाञ्चाल्यं त्रिभिरान्च्छत्सात्यकिं नवभिः शरैः (भा० भीष्म? ४७|३१ )। आनर्च्छत्‌ = आर्च्छत्‌ = अविध्यत्‌ | अर्जुनः पञ्चविंशत्या भीष्ममार्च्छच्छितै: शरैः 
(भा भीष्म० ५२|४८) । उक्तपूर्वं -एवार्थः । बहुधा भीष्ममानच्छ मार्गणैः क्षतमार्गणैः (भा० भीष्म ० ११८|४८) । 


केवलोऽप्यत ऋच्छतिः समासत्तौ , समासने वाऽपि वर्तते-राज्ञश्चान्यात्रणे शूरान्बहुनारच्छद्‌ धनञ्जयः (भा० भीष्म० ७२ | २)। स्थाणुं वर्च्छति गतं वा पात्यते (का० सर्वानु०) इत्यत्र स्थाणुना प्रतिहन्यत इत्यर्थ इति ऋच्छतिः प्रतिघाते वर्तते । भारतेपि तत्रार्थे प्रयोगः --प्रमत्तः 
स्थाणुमूच्छति (.सभा ६५|१९ )। ण्यन्तसतुं प्रायेण व्यधने वर्तते । बहुलं चात्रोदाहरणम्‌ । मा ते मर्म विमृग्वरि मा ते हृदयमर्पिपम्‌ (अथर्व? १२|१|३५) । मा अर्पिपम्‌ माऽपिपीडम्‌, मा व्यात्सम्‌ । द्रोणं षष्ट्या महाराज बाह्वोरुरसि चार्पयत्‌ । स विद्धो व्यथितश्चैव (भा? भीषम० 
१०१ |४६-४७ )। व्यक्तमिहार्पयद्‌ अविध्यदित्यनर्थान्तरम्‌ उत्तराद्धे विद्ध इत्युक्ते! वार्ष्णेयं समरे क्रुद्धो नाराचेन समार्पयत्‌। शैनेयं स तु निर्भिद्य (भा० भीष्म १०१ |४९-४९ )। इहापि समर्पयदिति निरभिनदित्यनेन समानार्थम्‌ । अथैनं पञ्चविंशत्या क्षुद्रकाणां समर्पयत्‌ (भा० भीष्म ० 
७८|२१)। अत्र समाचिनोदिति पाठान्तरम्‌ । नैतावता समाचयनमाच्छादनमर्थः शक्यः कल्पयितुम्‌ । अन्यत्र सर्वत्र व्यधनार्थस्यासन्देहं प्रतीतेः । पितामहस्नरिभिर्बाणिर्बाह्णोरुरसि चार्पयत्‌ ( भां० भीष्म० :१०३|८)। आच्छादनमर्थस्तु नोपपद्यते । न हि त्रिभिर्बाणैराच्छादनं शक्यक्रियं भवति । 
अनन्तरपरस्मिन्पद्ये शिखण्डी पञ्चविंशत्या भीष्मं विव्याध सायकैरित्यत्र विव्याधेति क्रियायाः श्रवणादत्रापि व्यधनार्थ एवोचितोऽसंशयम्‌। 


शाम्यतिः शमे प्रसिद्धः सन्धावपि वर्तते. तद्यथा--महद्‌ बो भयमागामि “न, चेच्छाम्यथ पाण्डवैः (भा० उ० ५८|२७ ) । न शोम्यथ= न सन्धत्थ । अवि रबि लबि शब्दे । लबि अवस्त्रसने चेति धातुपाठः । लम्बे: प्रयोगना- नादमुदाहरामःअवधानं च तत्र 
दीयमानमिच्छामः । यः समुत्पतितं क्रोधं निगृह्णाति हयं यथा । स यन्तेत्युच्यते सद्धिर्न यो रश्मिषु लम्बते (भा० आदि० ७९|२)। रश्मिषु लम्बते प्रग्रहान्धारयति। जयद्रथश्च हन्तव्यो लम्बते च दिवाकरः (भा० द्रोण» १४१|३२)। लम्बते पश्चिमाशामालम्बते । शूरबाहुषु 
लोकोयं लम्बते पुत्रावत्सदा (भा? शा० ९८|१७ )। लम्बते श्रयते, तत्राधूतो भवति । 


प्राप्त्यर्थो लभिः। तत्रोदाहरणं नापेक्ष्यम्‌ । शकेरर्थेपि प्रयोगमवतरति-- कथं हि धर्मराजस्य दोषमल्पमपि ब्रुवन्‌। लभते परिषन्मध्ये याहर्तुमकुतोभयः ( भा० उ० ३।५ ) । लभते शक्नोति उत्सहते । 


्रद्दधातेः प्रयोगे कारकनानत्वं द्रष्टव्यं भवति, । श्रदस्मै धत्त स जनास इन्द्रः (ऋ० २|१२|५) । अश्रद्‌ दघत्‌ परलोकाय मूढः (भा० उ० २७|९ ) । य एव ब्रूयादहमदर्शमितिं तस्मा एव श्रद्दध्याम ( शं० ब्र० १।३।१।२७ ) । कः श्रद्धास्यति भूतार्थम्‌ ( मृच्छक० ३।२४ ) । 
श्रद्धे त्रिदशगोपमात्रके दाहशक्तिमिव कृष्णवर्त्मनि ( रधु० ११|४२)। कारकत्वाविवक्षायां षष्ठीमपि शैषिकी प्रयुक्तां पश्यामः । स यद्यदर्शमित्याहाथास्य श्रद्दधति (ऐ० ब्रा” १|६) । अश्रद्दधाना धर्मस्य ते नश्यन्ति न संशयः (भा० वन? २०७|४७) । श्रद्धस्व मम ब्रह्मन्‌ 
नान्यथा कर्तुमर्हसि (भा० व० २१५|१० ) । 


हयात्रथे युनक्ति हयैर्वा रथमित्युभयो व्यवहारः प्रतितिष्ठति । तथा च भारतगते उदाहरणे-योजयामास संहृष्टः पुनरेव रथोत्तमे (हयान्‌ ) (द्रोण० १००॥१६ )। तात्रथान्साधुसम्पन्नान्संयुक्तान्‌ जवनैर्हयैः (वन० २४४|४)। धूः शब्दप्रयोगे तु धुरि नियता सप्तमी--गुणानामेव 
दौरात्भ्याद्‌ धुरि धुर्यो नियुज्यते । अजातकिणस्कन्धः सुखं स्वपिति गौर्गडिः । पुरुहूत द्विषो धूर्ष युक्तान्‌ यानस्य वाजिनः (भट्टि ९|६७ ) { 


गुरुः प्रहर्षः प्रबभूव नात्मनि ( रघु ३|१७ । शरीरे गुरुः प्रहर्षो न ममावित्यर्थः । भागवतकारस्तु विधान्तरेणेममर्थमाचष्टे । यदाह-- मुदा शरीरे प्रबभूव नात्मनः पाथोधिरिन्दूदयमूर्छितो यथा (१।११।६ )| अयं च वाक्य- विन्यासो वर्तमानहिंन्द्यभिधानविधयाऽनवयवेन 
संवदतीत्यस्यार्वाचीनत्वे लिङ्गम्‌ । माधातुप्रयोगेपि कालिदासश्चिता सरणिरेव कविभिराश्रीयते--तनौ ममुस्तत्र न कैटभद्विषस्तपोधनाभ्यागमसम्भवा मुदः ( शिं० १|२३ ) । इत्यत्र यथा । 


पुत्रादेः कृतकत्वेन परिग्रहे क्लुपेर्व्यवहारो व्यवस्थितः, स च समीक्षितव्यः-- तमुत्सृष्टं जले गर्भ राधाभर्ता महायशाः । पुत्रत्वे कल्पयामास (भा? आदि० १११|२३ ) । धन्या सा प्रमदा या त्वां पुत्रत्वे कल्पयिष्यति ( भा? वन ० ३०८|१७ ) । अत्र पुत्रत्वे इत्यत्र 
सप्तम्यां सविशेषमवधेयम्‌ । नेह विभक्त्यन्तरं प्रयुञ्जते प्रयोगचणाः । 

चिन्तने स्मरणेऽभिधेये चिन्तयति स्मरति या व्यतिरिच्य गमिमपि व्यवहरन्ति वाग्योगविदः--हरिं मनसा जगाम ( भा० )। सा भीमं वै मनसाऽगमत्‌ ( भा० वि० १७|४) । कर्ण राज्ञोऽगमन्मनः ( भा० कर्ण» ३१|१५ )। एकत्र मनः करणमपरत्र च कर्तृ । उभयी विवक्षा 
शिष्टानाम्‌ । सा मनसि करणीया । 


विशेर्व्यवहारेषि कारकभेदो विलोक्यते सुस्थितः । पुरन्दरस्तु तं यज्ञं दृष्ट्बोरभयमाविशत्‌ (भा? आदि० ५६|१४ )। अत्र पुरन्दरो विशेः कर्ता । वुत्रे विवर्धमाने च कश्मलं महदाविशत्‌ (पुरन्दरः ) (भा० वन० १०१|८ ) ‡ अत्रापि तथैव । पुरन्दरमुरुभयमाविशदित्येवमपि 
शक्यं वक्तुम्‌ । शोकस्थान- सहस्राणि... मूढमाविशन्ति न पण्डितम्‌ ( हितोप० १|३) अत्र मूढो विशेः कर्म | तथाजातीयकः प्रयोगः -श्रीरामायणेपि-बिविशुश्च भयं सुराः (१।२१/४) । सुरान्भयमाविशद्‌ इत्येवमपि शक्यं वक्तुम्‌ । तथा च भारते ततो मां रोष आविशत्‌ (भा० वन० 
२०| ११ )। दृष्ट्वा दुर्योधनं राजन्मैत्रेयं कोप आविशत्‌ ( भा० वन० १०|३१) । 


नतेन मूर्धने जानुभ्यां वा भूस्पर्श इत्थम्भूतोपि प्रचरति व्यवहारो व्यवहारं विदुषाम्‌--जगाम शिरसाऽवनिम्‌ ( भा० सभा० ३१|३२) । जानुभ्यां पृथिवीं गत्व (भ० अनु० १४/४२) 


पालनेऽर्थे पठितस्य रक्षेरर्थवैचित्र्यकृत॑ किमपि चारुत्वं दृश्यते । विग्रहं दूरतो रक्षन्‌ ( भा० सभा” ४६।२९) । दूरतों रक्षन्‌ दूरे परिहरन्नित्यर्थः, वारयन्निति वा । कि जितं किं जितमिति ह्याकारं नाभ्यरक्षत (भा० सभा० ६५|४३ )। आकारं हषीकृतं स्वाभिप्रायं तिरोधातुं संवरीतुं 
नाक्षमतेत्यर्थः। 


कृती छेदन इति तुदादिषु पठ्यते । अयमुद्धरणेपि वर्तते तथा च भारतस्थः-- प्रयोगः--न चास्य शल्यं कृन्तन्ति विद्धास्तत्र सभासदः (सभा० ६८ |७७ ) । शल्यं कण्टकं नोद्धरन्तीत्याह । 
वाक्यप्रबन्धे पठितस्य कथेरनुपसृष्टस्य संभाषणेऽ्थे प्रयोगो भारतस्थः-- केन साधं कथयसि (वन० १२|१०२ ) । केन संकथयसि, केन सुभाषसे, केन संलपसीत्यर्थः। 


उपजपेः प्रयोगे द्वितीयाप्रयुक्तिरुद्रेगकर्यपीदानीन्तनानां सह्या व्यवहार- विधेयानाम्‌ पठति च शब्दवित्तमो व्यासः -क्षप्त्तारं कुरुराजस्तु शनैः कर्णमु- पाजपंत्‌ ( भा० वि० ६७|५४) । कर्ण उक्तवान्‌ । उपांशु व्याहरदित्यर्थः । उपेति सामीप्यमाह । कर्णमृपेत्याजपदित्येवं 
व्याख्यायमाने द्वितीयोपपत्तिमती भवति । 


स्पृशेराहननं प्रहरणमर्थो मर्मस्पृगित्यादिषु समासेषूपलभ्यते । तिङन्तस्यापि तस्यायमर्थो भारतप्रयोगे दृश्यते स्फुट:--अथ मामस्पृशन्मूर्ध्नि पादेनाधर्मपीडितः ( 3० १७|१२)। अस्पृशत्‌ आहन्‌ , प्राहरत्‌, अताडयत्‌ । 


रामः सीतायाः पाणिं गृह्णातीत्यर्थाभिधित्सया रामः सीतां पाणौ गृह्णातीत्येवमपि शक्यमुदाहर्तुम्‌ इत्यत्र नित्यं हस्तेपाणावुपयमनेः (पा० १|४|७७ ) इति शास्त्रं लिङ्गम्‌ । अन्यत्राप्युपयमनात्पाण्यादेः सप्तम्यन्ततामिच्छन्ति व्यवहारविशारदाः--तं पाणावादायोत्तस्थौ ( शं० ब्रा० 
१४|५|१|१५ )। ततो दुर्योधन: कर्णमालब्याग्रकरे नृपः ( भा० सभा० १३७| २० )। श्वेतकेतोः किला पुरा समक्षं मातरं पितुः। जग्राह ब्राह्मणः पाणौ (भा० आदि० १२२|११-१२) अत्र विषये तृतीयाप्रयोगं न सहन्तेऽग्रकरेण पाणिनेति वा । 


विस्मरणं स्मृतिप्रमोषमाह तत्पूर्वके सहादेयद्रव्यत्यागेपि वर्तते यथाद्यत्वे प्रचरति भाषान्तरे हिन्द्याम्‌ । इध्म दर्भाः सुमनसः कलशश्चातिभोजनम्‌ । विस्मृतं मे तदादाय नदीतीरदिहाव्रज (भा० अनु० ७१|५ )। 


पौर्वकाल्ये क्त्वेति पाणिनीयमनुशासनम्‌ । करणेपि स इध्यते तात्पर्यंत इति समुदाहियते--हत्वा चैनं नामृत्तः स्यादयं मे (भा० अनु० १|२३ ) । इह करणत्वं क्त्वार्थः । अयं मे पुत्रोऽस्य हननेनामृतो न स्यादित्यर्थः । लौकिका अप्याचक्षते-भुक्त्वैव हि तृस्तो न तु पीत्वेति । 
भोजनेनैव तृप्तो भवति न तु पानेनेत्यर्थ इति नीलकण्ठः । 


कृषिर्विलेखने भ्वादिश्च तुदादिश्च । समानेप्यर्थनिर्देशे विषयभेदेन प्रयोगो व्यवस्थितः, प्रतिनियतविषयाः शब्दाः । क्षेत्रं कुषतीत्येव न तु क्षेत्रं कर्षतीत्यपि । कृओ द्वितीयतृतीयशम्बबीजात्कृषौ (पा० ५|४|५८) इत्यत्र शम्बा करोति । अनुलोमकृष्टं क्षेत्रं पुनः प्रतिलोमं कृषतीत्यर्थ 
इति काशिका। दीक्षितस्त्वत्र कर्षतीत्याह । स्‌ प्रमादः । कर्षतेस्तु कृषेरन्यत्र कर्षणे प्रसिध्यन्ति प्रयोगाः-- अजां, ग्रामं, कर्षति, प्रसह्य सिंहः किल तां चकर्ष, महद्यशः कर्षत्यादयः । वेदे खल्वपि कृषौ कृषेस्तुदादेः प्रयोगः--शुनं सुफाला विकृषन्तु भूमिम्‌ ( वा० सं० १२|६९ )। 


आक्रोशे पठितस्य शपतेः प्रतिज्ञानेपि समुपलभ्यते प्रयोगः शतपथे- शेपानोस्मि नमुचये न त्वा दिवा न नक्तं हनानिः(१२|७|३|१) | शेपानः प्रतिज्ञातवानस्मि, प्रतिश्रुतवानस्मि । वेदस्नातः ब्रतस्नातः, वेदव्रतस्नात इत्यादयो वेदादिसमाप्तिनिमित्तेन स्नातः कृतस्नानो 
गुरुकुलात्समावृत्त इत्यर्थमाहुः । तच्च सर्वस्य निर्विशेषं विदितम्‌ । तत्रार्थे वेदसमाप्तौ स्नातस्य समवृत्तिमन्यथाप्युपवर्णयन्ति सन्तः-- सर्ववेदेषु वा स्नानं सर्वभूतेषु चार्जवम्‌ । उभे एते समे स्यातामार्जवं वा विशिष्यते( भा० अनु० १४२।२९)। 


आशीः-प्रदाने वर्धस्येत्यनुक्त्वा प्रकारान्तरमपि मनोज्ञं जुषन्ते साहितीजुषः-- त्वं मया सह गत्वाद्य राजानं कुरु वर्धनम्‌ ( भा० आश्व १५|३२ )। राजानं वर्धनं ( वर्धनशीलं ) कुरु, राजानं वर्धयेत्यर्थः॥ 


भक्तशब्दप्रयोगे किमपि विभक्तिवैचित्र्यं विलोक्यते । अद्यत्वे प्रायेण षष्ठीं प्रयुञ्जते तदात्वेपि-भक्तोसि मे सखा चेति ( गीत० ४|३ )। भारतेऽत्र विषये द्वितीयासप्तम्यावपि श्रूयेते इत्युदाहरामः --सर्वभावेन भक्तः स देवदेवं जनार्दनम्‌ ( शां० ३३५|१७) । स भक्तो मागधं, राजा 
भीष्मकः परवीरहा ( सभा० १४।२२) । भक्तो नारायणं हरिम्‌ (शां० ३३५।२१ )| भक्तोऽस्मान्‌ ( भीमः) भक्तिमांश्चाहं तमप्यरिनिषूदनम्‌ ( भीष्म० ७७|३०)। अयं श्वा भूतभव्येश भक्तो मां नित्यमेव हि ( महाप्रस्थान० ३ |७ ) । श्रीरामायणेपि द्वितीयाप्रयुक्तिः स्थिता-ये त्वां 
देवं धरुवं भक्ताः पुराणं पुरुषोत्तमम्‌ (६|११७|३२)। सप्तमि खल्वपि--युधिष्ठिरे भक्त इति श्रुतं मे ( भा? उ० २२।१९ ) | 


अकारमात्रभक्तोऽयं मुगागम इति आने मुक्‌ ( ७|२|८२) सूत्रे वृत्तिः । तत्राकारस्यावयवभूत इत्यर्थः । 
सर्वशब्दः सम्पूर्णपर्यायः प्रसिध्यति । सर्वमायुरेति पूर्णमायुः समश्नुत इत्यर्थः । सर्वत्वं पूर्णता कार्त्स्य भवति । तस्य प्रयोगः शतपथे--अथ कुष्णाजि नमादत्ते यज्ञस्यैव सर्वत्वाय (१|१|४|१)। 
सार्धमित्यव्ययं सहार्थे वर्तत इति न वेदनीयाः शिष्याः प्राथमकल्पिका अपि । प्रयोगस्त्वस्य न सर्वो विदितः । तानालुप्य ( बालान्‌ ) सार्धं संन्यासुः ( श० ब्रा” ३|४ || १७ ) । सार्धे सहचरितान्‌ संगतान्‌ कृत्वा संन्यासुर्निदधुरित्यर्थः । 


पुरशब्दोऽन्यमृत्तमं परकष्टं प्रधानं वाह । अवस्थाविशेषणं सन्मरणमपी- त्युदाहियते व्यवहारस्य सर्वत्वाय--सर्वाणि सत्त्वानि खलूष्णकाले विनाम्बुना यान्ति परामवस्थाम्‌ (का० नी० स० १६|९ )। परामवस्थां यान्ति मरणमापद्यन्त इत्यर्थः। परमम्‌ इत्यव्ययं बाढमित्यर्थ 
पठत्यमरः । स्यादमेवं परंमं मते । मतेऽर्थे । मतमभ्युपगमः । परमं तत्रावसम्‌ इति चोदाहरति स्वामी । इदं किमुदाहरणं ग्रन्थानारूढम्‌ । भारतस्थमिदं सुदाहरणं सेव्यताम्‌--ऊचुः परम मित्येवं पूजयन्तोऽस्य तद्वचः ( उ० ८५|११ )। 

मिश्रशब्दः सर्वस्य विदितः । तत्र ब्रह्मेतिहासमिश्रम्‌ ऋष्धिश्र॑ं गाथामिश्रं भवति (निं० ४|६|१) । गुडमिश्रा धाना इत्यादयः प्रयोगा विदितार्थाः प्रथन्ते । सन्ति चास्य केचन प्रयोगाश्चित्रीयाकराः, ते लक्षयितव्याः । मिश्रं चानुपसर्गमसन्धौ (पा० ६।२।१५४) । अत्र ब्राह्मणमिश्रो 
राजेति प्रत्युदाहरणं वृत्तौ । ब्राह्मणैः सह संहित ऐकार्थ्यमापन्न इत्यर्थः। सन्धिरिति पणबन्धेनैकार्थ्यमुच्यत इति वृत्तिव्याख्यानग्रन्थः । स्वर्गस्वा मिश्रा देवेभिराध्वम्‌ ( श० ब्रा” ९|२|३|२४ )। मिश्राः संगताः । तया चाप्यभवन्मिश्रो गर्भ चास्या दधे तथा (भा० अनु० ८५|५६)। 
मिश्रोऽभवत्‌ तां संविवेश, तया सम्बभूव. मिथुनीबभूवेत्यर्थः । हरिवंशे ( ) ऽपि तत्रार्थ प्रयोगः--संज्ञप्तमश्वमाविश्य तया मिश्री बभूब सः । 


दिष्ट्येति सुबन्तप्रतिरूपकमव्ययमानन्दे वर्तते । दिष्ट्या समुपजोय॑ चेत्यानन्द' इत्यमरः । अस्य प्रयोगो दिष्टयाउत्र भवान्‌ पुत्रोत्सवेन वर्धते इत्यादिषु हर्षप्रवेदनपरेषु वाक्येषु प्रसिद्धः । तत्रैव प्रतिनियत इति भ्रमः । अन्यत्रापि प्रहर्षप्रवेदने बहुलं प्रयुज्यते । दिष्ट्या जीवन्ति ते पार्था 
दिष्ट्या जीवति सा पृथा । दिष्ट्या द्रपदकन्यां च लब्धवन्तो महारथाः (भा० आदि० २०६|५ )। दिष्ट्या सर्वे पावकाद्‌ विप्रमुक्ता यूयं घोरात्पाण्डवाः शत्रुसाहाः। दिष्ट्या पापो धृतराष्ट्रस्य पुत्रः सहामात्यो न सकामोऽभविष्यत्‌ (भा आदिं० १९१।२४)। दिष्टया त्वं 
दर्शनीयोऽथ दिष्ट्यात्मानं प्रशंससि (भा० वि० २२|४७ ) । दिष्टया प्राप्तोसि धर्मज्ञ दिष्ट्रयां स्मरसि मेऽनघ ( भा० वन० ६|१९) । तृतीयान्तप्रयोग वर्धतिप्रयोगश्चेत्युभयमप्यतन्त्रम्‌ । 


उष्णीष इति पुंसां शिरोवेष्टनं भवतीत्ययमपि विभ्रमः । स्रीणामप्युष्णीषो भवति । तेनोष्णीष इति शिरस आवरणं भवति नावश्यं शिरोवेष्टनमेव । तथा च शतपथे प्रयोःगः---आदित्यै रास्नासीन्द्राण्या उष्णीष इति । 

आविष्कृतः प्रकटीकृतः प्राकट्यं नीत उच्यते । आविष्कृतः क्षितौ (भा० आदि० १७२ |५) । इहाविष्कृतः प्रख्यातो विश्रुतः प्रतीतः प्रसिद्ध उच्यते । तथा खनति यथाऽनाविरूपरं भवति ( भा० श्रौ० ७|८|१२ )। अनाविरप्रकाशम्‌ । आच्छनम्‌ । नोपरस्याविष्कुर्यात्‌ नि० 
३|५|२)। उपर इतिं यूपस्यातष्टप्रदेश उच्यते तं पासुभिर्बहिषा चाऽऽच्छादयेत्‌ । नाविष्कुर्यात्‌ नानावृतं कुर्यात्‌ । पूर्वशब्दो न्यायनये कारणवचनः प्रसिद्धःअन्यत्रापि तदर्थकः समस्ति- विधिपूर्वं हि सर्वस्य दुःखं वा यदि वा सुखम्‌ ( भा? आदि० २०४|१५ )। विधिदैवं च पूर्व 
कारणं यत्र तद्‌ विधिपूर्वम्‌ । दुःखमित्यस्य विशेषणं सुखभित्यस्य च । 


तं प्रष्टमेतीत्यस्मिन्नर्थ तस्मिन्‌ प्रश्नमेतीत्यादि प्रयुञ्जते पुरा वाग्योगविदः। तथा चैतरेये प्रयोगः-- ते देवेषु प्रश्नमैताम्‌ ( ऐ० न० १३|४)। देवेष्व- गच्छतां न्यायं प्रष्टं किंन्वत्र साध्विति ! एष व्यवहारो बहुल उपनिषत्सु । 


एकीयशब्दस्य स्वतन्त्रप्रकृतेः समासान्तगतस्य च प्रयोग आद्रियते स्म पुरातनैः सोऽधुनातनैरपि सम्यग्ज्ञातः समादरमर्हति । अवदानमालायामार्यशूर- कृतायामयं रुचिरार्थः श्वोकः स्थितः--वाशितार्थस्वहृदयाः प्रायेण मृगपक्षिणः। मनुष्याः पुनरेकी यास्तद्विपर्ययनैपुणाः- ( जा० 
२२|१९ )। एकीयाः केवलाः एके । अमरोद्धाटने स्वाम्यप्युद्धरति--हृदयं तद्‌ विविड्क्ते यद्धावमन्यच्चलं पलम्‌ | शतैकीयाः सहृदया गण्यन्ते कथमन्यथा। शतीकीयाः शतमध्य एकसंख्यावच्छिन्नाः .। 


प्राक्छन्दार्थे के न जानते, पुरार्थे प्रयोगमपि जानन्ति समे । किम्पुनः किमृतेत्यर्थे तु विरला अस्य व्यवहारं विदुः । स वेद्यते । तदेवं तपोवनस्थानामप्यलङ्का- रस्त्यागशौर्यं प्रागेव गृहस्थानाम्‌ (अवदा० जा० ८)। न बोधिसत्वचरितं सुखमनुमोदितु मप्यल्पसत्त्वैः 
प्रोगेवाचरितुम्‌ ( अवदा० जा० ९) 


उद्देशः प्रदेशो भवति । निमित्तं प्रयोजनं नामनिर्देशश्चापि भवतीति विदितप्रायम्‌ । उद्देशः संक्षेपः संग्रहोपि भवतीति वेद्यम्‌ । तथा च भारते प्रयोगः-- माहात्म्यमपि चैवोक्तमुदैशेन गवां प्रभो (अनु? ७२।१ )। 
अलीकमिति मिथ्यापरपर्यायः । तदलीकं तन्मिथ्यत्यर्थः । अनृतवचनेपि प्रयुज्यते विशेष्यभूतम्‌--एवंबिधान्यलीकानि धार्तराष्टैदुरात्मभि: । पाण्डवेषु बनस्थेषु प्रयुक्तानि --(भा० वन० २६३ |४९ )। अलीकानि असत्यवचनानि दृषणनीत्यर्थः॥ 
पुरतः पुरोऽग्रत इति समानार्थाः । पुरत इति प्रागर्थेपि प्रयोगमवतरन्दृष्ट: । पुरतः कृच्छूकालस्य धीमाञ्जागर्ति पूरुषः ( भा? आदि० २३२।१ )। कच्छ कालात्प्रागित्यर्थः। 


प्रभृतिशब्दोऽव्ययमनव्ययं च । कार्तिक्याः प्रतीत्यादिष्वव्ययम्‌ । आरभ्येत्यर्थः | आदिशब्दार्थेऽनव्ययम्‌ । विश्वामित्रप्रभुतय ऋषयः । विश्चामित्रादय इत्यर्थः । यज्ञस्य चक्षुः प्रभृतिर्मुखं च ( अथर्व० २|३५|५) अगिन्यज्ञस्य प्रभूतिरादिरादिभूत इत्याह । आरम्भोपि प्रभूतिर्भवति । ता 
वै नानाप्रभृतयः समानोदर्काः (श० ब्रा० ८|७|१|३ )। नानाप्रभृतयः = आरम्भे नाना 


एकायनगत एकायन एकसर्ग एकाग्र इत्यनर्थान्तरम्‌ । एकायनगत इत्यन्यत्राप्यर्थ दृश्यते--तुषार्तश् क्षुधार्तश्च एकायनगतः पथि ( भा? आदि० १७६ |५ ) । एकस्यैवायनं गमनं यत्र तत्र गतः। संकुचितमार्गे गत इत्यर्थः । 
युक्तायुक्तशब्दयोः क्रियाविशेषणयोः प्रयोगः शतपथे, तत्रावधीयताम्‌ वयांसि युक्तं चायुक्तं च संचरन्ति (१२|४|१|३ ) । युग्मचारीण्ययुग्मचारीणि च भवन्तीत्याह । 
पुत्रशब्दः कन्यावचनोपि भवति । पुमांसं पुत्रं जनय तं पुमाननुजायताम्‌ (अंथर्व० ३|२३|३ )। पुमानपुत्रो जायते (वा० सं० ८ |५.)। दुहितापि पुत्रशब्देनोच्यते इत्यतः पुमान्‌ इति विशेष्यत इत्युवटः । 


नित्यशब्दो ध्रुववचनोऽभीक्ष्णंवचनोऽपि प्रसिद्धः । प्रधानवचनोपि स भवतीत्युच्यते । अर्थनित्यः परीक्षेत (नि० २|१|३ )। अर्थप्रधान इत्यर्थः । धर्मनित्ये युधिष्ठिरे (भा० सभा० ३३|५ )। धर्मप्रधान इत्यर्थः । विशेषणस्य परनिपातो व्यवहारतो न शास्त्रतः। मुद्रित्यमेवास्य 
भोजनमित्युकते मुद्रप्रधानमिति गम्यत इति दुर्गः। 


उदर्कः फलमुत्तरमित्यमरः । अयमेवैकोऽस्यार्थ इति मा ग्रहीः । अन्येपि सन्ति केचनार्थाः शिष्टप्रमाणिताः। उदर्क उत्तरकालः। उदर्कस्तव कल्याणि कल्याणो भविता शुभे (भा वन° ६४|९२)। उदर्को भाग्योदयः । उदर्क स्तव कल्याणि तुष्टो देवगणेश्वरः (भा० 
आदि०.१२३|३१ )। उदर्कोऽन्तोपि भवति । ता वै नानाप्रभृतयः समानोदर्काः ( श० ब्रा० ८|७|१| ३)। 


भार्यास्पर्शमप्यवर्जयदित्यर्थविवक्षया भार्या स्पर्शेप्यवर्जयदित्येवमपि व्यवहरन्ति वाग्योगविदः। अयं व्यवहारः कथासरित्सागरे (१४|४७| २७) इत्यत्र स्थितः। परवच्छन्दः पराधीनमाह । एतद्योगे विभक्तिद्वैविध्यं दृश्यं भवति प्रतिनियतविषयम्‌ । परवन्तो वयं राजंस्त्वयि । अत्र 
सप्तम्याः प्रयोगः । भ्रात्रा यदित्थं परवानसि त्वम्‌ ( रघु० १४|५९)। अत्र तृतीयायाः । यत्र पुरुषे पारवश्यं तत्रोभयीविवक्षा । अन्यत्र तु तृतीयाप्रयुक्तिर्नियता । परवानिव शरीरोपतापेन ( मालती० ३ )। विस्मयेन परवानस्मि ( उत्तर० ५ )। साध्वसेन परवान्‌ ( मालती० ६) । 


दसु उपक्षय इति धात्वर्थनिर्देशेप्युपोपसर्ग उपसर्गपूर्वस्यैवास्यः प्रयोग इति नियमद्योतकः । न वो दस्रा उपदस्यन्ति धेनवः (ऋ० ५|५६|५ )। उतो रयिः पृणतो नोपदस्यति (ऋ० १०|११७|१)। प्रजय स विक्रीणीते पशुभिश्रोपदस्यति ( अथर्व० १२|४|२ )। 


सृष्टधृतौ निश्चितौ कृतनिश्चयावपि भवतः । तथा च श्रीरामायणे प्रयोगौ--- यत्सृष्टासि मया सार्ध वनवासाय मैथिलि ( २|३०|२९)सर्गशब्दो नानार्थः । पठति चामरः--सर्गः स्वभावनिर्मोक्षनिश्चयाध्यांयसृष्टिषु । सर्गो निश्चयः । सृष्टो निश्चितवान्‌ । रावणस्य वधे धृतः 

(६|१००|३९ ) । गन्तुं निश्चिनोतीत्यर्थे गमनाय मनो धरति दधातीति वेति वाक्यविन्यासोपिः व्यवहारानुगो भवति । तयां च भारते प्रयोगः-गमनाय मनो दधे (दध्रे) ( शां. २३१/६४ ) । 


पूञ्‌ पवन इत्यस्य विभाजने पृथक्कारणेऽर्थ पाप्मभ्यश्च पुनातु वर्धयतु च श्रेयांसि सेयं कथा (उत्तर? ७|२०) इत्यत्र प्रयोगः पृथते नाम । तदर्थकस्य शुम्भेरपि प्रयोग आथर्वणे स्थितः-- यद्रिप्रं शमलं चकृम यच्च दुष्कृतम्‌ । आपो मा तस्माच्छुम्भन्तु( अथर्व? १२|२ |४० 
)। पञ्चमी चात्रोभयत्र समाना। 


दानार्थस्य शिक्षेः कर्मणि तृतीयाश्रुतिः सम्प्रदाने च द्वितीयेति काचित्कश्छान्दसो व्यवहारः । सपत्नहनमुषभं घृतेन कामं शिक्षामि हविषाऽऽज्येन (अथर्व ९|२|३ ) । कामाय हविराज्यं ददामीत्यर्थः। 


राज्ये भिषिक्तः, राज्येऽभिषिच्यते इति रूढिः । क्वचित्‌ तृतीयाचतुर्थ्यावपि प्रयुज्येते । अतो मूलं सुराणां श्रीर्यत्र शक्रोभिषिच्यते । सुरराज्येन (भा० उ० १०७|८)। अत्र राज्येन विप्राणां चन्द्रमाश्चाभ्यषिच्यते (भा० 3० १११|८)। चतुर्थी खल्वपि-येनेन्द्रं देवा अभ्यसिञ्चन्त 
राज्याय (आपू० श्रौ० ६|४ | १४|७) । 


परेणेति एनवन्तमशिष्टमपि शास्रेण बहुलं व्यवहियते-परेणास्मान्प्रेहि बै हव्यवाह (भा? आदि० २३२|११)। अस्मत्तः परत इत्यर्थः। किं वा मृत्योः परेण विधास्यति ( मालती० २।२ )। स्तन्यत्यागात्परेण (उत्तर० २।७ )। 
विरुद्ध प्रतिकूलमित्यनर्थान्तरम्‌ । कर्मणि क्तः । कर्तरि तृतीयाप्रयुक्तिः शा्र- व्यवहारोभयानुकूलो-न प्रवेक्ष्यामि वो देशं विरुद्धं यदि मानुषैः । (भा० सभा० २८।१५) 
विहस्तव्याकुलौ समावित्यमरः। रामापरित्राणविहस्तयोध- (रघु ०. ५|४९)। नानायुधविहस्त(हरि० १३२३८) इत्यत्र तु विहस्तो विचक्षण इत्यनर्थान्तरम्‌ । 


सकाशशब्दः समीपवचनः सर्वस्य विदितः, राज्ञः सकाशं गच्छति, राज्ञः सकाशादागच्छतीति । ततोऽन्यत्रापि वर्तते | तथा च याज्ञवल्क्यस्मृतौ प्रयोगः- अग्नेः सकाशाद्‌ विप्राग्नौ हुतं श्रेष्टमिहोच्यते (१| ३१६ )। अग्नेः सकाशात्‌ अग्निमपेक्ष्य, अग्न्यपेक्षया । 
संभवतिर्मिधुनीभावे वर्तमानः क्वचित्‌ सकर्मवः , तथा च शतपथे मैत्रायण्यां संहितायां च प्रयोगः-प्रजापतिर्ह वै स्वां दुहितरमभिदध्यौ दिवं वोषसं वा मिथुन्यनया स्याम्‌ इति तां संबभूव ( श ब्रा ० १|७|४|१ )। अग्निर्ह वाऽपोऽभिदध्यौ मिथुन्याभिः स्यामिति ताः सम्बभूव, तासु 
रेतः प्रसिञ्चत्‌ ( श० ब्रा० २|१|१|५ )। अग्निर्वै वरुणं ब्रह्मचर्यमागच्छत्‌ प्रवसन्तं तस्य जायां समभवत्‌ ( मै० सं० १|६|१२)। अकर्मकः खल्वपि--प्रजावती पत्या संभवेह ( अथर्व० १४| २३२) । महर्षिः संविदं कृत्वा संबभूव तया सह ( भा? आदि० १७७|४४ )। 
संबभूव तया सार्ध मातुः प्रियचिकीर्षया (भा० आदि० १०६|६ ) । स तथेति प्रतिज्ञाय तया समभवन्मुनिः (भा० वन० ९९|२३ )। 


प्रत्ययशब्दोऽमरेणाधीनादिष्वर्थेषु पठितः अनुक्रान्ताश्च तेर्था इत्थम्‌-- प्रत्ययोऽधीनशपथज्ञानविश्वासहेतुषु । अधीनेऽर्थे किमुदाहरणम्‌ । राजप्रत्ययाः प्रजा इति स्वामिनः स्वकपोलकल्पितमुदाहरणम्‌ । तेन न परितोषो विदुषाम्‌ । इदमिह भारतस्थमुदाहरणम्‌-- येषां स्वप्रत्ययः स्वर्गः 
( अनु०-८|३ ) । स्वप्रत्ययः स्वाधीनः । 


अभिरूपशब्दो विद्वत्पर्यायः प्रतीतः । ततोऽभिरूपान्भीष्माय ब्राह्मणानृषिः सत्तमान्‌ (भा० आश्रम» १४|३) । अभिरूपा विद्वांसो विपश्चितः । अभिरूप भूयिष्ठा परिषत्‌ ( शा० १ )। अभिरूपः षट्कर्मनिरतः ( गौ० ध० २|१|४४) सूत्रे हरदत्तः । 


निःशलाकशब्दोऽमरे विजनार्थकः स्थितः । बिविक्तविजनच्छन्ननिः- शलाकास्तथा रहः। रह्रोपांशु इत्यते तत्र पर्यायाः पठिताः । अत्रार्थे अरण्ये निःशलाके वा मन्त्रयेदविभावितः (मनु०. ७|१४७)। इत्यत्र पाठ: भारते तु निस्तृणोर्थेऽस्य प्रयोग:--समे देशे विविक्ते स 
निःशलाक उपाविशत्‌ ( श० ३३२|१ ) । 


करतलाभ्यां ध्वनिकरणं वक्तुंकामाः प्राञ्चः करतलध्वनिं कुर्वन्ति, करतलानि वादयन्तीत्याद्यनुक्त्वा तलान्‌ (तलानि वा ) ददतीत्येवमाहुः । तथा च भारते प्रयोगः--ततः प्रहसिताः सर्वे तेऽन्योन्यंस्य तलान्ददुः ( वन० २३८ | २४ ); 


उच्चावचं नैकंभेदमित्यर्थः । उच्चावचेष्वर्थेषु निपतन्तीति निपाताः ( नि० १|४|२) इति तत्रार्थ उदाहरणम्‌ । उदक्‌ च अवाक्‌ चेत्युच्चावचम्‌ इति पूषोदरादीनि यथोपदिष्टम्‌ (पा० ६।३।१०९ ) इति सूत्रे वृत्तिः । तत्र मुख्येऽ्थैपि प्रयोगो .भारतस्थः श्रूयताम्‌-उच्चावचं बलं 
ज्ञात्वा मध्यस्थं चापि भारत ( वि ० २९|१० )। उच्चं राजपुत्रादि । अवचं चण्डालादि । मध्यस्थं वैश्यादीति नीलकण्ठः । 


चिञ्चनौ निपातौ सर्वनाम्ना किमादिनैव सहचरिताः प्रयोगमवतरन्तीति भ्रम: अन्यत्रापि दृश्येते--नास्यैतां रात्रिं कुमाराश्चन पयसो लभन्ते ( आप० श्रौ० १|४|११।२) । कुमाराश्चन कुमारा अपि । तदिदं भाषितं वाक्यं . तथाचन तथैव तत्‌ ( भा० उ० ७८|४ ) उतापवक्ता 
हृदयाविधश्चित्‌ ( वा० सं० ८|२३ )। चिदप्यर्थे । 


यमिरुपस्मे पठितः संग्रहणे रश्मिप्रग्रहणे सारथ्योपगमेपि प्रचुरं प्रयुज्यते । स्वयं यच्छ हयान्ममेति ( भा? वि० ३६।२० ) । यच्छ संगृहाण । अत एव यन्तृशब्दः क्षत्तारमाचष्टे । 

आवश्यकार्थे. कार्यतरशब्दप्रयोगो भारते, स ग्राह्मोऽवहितम्‌--एवं गते किं कार्य किं च-कार्यतरं नृपाः ( कर्ण» १०|९ )। 

अकालिकशब्दस्य विलम्बासहेर्थे प्रयोगो भारते--साम्प्रतं चैव यस्कायं तञ्च क्षिप्रमकालिकम्‌ । क्रियतां साधु संचिन्त्य ( भा० विं० २७|७)। 

बलवत्सुष्ट इति पर्यायौ पठत्यमरः । बलवदपि शिक्षितानामात्मन्यप्रत्ययं चेतः ( श० १|१ )। सुष्टु शिक्षितानाम्‌ इत्याह । वसामेहापरां रात्रिं बलवान्मे परिश्रमः ( भा० वि० ५|६)। बलवान्मेऽध्वखेद इत्यर्थः। 
प्राचीनप्रतिचीनशब्दौ विशेषणे नपुंसकैकत्वेपि प्रयुज्येते : भिन्नलिङ्गवचनेपि विशेष्ये सति । तद्यथा प्राचीनं ग्रामादाम्राः ( भाष्ये ) प्राचीनं हिं धिष्ण्येभ्यो देवानां लोकाः प्रतिचीनं मनुष्याणाम्‌ ( गो० ब्रा० उ० २| १७ )। 
वशशब्दः स्वतन्त्रा प्रकृतिरात्तार्थको दृष्टः । कामक्रोधौ वशौ यस्य तं देवा ब्राह्मणं विदुः ( भा० बन० २०६ | ३५ ) । समासोत्तरपदं तु प्रसिध्यतितराम्‌- सर्वे परवशं दुःखं सर्वमात्मवशं सुखम्‌ ( मनु ०.४१६० )। 


अवश इतिं परवशः परतन्त्र इत्यनेन समानार्थकः प्रचुरं प्रयुज्यते । कार्यते ह्यवशः कर्म सर्वः प्रकृतिजैर्गुणैः इति गीतासु ( ३|५ )। स्वतन्त्रे$्थेपि प्रयोगो भारते-विशन्ति चावशाः पार्थ योगाद्‌ योगबलान्विताः (भा० शां० ३०० | २४ )। नियते निश्चिते धुवेर्थपि मुद्राराक्षसे ( 

६|६ )--किमस्य भवतो यथा सुहृद एव नाशोऽवशः। 


आत्मशब्दः शरीरवचनोपीति न न विदितम्‌ । आध्यात्मिकस्तापः । शारीर इत्यर्थः । श्रीरामायणे व्यक्तमारमशब्दः शरीरपरः प्रयुक्तः | तद्यथा--नृणां शतानि पञ्चाशद व्यायतानां महात्मनाम्‌ ( १|६७|४) । महात्मनां दृष्टपुष्टशरीराणामिति कतकः। स ददर्श महात्मानं 
किरीटिनं । कुम्भकर्ण मंहाबलम्‌ (रा० ६|६७|१३६)। महात्मानं महाकायम्‌ । 


नेदिष्ठ इति समीपतममाहेति नाविदितम्‌ ॥ इनिप्रत्ययान्तस्तु नेदित्रिंशब्दो न सर्वस्य विदितः, स वेद्यते । .यदि दोक्षितानां कश्चिप्रमीयेत तस्य यो नेदिष्ठी स्यत्तमृपदीक्ष्य ( ता० ब्राह० ९।८।९)) नेदिष्ठी निकटौ बन्धुः । 


अवारितमित्यनिरुद्धं भवति मुख्यया वृत्या । अनारतमविरतमिति तु गौण्या । तथा च प्रयोगाः प्रथन्ते--अवारितम्‌ । अश्रु प्रववृते ( कथा० १३|१२६ )। निदाघकाले पानीयं यस्य तिष्ठत्यवारितं (भा० अनु०.६५|६ ) दीयतां भुज्यतां चेष्टं दिवारात्रमवारितम्‌ ( भा० अनु० 
२६८६ )। निरन्तरमनन्तरायमित्यर्थः । 


असङ्गशब्दाऽसङ्गो वै पुरुष इत्यादिषु प्रसिद्धः प्रसिद्धार्थश्च । निषप्रत्यूहं निरवग्रहमित्यर्थे क्रियाविशेषणं चापि व्यवहियते । तद्यया-विलयमीयुरसङ्गमुपद्रबाः (अवदा० जा? १०|२७ ) । 

भूतपूर्व इति पूर्वे भूतः पूर्वे यादृशोऽभूदिदानीं ततोऽन्यादृश उच्यते प्रायेण । आढ्यो भूतपूर्वः। इदानीमनाढ्य इत्यर्थः । नष्ट इत्यनेन समानार्थकोपि दृष्टः । बान्धवाः भूतपूर्वाश्च तत्र वासे तु का रतिः ( भा? आदि० १५७|२८)। भूतपूर्वा नष्टा इत्यर्थः । 

सतत्त्वं हि तत्त्वेन समानार्थम्‌ । सहशब्दोऽनर्थक उपजनः सन्नपि व्यवहारेणाभ्यनुज्ञायते । विदितात्मसतत्त्वस्य नेह नानास्ति किंचनेति स्मृतिः । 

अर्थितेत्यर्थिनो भावो भवति । क्वचित्वतलावपि कर्मणि दृश्येते । इहार्थितेति प्रयोजनमाह--पप्रच्छागमनेऽर्थिताम्‌ (भा? आदि०.११२|४)। 

अन्तरेणेत्यव्ययं विनार्थे मध्यार्थे च प्रसिद्धम्‌ । मामन्तरेण किन्नु चिन्तयति गुरुः, मद्विषय इत्यर्थः । अश्वस्य मेध्यस्य शिरो निकृत्तं न्यस्तं हविर्धानमिवान्तरेण (भा० द्रोण० १४३।७१)। अत्रान्तरेणेति साक्षान्मध्यवाचि । हविर्गृहस्य मध्येऽभ्यन्तर इत्यर्थः । 
बहुशन्द एकवचनेपि दाशतये-नृम्णानि कृण्वन्‌ बहवे जनाय (ऋ० १०|१०२|८) । बहुभ्यो जनेभ्य इत्यर्थः । 


अनन्तरायमित्यविध्नं भवति । निरवशेषमप्याह-ये चैवावमा ये च परमा -ये च मध्यमास्तान्‌ सर्वाननन्तरायं प्रीणाति ( ऐ० अ० १३१३ )। कमप्येकमनवशेप्याऽपरित्यज्येत्यर्थः । 


बन्धनं बन्धो भवति बन्धनस्थांनमपि काराख्यंम्‌ । बन्धनानि च सर्वाणि राजमार्गे निवेशयेत्‌ ( मनु० १|२८८ )। बन्धेनानिं काराः। कृतकृत्यः कृतार्थो भवति यं सिद्धार्थ इत्याहुः । फलवत्परवृत्तिः कृतकृत्य इति व्यक्ततरमुच्यते । कृतकृत्याः पुनर्वर्णा यदि वृत्तं न विद्यते 
(भा० वन० १८०| ३६ ) येषां कर्तव्यं नास्ति नावशिष्यते, शूद्रसधर्माणस्ते भवन्तीत्यर्थ इति नीलकण्ठः । 


तदस्य द्वितीयं जन्मेत्यर्थे स यद्‌ यजते तद्‌ द्वितीयं जायते ( शं० ब्रा० ११।२।१।१) इत्येवमपि व्यवहरन्ति । तस्यां नोऽप्यसत्‌ (श० सं० १२|३|५|१)। तस्यामस्माकमपि भागोस्त्वत्यर्थे वचनम्‌ । भागादिशब्दपरीहारो व्यवहारमनुरुन्ध इत्याइत्यो नः । 


गमनीयशब्दव्यवहारोपि शिष्टशीलितोऽवगन्तव्यः । कुण्डलाभ्यां वियुक्तोहं वर्मणा सहजेन च । गमनीयो भविष्यामि शत्रूणां द्विजसत्तम ( भा० वन० ३२०|१२ )। अरीणामासाद्यो भविष्यामि, तद्रोचरे पतिष्यामीत्यर्थः | तपोवनविरोधिनो विकारस्य गमनीयास्मि संवृत्तां 
(शा ० १ )। विंकारेणाक्रान्तास्मीत्याह । 


किंशन्दः कुत्सायां प्रथते । स किंसखा साधु न शास्ति योऽधिपम्‌ ( कि० १|५) । अत्र समासगतः किंशब्दः कुत्सितवचनः, अन्यत्र साक्षात्‌ कुत्सामप्याह । तत्र किं प्रतिभाति मे (भा? वन० २०८ |२५) । तत्र जीववधेन प्राप्ये मांसे.मे कुत्सा निन्दा प्रतिभाति, ततो.जीवान्न 
हन्मीत्याह । 


क्षणिकशब्दः सर्वस्य विदितः क्षणस्थायिवचनः । क्षणिशब्दोप्यस्ति ततो भिन्नार्थः । तं विश्रान्तं शुभे देशे क्षणिनं कल्पमच्युतम्‌ (भा० सभा० १३|४५)। क्षणिनं सावसरं निर्व्यापारं स्थितम्‌ । 
मनुषीशब्दस्य ख्रीलिङ्गस्य प्रयोगः शतपये--तस्मादिमा मनुष्यः स्त्रिय- स्तिर इवैव पुंसो जिघत्सन्ति इति ह स्माह याज्ञवल्क्यः (श० व्रा० १|९|२|१२)। मनुष्यजातावुत्पन्ना मनुष्यः । 
द्वारे नियक्तो दौवारिक उच्यते । द्वारमस्यास्ति रक्ष्यमित्यर्थ इन्यन्तो द्वारिशन्दोऽप्यंस्ति यस्तात्पर्यतो दौवारिकमाह--द्वारिणं तपसा ऊचू राजानं च प्रकाशय ( भा? आदि० १२६१० )। इत्यत्र भारते यथा । 


अन्तरमिति नानार्थम्‌ । एतदधिकृत्य किञ्चिदुक्तमधस्तात्‌ । अन्यत्‌ किञ्चि- दुच्यते । अन्तरमंन्तरात्मन्यपि वर्तते तद्यथा-- इत्यादि मन्त्रिणां वाक्यं न लेभे तस्य चान्तरम्‌ ( कथा० ४०|५५ )। अन्तरात्मानं न प्राप, हृदयङ्गतं नाभूत्‌ , चेतसि पदं न करोदित्यर्थः। छिद्रेपि 
वर्तते--हनुमतो वेत्ति न राक्षसोऽन्तरम्‌। न मारुतिस्तस्य च रक्षसोऽन्तरम्‌(रा० )। }अञ्जलिदानं हि परित्यागो भवति । यस्मा अञ्जलिदीयते स विसुज्यत इत्याचारः । सूरिभिः संभृतश्रुतैः। नाञ्जलिदीयते जातु मानाय च गुणाय च ( राजत० ३।१३२) । मानं च गुणं च न 
कदाचिज्जहतीत्याह ! 


वंशशब्दो नानर्थः । आह च मेदिनीकरः--वंशः पुंसि कुले वेणौ पृष्ठावयव- वर्गयोः । तत्र वर्गे समूहेऽर्थे प्रयोगः प्रदर्श्यते --रथवंशेन कदनं शत्रूणां वै करिष्यति ( भा० उ० १६४|४)। 
उक्तः प्रकीर्णकाविकरणे शेषः । अन्यत्रापि पूर्वार्द्ध शेष इष्यते वक्तुमिति स उच्यते । 


पृ० ५ । अस्तिना वाक्योपक्रम इत्यत्रोदाहरणान्तराणीमानि संग्राह्माणि-- अस्ति सिंहः, प्रतिवसति स्म ( पञ्चत० ४ ) । अस्त्यत्र नगरे-- त्रयः पुरुषा देवस्य श्रियं न सहन्ते ( मुद्रा ० १, ५ )। अस्ति,पूर्वमहं व्योमचारी विद्याधरोऽभवम्‌ ( कथा० २२|५६ ) । 

इहोदाहारणेष्वस्तिरिति प्रतिवसतीत्यादिना नान्वेति आनर्थक्यात्‌ । अस्तीति इदमस्ति एतदस्तीति वाक्यस्यैकदेशः संक्षेपस्य कृते कृतः । 
पृ० ९ । प्रत्ययमात्रकृतो लिडूगभेद इत्यस्यापरमुदाहरणं पठ्यताम्‌ --पापा ( पापा स्त्री ) कृपापात्रतरा न (अवदा० जा० २१ )। 
पृ० १६ । गृघेरकर्मकत्वेऽन्यदुदाहरणमभ्युच्चीयताम्‌-- राज्ये गृध्नन्त्यविद्वांसो ममत्वाहृतचेतसः ( वि० पु० ६|७|७ ) । गृध्नन्ति = गृध्यन्ति । 
पृ० १९ । कृश्यतेरकर्मकत्व इदमपरमुदाहरणं शातपथम्‌-मांसान्येव मेद्यतो मेद्यन्ति मांसानि कृश्यतः कृश्यन्ति (११|१|६।३४)। 
पृ० २० । जहातेः स्वार्थ णिचीदमपरमुदाहरणं भारतस्थ ग्राह्ममू- शक्ति न हापयिष्यन्ति ते काले प्रतिपूजिताः ( वन० ३७|८) । 


पृ० २०। विवक्षातः कारकाणि भवन्तीत्यस्य निदर्शनभूतोऽयमपि शातपथः सन्दर्भःपठ्यताम्‌-- वेत्थ नु त्वं काप्य तत्सूत्रं यस्मिन्नयं च लोकः परश्च लोकः सर्वाणि च भूतानि सन्दृब्धानि भवन्ति । वायुना वै गौतम सूत्रेणाय च लोकः परश्च सर्वाणि च भूतानि सन्दुब्धानि 
भवन्ति(श० ब्रा० १४|६|७|२, ६) । इह वाक्ययोः.समानाभिधेये विभक्तिभेदो विवक्षामात्रनिबन्धनः । 


पृ० २३ सम्प्रदाने सप्तम्या उदाहरणे इमे अपि संग्राह्े-नादेयं ब्राह्मणेष्वासीद्‌ यस्य स्वमपि जीवितम्‌ (भा० कर्ण० ९४|४६) । निक्षेपोपनिधी नित्यं न देयौ प्रत्यनन्तरे ( मनु० ८| १८५ )। 


पृ० २४ । लभर्ण्यन्तस्य द्विकर्मकत्व इदमुदाहरणान्तरं भारतस्यम्‌- विजितो बाहुयुद्धेन देहभेदं च लम्भितः (सभ० ४४|११) । पृ० ३१ । शेषे षष्ट्या इदमपरमुदाहरणं , ब्राह्मणे-- तस्माद्य एव पिता पुत्राणां सूर्क्षति स श्रेष्ठो भवंति( गो० ग्रा० उ० ३|९ ) । सुर्हति 
आद्रियते । 


पृ० ३२ । तृप्तार्थकपदयोगे. करणत्वशेषविवक्षायां षष्ट्या उदाहरणान्तरम्‌-- मधोश्चकानश्चारुर्मदाय (अथर्व० २।५।१ )। चक तृप्तौ । 
आशितस्तृप्त उच्यते तत्प्रयोगेऽपि करणे शेषत्वेन विवक्षिते षष्ट्या उंदाहरणान्तरम्‌--मेदोमज्जास्थिरक्तानां बसानां च भृशमाशिताः (भा० सौप्तिक० ८|१३९) । 


पु० ३३ । उपपदमन्तरेणापि तद्योगशिष्टाया विभक्तेरपरमुदाहरणद्वय- मभ्युञ्चेतव्यम्‌-सप्तरात्रादितो नेतो यमस्य सदनं प्रति ( भा० आदि ४| १ |१४) । सप्तरात्रभ्यन्तर इत्यर्थः । आडो मर्यादार्थस्य त्यागः 'मर्यादाया- स्तदन्तराप्यवगतेः । तस्य सप्तरात्रातुं ब्रह्महत्या भविष्यति (वि० 
पु? ३|५|३) । 


पृ० ३३ । पूर्णशब्दप्रयोगे करणत्वाविवक्षायां शेषे षठ्या -अपरमुदाहरण- द्वितयम्‌-भगस्य नावमारोह पूर्णाम्‌ ( अथर्व० २|३६|५ )। बिभ्रत्कमण्डलुं पूर्णममृतस्य समुत्थितः ( वि० पु० १९९८) । 
पृ० ३७ । यं कालमारभ्य क्रियाद्यापि प्रवर्तते तत्रारभ्यप्रभृत्यादिप्रयोगा- भावे द्वितीयाया व्यवहारस्याभिव्यक्तमुदाहरणान्तरम्‌--भर्तुर्नियोगाज्ज्येष्ठस्य संवत्सरमिदं व्रतम्‌ । चरामि ( भा० वि० ४५|१४) । अत्रात्यन्तसंयोगे द्वितीया वेदितव्या यथाऽन्यत्र । 
पृ० ३८ वाक्यभेदे सत्यष्यत्यन्तसंयोगे कालात्प्रथमा साध्वी । कः कालस्त्वामन्विष्यामि (स्वप्न० .३ )। अनत्यन्तसंयोगेऽपि-कः कालो विरचितानि शयनासनानि (अवि० ३ )। क्तेन क्तवतुना वा क्रियोक्तावपि षष्ठीप्रयोगे तथैव-- कः कालस्तस्येतः प्रस्थितस्य । 


पृ० ४०। तिङन्तेन समानप्रकृतिकस्य सविशेषणस्य कर्मणः प्रयोगो न दोषायेति प्रमाणीकुर्वद्‌ उदाहरणान्तरम्‌-श्रेष्ठ सबं सविता साविषन्नः ( ऋ० १|१६४ | २६) । सर्ववेदाः स येनोष्टो यज्ञः सर्वस्वदक्षिणः ( अमरः) यष्टुकामो महायज्ञम्‌ (रा० १|५७|१७)। अश्वमेधादयो 
यज्ञास्त्वयेष्टाः (मार्क० पुं. १|५|५४ )। क्वचिद्विशेषणविरहेपि तथाविधं कर्म न विरुन्धन्ति व्यवहारेण वित्ताः । उषितः स्मों वने वासं प्रतिकर्म चिकीर्षवः ( भा० वि० ५८|१८) । 


पृ० ४५ । उद्देश्यविधेययोरेकत्वमापादयतोः सर्वनाम्नो लिंङ्गविमर्श इदमपर- मुदाहरणमौपयिकम्‌-एतद्वै सर्वं तपो यदनाशकः ( श० ब्रा’ ९|५|१|९ )। यच्छन्देनोद्देश्यपरामर्शकेन विधेयस्य लिङ्गग्रहः । पृ० ४५ ! विधेयप्राधान्याद्‌ विधेयस्य लिङ्गग्रहे 
युक्तमुदाहरणान्तरम्‌-- वृकोदरस्यैष परिग्रहोऽप्र्यः( भा? आश्रमः २५|१२) परिग्रहः पत्नी । 


अत्रापि व्यवहारेऽवधेयम्‌-वक्तुं नायाति राजेन्द्र एतेयोर्नियमस्थयोः । अर्वाङ्‌ निशीथात्परतस्त्वया सार्धं वदिष्यतः (भा० सभा०, २१|३३) । एतयो- वक्तुं नायातीत्यस्मिन्वाक्ये तुमुन्नन्तं वक्तुमिति पदं कर्तृ | वचनं भाषणं नायाति न संभवतीत्यर्थः । कस्य 
वचनमित्याकाङ्क्षायामाह--एतयोरिति । नियमस्थयो व्रतं चरतोः । 
चुद संचोदने चुरादिः । संचोदनं प्रेरणं भवति । ततोऽन्यत्र पृच्छायामपि वर्तते । मानार्थो हि धातव इति । तद्यथा--किन्तु कार्यगरीयस्त्वात्ततस्त्वामहमचूचुदम्‌ ( भा? आदिं० ४८|६ ) ! तथा च तद्राजसूत्रे भाष्यकारप्रयोगः -- अहमपीदमचोद्यं चोद्य इति । 


००० ० 


औपचारिकेषु प्रयोगेषु कतिपयानीमान्यन्तः करणीयानि प्रयोगान्तराणि स्वस्य बन्धस्य चारुत्वं चिकीर्षद्धि। यज बीजैः सहस्राक्ष त्रिवर्षपरमोषितैः ( भा? आश्व० ९१|१६ )। उषितः कृतकालपरिवासः क्वचिदवस्थित उच्यते मुख्यया वृत्या, पुराण इति तु गौण्या । 
चिरोषितोऽगाधजलो जलाशयो हद उच्यत इत्यत्र चेतनधर्मे वासो जलाशय आरोप्यते । 


पार्थान्हनिष्यामि ममैष भारः ( भ० उ० ६२|६ ) भारः साध्योऽर्थः । काये भारत्वारोपः। दृष्टवा तु सैन्धवे भारमतिमात्रं समाहितम्‌ ( भा० द्रोण० ४७|५) । भारो हि वोढारमृपपीडयतीति विषमस्थ आहितभार” उच्यते उपचारेण । 
निर्ममा निष्प्रतिदवनद्वा निर्ह का निष्प्रयोजनाः ( भा० अनु० ३१|१८ )। निर्हीका इति दिगम्बरा उच्यन्ते । स निह्वको यस्यापत्रपा नास्ति । नम्नस्यार्हतस्यापि च सा नास्तीति साधर्म्यान्निहीकशब्देन स उच्यते । 


आश्चर्यतो वर्षति तत्र देवः (भा० शां०.७३|१५) आश्चर्ये विस्मयो विस्मयनीयो वार्थ उच्यते । स चानित्यः कादाचित्को भवति । अत एवाचार्येण आश्चर्यमनित्ये (६ | १ | १४७) इति सूत्रेणानित्येर्थे आश्चर्यमिति निपातितम्‌ । विस्मयो भवतु मा वा भूद्यत्कदाचिदेव भवति 

तदाश्चर्यमित्युच्यते । तथा च प्रकृते प्रयोगः । 


अस्ताभिलाषिणि दिने (राजत० ८|४६५ )। प्रवाताभिलाषी प्रदोषः ( राजत० ८|४६७ ) । इहोभयत्र प्रयोगे इच्छारूपचेतनधमो दिने प्रदोषे चारोपितः । अयमेवोपचारः । अस्तंगतप्राये सवितरि, वास्यन्म॑न्दसमीरं रजनीमुखम्‌ इत्यर्थः। क्लिष्टं हि मुख्यया वृत्याऽऽर्त 
उच्यते यश्च ग्लानो मलिनश्च लक्ष्यते । तत्साधर्म्यादक्लिष्टोऽप्यनार्तोपि मलिनों मलदूषितः क्लिष्ट इत्युच्यत उपचारात्‌ । न भाति वाससि क्लिष्टे रङ्गयोग इवाहितः (सुश्रुते २|१५७|८)। 


करोतिना सर्वधात्वर्थानुवादः क्रियत इत्यधिकृत्य शास्तरौघात्संकलितैरुदाहरणैः करोतेरर्थनानात्वं सम्यक स्फोरितम्‌ । तथापि कालान्तरे समुपलब्धाभ्युदाहरणान्तराणि कतिपयानीह संनिधाप्यन्ते-- तथा कुरुष्व भद्रं ते मा च शोके मनः कुथाः (रा० १|१९|१९)। 
मा कृथाः = मा आधिथा। मा स्म शोके मनः कृथाः ( रा० ३|६१|१९ ) । उक्तोऽर्थः । अवरं स्वाहाकारं करोति परां देवताम्‌ (श० ब्रा” १४|१|३| २६) । पूर्वे स्वाहेति पठति ततो देवतानामधेयमुच्चारयतीत्यर्थः । इह. करोतिरुच्चारणे वर्तते । यन्तुर्वाक्यकरैर्हयैः (भा० द्रोण० 
३७|२२)। इह करोतिरनुवर्तने वर्तते । उपाध्यायमधः कुवा (भा० अनु० ९३|२३ )। इह करोतिरासने उपवेशने वर्तते । अकरोत्स ततः कालं शरतल्पगतो मुनिः ( भा? आश्व० ६०|१२ ) । अकरोत्‌ अक्षपयेतू , अनयत्‌ । ततोऽस्याः स्वागतं कृत्वा व्यादिश्य च वरासनम्‌ (भा० शां० 
३२०|१४ )। अत्र करोतिर्व्याहरणे वर्तते । 


इति प्रथमोऽनुबन्धः । 
अथ द्वितीयोऽनुबन्धः। 
पर्यायवचनानि कानिचिदिह पूरवार्धिऽनुकान्तानि व्याकृतानि च । तावद्धिरपरि तुष्यन्तो वयमपराण्यभ्युच्चिन्मोऽल्पानि । 


योधास्ते महाराजन्क्रोधामर्षसमन्विताः ( भा० द्रोण० १८७|४० )। ततो दुर्योधनस्यासीन्नकुलेन समागमः । अमर्षितेन क्रुद्धस्य क्रुद्धेनामर्षितस्य चं ( भा० द्रोण० १८७|५० )। अत्र दुरुन्नयो विशेषः । यदुक्तं पुरस्तात्‌ क्रोधः कृतापराधेषु स्थिरोऽमर्षत्वमश्रुत इति 
तदिहाप्यवितथं भाति । 


उपायनप्राभृते तुल्याभिधेये मते । तत्रापि , विशेषोस्ति | स उच्यते । ठपायनं ढौकनिका स्वयमानीयते । प्राभृतं कौशलिका सखिभिः प्रहीयत इति सङ्केतकृच्छङ्करः ( हर्ष० ३ )। 


कीर्तियशं इति पर्यायौ । कीर्तिविषये नाना पश्यन्ति व्याख्याकराः। मृतस्य ख्यातिः कीर्तिरिति यत्कुल्लुकेनोक्तं तद्धारतवचनेन संमर्थनां लभते इति तदुपन्यस्यामः-- मृतस्य कीतिरमर्त्यस्य यथा माला गतांयुषः (वन० ३०१|७) । अन्यत्र भारते ( आदि० २०३|१० ) जीवतः 
प्रख्यातिः कीर्तिरित्यभिप्रायकं वचो लभ्यते--नष्टकीतेर्मनुष्यस्य जीवितं ह्यफलं स्मृतम्‌ इति । तेनात्र विषये प्रयोक्तारो व्याख्यातारश्च. समं व्यामुग्धा इति सुवचम्‌ । 


अद्यत्वे बाणविशिखौ पर्यायता गतौ दृश्येते । पुरा विशिख इति बाण- विशेषणमभूदिति निदर्शयते--ससर्ज बाणान्‌ विशिखान्महात्मा ( भा० कर्ण» ८५|३६ ) । 


प्रीतिहर्षावधिकृत्य किञ्चिदुक्तमधस्तात्‌ । भूयोपि प्रीतिंहर्षानन्दान्यथा भारतभावदीपं प्रविविञ्च्महे । प्रहर्षः प्रीतिरानन्दसतरयंस्ते सात्विका गुणाः ( भा० आश्वं? ३१|१ )। इष्टप्राप्तिनिश्चये यत्सुखं तत्रहर्षः। इष्टप्राप्तो यत्तत्प्रीतिः । इष्टभोगे यत्तदानन्द इति नीलकण्ठः । संयुक्ताः 
काममन्युभ्यां क्रो धहर्षसमञ्जसाः (भा० शां० ७|२० । इत्यत्र हर्षो लाभे सत्युत्फुल्लतेति च सः । यथोक्तवचनं प्रीतौ हर्षयुक्तौ द्विजोत्तमौ ( ० २।३।२२ ) । प्रीतिर्मनस “आनन्दः । तदुन्नायको मुखविकसादिहर्ष इति तिलकः । गतो राम इति श्रुत्वा हृष्टः प्रमुदितो नृप- (रा० 
१|७७|५ )। हर्षस्याधिकवस्था प्रमोद इति च सः। 


अपश्यायस्तु नीहारस्तुषारस्तुहिनं हिमम्‌ इत्यमरे पर्यायाः परिपठिताः । सान्तर इमे | अदुरविप्रकर्षातु पर्यायत्वम्‌ । तुषारनीहारवृतं यथा नभः (भा० कर्ण० ८९|९३ ) । अत्र तुषारनीहारयोः समभिव्याहारात्‌ पर्यायत्वं विघटते । तुषारः सूक्ष्माः पयोदपृषताः। नीहारो हिभावरणम्‌ । 
नगौकोवाजिविकिरविष्किरपतत्त्रय इति पक्षिपर्यायेष्वमरः । तेन तस्य विकिरविष्किरौ पर्यायावभिमतौ । संकुसुको विकुसुको विकिरो यश्च विष्किरः । भाषाज्येन नलेध्मेन क्रव्यादं शमयामसि ( ) इत्यत्र युगपत्पाठान्नैतौ पर्यायावित्यवसायः । 


सरस्तटाकौ पर्ययाविति लोकः प्रतिपन्नः, परमिमावपि नात्यन्ताय निर्विशेषौ । कौटलीयेऽर्थशासतर एतयोः संम्पाठदर्शनात्‌--हृदस्य बाऽविशेषस्याङ्गे सरसस्तटाकस्य व पण्यपुटभेदनमंसवारिपथाभ्युपेतं कारयेत्‌ ( २|२|२१ )। तत्र हृदस्तु सदाजलोऽगांधजलो वेति प्रसिद्धः । 
तटाक इह पद्माकरवचनः । सरः- शब्दो जलाशयसामान्यमाह । तटाकविषये शब्ब्दार्थाचिन्तामणाविदं स्थितम्‌ प्रशस्तभूमिभागस्थो बहुसंवत्सरोषितः । जलाशयस्तडागः स्यादित्याहुः शास्रकोविदाः ॥ 


यवागूरुष्णिका श्राणा विलेपी तरला “च सेत्यमरः पठति । अस्ति चैषां विशेषः । आह च-सिक्थैर्विरहितो मण्डः पेया सिक्थसमन्विता । विलेपी बहुसिक्था स्याद्‌ यवागूर्विरलद्रवा । | |इति 


उल्वजरायू पर्यायाविति विभ्रमन्ति केचित्‌ । यथा उल्वमित्यनवगमः जरायु इत्यवगमः ( नि०.६|३५)। इति दुर्गः । तन्न । उत्तरं वा उल्वाज्जरायु इत्यै- तरेये ( ऐ० ब्रा” १|३ ) भेदस्य स्फुटमुक्तत्वात्‌ । भेदे प्रयोगश्व---मेरुरुल्वमभृतस्य जरायुश्च महीधराः ( अमरटीकायां 
सर्वानन्दः ) । षङ्गुरुशिष्योपि स्फुटतरं भेदमेतयोराह-उल्केन वेष्टितो गर्भस्तञ्जरास्वभिवेष्टितम्‌ इति । शतपथे (३|२|१|११) अन्तरं वा उल्वं जरायुणो भवतीत्यत्र व्यक्ततरो भेदः । 


दर्वी: कम्बिः खजाका चेत्यमरे पाठः । खजां च दर्विं च करेण धारयन्‌ ( भा० वि० ८|१ ) इति खजादव्यः सम्पाठदर्शनान्नैते अत्यन्तमेकार्थिके । इत्थं च ते भिनत्ति नीलकण्ठः --खजा मन्थनदण्डः, हस्ताकारः पिष्टविकारप्रम थनार्थो वा दण्डः। दवीं शाकादिपरिवेषणार्था । 
व्यञ्जनाद्यवघट्टमकाष्ठम्‌ । सूपादिपरिवेषणार्था लौहमयी खजा । कटाहादन्ननिः सारणार्था दवीति भेद इत्यर्जुनमिश्रः । 


दीप्तिकान्त्यादिविषये किञ्चिदुक्तमधस्तात्‌ । तत्र दर्पणकारस्य.कान्तिरेवाति- विस्तीर्णा दीप्तिरित्यभिधीयते ( सां० द० ३|१३१) इति वचोपि भेदनिर्ज्ञानाय ग्राह्यम्‌ । रोषक्रोधौ विविञ्चद्धिरस्माभिः किञ्चिदुक्तं तत्रोज्ञ्वलाकारस्य हरदत्तमिश्रस्य वच उपकारकमादेयम्‌-रोषः 
क्रोधस्यैव कियानपि भेद्रो मित्रादिषु प्रतिकूलेषु मनसो बैलोम्यमात्रकार्यकरः ( आप० ध० १|२३|५ )। 


अश्रुबाष्पयोभेदमधिकृत्य यदुक्तमधस्तात्त्रेदं भूयो वेद्यम्‌ । श्रीरामायणेऽ- न्यत्रैतयोरभेदेनापि प्रयोगः श्रितः -कौसल्या ध्यसृजबाष्पं प्रणालीव नवोदकम्‌ ( २|६२|१० ) । 

असुप्राणयोर्भेदमभ्युपयन्त्युषयः । तथा. चाथर्वसंहितायां शौनकीयाः पठन्ति--प्राण प्राणं त्रायस्वासो असवे मूड ( अथर्व० १९ |४४|४)। 

तन्द्रालस्ये पर्यायाविति प्रतिपन्नप्रायम्‌ । याज्ञवल्क्ये ( ३| १५८) तन्द्रालस्यवर्जनमिति स्मर्यते । अवश्यं भेदोभिप्रेतः स्मृतिकारस्य । शब्दस्पर्शादिविषयेषु श्रोत्रादीन्द्रियाणां प्रवृत्तिनिरोधस्तन्द्रा निद्रानुकारिणी । आलस्यमनुत्साह इति मिताक्षरायां स भेदः उक्तः । 
मार्गाध्वपन्थानोऽमरे पर्यायाः परिपठिताः। परं दाशतये साहचर्येण पाठात्पथ्यध्वनोर्भेदो वसीयते । वेत्था हि वेधो अध्वनः पथश्च देवाञ्जसा अग्ने यज्ञेषु सुक्रतो (क्र० ६।१६३ ) । तत्राध्वनो महामार्गान्‌, पथः क्षुद्रमार्गानित्येवं भेदं व्यनक्ति सायणः । 
बर्तनिपन्थानावपि भिद्येते । भेजे पंथो वर्तनिं पत्यमानः (ऋ० ७|१८|१६ )। वर्तनिः पलायनमार्ग इति सायणः । 


स्युमौहत्तिकमौहर्तज्ञानिकार्तान्तिका इत्यमरे दैवज्ञपर्यायाः पठिताः । तेषां कार्तान्तिकनैमित्तिकमौहूर्तिकव्यञ्जनाः (कौ० अ० १|१३|९ )। कार्तान्तिक्रदीनां मिथो भेदमित्थमुद्भावयति गणपतिः शास्त्री-कृतान्तो दैवं पूर्वकर्म तद्वेदिनः कार्तान्तिकाः । शुभाशुभशकुनज्ञा नैमित्तिकाः । 
त्रिकालावृत्तज्ञा मौहूर्तिकाः । 


कोपक्रोधौ विवेचितौ । तत्र ततः कोपसमाविष्टो विश्वामित्रो महामुनिः । स्रुवमुद्यम्य सक्रोधः( रा० १|६० | १२ ) इति रामायणीयं वचनं व्याचक्षाणस्तिलककार आह--कोपस्यैवाधिकावस्था क्रोधः। तदिदमुक्तपर्वस्योपोद्वलकम्‌ । 
गर्वाभिमानादिविषये किंचिदुक्तमधस्तात्‌ । अभिमानविषये इदमधिकं ज्ञेयम्‌-अभिमानो नामात्मन्यविद्यमानगुणारोप इति । 


सभासमाजौ पर्यायाविति सम्प्रतिपन्नो लोकः । तावपि सान्तरौ । सभाः समाजांश्चागन्ता ( आप० ध० १|१|३|१२) । द्यूतादिस्थानं सभा, उत्सवादिषु समवायः समाज-इति हरदत्तष्टीकाकारः । वनकानने अपि भिन्नार्थके | ततो बहून्यपश्येतां काननानि वनानि च ( हरि० 
२|२८|७० )। काननान्यरोपितवृक्षाणि । वनानि रोपितवृक्षाणीति नीलकण्ठः । 


श्रेणिगणयोर्भेदः । श्रेणीनां च गणानां च मञ्चा भान्त्यचलोपमाः (हरि २| २९|५ )। श्रेणीनामनेकजातीनामप्येकशिल्पोपजीविनाम्‌ । गणानामेकजातीनाम्‌ इति नीलकण्ठः। 

्रोक्षणाभ्युक्षणावोक्षणानि भिद्यन्ते | तथा च गृह्यासङ्ग्रहे भाष्ये (१|१०३ ) प्रोक्षणादय इत्थं विविच्यन्ते--उत्तानेनैव हस्तेन प्रोक्षणं समुदाहृतम्‌ । न्यञ्चताऽभ्युक्षणं प्रोक्तं तिरश्चाऽवोक्षणं मतम्‌ इति। 

विवाहश्चोद्वाहश्चैकार्थाविति प्रायोवादः । विशिष्येते ह्येतौ । कन्यसंस्कारो विवाहः। वरसंस्कार उद्ठाहः ( लौ० गृ० २५|१९ इत्यत्र देवपालः )। 

अस्ति पताकाध्वजयोर्भेदः । श्रीमद्भागवते चित्रध्वजपताकाग्रैरन्तः प्रतिहतातपम्‌ ( १|११|१३ ) ।अत्रोभयोः साहचर्येण पाठः पर्यायत्वं वारयति । गरुडादिचिह्निता ध्वजाः । जयप्रदयन्त्राङ्किताः पताका इति श्रीधरः। पताका वैजयन्ती स्यादिति ब्रुवन्नमरोप्यत्रानुकूलः । 


स्युर्मागधास्तु मगधा वन्दिनः स्तुतिपाठका इत्यमरे पाठः। चत्वार एकार्था इत्येक इति स्वामी । नटनर्तकगन्धर्वाः सूतमागधवन्दिनः (भा० पु० १|११|२०) । तत्रैतानित्यं विविनक्ति श्रीधरः--सूताः पौराणिकाः प्रोक्ता मागधा वंशशंसकः । वन्दिनस्त्वमलप्रज्ञाः 
प्रस्ताबसदृशोक्तयः ॥ । इति । 


उपसर्गमात्रेण भिन्नावृद्धिसमृद्धिशब्दौ कलया भिन्नार्थाविति हरिवंशे- ऋद्धिं सम्मृद्धिं विपुलांश्च भोगान्‌ (१|४१| १७४) इतिं सम्पाठाद्‌ व्यक्तिमेति । अयं चानयोर्भेदो नीलकण्ठोद्ावितः-- ऋद्धिर्धर्मफलभूता सम्पत्तिः। समृद्धियांगैश्वर्यम्‌ इति । 
भेषजौषधे समानार्थे अभिमते भिद्येते नांम | औषधं द्रव्यसंयोगं ब्रुवते दीपनादिकम्‌ । हतव्रततपोदानं शान्तिकर्म च भेषजम्‌ ॥ ( का० सं०' इन्द्रिय» औषध० श्ठो० ४ ) 
कर्तनच्छेदने नात्यन्तायाभिंन्ने। केशरोमनखश्मश्रु न च्छिन्द्यान्नापि कर्तयेत्‌ । ( ल० वि० स्मृ० ३| १० )। अत्रोभयोः साहचर्येणो क्तिरभेदं वारयति । कर्तनं विकर्तनमग्रभागस्यापनयनम्‌ भवति । छेदनं तु लुञ्चनं मूलत उद्धरणम्‌ । 
अपवर्गमुक्ती नानार्थे । अपवर्गाश्च युक्तानां कैवल्यं चात्मवेदिनाम्‌ (भा० अनु० १६|३६ )। इत्यत्र भेदेनोपादानात्‌ । अपवर्गः क्रमंमृक्तिस्थानं ब्रह्मलोकाख्यम्‌। 
कैवल्यं मुख्या मुक्तिरिति नीलंकण्ठः । 
अथ द्वितीयोऽनुबन्धः 
नागपन्नगौ भिन्नाथौं। सुरसाऽजनयन्नागान्‌ राम कद्रूश्च पन्नगान्‌ ( रा० ३|१४|२८) इत्यत्रोभयोः साहचर्यात्‌ । तत्रेत्थं भेदमुद्धावयति कतक-निर्विषा नागास्तदन्ये पन्नगा इति । नागा बहुफणः सर्पाः, तदन्ये पन्नगा इति तु तीर्थः। 
उद्देश-निर्देशावपि मिथो विशिष्येते । आह च कौटल्यः--समासवक्यमुद्देशः। विद्याविनयहेतुरिन्द्रियजयः । व्यासवाक्यं निर्देशः । कर्णत्वगक्षिजिह्वाघ्राणेन्द्रियाणां शब्दस्पर्शरूपरसगन्धेष्वप्रतिपत्तिरिन्द्रिजयः ( कौ० अ० १५|१|१८० )। 
आघोरणहस्तिपकौ समानाथौं न । चिकित्सकनीकस्यारोहकाधोरणहस्तिपकौपचारिक औपस्थायिकवर्ग ( कौ० अ० २।३२।४८)। इत्यत्र तयोः समभिव्याहारात्‌ । आधोरणः शास्राभिज्ञः कर्मकुशलः । हस्तिपको हस्तिरक्षी इति गणपतिः शास्त्री । 


विधेयो विनयग्राही 'वश्यः प्रणेय'० "इत्यादयः समा इत्युक्तममरेण । श्रीरामायणे तु त्वं तस्य भव वश्यश्च विधेयश्च सदाऽनघ ( २|३०|९ ) इति पाठो विधेयवश्ययोर्भदं ब्रवीति । वश्य इष्टानुवर्ती । विधेयो नियोजय इति तिलकः । वश इच्छा तं गतो वश्य इति व्युत्पत्तिरपि रूढमर्थ 
समर्थयते । 

क्वचिच्छिष्यान्तेवासिनोर्भेदेनोपादानम्‌ । याज्ञवल्क्ये व्यवहाराध्याये अभ्युपेत्यशुश्रूषाप्रकरणोपक्रमे मिताक्षरायां शिष्यान्तेवासिभृतका इति नारदवचनंमुद्धूतम्‌ । तत्र शिष्यो वेदविद्यार्थी । अन्तेवासी शिल्पशिक्षार्थीति विज्ञानेश्वरो व्याख्याति । 
कूटकपटे भिन्ने । साटोपकूटकपटानृतजन्मभूमेरिति (मृच्छ० ५|३६) इत्यत्र स्थितम्‌ । तत्र टीकाकार आह--निहवप्रांकट्यभेदात्कूटकपटयोर्भेद इति । निहुतं छलं कूटं प्रकटं छलं कपटमिति तदर्थः । 


निक्षेपोपनिधी अपि भिद्यते कयापि कलयेति प्रदर्श्यते । असंख्यातमकिज्ञातं समुद्रं यन्निधीयते । तज्जानीयादुपनिधिं निक्षेपं गणितं विदुः ॥ इति नारदवचनमुद्धूतं मिताक्षरायाम्‌ (२|६५) । बासनस्थमनाख्याय हस्तेऽन्यस्य यदर्प्यते । द्रध्यं तदौपनिधिकं प्रतिदेयं तथैव 
तत्‌ ॥ इति वचनन्तरमपि तत्रोपन्यस्तम्‌ । 


सदः सत्परिषद सभा च भिद्यन्ते परस्परम्‌ । न तत्सदः सपरिषत्सभा च सा (भा० शां० २२६|१८ ) | अत्र सदआदीनां सहपाठ एव' तत्र मानम्‌ । अयमत्र विवेको नीलकण्ठप्रवर्तितः--श्रौतस्मार्तलौकिकंन्यायान्ययविवेचका जनसमाजाः सदःपरिषत्समांख्या इति । 
पापपांप्मांनौ समानर्थाविति भ्रान्त्या साङ्कर्येण प्रयुज्येते । एवमाध्वा विपपो विपाप्मा सर्वमेनो हन्ति ( गौ० घं० ३|९|१६ ) इत्यत्रैकवाक्ये तयोः पाठादर्थभेदोऽनपलाप्यः । विहिताकरणजन्यपापहीनो विपापः, निषिद्धाचरणजन्यपापहीनो त्रिपाप्मेत्युज्ञ्वलायां हरदत्तः । 


चालनी तितउः पुमान्‌, इत्यमरानुसारेण चालनीतितऊ पर्यायौ । तन्न । अस्ति विशेषस्तयोः।क्षुद्रच्छिद्रसमोपेतं चालनं तितउः स्मृतमिति कात्य इति शब्दार्थचिन्तामणिः । भुजिष्य इति दासार्थे पठितोऽमरेण । परं भुजिष्या सामान्या दासी न भवति याज्ञवल्क्ये 
(२|२९०) तयोः पार्थक्येनोपादानात्‌ । अवरुद्धासु दासीषु भुजिष्यासु तथैव चेति तत्र स्मर्यते । पुरुषनियतपरिग्रहा भुजिष्या इति मिताक्षरा । 


शुक्तरूक्षपरुषः समानाभिधेया नेति तेषां शुक्त रुक्षाः परुषा वाचो न त्रूयादित्यत्र (बौ० २।३।६।२०) वाग्विशेषणत्वेन श्रवणात्‌ । शुक्ताः शोककारिण्यः, यथाऽविघवां बिधवेति, रक्षा अविद्यमाने दोषो दोषख्यापिकाः, यथा श्रोत्रियं सन्तमश्रोत्रिय इति । परुषास्तु विद्यमाने दोषे 
गुणख्यापिकाः यथा$न्धं चक्षुष्मानिति इति गोविन्दस्वामी । 


सभासंसदौ मिथो भिन्नौ । दासोस्मीति त्वया वाच्यं संसत्सु च सभासु च' ( भा० वि० ३३ |५९ ) इत्यत्र भेदेन श्रवणात्‌ । संसद्‌ गोष्ठी । सभा राजसभेत्यर्जुनमिश्रः । 
सक्त्यभिष्वङ्गयोरपि भेदः स्थितः । गीतासु (१३|९ ) असक्तिरनभिष्वङ्गः पुत्रदारगृहादिष्खिति पठ्यते. । तत्र सक्तिः पुत्रदौ ममतातिमात्रम्‌ । अभिष्वङ्गस्तेन सह तादात्म्याभिमानोऽयमेवाहमितीत्येवं नीलकण्ठ एतयोर्भेदं निर्वक्ति । 


मेघपर्जन्यावसङ्करेण स्थितौ साहित्ये । गर्जितेन च मेघानां पर्जन्यनिनदेनं च ( हरि० २|१८|१९ ) इत्यत्रोभयोः पार्थक्येन श्रयणात्‌ । ऋग्वेदे (४|२७|२ ) यत्पर्जन्यः स्तनयन्‌ हन्ति दुष्कृतः इत्यत्र पर्जन्यस्तननेन दुष्कृतां हननं श्रूयते तेनेवसीयते पर्जन्यः स्तनयित्नुर्हादिनीयुक्तो 
मेघोऽभिधीयत इति । 


पर्णशालोटजोऽस्त्रियामित्यमरे पर्यायौ । श्रीरामायणे ( २|९९|४ )। भ्रातुः वर्णकुटीं श्रीमानुटजं च ददर्श ह इत्यत्र पर्णकुट्या उटजस्य च युगपत्पाठः पर्यायत्वे विहन्ति । एवं हि तयोर्मेदमुद्धावयति रामस्तिलककारः--पर्णप्राधान्येन निर्मिता कुटी शाला पर्णकुटी । उटजं 
सभित्तिकवाटं दारुबद्धं गृहम्‌ । 


कारुः शिल्पीत्यभेदं मन्यते जनः | अस्तीह भेद इति मिताक्षरायां (३।२७) समुद्धूतेन कारवः शिल्पिनो वैद्या दासीदासास्तथैवेति प्रचेतोवचनेनोन्नीयते । तत्र कारवः सूपकारादयः। शिल्पिनश्चित्रकारचैलनिर्णेजकादय इति ज्ञानेश्वरः । 

सूतक्षतृसंग्रहीतारः समानाभिधेयाः प्रसिद्धाः । पञ्चविंशे ब्राह्मणे (१९|१|४) अष्टौ वै राष्ट्रं समुद्यच्छन्ति राजभ्राता च राजपुत्रश्च पुरोहितश्च महिषी च सूतश्च ग्रामणी च क्षत्ता च सङ्ग्रहीता चेत्यत्रैते साकं श्रूयन्ते तेनेमे नानाभिधेयाः सिध्यन्ति । 

तीक्ष्णनिशितावपि भिद्येते । सायकेन सुपीतेन तीक्ष्णेन निशितेन च (भा० भीष्म० ४५|४८ ) इत्यत्रैतयोः सहपाठः पर्यायत्वं विघटयति । यः शाणोल्लीढः संस्तीक्ष्णः संजातः स निशितः, अन्यस्तीक्ष्णः । 

अभितापसन्तापावपि भिद्येते | तथा हि भेदपरस्तयोः प्रयोगः श्रीरामायणे ( २।१८|१३ )-शारीरो मानसो वापि कञ्चिदेनं न बाधते । सन्तापो वाऽभितापो वा दुर्लभं हि सदा सुखम्‌ ॥ मूलेनैव विशेष उक्त इति नार्थो व्याक्रियां । 

कालान्तकयमाः पर्याया अभिमताः । परं नैतदस्ति । सान्तरा इमे । एकत्र सहप्रयोगदर्शनात्‌ । विराधे राक्षसे तस्मिन्‌ कालान्तकयमोपमे (रा० ३।३।१५) । इत्थमत्र विशेषं वक्ति ˆ तिलककारः -प्राणतनुमनः संहारप्रधानाः संहाररुद्रस्य मूर्तयः ! तत्सदृशे । 

अङ्गदकेयूरयोर्विशेष उक्तः । तत्रोदाहरणान्तरं भारतस्थमुपन्यस्यते- अङ्गदैः परिहारश्च केयूरैश्च विभूषितान्‌ ( उ० १६२|१६ )। पारिहार्य आवापकः कटकः। 

निधिशेवधी पर्यायौ मतौ । पठति ह्यमरः--निधिर्ना शेवधिरिति । परमाथर्वणे (१२।३।४६ ) एतयोः साहचर्येण पाठात्सविशेषाविमावित्यवधाऱयामः । निधिर्न्यासो भवति शेवधिश्च भाण्डागारं कोषो वा। 

वातपवमानमातरिश्वानः पर्याया अभिमताः । परमेते मिथो भिद्यन्ते समभिव्याहारदर्शनात्‌ । मातरिश्वा च पवमानश्च विपथवाहौ वातः सारथिः (अथर्व० १५|२|७)। मातरिश्वेति वायुसामान्यं गृह्यते । यः शोधकोऽभिप्रेतः स पवमान उच्यते । वेगेन वान्स एव वातो व्यपदिश्यते । 
शकुनशकुनिशकुन्ताः पक्षिण समानाभिधेया अभिमताः । शकुन्तान्‌ पक्षिणो ब्रूमः ( अथर्वे ० ११ |८|८) इत्यत्र शकुन्तान्‌ शकुनभूतान्‌ इत्येवमर्थापयते सायणः । 

होलज्जे समानार्थ इत्यभिमानः । भिद्यते ते परस्परम्‌ । क्रोधादह्णीस्ततोऽलज्जा वृत्तं तेषां ततोऽनशत्‌ (भा० वन० ९४।८) । अत्राह नीलकण्ठ:--अहीः अकार्य प्रवृत्तिः । ततोऽलज्जा लज्जा निन्द्यतादोषाद्भयं तस्य नाश इति । 


क्वचितसमानार्थकानामेकत्र श्रवणे समादरं हेतुं पश्यन्ति विंवरीतारो न च तान्भेतु प्रयस्यन्ति । तदपि विमर्शमर्हति । याभिः सोमो मोदते? हर्षते च (इ० १०|३०|५ )। पुनरुक्तिरादरार्थेति सायणः । समर्थमेकं पर्याप्तं कौरवाणां -विनिग्रहे ( भा० उ० ५७| ५३ ) । समर्थादयः 
पर्यायाः । सहप्रयोगस्तु सामर्थ्यातिशयद्योतनायेति नीलकण्ठः । अस्ति सूक्ष्मो-मेदः, तद्विभावनेऽविभवस्तेषामित्येवाचरमः पक्षः । 

बीणावल्लकीविपञ्च्यः पर्यायाः पठिता अमरेण । भारते (अनु० ७९ | २६ ) वीणानां वल्लकीनां चेति साहचर्येण, पाठदर्शनान्नियतं भिन्नार्था इमा:। भेदं तु सङ्गीते5भ्यन्तरा विद्युः । 

किरीटमुकुटे तुल्यार्थके अभिमते। इदमपि चिन्त्यम्‌ । अनेकत्र साहित्य एतयोः सम्पाठदर्शनान्नैते अस्यन्तमभिन्नार्थे इत्यवधारयामः। हारैः किरीटै्मुकुटैरुष्णीषैः किङ्किणीगणैः ( भा० द्रो १८७|४८)। किरीटमाला मुकुटाश्च शुभ्राः (भा० कर्ण ९४१९ )। 
किरीटापीडमुकुटैरङ्गदैरपि मण्डिताः (इरि० २|८४|१४)। किरीटी बञ्रघुग्धन्वी मुकुटी बद्धकुण्डलः (भा० अनु० ४०|२९)। अत्र विवरीतारस्तृष्णीकामासते, वयमपि प्रमाणविरहे नेश्महे किमपि वक्तुमिति विरमामा। 


इति पर्यायवचनविवेकेऽनुबन्धः ॥ 


यद्वशे वर्तते नित्यं यदिङ्गं यच्च नेङ्गति । 
यद्भासा भासते विश्वं कैतपूर्यश्च कीर्त्यते ॥ १॥ 
यत्प्रसादात्प्रसिध्यन्ति कर्माणि दुष्कराण्यपि । 
तस्मिन्महेश्वर प्रह्मः कृतिमेतां समर्पये ॥२॥ ( युग्मम्‌ ) 
कृत्यामास्वादमास्वदमेतस्यां वर्तनिं नवाम्‌ । 
नवार्थस्यातिसन्तूप्ताः सम्प्रेष्यन्ते, विपश्चितः ॥३॥ 
इति प्रत्ययितो याचे प्रश्रितस्तान्‌ विमत्सरान्‌ । 
सानुग्रहं प्रवृत्तास्ते विमृशन्तु क्रियामिमाम्‌ ॥४॥ 
तावताऽऽकलयिष्येहं कृतितामात्मनः पराम्‌ । 
विमर्शो लब्धवर्णानां यतस्तोषं प्रसूयते ॥५॥ 
इति श्रीचारुदेवशास्त्रिणः कृतिषु वाग्व्य्व्हादर्शो नामाऽयङ्ग्रन्थः समासिमापत्‌ । 
शुभं भूयादध्यायकानामध्यापकानां च ॥ 


आशुद्धशोधनं परिबृंहणं च 


पृष्ठे पङ्कौ अशुद्दम्‌ शुद्दम्‌ 

३ १२ नरेश्वरेति नरेश्वर इति 

" " १९|१२ १३७|१७ 

९ ९ पश्चाच्छावाक पश्चादच्छावाक 

१५ २१ दुवे दूये 

२५ १२ युञ्चतेः मुञ्चतेः 

३९ १३ मुनेः (सभा०) मुने (आदि० १७७।१५) 
६० ३० गिरन्‌ गृणन्‌ 

७७ १२ व्यामूख्या व्याख्या 

७८ १९ २|९९|२ २|९९|३९ 


वृषु सेचने इति धातुरुपचारेण पोषणेपि वर्तते । तथा च भारते ( शां० २३८|१८) प्रयोग:---यथा सर्वाणि भूतानि वृष्टिर्भौमानि वर्षति । 


ण्यन्तस्य वृतेः प्रयोगेषृक्तपर्वेष्वयमप्यन्तः करणीयो दाशतये प्रयोगः- प्रतिब्रबाणि वर्तयते अश्रु ( ऋ० १०|९८ | १३ । वर्तयते मुञ्चते । 


रथः स्यन्दन इति सर्वस्य विदितोऽर्थः । सूर्यमाधत्थो दिवि चित्र्यं रथम्‌ (क्र०.५ |६३|७ )। परि यत्कविः काव्या भरते शूरो न रथो भुवनानि विश्वा ( ऋ० ९|९४|३ )। इह रथो रथस्य प्राजितोक्तः । एवमेते रथाः सप्त राजनन्यान्निबोध मे (भा० सभा० १४|५८ )। अत्र 


रथो योध इत्यनर्थान्तरम्‌ । अत एव महारथो महायोध उच्यते । मनोरथशब्दे रथशब्दो रते रमणस्य वाचकः । अयमेवार्थः आधर्वणश्रुतौ -रथजितां राथजितेयीनामप्सरसाम्‌ ( ६।१३०।१ ) । 
केनायं मत्तः श्रेयानित्यर्थं सोऽयं कस्मादतीव मामिति (भा० शां० ९८| १०) श्रेयान्व्यबहारः श्रेयः। 
अनन्तरशब्दविषय इदमतिरिक्त वेद्यम्‌--प्राज्ञस्यानन्तरा वृत्तिरिह लोके परत्र च (भा० वनं० २०९ |४३ ) । अनन्तरा संनिहिता सुलभेत्यर्थः । 


अनुपसृष्टोपि वचिर्निन्दायां दृश्यत इत्यत्र निदर्शनान्तरे-वृत्तिविज्ञानवान्धीरः कस्तं वा वक्तुमर्हति ( भा० शां १३२|६ ) । वक्तव्या मारिषान्ये तु न वक्तव्यास्तु सादृशाः ( भा० कर्ण ४९ |५७ ) । 


शक विभाषितो मर्षण इति दिवादिः सकर्मकः। मर्षणमिह प्रसहनम्‌ । 

न वाक्यमात्रेण वयं हि शक्यः ( भा० बन० २६८।१२)। शक्याः प्रसह्याः, अभिभवनीयाः । न ह्युपायेन ते शक्याः पाण्डवाः कुरुवर्धन ( भा। आदि० २०) २।१ )। शक्या अभिभवनीयाः वशे कार्याः । 


1 इाग्ामरवाकसम्सतविम्ामसाम्यारउ कसही उसिमेहतिनापार जनते मरय वस्ने: मास्किण पुन्मप्यक्त्स्यासुंसाऐणाशितेत्रामज्ोईशाध्टे ५५११ आदि” शर्क-कभिषिती मर्षण इति दिवादिः सकर्मकः मर्षणमिह प्रसहनम्‌ । 


गन्धशब्दो बह्वर्थः। अस्ति योल्पवचनः । धृतगनिधि भोजनम्‌ । अस्ति यो गर्वे वर्तते । केनाप्तगन्धो माणवकः । अभिभूत इत्यर्थः । अस्ति यो बंन्धुत्वे सम्बन्धे वा वर्तते । सर्वाः सगन्धेषु विश्वसिति । मात्रेऽथैपि भाष्ये प्रयुक्त इति वेदनीयं सुधीभिः-यावान्व्याकरंणे पदगन्धोस्ति ( 
पा० २।१।१ ) । थावता चेदानीं पदगन्धोस्ति पदविधिरयं भवति (पा० ३।१।९२ ) । 





ऋषेस्तस्योटजस्थस्य कालोऽगच्छन्निशानिशम्‌ ( भा० शां ११७|६ ) । निशानिशं बहुरात्रम्‌ | एकशेषे कर्तव्ये द्वन्द्व: कृत इति व्यवहारः प्रधानम्‌ । भारद्वाजश्रोतसूत्रे( ६ |९| १ )ऽनुजावर इति पदं पितरि प्रेते योऽनुजातः पुत्रस्तत्रार्थे प्रयुक्तम्‌ । 

तिष्ठतेः प्रयोगेषृक्तपर्वेष्विदमपि प्रयोगद्वितयमन्तःकरणीयम्‌- अपश्यतां प्रियनयुतांस्तेषां शोको न तिष्ठति (भा० शां० १५३।२५ )। न तिष्ठति न विरमति । तिसृणां बसतीनां स्थानं परमदुष्करम्‌ (भा? बन० २९६|५ )। भोजनत्रयनिरोध इत्यर्थः। 

यत्राद्यत्वे प्रायेण समयो मे नास्तीति व्यवहरन्ति तत्र व्यवहरविशारदाः पूर्वे क्षणो मे नास्तीति व्यवजहः । क्षणो हि निर्व्यापारस्थितिं वक्ति । प्रहालदस्वब्रवीद्‌ विप्रं क्षणो नास्ति द्विजर्षभ । त्रैलोक्यराज्यसक्तस्य ततो नोपदिशामि ते (भा० शां० १२४|२९)। 
अन्यत्पदं पादान्तरं भवति । अपदान्तरं त्वविलम्बितम्‌ । भीमसेनमिदं वाक्यमपदान्तरमब्रवीत्‌ ( भा० वन० ३४|४)। 

उचितमिति समवेतं युक्तम्‌ अभ्यस्तमित्याह । स्वभावसिद्धमप्याह । तथा च श्रीरामायणे , प्रयोगः--उचितं च महाबाहुर्न जहौ हर्षमात्मवान्‌ (२|१९|३७ ) | 

कञ्चिद्‌ दोषेण गच्छतीत्यादौ गमिर्ज्ञनार्थ इति सप्रमाणमुक्तम्‌( पृ० १८३ )। तत्रेदमप्रमाणान्तरं संगृह्यताम्‌--न दोषेणावगन्तव्या कैकयी भरत त्वया (रा० २|९२|३०)। इह स एवार्थोऽवगामिनोक्तः । अवस्तदर्थस्य द्योतकः । 

दोषेण गन्तुं दोषेण मन्तुम्‌ इत्युभयो व्यवहारः प्रदर्शितचरः । दोषेण शङ्कितुमित्यपि सुव्यवहरमिति प्रदर्श्यते-- न मामर्हसि कल्याण दोषेण परिशङ्कितुम्‌ ( भा? वन० ७६ |२६ )। 

विनार्थे बहिः शब्दः शतपथे --स बहिष्पवित्राद्‌ गृह्णाति (४|१।१|३) । समासः क्रियतामातिशायिकस्तद्धितो वेति सम्प्रधारणायां या व्यवस्थोक्ता (पृ० ५७) तां पुष्णती वैदिकी सूदाहृतिरियमा दीयताम्‌-- अजानेबालभेरंस्ते हि सुश्रपतरा भवन्ति (श० ब्रा० ५|५|४|१)| 
मन्यतेरपि मानयतेरर्थे प्रयोग: -निहन्मैन दुरात्मानं योऽयमस्मान्न मन्यते ( भा? आदि ० .१८९|३॥ 

यहिं वाकू प्रवदेत्तहिं होतव्यमित्येकेषाम्‌ (भा० श्रौ० ६।९|८)। यदा वयसां विरावः यदा शकुनिप्रवाद इत्यर्थ प्रयोगः । 

अहमात्मीयो न भविष्यामि ( मृच्छ० ८)। जीविताद्‌ हास्ये, कालं । करिष्यामीत्याह । 


नाकश्च स्वर्गश्च पर्यायावभिमतौ । सान्तरौ च तौ । तथा च शौनकीया आमनन्ति-ऊध्वों नाकस्याधिरोह विष्टपं स्वर्गो लोक इति यं वदन्ति (अथर्व ११|१|७ ) । 


"https://sa.wikisource.org/w/index.php?title =वाग्व्यवहारादर्शः&०।५।= 144411" इत्यस्माद्‌ प्रतिप्राप्तम्‌ 


१२ मे २०१८ (तमे) दिनाङ्के ०५:४३ समये अन्तिमपरिवर्तनं जातम्‌ 
पाठः क्रियेटिव कॉमन्स ऐट्रिब्यूशन/शेयर-अलाइक अभिज्ञापत्रस्य अन्तर्गततया उपलब्धः अस्ति; अन्याः संस्थित्यः अपि सन्ति । अधिकं ज्ञातुम्‌ अत्र उपयोगस्य संस्थितिं पश्यतु । 

